
3 1181) אגיז 


וכרונות פון ליובאַוויטשער רבי'ן 
אדמו"ר יוסף יצחק 
זצוקללה"חה נבנ"מ זי"עץ 


שניאורסאהן 


דורך 


ד. 5. מעקלער 
לוט די אינפאָרמאַציעס װאָס ער האָט באַקומען 
פון כ"ק אדמו"ר מהוריי"ץ נ"ע 
און פון בית הרב 


דריטער טייל 


פאַרװאָרט פון אַרױסגעבער 


לוט דער אָנווייזונג פון כ"ק אדמו"ר מלך המשיח שליט"א, גיבן מיר 
דאָ אַרױס דעם דריטן טיילי פון ,ספר הזכרונות" פון ליובאַװיטשער רביץ, 
כ"ק אדמו"ר ר' יוסף יצחק זצוקללה"ה נבג"מ זי"ע. 


די ערשטע צוויי טיילן, באַשטײען פון זכרונות, וועלכע זיינען 
אָריגינעל געשריבן געװאָרן דורך כ"ק אדמו"ר (מהוריי"צ) נ"ע אין לשון 
הקודש און דער רעדאַקטאָר פון ,מאָרגן זשורנאַל" דוד לייב מעקלער ע"ה 
האָט זיי איבערגעזעצט אין אידיש, זיי צוגעגרייט צום דרוק און 
אָפּגעדרוקט -- דעם ערשטן טייל אין ,מאָרגן זשורנאַל": און דעם צווייטן 
טייל אין דער װאָכנשריפט ,אַמעריקאַנער"י. 


דער דאָזיקער דריטער חלק איז אָבער אַנדערש דערמיט, װאָס ער 
איז נישט קיין איבערזעצונג, נאָר די זכרונות זיינען געשריבן געװאָרן דורך 
ד. ל. מעקלער, באַזירט אויף אָריגינעלע מאַטעריאַל געגעבן פון רביץ 
(מהוריי"צ) נ"ע און זיינע דערציילונגען בעל פהי, וי אויך אויף אַנדערע 
מקורות. כראָנאָלאָגיש זיינען די זכרונות פון דעם חלק פאַרעפנטלעכט 
געװאָרן אין ,מאָרגן זשורנאַל" מיט איבער צען יאָר פריער װי דער 
ערשטער טייל. אונטערן קעפּל ,פון דעם ליובאַװויטשן רבי'נס הויף -- 
הונדערט און זעכציק יאָר חב"ד", זיינען קאַפּיטלעך פון די זכרונות 
דערשינען וועכנטלעך אין דערמאָנטן זשורנאַל (יעדן מיטװאָך) פון חשון 
תר"ץ ביז סיון תר"ץ (אונטערן פסעוודאָנים {בן שלמה"). 


) דער ערשטער טייל איז געדרוקט געװאָרן דעם ערשטן מאָל אין יאָר תש"ז, און דער 
צווייטער טייל אין תשכ"ה. 

2) פון ה' תשרי תש"א ביז ו' אדר תש"ב (7טער אָקטאָבער 1940 -- 23טער פעברואָר 
2). אין דעם טייל זיינען אַרײן נאָר די קאַפּיטלעך װאָס זיינען פאַרעפענטלעכט געװאָרן ביז 
גי תשרי תש"ב (24טער סעפּטעמבער 1941). 

6 אדר תשי"ב -- אלול תשי"ג (אַנטהאַלט אויך די קאַפּיטלעך פון ,מאָרגן זשורנאַל" פון 
תש"ב װאָס זיינען ניט אַרײן אין ערשטן טייל). 

4) אין אַ בריוו פון כ"ק אדמו"ר (מהוריי"צ) נ"ע צו הר' ניסן שי' מינדל פון די טבת 
תש"ב (אגרות קודש -- אדמו"ר הריי"ץ חלק ח' עי תעב) און אין אַן אַנדער בריוו צו הרב אליי 
יאָנג פון ד' שבט תש"ו (דאָרט חלק טי עי נו) ווערט דערמאָנט נאָך אַ רשימה װאָס איז 
געשריבן געװאָרן אויף לשון קודש בהמשך צו די זכרונות, די רשימה איז אָבער צו אונז 
דערווייל ניט דערגאַנגען. און אפשר ווערן דאָ געמיינט די ווייטער דערמאָנטע רשימות. 


1צ פאַרװואָרט 


אויך אין אינהאַלט איז דער חלק אַנדערש פון די ערשטע צויי 
חלקים: די זכרונות אין די ערשטע צוויי חלקים זיינען װועגן די תקופה פון 
דעם אַלטן רבי'נס פאָטער און משפחה, אָבער אין דעם חלק ווערט 
דערציילט וועגן דער היסטאָריע פון חסידות-:חב"ד רביים פון דעם אַלטן 
רבי'ן ביז די תקופה פון רביץ מהוריי"צ נ"ע (אין אָנהױיב פון זיין נשיאות). 

6 

אויסער געוויסע נויטיקע ענדערונגען דאָ און דאָרט, און אַ צאָל 
שפּראַכלעכע און סטיליסטישע אויסבעסערונגען און תיקונים אין טעקסט 
פון ספר דורך הרב יהושע שי' דובראַווסקי, זיינען דאָ צוגעגעבן געװאָרן: 
א) באַמערקונגען און הוספות: ב) צום סוף ספר איז דאָ צוגעדרוקט, אין אַ 
פאַרבעסערטער אױסגאַבע, דער קונטרס ,יסורים פון ליובאַוויטשער רביץ 
אין סאָוועט רוסלאַנד", דערשינען אין ריגע אין יאָר תר"ץ: ג) מפתח פון די 
מענטשן און ערטער וועלכע ווערן דערמאָנט אין די זכרונות. 


די נויטיקייט פון די צוגעגעבענע באַמערקונגען און צוצייכענונגען איז 
קלאָר און פשוט: פון זינט אָט-די ,זכרונות" זיינען דערשינען (מיט איבער 
0 יאָר צוריק), זיינען צוגעקומען אומצייליקע געשיכטלעכע ידיעות און 
אויטענטישע אינפאָרמאַציעס וועגן רבותינו נשיאינו אין די צאָלרײך- 
געדרוקטע שיחות ק', און אגרות ק' פון רבותינו נשיאינו: וי אויך די 
תולדות רבותינו װערק פון הרב א. ח. גליצענשטיין און נאָך אַנדערע 
ספרים און נייע מקורות -- איז דערפאַר וויכטיק מזאָל וי ווייט מעגלעך 
אָנצײגן דעם לייענער וואו צו געפינען נאָך אַ סך ידיעות און פרטים (אָדער 
שינויים) אין צוגאָב צו די דערציילטע אין די זכרונות (הגם די הערות זיינען 
ווייט ניט קיין אויסשעפּלעכע). 


נאָך דער ניט-לאַנג פאָרגעקומענער איבערקערעניש אין רוסלאַנד 
איז געגעבן געװאָרן אַ ‏ מעגלעכקייט צוצוקומען צו די אַמאָליקע 
געריכטלעכע אַרכיוון פון פּעטערבורג, וועלכע אַנטהאַלטן אָריגינעלע 
דאָקומענטן, קאָפּיעס און שריפטלעכע דעטאַלן בשייכות צו די משפטים 
און אַרעסטן פון אַלטן רבי'ץן, אין די יאָרן תקנ"ט און תקס"א (געדרוקט אין 
,כרם חב"ד" גליון 4; און ,ספר התולדות-אדה"ז" דריטער חלק) װאַרפנדיק 
אַ ניײיהיסטאָריש ליכט אויף פאַרשידענע מאָמענטן פון די אַרעסטן, איז 
געווען מער וי כדאי אָנצומערקן פון דאָרט געוויסע פרטים. 

* 

די באַמערקונגען און הוספות זיינען גענומען געװאָרן פון פאַרשידענע 
מקורות -- און צווישן זיי: א) הערות פון כ"ק אדמו"ר מלך המשיח שליט"א 
אויפן ספר ,הרב" (פון הרב שמעון גליצענשטיין (ירושלים, תש"ה), 
וועלכער איז, אין אַ גרויסער מאָס, באַזירט אויף אָט-די זכרונות-קאַפּיטלען 
אין דעם ;,מאָרגן זשורנאַל": ב) די אויבן-דערמאָנטע געריכט-דאָקומענטן 
װאָס זיינען לעצטנס פאַרעפנט-לעכט געװאָרן וועגן דעם אַרעסט און 
באַפרייאונג פון דעם אַלטן רביץ; ג) רשימות אויף לשון קודש פון כ"ק 
אדמו"ר (מהוריי"צ) נ"ע וועגן דעם אַלטן רבייץן, באַוואוסט מיט די נעמען 
,מאמר ליובאַוויטש" װאָס איז טיילווייז געדרוקט אין ;/בטאון חב"ד" נומער 
8; 8אבות החסידות" װאָס איז געדרוקט אין ,התמים": ;,דברי הימים 
ההם" און ,וויכוח מינסק", געדרוקט אין ,ספר התולדות אדמו"ר הזקן", 
ד) ,אגרות קודש" פון רבותינו נשיאינו. 


* 


מיר ווילן באַדאַנקען הרב שאול שמעון שי' דויטש פאַר זיין הילף ביים 
צוגרייטן דעם ספר צום דרוק: וי אויך הר"ר אהרן שיחי'י חיטריק, און הרב 
שלום יעקב שי חזן פאַר זיין צוצייכענען אַ צאָל הערות. 


* 


ויהי רצון אַז דער זכות פון רבותינו נשיאינו װאָס זייער לעבנס- 
געשיכטע ווערט דערציילט דאָ אין דעם {ספר הזכרונות", זאָל צוהיילן נאָך 
מער די רפואה שלימה פון כ"ק אדמו"ר מלך המשיח שליט"א, און בקרוב 
ממש זאָל עֶר אונז, בתוך כלל ישראל, פירן לארצנו הקדושה. אמן כן יהי 
רצון. 


מערכת ,אוצר החסידים" 


ייד כסלו, התשנ"ד (הי' תהא שנת נפלאות דגולות) 
ברוקלי, 1. י 


5) אויך דער ספר ,אדמו"ר האמצעי" (פון הרב שמעון גליצענשטיין (תל אביב, תש"י)) 
איז באַזירט אויף אָט-די זכרונות קאַפּיטלען. דער רבי שליט"א האָט צוגעצייכנט אויף דעם ספר 
איינצעלנע הערות. 

א. 


ד. 


דער ליובאַװיטשער ובי אין גלות. - די עװאַקואַציע פון 
ליובאַװיטש. - ו' שניאור זלמן און זיין קעגנערשאַפּט צו 
נאַפּאָלעאָנען. -- זיין וויכוח מיט ו' שלמה קאַרלינעו. -- די ראש- 
השנה'דיקע תקיעות װאָס האָבן ,אַנטשײדט". -- די נאַפּאָלעאָנישע 
מלחמות. -- דייטשלאַנד און דער וועלט קריג. -- ניקאָלאַיס מפּלה. 
-- די אידישע נשמה און דער אידישער גוף. 


דעם ובי'נס . 2+.-16818עגטצשאוהצצשוי-י-ו8.וג ד 
ביי וועמען דער אַלטער רבי האָט געלעונט תורה און קבלה. -- 
זיינע דריי יאָר אין ליובאַװיטש. -- דער ליטווישער בעל מקובל, ר' 
ישכר בער. -- ו' שניאור זלמנ'ס גאונישער קאָפּ און זיין גרויסע 
חכמה. -- וויטעבסק און אירע גאונים. -- דער דרייצן"יעריקער 
חתן און זיינע תנאים צום שווער. 


תורה און חכמה . **.י.ייייייייייייי,,.19...,,,,,..6 
דעם אַלטן רבינ'ס גוויסע התמדה. -- זיין צדקות און זיין גרויסע 
חכמה. -- דעו גענעראַל-גובעונאַטאָר און זיין װיסנשאַפּטלעכע 
אַקאַדעמיע. -- דער זון-זייגער און די געהיימניש װאָס האָט אים 
אַרומגערינגלט. -- ו' שניאור זלמנ'ס גרויסע קענטעניש אין 
אַסטראָנאָמיע. -- זיין לייזונג פון אַ זייער שווערער שאלה און זיין 
אויפקלערונג פון דעם גענעראַל-גובערנאַטאָרס געהיימניש. 


ווילנע און מעזריטש *+ ייייייייייייייי:27:2225:2 
וואו מען קען לערנען און וואו מען קען דאַװנען. -- ו' שניאור 
זלמנ'ס באַזוך אין ווילנע און זיין באַזוך אין מעזדיטש. -- די דריי 
שאלות און זייער ענטפער. -- דעם בעל שם טוב'ס ,חדר" און דעם 
רבי ר' בער'ס תלמידים. -- די ,פּאַרטײלונג" פון דער וועלט און צו 
וועמען ליטע איז ,אָפּגעגעבן געװאָרן"- 


חסידישע פירערשאַפֿט יע יע 
ר' שניאור זלמן איז נתגלה געװאָרן פאַר דעם מעזריטשער מגיד'ס 
תלמידים. -- דעם מגיד'ס קוק. -- זיין הסתלקות און װי ד' שניאור 
זלמן האָט באַקומען זיין ,קאָפּ" אַלס ידושה. -- די גרויסע אסיפה 
אין װאָלין. -- חסידים אָן אַ פידער. -- די פּראַגע וועגן אדץ 
ישראל. -- חסידישע , מלוכות" און די געפּאַר פון צעברעקלונג. -- 
עניוות און מסירת נפש. 


אינהאַלט או 


ה. דעם רבינ'ס חדר .........יייייייי.......:.,,..,..42 
וי אַזױ ר' שניאור זלמן האָט אָנגעפּאַנגען פאַרשפּרײטן חסידות 
אין ליטע. -- די געקליבענע תלמידים פון זיין חדר אין ליאָזנע. -- 
זיינע פּאָדערונגען צו זיינע תלמידים. -- דער קריג פון די מתנגדים 
קעגן די חסידים צעפּלאַקערט זיך. -- דעם רבינ'ס תלמיד ר' משה 


מייזליש און זיין קעגנעושאַפּט צו נאַפּאָלעאָנ'ען. - די 
אויפרייסונג פון אַ דוסישן אַרסענאַל. - אַ מיליטערישע 
געהיימניש. 


ו. נאַפּאָלעאָנ'יס קעגנער -ייייייייייייייייייי ...49 
וי ר' משה מייזליש, דעם אַלטן רבינ'ס תלמיד, האָט באַקעמפט די 
פראַנצויזן. -- ער פּאַרהיט ווילנע פון אַן אומגליק און צייגט 
נאַפּאָלעאָנ'ען זיין שטאַרקײט. -- ד' שניאור זלמן גרייפט אָן ווילנע. 
-- פסקנ'ט אַ שאלה און דופט אַרױס די קנאה-שנאה פון די 
מתנגדים. -- די וויכוחים אין זשלאָבין און אין מינסק. -- נייע 
תלמידים און חסידים פון אַלטן ובין. -- די פֿאַרשפּרײטונג פון 
חב"ד. 


ז. דער ברודער-קריג בצלאעראאטא, 26 טבואשטאו: 57,666 
די ביטערע מלחמה צװוישן מתנגדים און חסידים. -- ו' לוי יצחק 
בערדיטשעווער, איינער פון די ערשטע קובנות. -- דער ווילנעו 
גאון און זיין ראָלע אין דעם קאַמף קעגן חסידים. -- חסידים ווערן 
געלייגט אין חום; זייערע ספוים וועון פּאַובוענט. -- חסידים 
ענטפערן מיט אַ חרם. -- דעם מעזריטשער מגיד'ס קעגנערשאַפּט 
צום חדם. -- ר' שניאור זלמנ'ס פרידלעכע מעטאָדן. -- זיין נייער 
דרך. 


ח. דער ווילנער גאון און דעו אַלטער רב'..........65 
דער פּאַרזוך צוזאַמענצוברענגען ר' שניאור זלמנ'ען און דעם ווילנער 
גאון. -- ר' שניאור זלמנ'ס נסיעה קיין ווילנע. -- דער אַלטער רבי 
און זיין קעגנערשאַפּט צווישן די חסידישע מנהיגים. -- װי זיין 


טאָכטעו האָט זיך מקויב געווען פּאַר אים. - דער פּלאַן 
אַרײנצולײגן דעם ווילנער גאון אין חרם און װי ער איז צעשטערט 
געװאָרן. 


ט. ד' שניאור זלמנ'ס אַרעסט +::י:::ייייי.......:..:73 
דעם ווילנער גאונ'ס פּטירה און די בלוטיקע מלחמה װאָס האָט זיך 
דעונאָך צעפּלאַקערט צװישן חסידים און מתנגדים. - דער 
איבערפאַל אויף די חסידים אין ווילנע. -- דער ,תניא" און װי ער 
איז געדרוקט געװאָדן. -- די מסירה אויפן אַלטן רבי'ן און זיינע 
חסידים. -- ר' שניאור זלמן אַנטזאַגט זיך צו אַנטלױפן פון ליאָזנע 
און װאַרטן אַז מען זאָל אים קומען אַדעסטירן. 


א אינהאַלט 


דעם רביכט שלשן -:+8:....:,:ע::::9ג::6 02 
ווי אַזױ ר' שניאור זלמן איז אַרעסטידט געװאָרן און וי מען האָט 
אים געבואַכט קיין פּעטערבורג. -- זיין הונגער-סטרייק און וי אַזױ 
עו האָט געקראָגן כשר עסן. -- װי מען האָט זיך דערוואוסט וואו 
ער ווערט געהאַלטן. - זיין געהיים צעטעלע. -- דעם ווילנער 
גאונ'ס פּלימעניק װאָס לאָזט זיך אין וועג אויף אַ געהײימער 
שליחות פּאַדן אַרעסטירטן חסידישער פירער. 


א אין גתננלישן לגר ווצצהווצאלו:אאאצןא.ג.,. לט 
װאָס ר' לייב יאַנאָוװויטשער האָט אויסגעפונען אין ווילנע. -- דעם 
סוד װאָס ער איז דערגאַנגען אין גאונ'ס קלויז. -- דעם אַלטן רבינ'ס 
ענטפער אויף קיסר פּאַװעל'ס פראַגן און די איבערזעצונג פון דעם 
ענטפֿער. -- וי ר' לייב האָט פֿאַרהיט דעם רבין פון אַ צוה. - 
דער פּאַרזוך צו פעלשן די איבערזעצונג פון רבינ'ס כתב. 


יב. דער רבי אין געפֿענגעניש .-+-י-י:י-ייי...........:102 
װאָס עס ווערט דערציילט פון דער חכמה װאָס דער אַלטעו רבי 
האָט געצייגט אין פּעטראָפֿאַװלאָװוסקער פעסטונג אין פעטערבורג. 
-- זיין באַגעגעניש מיט קיסר פּאַװעל. - ר' שניאור זלמנ'ס 
צווייטער אַרעסט און זיין באַפרייאונג דורך קיסר אַלעקסאַנדער. -- 
וי דער צדיק האָט זיך אויסגעהיט פון אַ פּאַסטקע. 


2. דער בוועך פֿון ור ו+*יי-יו--יז:דפאלו:דאה. און 
דער גוי װאָס האָט געבויט אַ נייע רעזידענץ פאַר דעם אַלטן רבין. 
-- ליובאַמירסקי און זיין פריינטשאַפט צו ר' שניאור זלמנ'ען. -- 
וי דער אַלטעו ובי האָט זיך דערוואוסט פון קיסר פּאַװועל'ס טויט. 
-- דער ברוגז מיט ר' ברוך פון מעזשיבוזש. -- ר' שניאור זלמנ'ס 
באַזוך ביי ו' בווכ'ן. - דער שאַרפער וויכוח און דאָס 
פֿאַנאַנדערגײן זיך. 


יד. דער מאַרש אויף מאַָסקװע +י*יי::יי.י:י...........122 
װי דעו אַלטער רבי האָט פאַרלאָזן ליאַדי. -- די געפאַר 
אַרײנצופאַלן ביי די פראַנצויזן. -- דעם רבינ'ס פּאַנטאָפּל. -- גלות 
אין טיף רוסלאַנד. -- אין מיטן פון די שטרייטנדיקע אַרמײען. -- 
דער רבי וויינט אויפן אידישן חורבן. - די הסתלקות פון אַלטן 
רבי'ן. 


עי .. יי ר ר 
וי אַזױ ליובאַװיטש איז געװאָרן די רעזידענץ-שטאָט פון דער 
חב"ד-מלוכה. - דער חוובן פון ליאַדי און דער אויפבוי פון 
ליובאַוויטש. -- ליובאָמירסקי שענקט זיין פּלימעניק אַ מתנה. -- 


אינהאַלט 


דעם אַלטן רבינ'ס אַ ווערטל. -- וי ער האָט אויסגעקליבן אַ רביצין 
פאַר דעם מיטעלן רבי'ן. -- אַן אָנדײיטונג וועגן ,צמח-צדק". 


טז. דעם רבינ'ס קאַפֿעליע ++-+יייייייייייייייי.. 


די 


דער מיטעלער רבי און זיין טעטיקייט. -- שטעלט צוזאַמען דעם 
אַלטן רבינ'ס ניגונים. -- די קאַפּעליע אין ליובאַװיטש און איר 
באַדײטונג פאַר דער חב"ד'סקער נגינה. -- די חזנים װאָס זיינען 
אַרוױסגעקומען פון דער קאַפּעליע. -- אַלטע און נייע ניגונים. -- 
די כוונות אין דעם אַלטן רבינ'ס ניגונים. -- תורה און נגינה. 


חסידישע קאַלאָניע .-.---יייייייי:ייייי... 
די טעטיקייט פון דעם מיטעלן רבי'ן פאַר אידישער קאָלאָניזאַציע 
אין רוסלאַנד. -- די לאַגע פון די אידן אין ווסלאַנד און די סיבות 
װאָס האָבן אים באַוואויגן צו קאָלאָניזאַציע. - די עושטע 
קאַלאָניע און וי דער רבי האָט זי געהאָלפן בויען. -- מלאכה און 
ערד-אַרבעט. -- קאָלאָניזאַציע אין רוסלאַנד און ישוב ארץ ישראל. 


לרן. ארק לאאר אב 444 +1ואצאאוואאאאוו:לי+יצווגגו, 


װאָס דער מיטעלער רבי האָט געטאָן פּאַר ישוב ארץ ישראל. -- װי 
ער האָט געשיקט חסידים און חסידות קיין ארץ ישראל. -- זיינע 
גויאישע פּאַרעדער. -- דעם רבינ'ס שיינע טעכטער. -- די מסירה. 
-- דעם גובערנאַטאָר'ס זון און זיינע זינדיקע מחשבות. - דעם 
רבינ'ס אַרעסט און זיין באַפרײאונג. 


.גס טי 


די גזרות װאָס זיינען אַרױסגעגעבן געװאָדן און די גזוות װאָס 
זיינען געפּלאַנט געװאָרן קעגן אידן אין די צייטן פון דעם מיטעלן 
רביץ. -- דעם רבינ'ס צער. -- זיין נסיעה אויפן אַלטן רבינ'ס קבר. 
-- זיין הסתלקות אונטערוועגנס. - װי דער צמח צדק איז 
געװאָרן רבי. -- זיין גאונות. -- אַ חסידישע מעשה. 


5 דער .א מק"עצדק +וגצאוואגאאו:צצע::---םג. 


כא. די 


זיין ליבשאַפט צו מלאכה. -- װי ער האָט אַלײן זיך פּאַרנומען מיט 
מלאכה: -- װי ער איז געװאָרן אַ נשרף. -- ווערט ובי און באַנײט 
דעם מיטעלן רבינ'ס טעטיקייט פאַר קאָלאָניזאַציע. -- די גרינדונג 
פון שטשעדרין. -- די טליתים-אינדוסטריע אין דובדאָוונע. -- גוף 
און נשמה. -- תורה און מעשים טובים. 


דוֹך ערה הא ואצוף+--++ו:אוגעוצאט+אץ+". 
וי דער צמח-צדק איז גערופן געװאָרן אַלס דיין אין אַ הימלישער 
דין תורה. -- װאָס זיין פסק איז געווען. - אַ מעשה מיט דעם 
רוזשינער'ס אַ חסיד. -- די שריפה אין ליובאַװיטש. -- דעם צמח- 
צדק'ס ממלא מקום. -- דער מהר"ש און זיין טעטיקייט. 

כב. ליובאַװויטש און פּעטערבורג +*יי:יי:י::............182 
די פּאָליטישע טעטיקייט פון ליבאַװיטש און די פּאָליטישע 
טעטיקיט פון די משכילים. -- דער קאַמף מיט די משכילים. -- די 
פרואוון פאַר אייניקייט - דער משומד און װאָס ער האָט געטאָן 
אויסצוקויפן זיך פון זיינע זינד. -- פּאָגראָס-געפּאַר און עלילת-דם. 


כג. פּאָגראָמען -יי--יי-ייייייייייייי..........189 

די ווירקונג פון די פּאָגראָמען אין די אַכציקעו יאָרן אויף 
ליובאַװיטש. -- דער מהר"ש סטדאַשעט דעם צאַר'ס מיניסטאָון. -- 
יל פאַרלאָזן רוסלאַנד און פּאָרן קיין אוץ ישואל. - זיין 
באַגעגעניש מיט פֿאָכיעדאָנאָסצעװ'ץ און זיין וויכוח מיטן רוסישן 
,סינאָד". -- די פּלענער פּאַר אוץ ישראל. -- די פּטירה פון 
מהר"ש. -- ליובאַװיטש אָן אַ רבי'ן. -- דער נייער רבי ו' שלום 
דובער. 


כד. גירוש:מאָסקװוע םשו 6 אאדש טיש } ישששטט 176 
די שמד-מגפה צו וועלכער דער גירוש האָט געפירט. -- װי דער 
ליובאַװיטשער רבי האָט געקעמפט קעגן דער דאָזיקער מגפה. ‏ -- 
שמד און ,צעטעלעך". -- אַובעט פאַר אידן און אידישע אַרבעט- 
געבעו. - די אידישע פאַבויק אין דובראָװונע. - דער 
ליובאַװיטשעו רבי און באַראָן גינזבורג. -- תורה, מלאכה און 
השכלה. -- דער זיג פאַר ליובאַװיטש. 


כה. דעו תחום המושב ..+.+----ייי-+י+........2040 
װאָס דעו ליובאַװיטשער ובי ר' שלום דובער האָט געטאָן צו 
לינדעון די אידישע נויט אין דער ,טשערטאַ". -- זיין טעטיקייט 
פֿאַר תורה און מלאכה. -- דער ,תפארת בחורים" און דער פּלאַן 
פאַר אַרבעט-ישיבות. -- זיין צוזאַמענשטױיס מיט באַראָן גינזבורג. 
-- די רעװאָלוציע פון 1905 און דעם רבינ'ס ענטפער צו 
,פעטערבורג". 


כו. דעם ובינ'ס ישיבה ++.+.-ייי:+.-**.*...........211 
די גרינדונג פון דער ישיבה ,תומכי תמימים" און איר באַדײט. - 
דער מהרש"ב שיקט אַ שליח קיין ארץ-ישראל. -- די מלחמה און 
די אױיסװאַנדערונג פון ליובאַװיטש. -- דער גלות פון רבי'ן און זיין 
ישיבה. -- באָלשעװיזם און די נייע געפאַון פאַר אידישקייט. -- 
דער מהרש"ב'ס פטירה און דער נייער ליובאַװויטשער רבי. -- די 
פאַרשטאַרקטע תורה טעטיקייט אין רוסלאַנד און ארץ ישראל. 


כז. מאַרטידעוטום +-+++++ייייי+י+:..........:219 
װאָס דער ליובאַװיטשער רבי האָט געהאַט אויסצושטיין פון די 
באָלשעװיקעס. -- די פאַרפּאָלגונגען קעגן זיין ישיבה און דעם 

רבינ'ס אַרעסט. -- די זיבעצן טעג אין דער טשעקיסטישער 
געפענגעניש אין לענינגראַד. -- דעם רבינ'ס הונגער-סטרייק. -- זיין 
פּאַרשיקונג קיין קאַסטראָמאַ און זיין באַפּרײיאונג. -- זיין פאַרלאָזן 
רוסלאַנד. -- זיין רייזע קיין אוץ ישואל און זיין באַזוך אין 
אַמעריקע. 


די יסזרים פון ליובאַװויטשן רבי'ן אין סאָװעט רוסלאַנד 
זיין אַרעסט פון טשעקא". -- זיינע ליידן אין ,שפּאָליארקע". -- 
זיין פּאַראורטיילונג צום טויט. -- זיין פאַרשיקונג קיין קאָסטואָמאַ 
און זיין באַפרייאונג. 
-- די טשעקיסטן רייסן זיך אַריין אין רבינ'ס הויז .. 229 
2 - דער ליבאַװיטשער רבי בלאָנדזשעט אין די קאָרידאָרן 


פון ,שפּאַליערקע" . 4 144 על גק 5 =-י,. 95 
3 - דער ובי פאַלט אַרײן אין די הענט פון ווילדע 
חיות א 184 ,, 421481טישיי-. :אזא א:שו,, זא 
4 - דעו רבי דערקלערט אַ הונגער-שטרייק אויב מען 
װעט אים ניט אָפּגעבן די תפילין 0 בוט 250 
5 - שפּאַליערקע, טויט-שטואָף און ,ויתן לך" מיט דעם 
ליובאַװויטשער ניגון 0616 :1 661 256 
6 - אַ זון פון אַ ליובאַװיטשער חסיד איז מודיע דעם רבי'ן 
אַז מען װועט אים דערשיסן אין 24 שעה 11 860 
זל - די אידן פון גאַנץ רוסלאַנד באַשטימען אַ תענית צבור 

ליובאַוויטשער רבינ'ס זכרונות 1 


אריינפיר 


דער ליובאַװיטשער ובי אין גלות. - די עװאַקואַציע פון 
ליובאַװיטש. - ו' שניאור זלמן און זיין קעגנעושאַפט צו 
נאַפּאָלעאָנען. -- זיין וויכוח מיט ר' שלמה קאַדלינעו. -- די ראש" 
השנה'דיקע תקיעות װאָס האָבן ,אַנטשײידט". - די 
נאַפּאָלעאָנישע מלחמות. -- דײיטשלאַנד און דער וועלט קריג. -- 
ניקאָלאַיס מפלה. -- די אידישע נשמה און דער אידישער גוף. 


שוין יאָרן װי דער ליובאַוויטשער רבי (ר' יוסף יצחק שניאורסאהן) 
װאַנדערט פון שטאָט צו שטאָט, פון מדינה צו מדינה. דער גייסט פון 
ליובאַוויטש וואַנדערט אָבער מיט אים, דאָס פייער פון הונדערט און 
זעכציק יאָר חב"ד לייכט אַזױ הערלעך וי פריער. 


די גאָלדענע קייט װאָס ציט זיך פון ר' שניאור זלמן און גייט דורך דעם 
,מיטעלן רבי'ז", דעם צמח-צדק און די אַנדערע גרויסע רביים, איז ניט 
איבערגעריסן. 


ליובאַוויטש אַליין איז פאַרלאָזן. די שטאָט פון פיל דורות באַרימטע 
רביים, וואוהין טויזנטער חסידים פלעגן שטראָמען פון אַלע עקן רוסלאַנד 
און די שכנישע לענדער, פּוסטעװעט. דעם רבינ'ס הויף דאָרט איז שוין 
לאַנג אין חורבות, 


,ליובאַװיטש" איז אָבער אין גייסט נאָך אַלץ אַן ,עִיר ואם בישראל". 
טויזנטער אידן באַטראַכטן דעם ליובאַװויטשער רביץ אַלס זייער גייסטיקער 
מנהיג, אַלס זייער פאַרשפּרײטער פון תורה. 


איז ,ליובאַװויטש" געװאָרן אַ ;וװועלט-שטאָט", און דער ליובאַװויטשער 
רבי, וועלכער האָט זיין ,קרוין" געקראָגן אין גלות, איז געװאָרן אַ כמעט 
לעגענדאַרישער פאָלקס-העלד. 

ער איז געװאָרן איינער פון די הױפּט-פאָרקעמפער פאַר דער 
באַפעסטיקונג פון דער אידישער אמונה גראָד דאָרט וואו דער שטראָם 
פון לעבן גייט קעגן אידן און אידישקייט. 


2 ליובאַװיטשער רבינ'ס זכרונות 


דעם ליובאַוויטשער רבינ'ס מאַרטירער-געשיכטע אין סאָוועט: 
רוסלאַנד, וואו ער איז געווען אַרעסטירט פון דער ,גע-פּע-או", געהאַלטן 
געװאָרן אין געפענגעניש און דערנאָך פאַרשיקט געװאָרן, איז שוין לאַנג 
גוט באַקאַנט פאַר דער גאַנצער וועלט. 

דאָס איז אָבער ניט מער וי אַ חלק פון אין דער וואונדערלעכער 
געשיכטע און מאַרטירערטום פון דעם איצטיקן ליובאַוויטשער רביץ {רי 
יוסף יצחק נ"ע און די פריערדיקע רביים, וועלכע האָבן פאַר הונדערט און 
זעכציק יאָר געקעמפט פאַר תורה און אידישקייט. 

צו פאַרשטיין די האַנדלונג פון דעם ליובאַוויטשער רביץ, זיין 
מאַרטיר ערטום און זיין טעטיקייט, מוז מען פאַרשטיין ליובאַוויטש אַלס 
שיטה און ריכטונג אין אידישקייט, מוז מען ,גיין" אַ רייע יאָרן אויף צוריק 
-- צו ליאַדי -- צו ר' שניאור זלמן, דעם גרינדער פון חב"ד. 


די געשיכטע פון ליאַדי און ליובאַװיטש קייטלט זיך, עס איז איין המשך, 
דער פינפטער ליובאַוויטשער רבי, דער רבי מהורש"ב און זיין הויף האָבן 
זיך עוואַקואירט פון ליובאַוויטש אין צייט פון ערשטן וועלט-קריג: און גראָד 
איז דאָס ניט געווען קיין געצוואונגענע , עװאַקואַציע" נאָר אַ פרייוויליקע. 
עס איז אַ געשיכטע פון ספּעציעל-חב"דײשער ,װועלט-פּאָליטיק" און האָט 
צו טאָן מיטן ספּעציעל-ליובאַװיטשער קוק אויף וועלט און זאַכן. 


אויב איר ווילט, גייט עס גאָר צוריק אויף איבער הונדערט יאָר -- צו אַן 
אַנדער ,עוואַקואַציע" -- די צייט ווען דער ,אַלטער רבי" (ווי חב"ד'ניקעס 
רופן דעם גרויסן ר' שניאור זלמן, דעם ,בעל התניא", דער עלטער- 
עלטער-זיידע פון דעם איצטיקן ליובאַװויטשער רביץ (מהוריי"צ נ"ע| ) האָט 
פאַרלאָזן ליאַדי אונטער ענלעכע אומשטענדן. 

אויך דעמאָלט איז געווען מלחמה-צייט. עס איז געווען די צייט פון די 
נאַפּאָלעאָנישע מלחמות. נאַפּאָלעאָן מיט אַ ריזיקער אַרמײ האָט 
אָנגעפאַנגען זיין היסטאָריש-באַרימטן מאַרש אויף מאָסקװע. 

ליאַדי איז געווען אין וועג. נאַפּאָלעאָנ'ס אַרמײ האָט געװאָלט 
פאַרנעמען ליאַדי. ר' שניאור זלמן האָט אָבער ניט געװאָלט אַרײנפאַלן צו 
די פראַנצויזן. 

ער איז געווען אַ קעגנער פון נאַפּאָלעאָנען און זיינע פּלענער 
איינצונעמען די וועלט. 

אין דער אמת'ץ האָט ר' שניאור זלמן גאָר אַלײין געהאַט ,געפירט" 
קריג, אויף זיין אייגענעם שטייגער, מיטן מעכטיקן נאַפּאָלעאָן. אוב ער 
האָט פאַר זיינע לעגיאָנען געדאַרפט צוריקטרעטן, האָט ער אָבער 
שפּעטער אים ,באַזיגט". נאַפּאָלעאָן האָט מיט זיינע אַלע אַרמײען ניט 
געקענט ביישטיין דעם באַרימטן רב פון ליאַדי . . . 


ס'איז דאָך ידוע, אַז די חסידישע רביים פון יענער צייט זיינען געווען 
צעטיילט איבער די נאַפּאָלעאָנישע מלחמות. 


געווען אַזױנע װאָס האָבן געזען אין נאַפּאָלעאָנען אַ דערלייזער -- אַ 
באַפרײער פון אַלע פעלקער און בתוכם אויך אידן. זיינען זיי דעריבער 
געווען אויף נאַפּאָלעאָנ'ס צד. 


עס זיינען אָבער אויך געווען אַזױנע, װאָס זיינען געווען קעגן 
נאַפּאָלעאָנען. זיי האָבן אין אים געזען אַ געפאַר -- אַ סכנה פאַר אידן און 
אידישקייט. ר' שניאור זלמן איז געווען דער לייטנדער גייסט פון די װאָס 
זיינען געווען קעגן נאַפּאָלעאָנען. 


ווערט דערציילט וי אַזױ ר' שניאור זלמן האָט געהאַט אַ גרויסן וויכוח 
איבער דעם מיט דעם באַרימטן ר' שלמה קאַרלינערי, 


{) אויך אין ,לקוטי דיבורים" (חלק ד, זי 1428) ווערט דערמאָנט וועגן דער ,תלונה", 
דאָס באַקלאָגן זיך פון,הצדיק הקדוש" ר' שלמה קאַרלינער פאַרװאָס דער אַלטער רבי איז 
געווען קעגן נאַפּאָלעאָנען. אויפן זעלבן אופן ווערט דערציילט אין , שמועות וסיפורים" א. אַ. 

אָבער אין די ,אגרות קודש" פון כ"ק אדמו"ר שליט"א (באַנד טו, זי תז) שרייבט דער רבי 
שליט"א, אַז דאָס שטימט ניט מיט דעם װאָס ווערט געבראַכט אין די ספרי דברי-הימים, אַז ר' 
שלמה קאַרלינער איז אומגעקומען על קידוש-השם אַ סך יאָרן פריער פאַר אָט-דער רוסיש- 
פראַנצויזישער מלחמה. אין ,בית רבי" (לה"ק, פרק כב, הערה א) באַמערקט דער מחבר, אין 
נאָמען פון ,געדרוקטע ספרים", אַז דער אַלטער רבי איז אין דערמאָנטן ענין ניט געווען 
איינשטימיק מיט ר' שלמה קאַרלינער: דער אַלטער רבי האָט מתפּלל געווען פאַרן נצחון פון 
רוסלאַנד: ר' שלמה -- פאַר פראַנקרייכס זיג. דער ,בית רבי" פירט אָבער אויס, אַז דאָס איז ניט 
אויסגעהאַלטן: די מלחמה מיט נאַפּאָלעאָנען איז פאָרגעקומען אין יאָר תקע"ב, און ר' שלמה 
איז נפטר געװאָרן אין יאָר תקנ"ב -- בעת דאָס רוסישע מיליטער האָט אונטערדריקט דעם 
פּױלישן אויפשטאַנד. דעמאָלט האָט אַ הינקעדיקער קאָזאַק" געשאָסן אויף ר' שלמה קאַרלינער, 
וועלכער האָט געהאַלטן אין מיטן דאַװנען. עטלעכע טעג נאָכדעם איז ר' שלמה נפטר 
געװאָרן פון די שווערע וואונדן. דער ,בית רבי" נעמט-אָן, אַז די חילוקי-דעות צווישן אַלטן 
רביץ און ר' שלמה קאַרלינער זיינען טאַקע געווען בנוגע אָט-דער מלחמה צווישן רוסלאַנד 
און פּױלן: דער אַלטער רבי איז געווען אויף רוסלאַנד'ס זייט: ר' שלמה -- אויף דער זייט פון 
פױילן. 

זיי האָבן פאַרטראָטן צוויי ריכטונגען, צוויי שיטות בנוגע די 
נאַפּאָלעאָנישע מלחמות וועלכע האָבן, וי געזאָגט, צעטיילט די חסידישע 
וי אויך די מתנגדישע וועלט אין צוויי מחנות. 


ר' שניאור זלמן איז געווען נאַפּאָלעאָנ'ס אַ קעגנער און ר' שלמה 
קאַרלינער -- זיינער אַן אָנהענגער, האָבן די צוויי גרויסע חסידישע 
מנהיגים געהאַט וועגן דעם אַ וויכוח. דאָס איז ניט געווען סתם אַ וויכוח, 
נאָר אַזױנס װאָס האָט געדאַרפט באַשטימען דעם גורל פון דעם גרויסן 
קריגס-העלד און זיין מאַרש אויף מאָסקװע . . . 


נאַפּאָלעאָנ'ס גורל איז געלעגן אין די הענט פון ר'י שלמה קאַרלינער 
און דעם רב פון ליאַדי. עס האָט זיך געווענדט ווער פון זיי עס װעט מנצח 
יי 


ס'איז באַשלאָסן געװאָרן, אַז ביידע צדיקים זאָלן אָנגײן מיט זייער 
עבודה, יעדער אויף זיין שטייגער און יעדער אויף זיין אייגן פּלאַץ. ווער 
עס װעט אָבער בלאָזן שופר פריער, דער זאָל אַרױס דער זיגער. 


האָבן זיך ביידע באַלד אָנגעהויבן צוגרייטן פאַר די ראש:השנה'דיקע 
תפלות -- ר' שניאור זלמן אין ליאַדי, און ר' שלמה אין קאַרלין. 


דער קאַרלינער איז דעם ערשטן טאָג ראש-השנה אויפגעשטאַנען פרי, 
ממש כאור הבוקר, און האָט זיך אין איילעניש אָנגעהויבן מכין זיין צום 
דאַוונען. ער איז געגאַנגען אין מקוה און זיך פאַרפרי געשטעלט דאַװונען -- 
אַ סר פריער וי דאָס איז געווען זיין שטייגער לויט זיין חסידישער הנהגה. 


עס איז געקומען צו שופר בלאָזן. ר'י שלמה אַלײן איז געווען דער בעל- 
תוקע. אָט, אָט, װעט זיך דערהערן זיין תקיעה, שברים תרועה, און ער 
װעט דעם ליאַדיער האָבן באַזיגט. יענער האָט נאָך אַוודאי ניט דערגרייכט 
צו שופר-בלאָזן. ער מוז נאָך האַלטן ביים אָנפאַנג שחרית, דער קאַרלינער 
װעט אים האָבן פאַרכאַפּט דעם וועג. 


ר' שלמה נעמט דעם שופר צו די ליפּן און נאָך איידער ער קען 
אַרױסלאָזן אַ תקיעה, פילט ער שוין אַז דער ליאַדיער האָט אים מנצח 
געװער... 


,דער ,לעטװאַק" (אַזױ האָט דער פּױלישער ר' שלמה גערופן דעם 

ליטווישן פירער פון חסידות) האָט מיר אױיסגעכאַפּט. ער האָט מיך מנצח 
געווען..." 


און ער איז געווען גערעכט. ר' שניאור זלמן האָט שוין פריער געהאַט 
געבלאָזן שופר. ער האָט זיך גאָר ניט געדאַרפט איילן מיטן דאַװונען -- ער 
האָט געבלאָזן שופר פאַרן דאַונען... 


און אָט דער דאָזיקער איינפאַל פון דעם , לעטװאַק" האָט געבראַכט 
נאַפּאָלעאָנ'ס מפּלה . . . נאַפּאָלעאָן האָט מיט זיין אַרמײ געמוזט פאַרלאָזן 
רוסלאַנד און דער וועג קיין ליאַדי און אַנדערע אַרומיקע שטעט איז געווען 
אָפן פאַר חב"ד. 


אַנדערש איז געווען מיט ליובאַוויטש. דער ליובאַוויטשער רבי האָט זיך 
שוין ניט געקענט צוריקערן אין זיין ,הויף" װאָס איז געווען דאָס וואױינאָרט 
פון פיל דורות רביים. דער ליובאַוויטשער , הויף" איז געבליבן אין גלות, 


די אומשטענדן פון דעם וי אַזױ ליובאַוויטש איז פאַרלאָזן געװאָרן 
זיינען אָבער געווען כמעט די זעלביקע װאָס מיט ליאַדי, 


אויב ליאַדי איז געווען אַ קעגנערין פון די פראַנצויזן אין די 
נאַפּאָלעאָנישע מלחמות, איז ליובאַוויטש געווען אַ קעגנערין פון 
דייטשלאַנד אין דעם גרויסן וועלט-קריג. דייטשלאַנד איז באַטראַכט 
געװאָרן אַלס דאָס לאַנד פון רעפאָרם, דאָס לאַנד וואו די ,קליפּה" האָט 
זיך געמאַכט איר נעסט. 


ס'איז שוין לאַנג אומגעגאַנגען אַ װאָרט צװישן חסידים בכלל און 
חב"דניקעס בפרט, אַז דייטשלאַנד איז לאַנג ,לאחר הבירור":. און מיט 
דעם האָט מען געמיינט גאָר אַ סך. 

ווען דער מעזריטשער מגיד, דער רבי ר' בער, האָט פאַרטיילט די 
וועלט" צו זיינע תלמידים, יעדער זאָל פאַרשפּרײטן די חסידישע לערע 
אין זיינע אייגענע גרענעצן, האָט ער דייטשלאַנד אױיסגעלאָזט -- לויטעט 
די חסידישע מסורה. 


אין יעדן לאַנד זיינען נאָך געבליבן גענוג ניצוצות" (פונקען פון קדושה) 


2) זען ,ספר השיחות תרצ"ז", זי 219 און אין דעם ואָס איז דאָרט פאַרצייכנט (הערה 8) 
אין נאָמען פון אדמו"ר מהורש"ב אין דער התוועדות פון שמחת תורה תרע"ו. 

און וי גרויס די ,קליפּה" זאָל דאָרט ניט האָבן געווען איז נאָך געווען אַ 
מעגלעכקייט, אַז דאָס לאַנד זאָל ענתברר" וװוערן, קריגן איר ,תיקון" דורך 
תורה און מעשים טובים. אויף דייטשלאַנד האָט מען אָבער שוין געהאַט 
אויפגעגעבן אַלע האָפענונגען. די ,קליפּה" האָט זיך דאָרט שוין געהאַט צו 
שטאַרק באַפעסטיקט, אַז מען זאָל דאָס לאַנד קענען ,מברר" זיין, דאָרט צו 
באַפעסטיקן אידישקייט אויף דאָס ניי וי אין די אַלטע גוטע צייטן. 

האָט דער ליובאַוויטשער רבי, דער מהורש"ב געהאַט די זעלביקע 
שטעלונג צו דייטשלאַנד וי דער ליאַדיער צו פראַנקרייך. ער האָט בשום 
אופן ניט געװאָלט אַרײנפאַלן צו די דייטשן, און ווען די דייטשן האָבן זיך 
געהאַלטן אין דערנענטערן צו ליובאַװיטש, האָט ער זיך ,עװואַקואירט" פון 
דאָרטן מיט זיין גאַנצן ,הויף" און מיט זיין באַרימטער ישיבה ,תומכי 
תמימים", אַלץ מיט אַנאַנדער. 

ער איז אַװעק אין גלות אין ראָסטאָוו, זוכנדיק דאָרט אַ ניי פעלד פון 
טעטיקייט, זוכנדיק אַנדערע שטחים וואו צו באַפעסטיקן אידישקייט. 

דאָס איז אָבער, רחמנא ליצלן, ניט געווען אויס ליבע צום אַלטן 
רוסלאַנד, און אַװודאי ניט צו ניקאָלאַי'ס רעזשים. 

װאָרום ווען ניקאָלאַי'ס מאַכט איז געפאַלן האָט דער ליובאַוויטשער רבי 
געמאַכט אַ ,שהחיינו". 

-- אידיש בלוט און אידישע צרות זיינען אויך ניט קיין קלייניקייט -- 
האָט ער געזאָגט. 

די אידישע נשמה איז טאַקע וויכטיקער. מען קען אָבער דעם אידישן 
גוף אויך ניט פאַרזען. 

האָט טאַקע ליובאַװיטש תמיד געזאָרגט פאַרן אידישן גוף אַזױ גוט וי 


פאַר דער אידישער נשמה. 
(חשון תר"ץ) 

דעם רבינ'ס ובי 


ביי וועמען דער אַלטער רבי האָט געלערנט תורה און קבלה. -- 

זיינע דריי יאָר אין ליובאַװיטש. -- דער ליטווישער בעל מקובל, ו' 

ישכר בעד. -- ר' שניאור זלמנ'ס גאונישער קאָפּ און זיין גרויסע 

חכמה. -- וויטעבסק און אירע גאונים. -- דעד דרייצן-יעריקער 
חתן און זיינע תנאים צום שווער. 


די אָריגינעלע יחוס-בריוו פון דער שניאורסאָן-פאַמיליע זיינען 
פאַרברענט געװאָרן אין די פאַרשידענע שרפות װאָס זיינען פאָרגעקומען 
אין ליאָזנע, ליאַדי און ליובאַװיטש, ווען פיל כתבים פון אַלטן רבי'ן, דעם 
מיטעלן רבי'ן, דעם צמח-צדק און אַנדערע רביים זיינען פאַרניכטעט 
געװאָרן?, 


עס איז אָבער אָנגענומען וי אַ פאַקטי, אַז די פאַמיליע ציט איר יחוס 
פון דעם מהר"ל פון פּראָג, דער שאַפער פון דעם גולם. דער מהר"ל, 
ווידער, האָט זיין יחוס, לוט טראַדיציע, געצויגן אַזש פון דוד המלך. 


װאָס עס איז גענוי באַקאַנט אין דער פאַמיליע איז, אַז ר' שניאור 
זלמנ'ס טאַטע ר' ברוך, האָט קיין ליאָזנע, מאָהליווער גובערניע, וואו דער 
אַלטער רבי האָט געלייגט דעם גרונט-שטיין פאַר חב"ד, אײינגעװאַנדערט 


3) זען אויך ,ספריית ליובאַוויטש" זיז ח: לג, 

4) אין ,שלשלת היחס וראשי פרקים מתולדות בית רבינו", װאָס איז געדרוקט אין אָנפאַנג 
פון ,היום יום" ווערן אויסגערעכענט די נעמען פון דעם אָפּשטאַס-סדר צווישן דעם מהר"ל 
מפראג און דעם אַלטן רבי'ן אין דעם סדר: 

הגאון מרנא ורבנא יהודה ליואי זצ"ל -- מהר"ל מפראג -- מגזע הגאונים המיוחסים לדוד 
בן ישי. א) זיין זון הר' בצלאל. ב) זיין זון הר' שמואל. ג) זיין זון הר' יהודה ליב. ד) זיין זון 
הר' משה. ה) זיין זון הר' שניאור זלמן. ו) זיין זון הר' ברוך. ז) זיין זון כ"ק אדמו"ר הר' 
שניאור זלמן, 

פון פּאָזען!, וועלכע האָט דעמאָלט, נאך פאַר דער צעטיילונג פון פּױלן, 
געהערט צו דער פּולישער מלוכה. 


5) אין אַ בריוו פון כ"ק אדמו"ר שליט"א (,אגרות קודש", באַנד ב', אגרת ריג*, ביים סוף) 
ווערט געזאָגט (אין אידיש. איבערז.): ,לוט די זכרונות (,ספר הזכרונות", קאַפּ. י) האָט נאָך ר' 
משה, דער זיידע פון ר' ברוך, אױיסגעװאַנדערט פון פּאָזען און זיך באַזעצט אין מינסק. ר' 
שניאור זלמן (דער פאָטער פון ר' ברוך) האָט זיך באַזעצט אין וויטעבסק און דאָרט איז ,ר' 
ברוך געבוירן געװאָרן -- אין יאָר תפ"ג בערך". 

אין ;בית רביי (לה"ק, אָנהױב פּרק א און אין די ערשטע הערות דאָרט) ווערט דערציילט, 
אַז ר' ברוכ'ס פאָטער האָט פריער געוואוינט אויסער מדינת רוסלאַנד און צוליב דער 
דאָרטיקער צעלאָזנקייט, אַז דאָס זאָל ניט שאַטן זיינע קינדער, האָט ער פאַרלאָזט זיין געבורט- 
לאַנד: געװאַנדערט פון אָרט צו אָרט, ביז ער איז געקומען אין רוסלאַנד און זיך באַזעצט אַרום 
ליאָזנע. 

אָבער אין אַן אַנאָנימער רשימה ,תולדות אדמו"ר הזקן" איז פאַרצייכנט, אַז ר' ברוך אַלין 
האָט אין זיינע יוגנט-יאָרן (,בימי נעוריו") געוואוינט ,אויסער אונזער מדינה" -- אויסער די 
גרענעצן פון רוסלאַנד. אין אַ צווייטער אַנאָנימער רשימה, װאָס איז פאַרשריבן געװאָרן, װוי 
קענטיק, פון אַן אייניקל פון כ"ק אדמו"ר מהר"ש (געדרוקט אין ,כרם חב"ד", גליון 4, ערשטער 
חלק) ווערט אויך דערמאָנט, אַז ר' ברוך האָט גאָר געוואוינט אין פּראָג. 

לוט ,דער רב" (קאַפּי א) האָט ר' ברוכ'ס פאָטער ,פריער געוואוינט אין פּאָזען (דערפון 
שטאַמט אויך דער נאָמען פּױזנער). שפּעטער, זייענזיק באַזאָרגט וועגן דעם חינוך פון די 
קינדער, האָט ער פאַרלאָזן פּאָזען און זיך אַריבערגעצױגן קיין ליאָזנע". 

נאָך די לעצטע גרויסע ענדערונען אין רוסלאַנד איז דערמעגלעכט געװאָרן אַ צוטריט צו 
די ביז:איצט שטרענג-געהיימע מלוכה-אַרכיוון אין פּעטערבורג: צווישן זיי אויך די געריכט- 
דאָקומענטן וועגן דעם אַלטן רבינ'ס אַרעסטן, אױספאָרשונגען, מסירות, עדות און 
פאַרשידענע אַנדערע דאָקומענטן אַרום דעם. אַ גרויסער טייל פון אָט-די נייע דאָקומענטן 
זיינען (פון פאָטאָ-קאָפּיעס) גענוי איבערזעצט געװאָרן אין לשון-קודש און פאַרעפנטלעכט (מיט 
אַ צאָל פאַקסימיליעס פון די אָריגינאַלן) אין,כרם חב"ד" (גליון 4, חלק א). צווישן זיי איז דאָ אַ 
דאָקומענט (סימן ג) מיט פראַגעס ביי אַן אױספאָרשונג פון אַ געהיים-קאָמיסיע ביים צווייטן 
אַרעסט און דעם אַלטן רבינ'ס ענטפערס אויף זיי. די צווייטע פראַגע איז געווען: וי אַזױ און 
מיט וויפל צייט צוריק איז ער (דער אַלטער רבי) געקומען אין װייסרוסלאַנד -- האָט דער 
אַלטער רבי געענטפערט, אַז זיין טאַטע און זיידע האָבן אויף דעם אָרט געלעבט. 

לוט געוויסע מקורים האָט ר' ברוכ'ס פאָטער געהייסן ר' אברהם -- און ניט ר' שניאור 
זלמן, װי אין ,ספר הזכרונות", א. אַ. ערטער. אויך דער ,בית רבי" (דאָרט) ברענגט איין 
מיינונג, אַז דער נאָמען פון ר' ברוכ'ס פאָטער איז געווען ר' אברהם. אַזױ איז אויך 
אויסגעקריצט אויף דער מצבה פון ר' ברוכ'ס קבר -- װאָס די פאָטאָגראַפיע פון איר נוסח איז 
געדרוקט אין ,אגרות קודש" פון אדמו"ר הזקן. אויך פון דריי אויסצוגן פון ליאָזנער חברה- 
קדישא פּנקס ווילן אַנדערע אויסדרינגען אַז ר' ברוכ'ס פאָטער האָט געהייסן ר' אברהם (זע 
,יגדיל תורה" זיבעטער יאָרגאַנג, זייט קפז-ח, און אין די הערות דאָרט. 

אגב, וועגן דעם װאָס הרב לעווין שרייבט אין ,יגדיל תורה" אין דער הערה (06), אַז 

ר' ברוך איז געווען אַ גרויסער למדן און צדיק. ר' שניאור זלמן איז 
שוין געווען צוויי און אַ האַלב יאָר ווען ער איז געבראַכט געװאָרן קיין 
ליאָזנע!. דאָס יאָר פון זיין געבורט איז געווען תק"זי. 


פונעם המשך פון די דריי אויסצוגן זעט אויס, אַז דאָס איז אַלץ דער זעלבער ר' ברוך (ובמילא 
איז זיין טאַטנס נאָמען געווען אברהם): ובפרט אַז אין צווייטן אויסצוג שטייט ,אביו זקנו... 
אביו זקנו הנ"ל" און ס'איז ניט אויסגעטייטשט (דעֶר נאָמען) וער איז דער ,אביו זקנו הנ"ל", 
איז אַ געוויסע זאַך אַז דערמיט ווערט געמיינט ,מו"ה אברהם" פון ערשטן אויסצוג. 

אין פלוג איז עס זייער לאו-דווקא'דיק: ערשטנס, פון דריטן אויסצוג איז לכל הדעות ניטאָ 
קיין שפּור פון אַ הוכחה -- דאָ ווערט איבערהױיפּט ניט דערמאָנט -- ניט ,אביו זקנו", ניט ,רי 
אברהם". ווידער, דער ,הנ"ל" װאָס שטייט ביים צווייטן מאָל ,אביו זקנו" באַציט זיך געוויס 
צום ערשטן , אביו זקנו" אין צווייטן אויסצוג (ווי מ'װואָלט זאָגן אויף אידיש: דער זעלבער זיידע 
האָט זיך... און מוז ניט באַציען זיך דווקא צו אַ נאָמען) און זיכער ניט צו ,מו"ה אברהםיי פון 
ערשטן אויסצוג (אפילו ווען דער ,הנ"ל" װאָלט געשטאַנען ביים ערשטן ,אביו זקנו" פון 
צווייטן קטע װאָלט געווען זייער משונה'דיק צו זאָגן אַז ער בינדט זיך צו אַ נאָמען אין פּינקס 
װאָס איז פאַרצייכנט מיט עטלעכע יאָר פריער אין ערשטן אויסצוג פון תק"ז. אינצווישן זיינען 
דאָך זיכער געווען מערערע פאַרצייכענונגען. היינט מכל-שכן אַז דער הנ"ל שטייט גאָר ביים 
צווייטן ,אביו זקנו" אין צווייטן קטע). אַזױ אַרום בלייבט שוין גאָר:גאָר אַ שװאַכע השערה צו 
זאָגן, אַז דער ערשטער ,אביו זקנו" סתם באַצט זיך צו אַ נאָמען דערמאָנט אין פּנקס מיט דריי 
יאָר פריער). 

6 כמעט אַזױ איז פאַרצייכנט אין דער דערמאָנטער רשימה פון אדמו"ר מהר"ש'ס 
אייניקל, אַז צו דריי יאָר איז ער געבראַכט געװאָרן אין אונזער מדינה (רוסלאַנד). אָבער אין 
אַנדערע מקורים ווערט אָנגעגעבן ליאָזנע (אָדער אַרום ליאָזנע) וי דאָס געבורטס-אָרט פון 
אַלטן רבי'ץן. 

צווישן די דערמאָנטע ערשט-אַנטדעקטע געריכט-דאָקומענטן בשייכות דעם אַלטן רבינ'ס 
ערשטן אַרעסט (געדרוקט אין ,כרם חב"ד", דאָרט) איז דאָ דאָס שריפטלעכע עדות-זאָגן (פאָטאָ 
פון אָריגינעלן כתב-יד-קדש -- סימן יז, אות יד) פון אַלטן רבי'ן, וואו ער שרייבט קלאָר: ,,כ'בין 
געבוירן געװאָרן אין ליאָזנע" (,נולדתי בליאָזנע"). 

) אַזױ געפינען מיר אויך אין ,בית רבי". און אַזױ לאָזט זיך אַרױסדרינגען פון דער 
הקדמה צום אַלטן. רבינ'ס שולחן ערוך פון ,הרבנים בני הגאון המחבר ז"ל", וואו זיי שרייבן 
(אין איד. איבערז: ...,ווען ער (דער אַלטער רבי) איז אַלט געווען דרייסיק יאָר... זייענדיק אין 
דער קהילה קדושה מאָהליוו װאָס לעבן טייך דניעסטער"... און ס'איז באַוואוסט, אַז דער 
אַלטער רבי איז אין מאָהליוו געווען אין יאָר תקל"ז, ווען ער האָט זיך דאָרט געזעגנט פון 
זיינע חברים, וועלכע האָבן (אונטער דער אָנפירונג פון רבי מנחם מענדל וויטעבסקער און 
רבי אברהם קאַליסקער) עולה געווען קיין ארץ:ישראל אין דעם יאָר. לוט דעם איז זיין 
געבורטס-יאָר, מיט 20 יאָר פריער, געווען תק"ז. 

אין ,יגדיל תורה" (זיבעטער יאָרגאַנג, חוב' נב, זייט קפח) ווערן געבראַכט ציטאַטן פון 
אַמאָליקן חברה-קדישא פּנקס פון ליאָזנע, וואו ס'איז פאַרשריבן, אַז נאָכן אַלט ווערן דרייצן יאָר 
איז ,החכם המופלג תנא ופליג... שניאור זלמן" אָנגענומען געװאָרן וי אַ פולער חבר פון 

פון ר' ברוכ'ס הנהגה קען מען שוין זען װאָס פאַר אַ השפעה ער האָט 
געהאַט אויף זיין זון. ר' ברוך איז פאַר יאָרן לאַנג געווען אַ ישובניק, 
ציענדיק זיין פּרנסה פון אַ שטיקל ערד װאָס ער האָט געהאַט אַ קורצע 
שטרעקע פון פּאָזען* און האָט עס באַאַרבעט מיט זיינע אייגענע הענט. 


ער װאָלט געקענט זיין אַ רב און װאָלט בכבוד געהאַט זיין פּרנסה. ער 
האָט אָבער געװאָלט מקיים זיין דעם ,בזיעת אפיך תאכל לחם" און האָט פון 
דער תורה גאָר ניט געװאָלט נהנה זיין. 


דעם זעלביקן גייסט האָט מען שפּעטער אויך געזען ביי ר' שניאור 


ליאָזנער חברה-קדישא -- און די דאַטע פון דער פאַרשרייבונג איז: ,אור ליום ג'... טיו כסלו 
תקןכ"אז". לוט דעם קומט אויך אויס, אַז דעם אַלטן רבינ'ס יום הולדת איז געווען אין יאָר 
תק"ז (זע דאָרט אַן אַריכות אינעם ענין אין די הערות צו די פּנקס-ציטאַטן. 

אויך אין ,דער רב" ווערט דערציילט, אַז אין יאָר תקי"ז, ווען ליאָזנער חברה קדישא האָט 
באַהאַנדלט זיין בקשה אָנגענומען צו ווערן דאָרט וי אַ חבר, איז ער אַלט געווען צען יאָר. 

אָבער לויט די שיחות ק' פון כ"ק אדמו"ר הריי"צ נ"ע (קונטי ח"י אלול, תש"ג) איז דער 
אַלטער רבי געבוירן געװאָרן אין יאָר תק"ה (קהת) און אַזױ, פאַרשטייט זיך, איז אָנגענומען אין 
דער חב"ד-וועלט און געדרוקט און פאַרעפנטלעכט אין אַלע נאָכקומענדיקע ספרי-חב"ד. 

דער ענין ווערט קאָמפּליצירט אין אָנבליק פון די דערמאָנטע אַנטדעקטע געריכט-אַרכיוון: 
אין אַ דאָקומענט -- סימן ג -- וואו ס'איז פאַרצייכנט דעם אַלטן רבינ'ס ענטפערס אויף די 
געשטעלטע פּראַגעס פון געריכט ביים צווייטן אַרעסט, איז אויף דער פראַגע וועגן זיינע יאָרן, 
האָט דער אַלטער רבי געענטפערט: 52 יאָר. װיבאַלד דער צווייטער אַרעסט איז געווען אין 
יאָר תקס"א, הייסט עס, אַז ער איז גאָר געבוירן געװאָרן אין יאָר תק"ט! 

אויך פונעם חשבון פון די יאָרן וועלכע ער האָט געוואוינט אין די שטעט, װאָס ער 
רעכנט אויס אינעם דערמאָנטן עדות-זאָגן ביים ערשטן אַרעסט, איז שווער צו סומירן אַז 
תק"ה איז דאָס געבורט-יאָר פון אַלטן רביץ. דער אַלטער רבי שרייבט אין דעם דאָזיקן 
דאָקומענט: ...,כ'בין געבוירן אין ליאָזנע און כ'בין געווען דאָרט ביז 15 אָדער 6(16) יאָר, 
כ'האָב חתונה געהאַט אין וויטעבסק און געווען דאָרט אַן ערך 17 יאָר, און דערנאָך אין 
האָראָדאָק אַרום 2 יאָר און איצט בין איך אין ליאָזנע אַן ערך 15 יאָר און מער(ש"... אין אַ 
געריכטלעך-געקירצטער איבערזעצונג פון אַלטן רבינ'ס שריפט אין רוסיש (פון פראַנצויזיש!) איז 
דער חשבון סומירט אויפן פאָלגנדיקן אופן: 16 (ליאָזנע) 17 (וויטעבסק), 2 (האָראָדאָק) 15 
(ליאָזנע) -- סך-הכל 50 יאָר. און װיבאַלד דער ערשטער אַרעסט און משפּט איז געווען אין 
תקנ"ט, איז דאָס הולדת-יאָר געווען תק"ט! אָבער אַפילו צוגעבנדיק אַ יאָר-צװײ, איז עס אַלץ 
ניט פריער וי תק"ז. 

אין דערמאָנטן (צווייטן) אויסצוג פון חברה-קדישא פּנקס, וואו ס'איז פאַרצייכנט דאָס 
אַרײננעמען דעם אַלטן רבי'ן אין ליאָזנער חברה-קדישא (,נתקבל הילד ש"ז..."), װערט 
אָנגעגעבן די דאַטע: ,יום ט"ו כסלו תק"י". טאָ אויב זיין געבורטס-טאָג איז חי אלול חק"ט -- 
איז ער דאַן אַלט געווען אַרום דריי חדשים?! 

זלמנ'ען און ביי זיינע קינדער, אייניקלעך און אור-אייניקלעך. זיי זיינען 
תמיד געווען פאַרערער פון מלאכה און אין דעם זינען אויך באַאיינפלוסט 
אַנדערע. 


ר' ברוך װאָלט אפשר זיינע יאָרן אויסגעלעבט אויף זיין שטיקל ערד 
לעבן פּאָזעןי, אָבער שווערע צייטן זיינען דאָרט געקומען. 


עס זעט אויס, אַז דאָס איז געווען אין יענער צייט, ווען נאָך דער 
מלחמה מיט שוועדן, האָט מען אין פּאָזען און דעם געגנט אַרום אָנגעהויבן 
שטאַרק רודפץ אידן, מען האָט אויף זיי אַרויפגעלײגט גרויסע און שווערע 
שטייערן און אויך געמאַכט אויף זיי בלוט-בלבולים. 


אידן האָבן אָנגעהױיבן אַנטלױפן פון פּאָזען. די אידישע באַפעלקערונג 
איז דאָרט שטאַרק פאַרקלענערט געװאָרן, מען איז געלאָפן וואו די אויגן 
האָבן געטראָגן. 


צווישן די אױיסגעװואַנדערטע אידן פון פּאָזען איז אויך געווען ר' ברוך 
און זיין הויזגעזינט?. 


פאַר אַ קורצער צייט האָט ר' ברוך געהאַט פאַרבראַכט אין גאַליציע 
און דערנאָך אין פּױלן, ביז װאַנען ער האָט דערגרייכט ליאָזנע און דאָרט 
געמאַכט זיין שטענדיקע היים. 


8) אין ,ספר הזכרונות" (חלק א') ווערט דערציילט, אַז זיין שווער ר' אברהם האָט אים 
געגעבן אַ שטיקל ערד אַרום ליאָזנע: און וי פריער דערמאָנט אַז לוט ,ספר הזכרונות" איז ר' 
ברוך שוין געבוירן געװאָרן אין וויטעבסק (און ניט אין פּאָזען). 

9 זען הערה 5. - ,עס פאָדערט זיך דאָ תיקון (קאָרעקטור) לוט דעם װאָס איז 
געדרוקט אין די זכּרונות פון כ"ק מו"ח אדמו"ר שליט"א (הריי"צ נ"ע) אין דער שיחה פון ח"י 
אלול תש"ה. צום ביישפיל: צוליב דער באַװעגונג פון פרייהייט פון דת און מצוות, װאָס האָט 
זיך אָנגעהױבן פאַרשפּרײטן נאָך פאַר דער השכלה-באַוועגונג, האָבן ר' ברוכ'ס פאָטער און 
זיידע אױסגעװאַנדערט פון פּאָזען..* (איבערגעזעצט אין אידיש פון אַ הערה פון כ"ק אדמו"ר 
שליט"א -- , אגרות קודש", אגרת שיא). -- וי געזאָגט פריער, אַז ניט ר' ברוך האָט 
אױסגעװאַנדערט פון פּױזן, נאָר זיין זיידע און פאָטער: און ניט צוליב רדיפות דאָרט אויף אידן 
מצד דעם ניט-אידישן אַרום, נאָר צוליב די פרייהייט-ווינטן וועלכע האָבן זיך דאָרט אָנגעהױבן 
אױסשפּרײטן אויף דער אידישער גאַס. 

אין ,דער רב" (זי 3) ווערט דערציילט, אַז ר' ברוכ'ס פאָטער האָט אױסגעװאַנדערט פון 
פּאָזען קיין ליאָזנע, וי געבראַכט אין הערה 5, 


12 ליובאַוויטשער רבינ'ס זכרונות 


ר' שניאור זלמן האָט גלייך פון אָנפאַנג אָנגעהױבן אַרױסצײגן זעלטענע 
כשרונות צום לערנען. 

ר' ברוך אַלײן האָט מיט אים געלערנט און ווען ער איז פון ליאָזנע 
אַװעק אָפּריכטן גלות, האָט ער דעם יונגן שניאור זלמן איבערגעלאָזט 
אונטער דער השגחה פון זייןיי עלטערן ברודער ר' מרדכי. 


ר' שניאור זלמן איז שוין דעמאָלט געווען זעקס יאָר אַלט. צוויי יאָר 
האָט ר' ברוך אָפּגעריכט גלות, װאַנדערנדיק פאַרשטעלטערהייט פון 
שטאָט צו שטאָט, דערנערנדיק זיך אונטערוועגנס פון פאַרשידענע 
אַרבעטן װאָס ער האָט געטאָן. 

ווען ער איז צוריקגעקומען קיין ליאָזנע האָט ער אויסגעפונען, אַז די 
מלמדים אין ליאָזנע זיינען שוין ממש צו קליין צו קענען ווייטער לערנען 
מיט זיין גאונישן קינד. צו אַכט יאָר, איז ר' שניאור זלמן שוין געווען אַ 
גרויסער למדן. 


האָט ר' ברוך אָנגעהויבן אַרומזוכן אַ נייעם רבי'ן פאַר זיין קינד. אַזאַ 
רביץ האָט ער ענדלעך געפונען, דאָס איז געווען ר' ישכר בער 
קאָבילניקער, וועלכער האָט זיך צו יענער צייט געפונען אין ליובאַװיטשי. 


פּערזענלעכקייט. פיל מעשיות װוערן וועגן אים דערציילט, 


דער דאָזיקער ר' ישכר בער איז געווען אַ מערקוירדיקע 


0 דאָ האָט געמוזט זיין אַ מיספאַרשטענדעניש מצד דעם פאַרצייכענער (ד.ל. מעקלער): 
אין אַלע חב"ד ספרים ווערט פאַרצייכנט אַז דער אַלטער רבי איז געווען דער בכור. 

1) אין ,מאמר ליובאוויטש" (אות ל): ;אַז כ"ק אדמו"ר הזקן איז אַלט געװאָרן עלף יאָר 
האָט אים זיין פאָטער געבראַכט אין דער שטאָט ליובאַוויטש צום , מוכיח" (מוסר-זאָגער) דער 
,גאון מפורסם"י ר' יוסף און ער (ר' יוסף) האָט אים איבערגעגעבן צו זיין איידעם דער גאון ר' 
ישכר דובער ער זאָל לערנען מיט אים". אָבער אין ,ספר השיחות" (תש"ה, זי 174) שטייט, אַז 
דער אַלטער רבי האָט געלערנט אין ליובאוויטש ביים גאון ר' ישכר דוב ביז זיין אַלט װערן 
עלף יאָר. 

אין ,בית רבי" איז אָנגעגעבן, אַז דער אַלטער רבי האָט אָנגעהױבן לערנען ביי ר' ישכר 
בער פון ליובאַװיטש אינעם עלטער פון צוועלף יאָר, אַזױ איז אויך געשריבן אין ,דער רב" 
(אָנהויב קאַפּי ג), 

אין דער ,רשימה פון אדמו"ר מהר"ש'ס אייניקל" איז פאַרצייכנט, אַז ער איז געװאָרן אַ 
תלמיד פון ר' ישכר בער צו זעקס יאָר און האָט ביי אים געלערנט ביזן אַלט ווערן צוועלף 
יאָר. 

געקומען איז ער קיין ליובאַװיטש פון קאָבילניק, אַ שטעטל אין דער 
ליטע. ער איז דעם וועג קיין ליובאַװיטש געגאַנגען צופוס. 


װאָס עס האָט אים געבראַכט קיין ליובאַוויטש איז ניט גענוי באַקאַנט?. 
ליובאַוויטש איז צו יענער צייט נאָך געווען אַ גאָר קליין שטעטל, 
באַשטײענדיק פון ניט מער וי אַרום פערציק-פופציק משפּחות. דאָס 
שטעטל איז געווען אַרומגערינגלט פון גרויסע וװועלדער און וי עס זעט 
אויס, האָבן עס אָט די דאָזיקע וועלדער צוגעצויגן דעם ליטווישן ר' ישכר 
בּער, 


װאָרום ר' ישכר בער איז געווען ניט בלויז גרויס אין נגלה, נאָר אויך 
אין נסתר. מען האָט אים געהאַלטן פאַר אַ בעל מקובל און עס איז געווען 
זיין שטייגער אַרײנצוקומען אָפט אין װאַלד וואו ער האָט געקענט זיין 
אָפּגעזונדערט פון מענטשן און זיך פאַרטיפן אין זיינע הויכע רעיונות. 


קיין אַנדער אידיש שטעטל איז ניט געווען אַזױ אָפּגעזונדערט וו 
ליובאַוויטש, איז אים ליובאַװויטש דערפאַר געווען שטאַרק צום האַרצן. ער 
האָט זיך דאָרט געקענט פירן לויט זיין פאַרלאַנג. 


ליובאַוויטש איז געווען קליין און אויך אָרעם. זי האָט אפילו קיין רב ניט 
געהאַט=, איז ר' ישכר בער דאָרט געװאָרן דער גײיסטיקער מנהיג, 
געלערנט מיטן עולם און געזאָגט אים מוסר. דערפאַר האָט מען אים טאַקע 
גערופן , מוכיח"*. 


אָט צו דעם דאָזיקן ר' ישכר בער האָט עס ר' ברוך געבראַכט זיין 
וואונדער-קינד וי אַ תלמיד און האָט אים דאָרט איבערגעלאָזט. 


2 אין ,ספר הזכרונות" וערט דערציילט, אַז זיין שווער, ר' יוסף האָט געוואוינט אין 
ליובאַװויטש (זען אויבן דאָס געבראַכטע פון ,מאמר ליובאוויטש"). 

3 אין ,ספר הזכרונות" געפינען מיר, וי אויבן געבראַכט, אַז זיין שווער איז דאָרט 
ג עווען דער ,, מוכיח" און אַז אין יאָר תצ"ו (לערך) איז דאָרט אויפגענומען געװאָרן זיין תלמיד 
ר' בנימין וי ליובאַוויטשער רב. ערשט נאָך דער פּטירה פון זיין שווער איז דאָרט ר' ישכר דוב 
געװאָרן דער מגיד. 

4) אַזױ געפינען מיר אויך אין אגרות קודש -- אדמו"ר שליט"א (צווייטער חלק, זי רסט -- 
אין איד. איבערז.): ,ר' ישכר בער איז געווען מגיד און ניט רב" (אין ליובאַויטש). אָבער אין 
,אגרות קודש -- אדמו"ר הזקן" (ערשטער חלק, זי נא, אגרת כב) וװוערט געזאָגט: ;הרב 
הגדול . . מו"ה ישכר בער סג"ל אב"ד ומו"ץ דק"ק ליובאַװיטש", װאָס מיינט לכאורה אַז ער 
איז דאָרט געווען רב. אויך אין די ,אגרות קודש -- אדמו"ר הזקזי (צווייטער חלק, זי ו) שטייט 
וועגן ר'י ישכר בער דער לשון: ,המ"ץ דקי לובאוויץ". 

אויף אַזאַ אופן איז שוין ליובאַװויטש נאָך לאַנג אין פּאָרױס געװאָרן אַ 
הײליק אָרט פאַר די חב"ד'ניקעס. דער אַלטער רבי האָט דאָרט געלערנט 
תורה, 


דריי יאָר איז ר' שניאור זלמן פאַרבליבן אין ליובאַװיטש ביי ר' ישכר 
בער קאָבילניקער?. 


צוערשט האָט ר' ישכר בער געלערנט מיט אים די געוויינלעכע 
לימודים װאָס מען לערנט מיט אַזאַ יונג קינד. ער האָט אָבער באַלד 
דערזען אין אים אַ רייפקייט װאָס האָט אים באַוואױגן אויך אָנצוהויבן 
לערנען מיט אים קבלה. ר' שניאור זלמנ'ס גרויסער מוח האָט אַלץ 
פאַרנומען. קיין זאַך איז פאַר אים ניט צו שווער געווען: קיין רעיון איז פאַר 
אים ניט צו טיף געווען. 


ר' ישכר בער פלעגט אים אַרױסנעמען אויף שפּאַצירן אין װאַלד און 
דאָרט אונטערן שאָטן פון די בוימער מיט אים געלערנט וועגן אַלע 
פאַרבאָרגענע זאַכן. 


איז צווישן רבי'ץ און תלמיד געװאָרן אַ שטאַרקער צובונד און אין די 
שפּעטערדיקע יאָרן פלעגט ר' שניאור זלמן שטענדיק דערמאָנען זיין 
אַמאָליקן רבי'ן און האָט זיך פון אים גאָר ניט געקענט אָפּלױבןײי. ר' ישכר 
בער'ס השפעה אויף דעם יונגן שניאור זלמן איז געווען אומגעהויער גרויס, 


פון דעם דאָזיקען בעל-מקובל האָט ר' שניאור זלמן אויך געלערנט 
אַנדערע חכמות, באַזונדערס אַסטראָנאָמיע און מאַטעמאַטיקי, צוויי 


5) אין ,מאמר ליובאוויטש" (אות לו) איז פאַרצייכנט, אַז אַרום צוויי יאָר איז דער אַלטער 
רבי געווען אין ליובאַוויטש. 

6 זען צב"ש וי דער אַלטער רבי דריקט זיך אויס וועגן אים אין זיין בריוו (,אגרות 
קודש -- אדמו"ר הזקן", צווייטער חלק, זי ו): ;וכתר שם טוב עולה על גביהם אמו"ר (אדוני 
מורי ורבי) הרב המאה"ג המ"ץ דק' לובאוויץ" -- געמיינט ר' ישכר דוב קאָבילניקער פון 
ליובאַוויטש. 

7 אין דער רשימה ,דברי הימים ההם" איז פאַרצייכנט, אַז ר' יעקב צבי פון קעניגשטיין 
האָט אים געלערנט די חכמה פון געאָמעטריע און אַסטראָנאָמיע, און אַז ער האָט 
איבערגעחזרט דאָס געלערנטע מיטן גאון ר' ישכר דובער פון ליובאוויטש (און איז דאַן אַלט 
געווען אַ יאָר צוועלף). 

בכדי צו האָבן מער-װייניקער אַ באַגריף װאָס ס'מיינט אַז דער אַלטער רבי האָט געלערנט 
די דערמאָנטע וועלט-חכמות, איז כדאי צו ברענגען דאָס ווייטערדיקע. 

וויסנשאַפטן אין וועלכע ר' שניאור זלמן האָט אַרױסגעצײגט גרויסע גאונות 
און אַרוסגערופען די באַוואונדערונג פון וועלטלעכע געלערענטע. 


זייענדיק אין ליובאַוויטש האָט ער אײינמאָל זיין רבי'ז, ר' ישכר בער, 
אַרײנגעבראַכט אין גרויס התפּעלות, ווען ער האָט אים אויפן אָרט, גאָר גיך 
אויסגערעכנט וויפל ,,שעורות"*! אַנטהאַלט אין זיך דער שיעור פון אַ מקוה, 


ביים סוף פון ספר ,שני המאורות הגדולים" -- אַ חסידות-חב"ד ספר פון גרויסן גאון און 
צדיק ר' אייזיק הלוי עפשטיין (באַקאַנט צוישן חסידים וי ר' , אייזל האָמליער"), פון די 
גרעסטע חסידים און תלמידים פון אַלטן רבי'ן -- זיינען געדרוקט דריי בריוו פונעם מחבר צו 
,מוה"ר צבי הירש פייהין" (זעט אויס, זייער אַ חשובער בן"תורה און אָנגעזעענע 
פּערזענלעכקייט). דער אינהאַלט פון די זייער באַלערנדיקע בריוו איז אַן אויפקלערונג אינעם 
ענין פון אמונת חכמים. צווישן אַנדערן שטעלט ער זיך דאָרט אָפּ וועגן דעם אומגעוויינלעכן 
כח השכל והחכמה פון אַלטן רבי'ן, וועלכער איז אויך געווען אַ ;חכם בכל החכמות". ער 
דערמאָנט זיין הפלגה'דיקע ידיעה (צווישן אַנדערע) אין חכמת הרפואה, אין אַסטראָנאָמיע און 
מאַטעמאַטיק. אינעם צווייטן בריוו קלערט ער אויף דייטלעכער װאָס ס'מיינט דעם אַלטן 
רבינ'ס חכמה און באַהאַװונטקײט אין אָט די װויסנשאַפטן. אַ פּאָר ציטאַטן (אין איד. איבערז: 

די הפלגה פון אַלטן רבי'ן אין רפואה, , איז ניט די כוונה, אַז ער איז געווען אַ דאָקטאָר; 
ווייל ער האָט ניט געוואוסט די נעמען פון די קרענק און ניט די נעמען פון די רפואות... און 
אַזױ אויך (זיין וויסן) די חכמה פון אַלגעברע, איז עס ניט אַז ער האָט זי געלערנט און זיך 
באַשעפטיקט מיט איר: נאָר מיר האָבן געהערט פון איינעם אַ חכם אין דער חכמה אויף אַן 
אומגעוויינלעכן אופן, אַז ער איז געווען אין ליאַדי און איז אַרײן (צום אַלטן רבייז) ווייז זיין 
חכמה אין אַסטראָנאָמיע און מאַטעמאַטיק, ווייל ,אמ"וי (אדוננו מורנו ורבינו - דער אַלטער 
רבי) איז געווען זייער באַהאַװנט אין דעם.. האָט ,אמ"ו' געפרעגט אָטידעם גרויסן 
װיסנשאַפטלער: כ'האָב געהערט, אַז דו ביסט אַ חכם אין דער חכמה פון אַלגעברע -- אוז איך 
האָב זי ניט געלערנט. איז אפשר קענסטו מיר אין קורצן אויפקלערן אירע יסודות (פּרינציפּן)? 
האָט דער חכם אים געזאָגט אַ צאָל כללים פון דער חכמה. אױיף מאָרגן איז דער 
װיסנשאַפטלער ווידער אַרײן צו ,אדמו"ר' און דער אַלטער רבי האָט אים געזאָגט נייע 
געדאַנקען אין חשבון פון אַלגעברע און אַ נייעם חשבון (=סיסטעם) אין אַסטראָנאָמיע לוט 
אַלגעברע. אַרױסגײענדיק פון אַלטן רביץ האָט אָט-דער איד (דער װיסנשאַפטלער) זיך ניט 
געקענט איינהאַלטן (פון באַגײסטערונג) און אין דער אָנוועזנהייט פון די װאָס זיינען דאַן 
געווען אין הויף אויסגעשריען: געװאַלד! כ'האָב אַזאַ קאָפּ ניט געזען! מיטן ביסל כללים װאָס 
איך האָב פאַר אים אַרױסגעבראַכט האָט ער דערפונדן אַזעלכע (מאַטעמאַטישע) נייעסן -- אַז 
געלערנטע פאָרשער װעלן ניט דערגרייכן פאַר אַ סך צייט דאָס צו װאָס ער איז דערגאַנגען אין 
איין טאָג..." 

(דער לענגערער ציטאַט איז דערפאַר ווייל אָט-די בריוו פון ר' ,אייזל האָמליער" זיינען 
װייניק באַקאַנט). 

8) אין אָריגינעלען צייטונג-דרוק שטייט דאָ: ,שערות" (האָר). ס'זעט אָבער אויס, אַז 
ס'דאַרף זיין ,שעורות", װאָס זייער מאָס-שיעור קען האָבן אַ שייכות צו די מאָסן מיט וועלכע 
מ'רעכנט אַ שיעור מקוה. דאַקעגן אַ ,שערה", אַ האָר, הגם זי איז אויך אַ געוויסע מאָס (אין 

,אַ שעורה" -- אַ גערשטן-קערנדל -- איז לוט חזיל אַזאַ װאָג און מאָס, 
לוט וועלכער מ'רעכנט די גרויס און געוויכט פון אַ מטבע. עס װאָלט 
געדאַרפט נעמען לאַנג צו קענען אויסרעכענען וויפיל ,שעורות" עס קענען 
זיך געפינען אין דער מאָס פון אַ כשר'ער מקוה לויט וי דער דין פאָדערט. 


עס איז געווען אַ מאַטעמאַטישער חשבון װאָס האָט ניט געקענט אַזױ 
לייכט געמאַכט ווערן אפילו פון אַ דערװואַקסענעם און גוט דערפאַרענעם 
מאַטעמאַטיקער. דער יונגער ר' שניאור זלמן האָט אָבער דעם חשבון 
געמאַכט איינס-צוויי. 


רי ישכר בער האָט דאַן געשריבן אַ בריוו צו זיין תלמיד'ס פאָטער קיין 
ליאָזנע: 

-- נעמט צו אייער שניאור זלמנ'ען פון מיר -- איז געווען געשריבן 
אינעם בריוו -- ער איז צו גרויס פאַר מיר, איך האָב מיט אים מער ניט װאָס 
צו לערנען. 


ר' ברוך איז אין עטלעכע טעג אַרום געקומען קיין ליובאַוויטש 
אָפּצונעמען זיין קינדיי. ר' ישכר בער האָט אים גע'עצה'ט, אַז ער זאָל זיין 
זון נעמען קיין וויטעבסק, וואו עס האָבן זיך דעמאָלט געפונען גרויסע 
גאונים, 


צו עלף יאָר איז ר' שניאור זלמן אַוועקגענומען געװאָרן פון זיין רביץ 
אין ליובאַוויטש און איז אַוועקגעפירט געװאָרן קיין וויטעבסקי:. ליובאַװויטש 


שייכות צום שיעור ,גריס" ביי טומאה), האָט זי אָבער לכאורה קיין שייכות ניט צו די שיעורים 
פון מקוה. 

9 אין ,רשימת ליובאוויטש" (אות לג) איז פאַרצייכנט (אין איד. איבערז.): ,ווען דער גאון 
ר' ישכר דובער איז אַװעק אָפּריכטן גלות, וי זיין דרך איז געווען, האָט ער מיטגענומען הוד 
כ"ק רבינו (דעם אַלטן רבי'ן) בכדי גייענדיק אויף זיין וועג אים אומצוקערן צו זיין טאַטן, 

0) פון דעם װאָס ווערט דאָ און ווייטער דערציילט איז קענטיק, אַז פון עלף יאָר און 
ווייטער האָט זיך דער אַלטער רבי געפונען אין וויטעבסק. 

אָבער אין זיין עדות-זאָגן פאַרן געריכט (צווישן די דערמאָנטע ניי-אַנטדעקטע געריכט- 
אַרכיון פון פּעטערבורג -- סימן יז) שרייבט דער אַלטער רבי (אין איד. איבערז.): ...,כ'בין 
געבוירן געװאָרן אין ליאָזנע און כ'בין דאָרט געווען ביז כ'בין געװאָרן 15 אָדער 16 יאָר", 

אין ,רשימת ליובאוויטש" (דאָרט) ווערט אָנגעגעבן: ,אַרום צוויי יאָר האָט הוד כ"ק רבינו 
(הזקן) געלערנט מיט גאָר גרויסער התמדה אינעם גרויסן בית-המדרש אַרום זיין פאָטערס 
הויז". 

אָבער לויטן חברה-קדישא פּנקס פון ליאָזנע, אַז ער איז אַרום זיין דרייצנטן יאָר, אין יאָר 

איז אָבער ניט אויסגעמעקט געװאָרן פון דער געשיכטע װאָס ר' שניאור 
זלמן האָט אָנגעהױבן מאַכן פאַר צוקונפטיקע דורות. 


מיט יאָרן שפּעטער איז ליובאַװויטש געװאָרן די ;עיר הבירה" -- די 
הױפּט-שטאָט פון דער חסידישער ,מלוכה" װאָס ער האָט אויפגעבויט. 
פאַר הונדערט און צוויי יאָר איז ליובאַװויטש פאַר זיינע קינדער און קינדס- 
קינדער געווען דער צענטער פון זייער נשיאות-טעטיקייט. 


געבראַכט קיין וויטעבסק, האָט מען דעם יונגן עילוי גענומען צו די 
דאָרטיקע גאונים. מען האָט אים אָנגעהױיבן פאַרהערן אין לערנעו, מען 
האָט אים געשטעלט שאלות. ר' שניאור זלמן האָט אָבער אויף די שאלות 
ניט געװאָלט ענטפערן, ער האָט געהאַט אייגענע שאלות צו שטעלן. זיין 
אָפענער מוח האָט שוין געזוכט ענטפערס אויף אַ רייע פראַגן, וועלכע 
האָבן אים געמאַטערט. 


אין וויטעבסק האָט זיך אָנגעפאַנגען אַ ניי קאַפּיטל אין זיין לעבן. 


צוויי יאָר!: האָט ער דאָרט געלערנט ביי פאַרשידענע רביים און מיט 
יעדן טאָג איז זיין לומדות געװואַקסן. מען האָט שוין געוואוסט, אַז ער 
װאַקסט אַ גאון. 


צו דרייצן יאָר:: האָט אים אַ דאָרטיקער בעל הבית:: גענומען פאַר אַן 


תקכ"א, אָנגענומען געװאָרן וי אַ מיטגליד פון חברה קדישא אין ליאָזנע, דאַרף אויסקומען, אַז 
ליאָזנע איז דאַן געווען זיין וואוין-אָרט. 

1) אין ,ספר השיחות" (קיץ ה'ש"ת, זי 78, אות לג) ווערט וועגן יענער צייט דערציילט: 
,אין אַ קורצער צייט נאָך בר-מצוה, איז דער (אַלטער) רבי געפאָרן אין וויטעבסק צו זיין 
פעטער הגאון ר' יוסף יצחק, וואו ער האָט פאַרבראַכט אַ פּאָר חדשים צייט". 

2) פונעם דערמאָנטן אַלטן רבינ'ס שריפטלעכן עדות-זאָגן -- סימן יז -- פאַרן געריכט 
איז צו דרינגען,-אַז דער אַלטער רבי האָט חתונה געהאַט ניט פריער פון 15-יאָריקן עלטער: וי 
אויבן ציטירט, אַז ער איז געווען אין ליאָזנע ביז ,15 אָדער 16 יאָר, און איך האָב (נאָכדעם) 
חתונה געהאַט מיט אַ פרוי פון וויטעבסק". 

אין ,ספר השיחות" (דאָרט זי 79) שטייט געשריבן, אַז די חתונה פון אַלטן רבי'ן האָט 
געדאַרפט זיין אין אלול פון יאָר תקי"ט. אָבער פאַקטיש איז די חתונה פאָרגעקומען ערב שבת 
נחמו, ייב אב (פון יאָר תק"כ). 

אָננעמענדיק, אַז לויטן אַלטן רבינ'ס עדות-זאָגן איז זיין חתונה געווען צו 15 יאָר און זיין 
געבורטס-יאָר (אויך לוט זיין עדות-זאָגן אין די אַרכיװו-דאָקומענטן) איז תק"ז אָדער תק"ט -- 
וי װעט עס שטימען מיט דער חתונה-דאַטע פון יאָר תק"ב? 

23) ר' יהודה לייב סגל -- ראש הקהל פון וויטעבסק (,אגרות קודש" מהוריי"צ, חלק ט, זי נז). 

איידעם. שטערנא איז געווען דער נאָמען פון זיין ווייב. דער ערשטער 
באַדינג װאָס ר' שניאור זלמן אַלײן האָט געשטעלט, ווען מען האָט געשריבן 
תנאים איז געווען, אַז מען זאָל אים נאָך דער חתונה אומגעשטערט לאָזן 
לערנען. 

דער שווער האָט צוגעזאָגט דריי יאָר קעסט און דער אָפּמאַך איז 
געווען, אַז פאַר די גאַנצע דריי יאָר זאָל מען ר' שניאור זלמנ'ען אָפּגעבן אַ 
סאַלקעי: וואו ער זאָל קענען זיצן ביחידות און לערנען. 

און ר' שניאור זלמן האָט די דאָזיקע דריי יאָר געלערנט מיט אַ 


זעלטענער התמדה. ער האָט זיך ממש אויף דער וייסער וועלט ניט 
געצייגט, פאַרברענגענדיק יומם ולילה אין תורה און עבודה. 


יט 


4 סאַלקע -- אַ בוידעם-שטיבל. 

תורה און חכמה 


דעם אַלטן רבינ'ס גרויסע התמדה. -- זיין צדקות און זיין גרויסע 
חכמה. -- דער גענעראַל-גובעונאַטאָר און זיין װיסנשאַפּטלעכע 
אַקאַדעמיע. -- דער זון-זײיגער און די געהיימניש װאָס האָט אים 
אַרומגערינגלט. -- ר' שניאור זלמנ'ס גרויסע קענטעניש אין 
אַסטראָנאָמיע. -- זיין לייזונג פון אַ זייער שווערער שאלה און זיין 
אויפקלערונג פון דעם גענעראַל-גובערנאַטאָרס געהיימניש. 


די גרויסע התמדה אין לערנען װאָס דער אַלטער רבי, ר' שניאור זלמן, 
האָט אַרױסגעצײגט פון זיין פריסטער יוגנט, האָט צו זיך קוים געהאַט אַ 
פאַרגלייך אין דער געשיכטע פון אידישער גאונות און צדקות. 


אין דער צייט װאָס ר' שניאור זלמן איז געזעסן אויף קעסט ביי זיין 
שווער אין וויטעבסק און האָט יומם ולילה געלערנט אין דער סאַלקע, װאָס 
איז אים אָפּגעגעבן געװאָרן, האָט דער שווער אָנגעהויבן מורא האָבן, אַז 
דאָס לערנען װעט נאָך פאַרשאַטן זיין יונגן איידעם, 


ער האָט מיט אים אָנגעהויבן איינ'טענהץ, אַז ער זאָל ניט אַװעקגעבן 
אַזױ פיל כוחות אויף לערנען. ר' שניאור זלמן האָט אָבער זיך צו אים ניט 
געװאָלט צוהערן, האָט דער שווער באַשלאָסן ממש מיט געװאַלד אים צו 
צווינגען רוען?:, אַמװײניקסטנס דורך די נעכט. האָט ער אַװעקגענומען פון 


5) לוט דעם קומט אויס, אַז מ'האָט דעם אַלטן רבי'ן אַרױסגעװיזן געטריישאַפט אין 
שווער'ס הויז -- ניט וי ס'ווערט דערציילט אין ,בית רבי" (אין ערשטן קאַפּיטל), אַז דער 
הייליקער דרך פון אַלטן רבי'ן האָט ביי זיין שווער און משפּחה אַרױסגערופן אַזאַ ווידערגעפיל, 
ביז זיי האָבן געװאָלט, אַז זיין רביצין ,זאָל פון אים נעמען אַ גט... און דערפאַר האָבן זיי דעם 
אַלטן רבי'ן פאַרשאַפט יסורים און צרות... און אין די ווינטער-נעכט האָט ער (אין זייער הויז) 
געליטן קעלט: און אַ סך מאָל האָבן זי אים ניט געגעבן װאָס צו עסן..." 

אַזױ -- און נאָך פיל שאַרפער -- ווערט אויך דערציילט אין דער ,רשימה פון אייניקל פון 
אדמויר מהר"ש": 

אים דעם לאָמפּ און אַלע ליכט. זאָל ער בלייבן אין דער פינצטער װעט ער 
שוין במילא מוזן גיין שלאָפן. 


עס איז געקומען די נאַכט און דער שווער איז געווען זיכער, אַז דאָס 
מאָל װעט שוין זיין איידעם ניט זיצן זיין שטענדיקן ,משמר". אין מיטן נאַכט 
איז ער געגאַנגען זוכן אים אין בעט. עֶר איז געווען זיכער, אַז ער װעט אים 
געפינען אַ שלאָפנדיקן. 


ער האָט אים אָבער דאָרט ניט געפונען. ער איז אַרױף צו אים אין 
סאַלקע. דאָרט איז געווען פינצטער, ר' שניאור זלמן איז דאָרט ניט געווען. 


וואו קען ער זיין? ער האָט אים אָנגעהויבן אַרומזוכן און האָט אים 
געפונען זיצנדיק אויפן גאַניק און לערנענדיק פאַרן שיין פון דער 
לבנה וי 


אַן אַנדער מאָל האט דער שווער אַרױסגענומען פון דער סאַלקע אַלע 
בענקלעך. ער איז געווען זיכער, אַז ר' שניאור זלמן װעט ניט קענען 
אָפּשטײן אַ גאַנצע נאַכט אויף די פיס: ער וועט מיד װערן און זיך גיין לייגן 
שלאָפן. אין דער פרי האָט ער אים נאָך געפונען וי ער שטייט און לערנט. 


-- איר האָט געטאָן אַ גוטע זאַך, שווער -- האָט דער יונגער ר' שניאור 
זלמן געזאָגט מיט פרייד -- עס איז באמת אַן איינפאַל. שטייענדיק איז מיר 
אפילו אויף אַ רגע ניט באַפאַלן קיין שלאָף. איך װעל פון איצט און ווייטער 
יעדער נאַכט אַזױ טאָן -- אַרױסנעמען די בענקלעך פון חדר .. . 


און װוי גרויס עס איז געווען זיין התמדה אין לערנען, אַזױ גרויס איז 
געווען זיין איבערגעגעבנקייט צו עבודה. תורה און עבודה זיינען תמיד 
געגאַנגען האַנט אין האַנט ביי ר' שניאור זלמנ'ען, נאָך לאַנג איידער ער 
איז געװאָרן דער מעזריטשער מגיד'ס אַ תלמיד, 


,די שוויגער האָט אים פיינט געהאַט... און האָט אים דערצאָרנט אין אַלע ענינים...* איין 
מאָל האָט ער פרייטיק צו-נאַכטס, נאָך אַ תענית, געדאַוװונט שפּעט און קומענדיק אין שווערס 
הויז אַרום האַלבע נאַכט האָט ער ניט געהאַט אויף װאָס קידוש צו מאַכן און גאָרניט װאָס צו 
עסן. בקיצור, ער איז געווען אין אַ סכנת:נפשות ממש פון אַ באַפאַלענער הונגער-מחלה: און 
אַ נס איז געשען װאָס ער האָט געפונען אַביסל שיריים פון קאַשע, װאָס ער האָט 
אַראָפּגעקראַצט פון אַן איבערבלייב אין אַ טאָפּ פון אַ דאָנערשטיק-געקעכץ. 

אויך אין ,דער רב" וערט דערציילט, אַז זיין שווער און שוויגער זיינען געווען זייער ניט 
צופרידן מיט דער הנהגה פון זייער איידעם, דעם אַלטן רביץ. 

ער פלעגט לאַנג פאַרברענגען ביים דאַװנען און האָט שטענדיק 
געדאַװונט מיט גרויס כוונה און דביקות. 


אין דער זעלביקער צייט האָט ר' שניאור זלמן אויך געלערנט אַנדערע 
חכמות, וועלכע ער האָט געהאַלטן פאַר וויכטיק סיי צו תורה און סיי צו 
עבודה. עֶר האָט טיכטיק געלערנט ,חכמת ההנדסה" (געאָמעטריע), אָדער 
,חכמת התכונה" (אַסטראָנאָמיע), ;חכמת הטבע" (נאַטור-וויסנשאַפט), 
מאַטעמאַטיק און אפילו געאָגראַפיע:. 


װאָרום, װי דער אַלטער רבי האָט שפּעטער זיך אַרױסגעזאָגט, איז 
אוממעגלעך צו באַגרייפן די אויפטוען פון דעם באַשאַפער און צו 
פאַרשטיין די מעשים פון דעם אויבערשטן, אוב מען זאָל זיך ניט פאַרטיפן 
אין די פאַרבאָרגענישן פון דער באַשאַפונג און די סודות פון דער טבע 
(נאַטור) . . . 

ר' שניאור זלמן האָט אויך געזאָגט, אַז די אַנטפּלעקונג פון גיטלעכקייט 
אויף דער אונטערשטער וועלט איז דורך פאַרשטענדלעכקייט, גראַדע 
דורך גשמיות'דיקע זאַכן. דער וואונדער פון דער ערד איז װאָס זי איז 
געװאָרן אַ ,יש מאין" (עפּעס פון גאָרניט) און דאָס אייגענע איז מיט די 
לעבעדיקע ברואים און מיט דעם מענטשן אַלײן. ג-ט אַנטפּלעקט זיך דורך 
זיינע טאַטן און דערפאַר דאַרף דער מענטש זיך פאַרטיפן אין דער וועלט 
און זי בעסער פאַרשטיין. 

איז ר' שניאור זלמן נאָך גאָר אין זיין פריסטער יוגנט געווען ניט נאָר 
גרויס אין נגלה און נסתר, נאָר אויך אין חכמה. דער געדאַנק פון ;חב"ד" -- 
די ראשי תיבות פון חכמה, בינה, דעת -- האָט זיך שוין אַװודאי ביי אים 
אָנגעהױבן װעבן נאָך אין זיין יוגנט. 

צוליב זיין אָפּנעשלאָסנקײט אין זיין סאַלקע פון װאַנען ער פלעגט 
זעלטן אַרונטערקומען, װאָלט ר' שניאור זלמן נאָך מעגלעך אַ לאַנגע צייט 
געבליבן אומבאַקאַנט פאַר דער דרויסנדיקער וועלט, כאָטש אַ סך האָבן 
שוין געוואוסט פון זיין גרויסקייט. ס'האָט אָבער אין וויטעבסק פּאַסירט 
אַזױנס, װאָס האָט אים באַרימט געמאַכט ניט נאָר צווישן אידן, נאָר אויך 
צווישן ניט-אידן. 


26) זען אין הערה 17 דעם ציטאַט פונעם בריוו פון הגאון החסיד ר' , אייזיל האָמליער". 

אין וויטעבסק האָט זיך צו יענער צייט געפונען אַ װיסנשאַפטלעכע 
אַקאַדעמיע, אין וועלכער אַ מאַטעמאַטיקער און געלערנטער מיטן נאָמען 
בוראָוו איז געווען פּראָפּעסאָר?, 


אין דער דאָזיקער אַקאַדעמיע איז געווען באַזונדער פאַר- 
אינטערעסירט דער דעמאָלטיקער גענעראַל-גובערנאַטאָר, וועלכער האָט 
זיך אַלײן געהאַלטן פאַר אַ ידען אין מאַטעמאַטיק און אַסטראָנאָמיע. 


פלעגן ביים גענעראַל-גובערנאַטאָר זיין גאַנץ אָפּט צוזאַמענקונפטן, ביי 
וועלכע מען פלעגט ריידן וועגן הויכע װיסנשאַפטלעכע ענינים. דאָרט 
פלעגט זיין פּראָפּעסאָר בוראָוו און אַנדערע געלערנטע און דאָרט פלעגן 
אויך אַמאָל קומען אידישע לומדים און קענער, וועלכע פלעגן דערקלערן 
וויכטיקע ענינים פון אידישן קװאַל פון תורה און חכמה. 


דער גענעראַל-גובערנאַטאָר האָט געהאַט זיין גוט עטלעכע װיאָרסט 
פון וויטעבסק, אויף דעם דאָזיקן גוט האָט ער געהאַט איינגעאָרדנט אַ זון" 
זייגער און דער גענעראַל-גובערנאַטאָר, באַזונדער זיין זון, פלעגט שטאַרק 
ליב האָבן צו שטודירן דעם דאָזיקן זון-זייגער, וי ער ווייזט די שטונדן פון 
טאָג, 


צוקוקנדיק זיך אָפט צום זון-זייגער האָט דער גענעראַל:גובערנאַטאָר 
אָנגעהויבן באַמערקן, אַז עפּעס אין אַ געוויסער האַלבער שעה פון טאָג 
פאַלט ניט דער שאָטן פון דער זון װוי געהעריקי: און די צייט קען דעמאָלט 
ניט באַשטימט ווערן פּינקטלעך. 


איז עס פאַר אים געווען אַ רעטעניש. די זון פלעגט דאַכט זיך זיין אויפן 


7) אין דער רשימה פון כ"ק אדמו"ר מהוריי"צ ווערט דערציילט, אַז די לערער אין די 
רוסישע אַקאַדעמיעס זיינען, בכלל, געווען פראַנצויזישע געלערנטע: און אַז אין דער 
אַקאַדעמיע לעבן וויטעבסק -- אויפן גוט פון פירשט טעקטשינסקי, וואו ס'איז געשען די 
ווייטער-דערציילטע פּאַסירונג מיטן זון-זייגער -- איז דער הױיפּט-לערער געווען פּראָפּעסאָר 
מאַרסעי (אַ פראַנצויז). 

8) אַזױ איז אויך פאַרצייכנט אין דער ,רשימה פון אייניקל פון אדמו"ר מהר"ש" 
(אָנגעבנדיק דערביי אויך, אַז די האַלבע שעה איז געווען פון האַלב נאָך 4 ביז 5). אָבער אין 
דער רשימה פון כ"ק אדמו"ר מהוריי"צ איז געשריבן, אַז דער זון-זייגער האָט ניט געוויזן די 
ריכטיקע צייט פון דער צווייטער שעה ביז אַרום דער פינפטער נאָך מיטאָג (אַרום 3 שעה). 

אין דער דאָזיקער רשימה ווערט אָט-דער סיפּור מיטן זון-זייגער דערציילט מיט מער 

ריכטיקן פּלאַץ. דער הימל פלעגט זיין ריין און דאָך איז עפּעס פּונקט אין 
יענער האַלבער שעה פון טאָג דער שאָטן ניט געפאַלן וי עס באַדאַרף צו 
זיין און דער זון-זייגער האָט ניט געוויזן די ריכטיקע צייט. 


האָט ער געשיקט רופן פּראָפעסאָר בוראָוו. ער, אַ גרויסער 
מאַטעמאַטיקער און אַסטראָנאָם, װעט געוויס אויסגעפינען דעם חסרון. 
אַוודאי איז דער זייגער ניט אין אָרדענונג. 


איז פּראָפּעסאָר בוראָוו געקומען און האָט אָנגעהויבן באַטראַכטן דעם 
זייגער. אַלץ איז געווען אין אָרדענונג. ער האָט פאַרבראַכט אייניקע טעג 
אויפן גוט און נאָכגעקוקט וי אַזױ דער זייגער ;אַרבעט" אין יענער 
באַשטימטער האַלבער שעה און ער איז געװאָרן איבערצייגט, אַז דער 
זייגער איז טאַקע דעמאָלט ניט אין אָרדענונג. אָבער ער האָט ניט געקענט 
דערקלערן די אורזאַך. עס האָט אויסגעזען וי עס װאָלט גאָר קיין אורזאַך 
ניט געווען, נאָר דאָס װאָלט געווען סתם אַ ,קאַפּריז" װאָס האָט בשום-אופן 
ניט געקאָנט דערקלערט ווערן. 


האָט מען אָנגעהױבן רופן אַנדערע און אויך אידישע קענער בתוכם, 
אָבער קיינער האָט דעם וואונדער ניט געקענט דערקלערן: עס איז געווען 
אַ ווירקלעכע מיסטעריע און פאַרשטייט זיך, אַז װאָס גרעסער די 


געהיימניש, אַלץ נייגעריקער איז דער גענעראַל-גובערנאַטאָר געװאָרן 
אויפצוקלערן די דאָזיקע געהיימניש, 


איינער פון די אידישע מלומדים, װאָס זיינען גערופן געװאָרן 
באַטראַכטן דעם זון-זייגער אויפן גובערנאַטאָר'ס גוט, איז געווען אַ זון פון 
איינעם פון די וויטעבסקער רבנים. 


-- איך האָב פאַר אייך איינעם װאָס װעט אייך קענען אויפקלערן די 
געהיימניש -- האָט ער געזאָגט צום גענעראַל-גובערנאַטאָר. און ער האָט 
אָנגערופן דעם יונגן ר' שניאור זלמנ'ס נאָמען. 


אויספירלעכקייט און אַ היפּשער צאָל אַנדערשדיקע פּרטים. זען ,ספר התולדות -- רבי שניאור 
זלמן מליאַדי (וואו עס וערן געבראַכט גרויסע טיילן פון דער רשימה), זייט טז און ווייטער. 

(אין דער רשימה פון אדמו"ר מהר"ש'ס אייניקל איז אויך פאַרצייכנט אָט-דער סיפּור מיטן 
זוןזייגער, אַ סך מער בקיצור, אָבער ווידער מיט טייל אַנדערשדיקע פּרטים וי אין די אַנדערע 
מקורים), 

דעם רב'ס זון האָט שוין לאַנג געהאַט געהערט פון ר' שניאור זלמנ'ען. 
מיט עטלעכע טעג פריער האָט ער אָבער געהאַט אַ באַזונדערע 
געלעגנהייט זיך איבערצייגן ניט נאָר אין זיין גרויסקייט אין תורה, נאָר אויך 
אין זיין חכמה, ספּעציעל אין ,הנדסה" (געאָמעטריע). 


געהאַנדלט האָט זיך עס וועגן אַ געוויסער ,שאלת נשים", וועלכע האָט 
געדאַרפט געלייזט ווערן לוט דער אויסרעכענונג פון רגעים. די דאָזיקע 
שאלה האָט געהאַט באַשעפטיקט די מוחות פון די גרעסטע לומדים פון 
וויטעבסק און אומגעגנט, 


דער דערמאָנטער רב'ס זון האָט זיך צופעליק געהאַט פאַנאַנדער- 
גערעדט מיט ר' שניאור זלמנ'ען וועגן דעם דאָזיקער ,שאלת-תשובה" און 
ר' שניאור זלמן האָט באַלד ,אײינגעשפּאַנט" זיין גרויסן וויסן אין 
געאָמעטריע און האָט באַװיזן וי אַזױ די גאַנצע צייט-רעכענונג איז פאַלש 
און קען ניט באַשטימט ווערן אויפן געוויינלעכן וועג. ער האָט די גאַנצע 
שאלה פאַרענטפערט אויף אַ גאָר נייעם דרך. 


דאָס האָט אַלעמען דעמאָלט אַזױ איבערראַשט, אַז מען האָט באַלד 
געקרוינט ר' שניאור זלמנ'ען וי אַ גרויסן גאון און חכם. גאַנץ וויטעבסק 
האָט מיט אים געקלונגען, כאָטש ער אַלײן האָט פון דעם גאָר ניט געוואוסט 
און איז זיך ווייטער געזעסן אין סאַלקע און געלערנט. 


איז פאַרן רב'ס זון געווען גאַנץ נאַטירלעך, אַז ער זאָל אָנגעבן ר' 
שניאור זלמנ'ען אַלס דער יעניקער װאָס קען מעגלעך אויפקלערן די 
געהיימניש פון דעם גענעראַל-גובערנאַטאָר'ס זון-זייגער, 


געהערט אַ נייעם נאָמען, האָט דער גענעראַל-גובערנאַטאָר באַלד 
געהייסן שפּאַנען פערד און געשיקט אַ שליח צום הויז וואו ר' שניאור זלמן 
האָט געוואוינט מיט זיין שווער. דערזעענדיק דעם גענעראַל- 
גובערנאַטאָר'ס קאַרעטע און געהערט פון שליח, אַז דער גענעראַל- 
גובערנאַטאָר פאָדערט צו זיך אַרױס דעם יונגן ר' שניאור זלמנ'ען, איז 
אויף אַלעמען אָנגעפאַלן אַ שרעק, 


ווער ווייסט װאָס אין דעם שטעקט! 


דער יונגער ר' שניאור זלמן איז אָבער געבליבן רואיק. זיין איינציקער 
פאַרדרוס איז געווען װאָס ער װעט דאַרפן מבטל זיין צייט פון לערנען. 

האָט מען אים געבראַכט אויפן גענעראַל-גובערנאַטאָר'ס גוט און באַלד 
איז פאַר אים קלאָר געװאָרן װאָס מען וויל פון אים. ער האָט געדאַרפט 
אויפקלערן די געהיימניש פון דעם זון-זייגער. 


ר' שניאור זלמן האָט גענוי באַטראַכט דעם זייגער און דעם הימל פון 
אויבן. ער איז אַלײן געווען איבערראַשט װאָס דער זייגער אַרבעט ניט 
רעגלמעסיק אין אַ באַשטימטער צייט פון טאָג. 


-- גיב מיר אַ פּאָר טעג צייט -- האָט ער פאַרלאַנגט פון גענעראַל- 
גובערנאַטאָר. 


-- גוט, דו קריגסט די פּאָר טעג װאָס דו פאַרלאַנגסט -- איז געווען 
דעם גענעראַל:גובערנאַטאָר'ס ענטפער. 


-- איצט באַזאָרגט מיר מיט אַ פערד-און-װאָגן -- האָט ר' שניאור זלמן 
פאַרלאַנגט. 


דער גענעראַל-גובערנאַטאָר און די אַנדערע אַרום אים האָבן זיך 
געוואונדערט צו װאָס ר' שניאור זלמן דאַרף אַ פערד-און-װואָגן. אָבער זיין 
פאַרלאַנג איז אָן פראַגן נאָכגעגעבן געװאָרן. 


-- גיב מיר איינעם פון דיינע דינער װאָס איז גוט באַקאַנט מיט דעם 
געגנט אַרום און ער זאָל מיך אַרומפירן -- איז געווען דער ווייטערדיקער 
פאַרלאַנג פון יונגן צדיק. 


אַ דינער איז אים געגעבן געװאָרן און ר' שניאור זלמן האָט אָנגעהױבן 
אַרומפאָרן איבער דעם געגנט, באַטראַכטנדיק יעדן בערגל און 
שטודירנדיק יעדן בוים און פעלז װאָס האָט זיך אויפגעהויבן הויך איבער 
דער פלאַך פון דער ערד. 


ענדלעך איז ער צוגעקומען צו אַ געוויסן באַרג אויפן גענעראַל- 
גובערנאַטאָר'ס גוט. עֶר איז אַרונטער פון װאָגן און האָט דעם באַרג 
באַטראַכט פון אַלע זייטן. ער איז דאַן אַרױף אויפן באַרג און באַטראַכט די 
בוימער װאָס זיינען דאָרט געװאַקסן. דאָס זיינען געווען הויכע צעצווייגטע 
בוימער, וועלכע האָבן זיך ברייט פונאַנדערגעשפּרײט מיט זייערע צווייגן. 


אַ שמייכל האָט זיך באַװיזן אויף ר' שניאור זלמנ'ס ליפּן. ער האָט 
געהאַט אַנטדעקט דעם סוד. 


26 ליובאַװויטשער רבינ'ס זכרונות 


-- נעם מיך צוריק צום גענעראַל-גובערנאַטאָר -- האָט ער געזאָגט צום 
דינער. 

באַלד איז עֶר געווען פאַר דעם גענעראַל-גובערנאַטאָר, 

-- לאָז אויסהאַקן די בוימער אויף יענעם באַרג -- האָט ר' שניאור זלמן 
געזאָגט, דערקלערנדיק וועלכן באַרג ער מיינט -- און דער זון-זייגער װעט 
אַרבעטן רעגלמעסיק. 

דער גענעראַל-גובערנאַטאָר איז געווען פאַרוואונדערט. 

-- װאָס מיינסטו דערמיט? 

-- גאָר איינפאַך -- איז געווען זיין ענטפער -- דער שאָטן פון יענע 
בוימער האָט אַ ווירקונג אויף דעם אויר (אַטמאָספערע) אַזױ, אַז ווען די זון 
געפינט זיך אין אַ באַשטימטן פּלאַץ, אין אַ באַשטימטער צייט פון טאָג, מוז 
עס האָבן אַ ווירקונג אויף דעם זון-זייגער, כאָטש ער געפינט זיך גאָר ווייט 
פון באַרג. עס איז אַ פּשוט'ע מאַטעמאַטישע רעכענונג. 

ר' שניאור זלמן האָט אַלעמען געהאַט איבערראַשט מיט זיין גרויסער 
חכמה. 

דער גענעראַל-גובערנאַטאָר איז געווען אַזױ אַנטציקט, אַז ער האָט 
באַלד געשיקט נאָך ר' שניאור זלמנ'ס שווער און צו אים אַזױ געזאָגט: 

-- דיין איידעם קען אױסװאַקסן אַ גרויסער געלערנטער, שיק אים אין 
דער אַקאַדעמיע. זאָל ער לערנען די חכמות פון וועלט. 

די דאָזיקע ווערטער האָט דער שווער איבערגעגעבן צו ר' שניאור 
זלמנ'ען. 

-- איצט איז די צייט, אַז איך זאָל פאַרלאָזן וויטעבסק -- איז געווען זיין 
ענטפער. 

אויב לערנען האָט ר' שניאור זלמן געהאַט ערגעץ אַנדערש וואו צו גיין 
-- ווילנע אָדער מעזריטש. 

ווילנע און מעזריטש 


וואו מען קען לערנען און וואו מען קען דאַװנען. - ו' שניאור 

זלמנ'ס באַזוך אין ווילנע און זיין באַזוך אין מעזריטש. -- די דריי 

שאלות און זייער ענטפער. - דעם בעל שם טוב'ס ,חדר" און 

דעם ובי ר' בער'ס תלמידים. -- די , פאַרטײלונג" פון דער וועלט 
און צו וועמען ליטע איז ,אָפּגעגעבן געװאָרן": 


צוויי ריכטונגען, צוויי שיטות -- צוויי באַזונדערע וועלטן. דאָס זיינען 
געווען ווילנע און מעזריטש. 


די ערשטע -- די שטאָט װאָס האָט מיט זיך פאַרקערפּערט דעם גייסט 
פון ווילנער גאון, און די צווייטע -- די שטאָט, װאָס האָט מיט זיך 
פאַרקערפּערט דער גייסט פון דעם רבי'ץן ר' בער, 


האָט דער ,אַלטער רבי", דער גרויסער ר' שניאור זלמן, דער 
גרינדער פון חב"ד, די דאָזיקע צוויי שטעט טרעפלעך כאַראַקטעריזירט: 


-- אין ווילנע ווייס מען וי צו לערנען, אָבער אין מעזריטש ווייס מען וי 
צו דאַװונען.: 


איז די צעטיילונג צווישן ווילנע און מעזריטש געווען די צעטיילונג 
צווישן תורה און עבודה, 


9) אין ;ספר השיחות ה'תש"ה" (זי 132 -- אַראָפּגעבראַכט אין ,ספר התולדות -- רבי 
שניאור זלמן מליאַדיי) שטייט געשריבן, אַז דער אַלטער רבי האָט געזאָגט: ;איך האָב זיך מיישב 
געווען ביני לבין עצמי וואוהין צו גיין, און ניט געקאָנט מחליט זיין. אחי הגאון מהרי"ל אין אַ 
בעל שכל הישר, האָט ער געזאָגט אַז איך זאָל גיין אין מעזריטש. 

,איך האָב געוואוסט אַז אין ווילנע קען מען זיך אויסלערנען לערנען און אין מעזריטש 
קען מען זיך אויסלערנען וי מען דאַװנט. לערנען האָב איך אַביסל געקענט און דאַװנען האָב 
איך גאָר װייניק געקענט. בין איך אַװעק קיין מעזריטש". (זען ,רשימת דברים" צווייטער טייל, 
ז, א). 

רי שניאור זלמן, האָט אָבער צוזאַמענגעבונדן די צוויי זאַכן -- תורה און 
עבודה. ער האָט געוואוסט וי צו לערנען און אויך וי צו דאַװונען. האָט ער 
דעריבער געזאָלט זיין די בריק צווישן מעזריטש און װילנע: אייננעמען די 
מתנגדישע און לומדישע ליטע פאַר שיטת החסידות. 


אויב דאָס איז אים ניט אינגאַנצן געלונגען און ער האָט קעגן זיך 
אַרױסגערופן דעם צאָרן פון די מתנגדישע ליטװאַקעס, האָט ער אָבּער 
דאָרט דאָך געוואונען שטאַרקע פּאָזיציעס פאַר חסידות. זיין אייגענער 
דרך החסידות -- דער דרך פון חב"ד - האָט געוואונען אַ שטאַרקן 
אָנהאַלט אין ליטע, צוציענדיק צו זיך טויזנטער און טויזנטער אידן און 
לייגנדיק דעם יסוד פאַר איינער פון די שטאַרקסטע רבישע דינאַסטיעס. 


איז דערפאַר ר' שניאור זלמן פאַררעכנט ניט בלויז וי אַ גרויסער 
לערער און אויסטרעטער פון נייע וועגן, נאָר אויך פאַר אַ גרויסן קעמפער 
פאַר תורה. 

דער גרויסער ר' שניאור זלמן האָט אַליין די גרויסע ירושה 
איבערגענומען פון דעם רבי'ן ר' בער, דעם מגיד פון מעזריטש, װאָס האָט 
אים אַװעקגעשאָנקען" ליטע... 

עס איז געווען לויט דער צוואה פון דעם רביץ ר' בער, אַז פאַר רי 
שניאור זלמן איז איבערגעלאָזט געװאָרן די שווערסטע פון אַלע אויפגאַבן 
-- צו באַפעסטיקן דעם דרך החסידות אין דער ליטעי: ברענגען די תורה 
פון בעל שם טוב אין די סאַמע גרענעצן פון דעם ווילנער גאון. 

די געשיכטע וי אַזױ ר' שניאור זלמן אַלײן איז געװאָרן אַ חסיד איז 
באַזונדער אינטערעסאַנט. 


ער איז געווען נאָך גאָר יונג, ניט לאַנג נאָך דער חתונה, ווען ער האָט 
זיך אַרױסגעלאָזט אַלײן אויסצוגעפינען וועלכער איז דער בעסערער וועג 
-- דער וועג פון ווילנער גאון אָדער דער וועג פון דעם מעזריטשער מגיד, 

ר' שניאור זלמן, דעמאָלט אַן איידעם אויף קעסט ביי אַ שווער, װאָס 
האָט געוואוינט אין וויטעבסק, האָט ער זיך צוערשט געלאָזט גיין קיין 
ווילנעי:. 


0 זען אויך ,לקוטי דיבורים", צווייטער באַנד, זי 570, 
1) לוט דער ערשט-געבראַכטער ציטאַט (אין הערה 29) און לויטן ,בית רבי" (פרק ב, 

אַלײן שוין אַ גרויסער למדן, גרויס אין נגלה אַזױ גוט וי אין נסתר, 
האָט ער געװאָלט זיך איבערצייגן וועלכער וועג איז דער ריכטיקער -- דער 
מתנגדישער אָדער דער חסידישער. 


דער שווער האָט אים פון דער היים ניט געװאָלט אַװעקלאָזן. דאָס ווייב 
האָט אָבעֶר געגעבן איר צושטימונג. ווען דער מאַן נעמט אויף זיך אַזאַ 
גרויסע שליחות האָט זי, וי אַן אמת'ע צדיקת, אים נישט געװאָלט שטיין אין 
וועג. 


איז ר' שניאור זלמן אַװעק אין דער פעסטונג פון התנגדות -- אין 
ווילנע. 


דריי גרויסע שאלות האָט ער געהאַט -- און די דאָזיקע שאלות האָבן 
אים ניט געלאָזט צורו. האָט ער געװאָלט אויסגעפינען אויב ער װעט אין 
ווילנע קריגן אויף די שאלות צופרידנשטעלנדיקע תשובות. 


ער האָט זיך דאָרטן געטראָפן מיט איינעם פון דעם גאונ'ס תלמידים, 
יענער האָט אים אויף די שאלות ניט געקענט ענטפערן. 


האָט ווילנע פאַר אים פאַרלאָרן דעם אינטערעס. זיין באַגער איז איצט 
געווען צו גרייכן מעזריטש. אויב אין ווילנע האָט מען ניט פאַרענטפערט די 
שאלות, װעט ער מעגלעך די ענטפערס קריגן אין מעזריטש. 


דער וועג קיין מעזריטש איז געווען אַ לאַנגער. געלט אויף צו דינגען אַ 
פור איז ניט געווען. האָט ער דעם גרעסטן טייל פון וועג געמוזט גיין 
צופוס:י, אונטערפאָרנדיק נאָר דעמאָלט ווען עמיצער האַט אויף אים 


הערה ב) איז דער אַלטער רבי איבערהויפּט ניט געפּאָרן קיין ווילנע, ,אויסצוגעפינען וועלכער 
וועג איז דער ריפטיקער", נאָר ער האָט מלכתחילה באַשלאָסן צו גיין קיין מעזריטש. אַזױ איז 
אויך קענטיק פון נאָך פיל מקורות. 

אין ,אגרות קודש -- אדמו"ר שליט"א" (צווייטער באַנד, אגרת שיא) ווערט געזאָגט קלאָר 
(אין איד. איבערז.): ;אַז דער אַלטער רבי איז געקומען קיין ווילנע איידער ער איז געווען אין 
מעזריטש -- איז אָפּגעפרעגט" (אױסגעשלאָסן). 

2) אין ,בית רבי" (צווייטער קאַפּי. הערה ב) ווערט דערציילט (ווי געהערט פון אַן ,איש 
נאמן', אַז דעם אַלטן רבינ'ס רביצין האָט פאַר דעם אַלטן רביץ געקראָגן דרייסיק רובל און זי 
האָט עס אים געגעבן אויף רייזע-הוצאות. האָט ער געקויפט אַ פערד-און-װאָגן און ער איז 
דערויף געפאָרן צוזאַמען מיט זיין ברודער (ר' יהודא לייב). קומענדיק קיין אָרשע איז דאָס 
פערד געפּגרט -- און פון דאָרט איז שוין דער אַלטער רבי געגאַנגען צופוס. 

רחמנות געהאַט און אַרויפגענומען אויפן װאָגן פאַר אַ לענגערער אָדער 
קירצערער שטרעקע. 


אַן ערך צוויי חדשים האָט אים גענומען, ביז ער האָט דערגרייכט 
מעזריטש, 

אָנגעקומען קיין מעזריטש, וואו ער האָט דערװאַרט צו געפינען אַ 
גרויסע ישיבה, אָנגעפירט פון רבי'ן ר' בער, איז ער געווען שטאַרק 
אַנטושט פון דעם װאָס ער האָט דאָרט געזען. 


עס איז ניט געווען דאָס װאָס ער האָט דערװאַרט. אַלץ איז געווען 
אַנדערש, װוי ער האָט זיך געהאַט פאָרגעשטעלט אין זיין געדאַנק, 


ער האָט דאָרט פאַרבראַכט עטלעכע װאָכן, אָבער האָט ניט געמאַכט 
קיין פאַרזוך צו פרעגן זיינע שאלות ביים מעזריטשער מגיד אָדער ביי 
איינעם פון זיינע תלמידים. 


זיין ערשטער איינדרוק איז געווען, אַז אין מעזריטש קען מען בכלל 
װיײיניק לערנען און דערפאַר װעט מען דאָרט זיכער ניט קענען ענטפערן 
אויף דעם װאָס מען האָט ניט געקענט ענטפערן אין ווילגע. 


האָט ער שוין געהאַט בדעה צו פאַרלאָזן מעזריטש?:. עֶר װועט זיך 
צוריקקערן צו זיין ווייב און שווער אין וויטעבסק. צו װאָס דאָרט ווייטער 
בלייבן, ווען מעזריטש איז פאַר אים געווען ניט קיין קלענערע, און אפשר אַ 
גרעסערע, אַנטוישונג וי ווילנע. 


שוין גרייט צו פאַרלאָזן די שטאָט, איז ער אַרײן צום רביץ ר' בער זיך 
צו געזעגענען מיט אים*, 


-- דו ביסט טאַקע נאָך גאָר אַ יונגערמאַן -- האָט צו אים דער רבי ר' 
בער געזאָגט -- פונדעסטוועגן האָסטו געמעגט קענען בעסער לערנען. 


3) אין ,בית רבי" ווערט דערציילט וועגן דעם, וי אַזױ ער האָט לכתחילה געװאָלט 
פאַרלאָזן מעזריטש און דערנאָך באַשלאָסן בלייבן, אויף אַן אַנדער אופן, מיט אַנדערשדיקע 
פּרטים. זען דאָרט (פרק ב, הערה ד). אין ;ספר השיחות -- תרח"ץ" (ז' 255) ווערט דערציילט 
װאָס דער אַלטער רבי האָט געזאָגט װאָס ס'האָט אים , גענומעןי און פון װאָס ער איז 
,געװאָרן אַ חסיד", 

') מעגלעך, אַז דאָ פעלט אינעם טעקסט. 

און דער רבי ר' בער האָט אָנגעהויבן זאָגן תורה און דערווייל 
פאַרענטפערט צוויי פון די דריי שאלות, אויף וועלכע ר' שניאור זלמן איז 
געקומען זוכן אַן ענטפער. 


דער יונגער ר' שניאור זלמן איז אַרײן אין התפּעלות. הייסט עס, אַז ניט 
נאָר האָט ער פונעם מעזריטשער מגיד געהערט גרויסע לומדות, װאָס ער 
האָט ניט געהאַט געהערט אין ווילנע, נאָר ער האָט אויך דייטלעך געזען 
ביים מגיד אמתן רוח הקודש. וי אַנדערש האָט דער מגיד געקענט אָנהויבן 
ריידן וועגן אַן ענין װאָס האָט געפירט צו דער פאַרענטפערונג פון צוויי 
פון זיינע שאלות אוב ניט דורך רוח הקודש? 


האָט ר' שניאור זלמן באַלד געענדערט זיין פּלאַן צוריקצוקערן זיך 
אַהיים און איז ווייטער געבליבן אין מעזריטש. 


די דריטע שאלה איז נאָך געבליבן ניט פאַרענטפערט. אַװודאי איז נאָך 
ניט געקומען די צייט, אַז דער רבי ר' בער זאָל אויך די דאָזיקע שאלה 
פאַרענטפערן. 

די צייט איז אָבער באַלד געקומען. 

עס איז געווען אַ געוויסער אָװנט, ווען ר' בער האָט ביים טיש, 
אַרומגערינגלט פון זיינע תלמידים, אָנגעהױיבן זאָגן תורה. דאָס זיינען 
געווען איינצלנע אָפּגעהאַקטע װוערטער, וי זיין דרך איז געווען. גרויסע 
דבקות, איינפאַכע התפּשטות הגשמיות. 

האָט ער אָנגעפאַנגען אַן ענין פון קבלה און דעם דאָזיקן ענין אַזױ 
דערקלערט, אַז ביי ר' שניאור זלמן איז באַלד רעכט געװאָרן די דריטע 
שאלה. 

און ר' שניאור זלמן האָט נאָך עפּעס אַנדערש אויסגעפונען, אַזױנס 
װאָס ער האָט ניט געהאַט באַמערקט אין די ערשטע טעג פון זיין אָנקומען 
אין מעזריטש, 

דער רבי ר' בער איז אין זיינע דרשות פאַרן געוויינלעכן עולם געווען 
גאָר אַנדערש וי אין זיין תורה פאַר זיינע תלמידים. 

פאַרן עולם האָט ער גערעדט וועגן הנהגת בני אדם: געזאָגט אַ פּסוק 
און אים אַזױ אויסגעטייטשט, אַז דער פּשוט'ער איד פון גאַס זאָל פון דעם 
עפּעס לערנען. 

אַזאַ תורה-זאָגן האָט, פאַרשטייט זיך, ניט געקענט מאַכן קיין גרויסן 
רושם אויפן לומדישן ר' שניאור זלמן. 

פאַר די תלמידים איז שוין אָבער דער רבי ר' בער געווען אַ גאַנץ 
אַנדערער. זיין גאַנצער אופן פון זאָגן תורה פאַר זיי איז געווען אַן 
אַנדערער. 

דער מעזריטשער מגיד פלעגט זאָגן עטלעכע ווערטער און זיך 
אָפּשטעלן, זיך פאַרדבקען און דאַן פאַרזינקען אין טיפע און הויכע 
רעיונות. 

אַמאָל פלעגט ער אָנהױיבן ריידן אַזױ וי ער װאָלט זיין תורה געזאָגט 
נאָר פאַר נשמות און ניט פאַר מענטשן פון בשר-ודם. 

-- אויב אַ נשמה פרעגט אַזױ און אַזױ איז דער ענטפער אַזױ און אַזױ -- 
איז געווען דער דרך וי דער רבי ר' בער פלעגט זאָגן תורה פאַר זיינע 
תלמידים. דערביי האָט ער אַנטפּלעקט טיפע סודות, וועלכע האָבן די 
תלמידים תמיד אַרײנגעבראַכט אין גרויס התלהבות און התרוממות. 

דער רבי ר' בער האָט אויך נאָכגעפאָלגט און נאָך פאַרשטאַרקט דאָס 
װאָס דער בעל-שם-טוב האָט געטאָן -- ער האָט פון זיינע תלמידים 
געפאָדערט נאָך גרעסערע לומדות וי דער בעל-שם-טוב האָט געפאָדערט 
פון זיינע תלמידים, 

דער בעל-שם-טוב האָט געהאַט דאָס, װאָס מען האָט גערופן ,חדר", 
אַזאַ סאָרט ;חדר" האָט שפּעטער אויך געעפנט ר' שניאור זלמן אין ליאָזנע 
-- דאָס שטעטל פון װאַנען ער האָט אָנגעפאַנגען צו פאַרשפּרײטן תורת 
החסידות אין ליטע. 

אַרײינגענומען צו ווערן אין דעם בעל-שם-טוב'ס חדר האָט מען געמוזט 
זיין קלאָר ש"ס, רמב"ם, די שיטה פון אריז"ל, די חקירה ספרים , כוזרי" און 
,עקרים" און נאָך און נאָרי?. 


4) אין ,אגרות קודש -- אדמו"ר שליט"א" (אגרת ריג*) באַמערקט דער רבי שליט"א וועגן 
דעם, װאָס דער בעל-שם-טוב האָט (װוי דאָ ווערט געזאָגט) ,געהאַט... אַ ,חדר"... געמוזט זיין 
קלאָר... כוזרי.,.* (אין אידיש. איבערז.; ,ס'וואונדערט זייער, און ס'איז אינגאַנצן ניט מתאים צום 
,רוח' פון בעל-שם-טוב'ס הנהגה און זיין שיטה ביים צוזאַמענקלײבן זיינע תלמידים, און ס'איז 
ניט באַוואוסט (אָדער: כ'ווייס ניט) קיין שום מקור דערויף" (אַז ביים אַלטן רבי'ן איז געווען 
אַזאַ סדר. -- זען שיחת י"ט כסלו צ"ג אות כב). 

דער רבי ר' בער האָט אָבער געפאָדערט נאָך גרעסערע לומדות פון 
זיינע תלמידים. דאָס האָט דעם גרויסן ר' שניאור זלמן צופרידנגעשטעלט. 
אוב אַזױ, האָט עֶר דאָך געהאַט פאַר זיך לומדים און ניט קיין ,עם- 
הארצים", װוי די מתנגדים פלעגן זאָגן אויף די חסידים. 

איז ר' שניאור זלמן געװאָרן איינער פון ר' בער'ס תלמידים און דער 
רבי ר' בער האָט באַלד דערזען די גרויסע אויפגאַבע װאָס ר' שניאור זלמן 
האָט פאַר זיך. 

ווען ער האָט ,צעטיילט די וועלט" צווישן זיינע תלמידים, געבנדיק 
יעדן אַ באַשטימטע מדינה וואו אָנצופירן זיין טעטיקייט און צו 
דערנענטערן די דאָרטיקע אידן צו חסידות, האָט ער פאַר ר' שניאור 
זלמנ'ען באַשטימט ליטע. 

-- דאָרט דאַרף מען גרויסע כחות -- האָט דער מעזריטשער מגיד 
געזאָגט -- און ווער האָט נאָך אַזױנע כחות געהאַט וי דער ליאַדיער? 

צוערשט האָט ער געהאַט די הילף פון ר' מענדל וויטעבסקער. יענער 
איז אָבער אַװעק קיין ארץ ישראל. 


ער האָט פאַרלאָזן די גלות-לענדער און איז אַװעק אויף אַ גרויסער 
חסידישער שליחות אין הײליקן לאַנד. ליטע איז אין גאַנצן איבערגעלאָזט 
געװאָרן צו ר' שניאור זלמנ'ען. 


דאָס איז געווען אַ שווערע און פאַראַנטװאָרטלעכע אַרבעט. עס איז 
געווען די אַרבעט פאַר אַ גייסטיקן ריז און נאָך מער -- פאַר אַ ווירקלעכן 
גיבור, איינער װאָס קען פירן מלחמות. און ר' שניאור זלמן האָט די דאָזיקע 
מלחמות, ווען זי זיינען אויף אים אַרויפגעצוואונגען געװאָרן, געפירט מיט 
גרויס מוט און העלדישקייט. 

ער האָט זיך ניט אָפּגעשראָקן פאַר קיין שום רדיפות און פאַר קיין שום 
בלבולים, 

ווען עס איז געקומען די צייט ווען מען האָט אים אַרעסטירט איז ער 
אומדערשראָקן געגאַנגען אין תפיסה. 

און ער האָט מיט דעם אָנגעצייגט דעם וועג פאַר די שפּעטערדיקע 
דורות. ער האָט געוויזן דעם כח פון מסירת נפש און דעם דאָזיקן כח האָבן 
פון אים שפּעטער געײרשינט זיינע קינדער און קינדס-קינדער. 

חסידישע פֿירערשאַפֿט 


ר' שניאור זלמן איז נתגלה געװאָרן פאַר דעם מעזריטשער מגיד'ס 
תלמידים. -- דעם מגיד'ס קוק. - זיין הסתלקות און וי ר' 
שניאור זלמן האָט באַקומען זיין ,קאָפ" אַלס ירושה. -- די גרויסע 
אסיפה אין װאָלין. -- חסידים אָן אַ פירער. -- די פראַגע וועגן 
ארץ ישראל. -- חסידישע , מלוכות" און די געפאַר פון 
צעברעקלונג. -- עניוות און מסירת נפש. 


ווען דער אַלטער רבי, ר' שניאור זלמן, איז געקומען קיין מעזריטש 
דאָרט צו לערנען דעם נייעם דרך פון חסידות פון דעם רביץ ר' בער, איז 
ער געווען ניט מער וי אַ יאָר ניינצן:צװאַנציק, 


ער איז שוין געווען גרויס אין נגלה און אין נסתר, אויך גרויס אין 
חכמה. ער האָט נאָך אָבער געדאַרפט לערנען חסידות און דאָס האָט ער 
אָנגעפאַנגען לערנען מיט גרויס התמדה פון דעם מעזריטשער מגיד, 
וועלכער האָט באַלד דערקענט זיין גרויסקייט. און כאָטש ר' שניאור זלמן 
איז געווען דער אינגסטער פון זיינע תלמידים, האָט ער פון אים געהאַלטן 
זייער פיל. 


ר' שניאור זלמן איז געװאָרן אַ נאָענטער חבר מיטן מעזריטשער 
מגיד'ס זון, ר' אברהם, וועמען מען האָט גערופן דער ,מלאך", צוליב זיין 
רוחניות'דיקייט און הימלישקייט. 


ביים מעזריטשער מגיד זיינען דעמאָלט געזעסן אַלס תלמידים די 
שטאַרקסטע זיילן פון חסידות. דאָס זיינען געווען באַרימטע גאונים און 
צדיקים, אַזױנע וי ר' לוי יצחק בערדיטשעווער, ר' שלמה קאַרלינער, די 
ברידער רבי אלימלך פון ליזענסק און ר' זושא אַניפּאָליער: די ברידער ר' 
פּנחס הורוויץ און ר'י שמעלקע ניקלשבורגער, דער צדיק און גאון ר' מנחם 
מענדל וויטעבסקער און אַנדערע, 

צום מגיד פלעגן אויך פון צייט צו צייט קומען אַזױנע חסידישע ריזן וי 
ר' נחום טשערנאָבילער, ר' לייב שרה'ס, וכדומה. 


דער מגיד איז געווען דער קװאַל פון װאַנען אַלע האָבן געשעפּט 
חסידות און פון אַלע ווינקלעך פון דער אידישער וועלט איז מען צו אים 
געקומען הערן תורה, 


האָט מען, פאַרשטייט זיך, צוערשט זיך דאָרט װײיניק אומגעקוקט אויף 
דעם יונגערמאַן, װאָס איז דאָרט געקומען ממש צו-פוס אַזש פון וויטעבסק: 
בפרט נאָך ווען דער דאָזיקער יונגערמאַן האָט זיך, וי אַ גרויסער צדיק און 
בעל מדות טובות, שטענדיק געהאַלטן פון דערווייטנס, אָפּגעזונדערט, און 
אַנשטאָט צו װעלן ווייזן זיין אייגענע גרויסקייט האָט ער גאָר זיך באַהאַלטן 
אין די ווינקלעך און געהאַט גרויס הנאה ווען ער האָט געקענט באַדינען די 
גרויסע תלמידי חכמים און צדיקים װאָס האָבן אַרומגערינגלט דעם 
מעזריטשער מגיד, 


עֶר פלעגט פאַר זי גיין אַ גאַנג און טאָן פאַר זיי אַנדערע שליחותץ. 
אַלײן האָט ער געלעבט אין גרויס דחקות, שפּייזנדיק זיך מיטן שטיקל 
ברויט און אַ ביסל מילך, װאָס די אלמנה, ביי וועמען ער האָט געהאַט זיין 
קװואַרטיר, פלעגט אים צוטיילן אויס רחמנות. 


ער האָט דעמאָלט בוכשטעבלעך מקיים געווען דעם ,פּת במלח תאכל, 
מים במשורה תשתה ועל הארץ תישן ובתורה אתה עמל" (זאָלסט עסן ברויט 
מיט זאַלץ, טרינקען װאַסער מיט אַ מאָס, שלאָפן אויף דער ערד און זאָלסט 
האָרעווען אין דער תורה), 


ר' שניאור זלמן װאָלט אפשר די אַלע יאָרן װאָס ער האָט פאַרבראַכט 
אין מעזריטש פאַרבליבן אַ ,נעלם" און קיינמאָל ניט אַרױסגעצײגט זיין 
גרויסקייט, ווען דאָס װאָלט זיך געווענדט אין אים אַלײן. דער מעזריטשער 
מגיד, וועלכער האָט געוואוסט גלייך פון אָנפאַנג זיין גרויסקייט, האָט 
אָבער געהאַלטן אויף אים אַן אויג און ווען די צייט איז געקומען איז דער 
יונגער גאון און צדיק נתגלה געװאָרן דורך ניט קיין אַנדערן וי דורך דעם 
רביץ ר' בער אַלײן, 


דער מגיד האָט אַמאָל געהאַט געזאָגט תורה פאַר די תלמידים און 
יענעם מֿאָל איז זיין תורה געווען באַזונדער טיף. אַפּילו די גאונישע 

תלמידים האָבן די תורה קוים געקענט משיג זיין, באַגריפן זי און האָבן 
שפּעטער געהאַט שוועריקייטן ביים איבער'חזר'ץ איינער מיטן אַנדערן, וי 
דער שטייגער איז געווען. 


זיינען זיי געקומען צום רבי'ן ר' בער ער זאָל די תורה פאַר זיי נאָך 
אַמאָל איב ערזאָגן און זיי עס בעסער מסביר זיין, 


-- גייט צו שניאור זלמנ'ען און זאָגט אים, אַז איך הייס אים ער זאָל 
איב ערזאָגן פאַר אייך די תורה -- האָט זיי דער מגיד געזאָגט, 


די תלמידים זיינען געווען פאַרוואונדערטיי. װי קומט עס, אַז דער 
יונגער ר' שניאור זלמן זאָל קענען פאַר זי איבערזאָגן די תורה, װאָס זי 
אַלײן האָבן קוים באַנומען? זי האָבן אָבער שוין פון דעם געזען, אַז אין דעם 
יונגערמאַנטשיק שטעקט גרויסקייט און האָבן פון דעמאָלט אָן אָנגעהױבן 
קוקן אויף אים מיט אַנדערע אויגן. 


ר' שניאור זלמן האָט נאָך אַלץ זיך געהאַלטן אַזױ עניוותדיק וי פריער, 
זיין גדלות האָט שוין אָבער מער ניט געקענט בלייבן באַהאַלטן און מען האָט 
אויף אים אָנגעהױבן קוקן וי אויף איינעם פון וועמען מען קען דערװאַרטן 
גאָר גרויסע זאַכן. 


חסידים דערציילן נאָך אַ מעשה, וי אַזױ ר' שניאור זלמן איז נתגלה 
געװאָרן פאַרן רבי'ז ר' בער'ס תלמידים??: 


עס איז געווען אַ מיטן נאַכט. די תלמידים זיינען שוין אַלע געשלאָפן אין 
דעם גרויסן פאָדער-צימער פון רבינ'ס הויז, יעדער אויף זיין געלעגער. 


ר' שניאור זלמן, דער אינגסטער פון זיי, איז געשלאָפן אונטערן טיש. 
ער האָט תמיד אַלײן אויסגעקליבן פאַר זיך דאָס ערגסטע פּלאַץ, 


5) אין ;בית רבי" (פּרק ב, געבראַכט אין ספר התולדות -- רבי שניאור זלמן מליאַדי) איז 
פאַרצייכנט, אַז די הייליקע תלמידים פון דעם מגיד ,האָבן דעם אַלטן רבי'ן זייער ליב געהאַט; 
נאָר אין אָנהױב איז זייער אהבה צו אים געווען וי פון אַ ;גדול" צו אַ ,קטן", װאָרעם זיי האָבן 
אויף אַזויפיל ניט משער געווען זיין גרויסקייט, ווייל ער איז געווען אַ ,נחבא אל הכלים", ער 
האָט אױיסבאַהאַלטן זיין גדלות. אָבער מיט דער צײט האָבן זײי מרגיש געווען זיין 
גרויסקייט...". 

6) זען דעם מאמר פון הרב שמואל קראוס אין ,כפר חב"ד" (נומ. 502), 

בלויז ר' מנחם מענדל וויטעבסקער איז נאָך געווען װאַך. 


מיט אַמאָל דערהערט ר' מנחם מענדל וי דעם רבינ'ס קוליע קלאַפּט 
אויפן האַרטן דיל (דער רבי ר' בער האָט געליטן אויף די פיס און האָט 
גענוצט אַ קוליע ביים גיין) דאָס האָט געמיינט, אַז דער רבי קומט אָט. האָט 
ר' מנחם מענדל אָנגעשטרענגט זיינע אויערן, אויפצוכאַפּן יעדן שאָרך און 
יעדע באַוועגונג פון דעם גרויסן רביץ. 


עס עפנט זיך די טיר פון רבינ'ס חדר און דער רבי ר' בער קומט אַרײן 
מיט אַ ליכט אין האַנט, 


ער גייט פון איין געלעגער צום צווייטן און באַקוקט יעדן פון די 
תלמידים באַזונדער, וי אַ געטרייע מאַמע אירע שלאָפנדיקע קינדער. 


ער איז צוגעקומען צום פּלאַץ. וואו ר' שניאור זלמן איז געשלאָפן. לעבן 
אים איז ער געבליבן שטיין פיל לענגער און האָט זיך ממש וי ניט געקענט 
אָפּרײיסן פון זיין פּנים, װאָס האָט געלויכטן אין שלאָף אַזױ גוט וי אויף דער 
װאַך. 


,װאָס פאַר אַ פּלא (וואונדער)", האָט דער מגיד אַרויסגעמורמלט. 
,דער אויבערשטער זאָל אַזױ פיל תורה און חכמה אַרײנגעבן אין אַזאַ 
קליינעם גוף!" 


ר' מנחם מענדל האָט עס געהערט און מאָרגן האָבן פון דעם געוואוסט 
אַלע תלמידים. ר' שניאור זלמנ'ס גדלות איז פאַר זי אַנטפּלעקט געװאָרן. 


פון דעמאָלט אָן און ווייטער איז שוין ר' שניאור זלמן געווען באַוואוסט 
ביי אַלעמען וי דער גרויסער גאון און צדיק און עס האָט שוין אַפילו 
קיינעם מער ניט געוואונדערט װאָס דוקא ער איז אויסגעקליבן געװאָרן פון 
דעם מגיד מחבר צו זיין דעם ,שלחן ערוך", וועלכער האָט ר' שניאור 
זלמנ'ען פאַראײיביקט אַלס איינער פון די גרעסטע גאונים פון זיין דור און 
אַנדערע דורות. 


די נויטווענדיקייט פון אַזאַ,{שלחן ערוך", לויט וועלכן מען זאָל קענען 
וויסן אַלע דינים פון דער תורה (מיט זייערע טעמים), האָט דער 
מעזריטשער מגיד לאַנג געהאַט איינגעזען. ער איז געווען אַרומגערינגלט 
פון גאונישע תלמידים, פיל עלטער פון ר' שניאור זלמנ'ען. אָבער ער האָט 
אויסגעקליבן דעם יונגן גאון פון וויטעבסק פאַר דער דאָזיקער ריזן" 

אַרבעט. ער האָט געוואוסט אַז ער פּאַסט אַמבעסטן פאַר אַזאַ גאונישער 
אַרבעט. 


ר' שניאור זלמן האָט זיך צו דער דאָזיקער אַרבעט גענומען מיט פייער 
און ברען, װאָס ער האָט תמיד אַרױסגעוויזן אין אַזױנע אַרבעטן. דער 
גאַנצער ים פון תורה איז פאַר אים געווען אָפן. ער האָט זיך געקענט 
אַרונטערלאָזן צו זיינע טיפסטע טיפענישן און דערגרייכן זיינע גרעסטע 
ווייטקייטן. 


און עס איז נויטיק געווען ניט בלויז בקיאות נאָר אויך זעלטענע, 
אויסערגעוויינלעכע חריפות: באַזונדערס -- גרויסע אױטאָריטעט צו 
באַשטימען דאָרט וואו די סברות זיינען געווען צעטיילט, 


פון איינעם אַזױ יונג, איז עס געווען אַ ווירקלעכער וואונדער און ר' 
שניאור זלמן איז טאַקע געווען איינער פון די גרעסטע וואונדער-מענטשן 
פון זיין צייט, 


נאָכן מגיד'ס הסתלקות האָט ר' שניאור זלמן געקענט ווערן דער 
פירער פון דער גאַנצער חסידישער וועלט. מען האָט אים די פירערשאַפט 
געהאַט אָנגעבאָטן: מען האָט געהאַט אָנערקענט זיין גדלות און זיינע 
פאַרדינסטן צו קענען פאַרנעמען דאָס פּלאַץ פון רבי'ץ ר' בער. 


דערציילט מען, אַז דעם מגיד'ס תלמידים האָבן דערפילט, אַז ר' 
שניאור זלמנ'ען קומט די ,קרוין" פון פירערשאַפט גלייך ביי דער טהרה 
פון זייער גרויסן רביץ. 


די תלמידים האָבן זיך מטפּל געווען מיט דער טהרה און קבורה פון 
זייער רבי'ן און זיי האָבן עס געטאָן, פאַרשטייט זיך, מיט גרויס קדושה און 
טהרה"?. 


7) אין ,בית רביי (סוף פערטן פּרק) איז דאָ צוגעגעבן, אַז ס'איז געווען אַ סכסוך צווישן 
דער חברה-קדישא און די תלמידים װער סזאָל האָבן דעם זכות דורכצופירן די טהרה. ס'איז 
געקומען צו אַ דיז-תורה צווישְן זי און דער פּסק-דין איז געווען, אַז דאָס געהערט צו חברה- 
קדישא און נאָר די תלמידים, וועלכע זיינען איינגעשריבן אין פּנקס פון חברה-קדישא אין זייערע 
שטעט, קענען האָבן דעם זכות זיך צו באַטײליקן אין דער טהרה (האָט דער אַלטער רבי 
געזאָגט, אַז עֶר איז דאַנקבאַר זיינע עלטערן, װאָס זיי האָבן אים נאָך קינדווייז איינגעשריבן 
אינעם פּנקס פון חברה-קדישא). 

דער גוף פון דעם מגיד איז גענומען געװאָרן פאַר טבילה אין מקוה, 
האָט מען געדאַרפט באַשטימען װוער פון די תלמידים זאָל האַלטן דעם 
אָדער יענעם טייל פון הײיליקן קערפּער. עס האָט געדאַרפט זיין אַ 
באַזונדערע זכיה צו זיין דער יעניקער װאָס זאָל האַלטן דעם קאָפּ. 


איז באַשלאָסן געװאָרן צו װאַרפן גורל; און ס'איז אויסגעפאַלן דער 
גורל אַז ר' שניאור זלמן זאָל האַלטן דעם קאָפּ... 


,ירשנט" דעם רבי'ץ ר' בער'ס ,קאָפּ" און דאַרף דעריבער זיין באַרעכטיקט 
צו דער ,נשיאות" פון דער חסידישער וועלט". 


די דאָזיקע נשיאות איז אים שפּעטער אָנגעבאָטן געװאָרן אויף דער 
גרויסער אסיפהיי װאָס די תלמידים פון דעם מעזריטשער מגיד האָבן 
געהאַט אין װאָלין, 


דער רבי ר' בער האָט איבערגעלאָזט אַ סר תלמידים. ער האָט פאַר 
זיי, וי מיר ווייסן שוין, אויך ,צעטיילט די וועלט", אָפּגעבנדיק יעדערן אַ 
באַזונדערע מדינה וואו אָנצופירן זיין חסידישע טעטיקייט. 


איז די חסידישע וועלט איצט שוין געווען צעטיילט -- יעדע ,מלכות" 
מיט איר אייגענעם געקרוינטן ,מלך". מען האָט זי אָבער געדאַרפט האַלטן 
פאַראייניקט. איז דאָך חסידות עפּעס איין זאַך, איין גאַנצקײט און די 
געפאַר איז געווען גרויס, אַז זי זאָל צעברעקלט און צעטיילט װערן אין 
באַזונדערע חלקים. 


פריער דער בעל-שם-טוב און שפּעטער דער מעזריטשער מגיד האָבן 
אַלעמען געהאַלטן פאַראייניקט. זי זיינען געווען די אַנערקענטע פירער. 


ווער זאָל אָבער זיין דער פירער נאָך זיי? 


8) מ'יזאָל דאָ קיין טעות ניט האָבן, איז כדאי צו ברענגען (אין איד. איבערז.) װאָס כ"ק 
אדמו"ר שליט"א באַמערקט (אין אגרת ריג* (און אַזױ אויך אין אגרת שיאן פון ;אגרות קודש -- 
אדמו"ר שליט"א"): ,אַז מ'זאָל האָבן פאָרגעלייגט דעם אַלטן רבי'ץ (באַלד נאָך דער הסתלקות 
פון מעזריטשער מגיד) צו זיין דער ממלא-מקום פון מעזריטשער מגיד, איז אָפּגעפרעגט, 
נעמענדיק אין אַכט דעם יחס פון אַלטן רבי'ץן און אַלע תלמידים צו ר' אברהם דעם מלאך און 
ר' מנחם מענדל וויטעבסקער... זע התמים חלק ב, זי מה)". זען ווייטער הערה 40. 

9) וועגן דער אסיפה זען אין ,אבות החסידות", אות יייא (התמים" חוב' ב, זי 50). 

דער ,מלאך", דעם מעזריטשער מגיד'ס זון, האָט ניט געװאָלט 
איבערנעמען זיין טאַטנ'ס פירערשאַפט?*, 


ר' נחום טשערנאָבילער, וועלכער איז נאָך געווען פון דעם בעל-שם- 
טוב'ס תלמידים, און טייל האָבן אים באַצײיכנט וי דער ,קליינער בעל-שם- 
טוב", האָט זיך צוליב געוויסע טעמים אַנטזאַגט פון דער פירערשאַפט װאָס 
איז אים אָנגעבאָטן געװאָרן אויף דער דערמאָנטער אסיפה, וואו ס'איז אויך 
באַשלאָסן געװאָרן, אַז ר'י מענדל וויטעבסקער און ר' אברהם קאַליסקער 
זאָלן פאָרן קיין ארץ ישראל. 


האָט דאָך חסידות, וועלכע האָט איר יניקה געצויגן פון דעם אריי ז"ל 
און אַנדערע מקובלים, װאָס האָבן געלעבט און געווירקט אין ארץ ישראל, 
זיך אויך געדאַרפט אײנװאָרצלען אין הײליקן לאַנד. און אַודאי האָט מען 
מיט דעם געצילט נאָך ווייטער. ארץ ישראל האָט געדאַרפט װוערן דער 
צענטער, דער קװאַל פון װאַנען אַלע אין גלות זאָלן טרינקען. אויך די 
גאולה, װאָס מען האָט דערװאַרט דורך דער פאַרשפּרײטונג פון חסידות, 
האָט דורך דעם געזאָלט דערנענטערט וערן... 


האָט זיך דאָך דער בעל-שם-טוב אַלין געריסן קיין ארץ ישראל און 
האָט טאַקע זיין נסיעה שוין געהאַט אָנגעהױבן. ער איז אָבער געווען 
געצוואונגען זי אויפצוגעבן צוליב די שטערונגען װאָס מען האָט אים 


0 אין ,אבות החסידות", אות ח (,התמים" חוב' ב', זי מח) דערציילט כ"ק אדמו"ר 
מהוריי"צ, אַז פאַר זיין הסתלקות האָט דער מעזריטשער מגיד געזאָגט דעם אַלטן רבי'ץ, אַז ער 
זאָל זיך משתדל זיין וויפל ער קען אַז זיין זון הה"ר ר' אברהם זאָל אָננעמען די נשיאות (נאָך 
זיין הסתלקות); און אויב ער װעט ניט װעלן, זאָל די נשיאות אָננעמען הה"ר ר' מנחם מענדל 
,ליטוואַק" (וויטעבסקער). 

און ווייטער -- אַז נאָך דער פּטירה פון דעם מעזריטשער מגיד זיינען אויסגעקליבן 
געװאָרן דריי תלמידים פונעם מגיד, זיי זאָלן דערלאַנגען דעם צדיק און קדוש ר' אברהם (זון 
פון ר' אברהם דער ,מלאך") אַ כתב-התקשרות פון אַלע תלמידים פון דעם מגיד. 

(די דריי תלמידים זיינען געווען: דער אַלטער רבי, דער בעל התניא, און די צוויי תלמידי 
המגיד וועלכע האָבן געגעבן אַ הסכמה אויפן תניא: הרה"ק ר' יהודא ליב הכהן און הרה"ק ר' 
משולם זוסיא פון אַניפּאָליע). 

אין ?;אגרות קודש -- אדמו"ר הזקןי (הגניזה החרסונית) איז דאָ אַ בריוו (אגרת קיג) פון 
אַלטן רביץ צו ר' אברהם ,דער מלאך", וואו ער שרייבט, אַז דער מעזריטשער מגיד האָט פאָר 
זיין הסתלקות געזאָגט צום אַלטן רבי'ן מיט דעם לשון: ,זלמינא, זערצע דיא זאהלשט טין 
וואש מעגליך אַז מיין אברהמיניו לעבין זאהל בלייבין זיצין אויף מיין שטיל און טאמיר חו"ש 
װעט ער ניט וועלין זאהל מנדילע דער ליטוואק". .. 

געמאַכט פון הימל, וי חסידים דערציילן. אַנשטאָט אַלײן צו פאָרן האָט 
דער בעל-שם-טוב געשיקט זיין שװאָגער ר' גרשון קיטיווערי+ און יענער 
האָט געלייגט דעם יסוד פאַר חסידות אין ארץ ישראל. 


איצט האָט מען אָבער געדאַרפט אַהין שיקן נייע כחות, האָט מען 
געשיקט ר' מענדל וויטעבסקער און ר' אברהם קאַליסקער. 


ר' שניאור זלמן האָט אויך געװאָלט מיטפאָרן קיין ארץ ישראליי. דאָס 
װאָלט אים געווען שטאַרק צום האַרצן. האָט מען אים אָבער דערקלערט, 
אַז ער האָט פאַר זיך אַ גרעסערע אויפגאַבע -- צו געווינען ליטע פאַר דער 
שיטה פון חסידות. 


,איינצונעמען" ליטע איז געווען גענוג פאַר אים און צו דער דאָזיקער 
אויפגאַבע האָט עֶר זיך באַלד גענומען מיטן גאַנצן פייער פון זיין נשמה און 
מיט גרויס מסירת נפש. 


װאָרום, וי דער גאַנג פון דער געשיכטע האָט שפּעטער געצייגט, האָט 
טאַקע אין דעם געשטעקט גרויס מסירת נפש, וי מ'זעט עס פון זיינע 
אַרעסטן, 


די מתנגדישע ליטע האָט אָנגעגורט אירע לענדן ניט צו דערלאָזן, אַז 
דאָס ליכט פון חסידות זאָל אַרײינדרינגען אין אירע גרענעצן. איז 
אױיסגעבראָכן אַ מלחמה. 


ר' שניאור זלמן איז אָבער פון זיינע פּאָזיציעס ניט אָפּגעטראָטן. און 
אים איז ענדלעך געלונגען דורכצוברעכן די אייזערנע װאַנט פון ליטווישער 
התנגדות. חסידות, אין ר' שניאור זלמנ'ס אייגענער אויפפאַסונג און 
באַגרינדונג -- חב"ד -- האָט זיך שטאַרק אײינגעװואָרצלט אין ליטע און האָט 
געוואונען הונדערטער אָנהענגער אַפילו אין ווילנע גופא -- די פעסטונג- 
שטאָט פון דעם גאון, דער הױפּט קעגנער פון חסידות. 


1 אין דער דערמאָנטער אגרת (ריג*) באַמערקט דערויף דער רבי שליט"א (אין איד. 
איבערז.: ,מ'דאַרף מעיין זיין אין 'גנזי נסתרות'... וואו ס'איז קענטיק פון די בריוו פון בעל- 
שם-טוב און זיין שװאָגער (ר' גרשון קיטעווער), אַז ווען דער בעל-שם-טוב האָט געװאָלט 
פאָרן קיין ארץיישראל איז שוין דער שװאָגער, ר' גרשון, געווען אין ארץ-ישראל. 

אַזױ איז אויך קלאָר פון אַ צאָל ספרי דברי הימים און סיפּורים ספרים וועגן בעל-שס-טוב. 

2) זען אויך ;אבות החסידות", אות יג-טו (,התמים", חוב' ב, זי 52). 

דעם רבינ'ס חדר 


וי אַזױ ר' שניאור זלמן האָט אָנגעפּאַנגען פאַרשפּרײטן חסידות 

אין ליטע. -- די געקליבענע תלמידים פון זיין חדר אין ליאָזנע. -- 

זיינע פּאָדערונגען צו זיינע תלמידים. -- דער קריג פון די מתנגדים 

קעגן די חסידים צעפֿלאַקעוט זיך. -- דעם רבינ'ס תלמיד ד' משה 

מייזליש און זיין קעגנערשאַפּט צו נאַפּאָלעאָנ'ען. -- די אויפרייסונג 
פון אַ דוסישן אַרסענאַל. -- אַ מיליטערישע געהיימניש. 


די ווירקלעכע , דעראָבערונג" פון דער מתנגדישער ליטע פאַר תורת 
החסידות פאַנגט זיך אָן מיטן אַלטן רבינ'ס ,חדר", װאָס ר' שניאור זלמן 
האָט געעפנט אין ליאָזנע אין יאָר תקל"זי*, 


אָט פון דעם חדר האָבן עס אָנגעהויבן אַרוסקומען די תלמידים 
וועלכע, האָבנדיק געלערנט די נייע תורה פון חסידות פון ר' שניאור 
זלמנ'ען אַלײן, זיינען געװאָרן פאָרשטייער פון חב"ד אין אַלע שטעט און 
שטעטלעך פון ליטע. 


די תלמידים פון אַלטן רבינ'ס חדר זיינען געווען יחידי סגולה, 
געקליבענע מענטשן -- גרויסע צדיקים, גרויסע לומדים, פייערדיקע 
נשמות -- מענטשן װאָס זיינען געווען גרייט אויף קרבנות פאַר דער נייער 
שיטה װאָס זיי האָבן באַשלאָסן נאָכצופאָלגן. 

צוערשט האָט ר' שניאור זלמן געהאַט ניט מער וי אַ טוץ תלמידים אין 
זיין חדר אין ליאָזנע. ער איז ניט געווען גערן אַרײינצונעמען אין חדר אַבי 
וועמען. ר' שניאור זלמן האָט געשטעלט גרויסע פאָדערונגען צו זיינע 


) אין ,ליקוטידיבורים" (ערשטער באַנד, זייט 58) איז פאַרצייכנט, אַז דער ,חדר" איז 
געעפנט געװאָרן אין יאָר תקל"ח. 

תלמידים. און די פאָדערונגען זיינען ניט געווען בלויז וועגן זייער לומדות 
נאָר אויך, און הױפּטזעכלעך, וועגן זייערע מדות, זייער אויפפירונג. 


פריער פאַר אַלץ האָט ער געפאָדערט, אַז יעדער תלמיד מוז בלייבן 
אין חדר אַ לענגערע צייט. אויב מען לערנט חסידות, באַזונדערס חסידות 
חב"ד, מוז מען עס לערנען גרינטלעך. על רגל אחת קען מען ניט ווערן קיין 
חב"דניק. האָט יעדער תלמיד געמוזט קומען מיט אַ דערלויבעניש פון זיין 
ווייב, אַז ער קען בלייבן אין ליאָזנע אַ לענגערע צייט. אויב מען איז נאָך ניט 
געווען פאַרהייראַט, האָט מען געמוזט האָבן די דערלויבעניש פון טאַטן. 


אויב מען האָט ניט געהאַט קיין דערלויבעניש פון שווער האָט דער 
אַלטער רבי ניט מקפּיד געווען. ווייל ער האָט אָנערקענט, אַז איידעמס 
קענען אַמאָל האָבן גרויסע שוועריקייטן מיט זייערע שווער און שוויגער. 


דער אַלטער רבי איז אין דעם געווען אַזױ שטרענג, אַז אַמאָל איז 
געקומען איינער זיך אָנבאָטן אַלס תלמיד אין זיין חדר און האָט געהאַט די 
דערלויבניש פון ווייב צו פאַרבלייבן אין ליאָזנע איין חודש צייט, האָט ר' 
שניאור זלמן אים צוריקגעשיקט אַהים. 


-- צו װײיניק צייט צו לערנען חסידות -- האָט ער אים געזאָגט. 


אַזױנער האָט געקענט בלייבן אין ליאָזנע און זיך צוהערן צו די חסידות 
און תורה װאָס דער אַלטער רבי האָט אָפּט געזאָגט ברבים, עס הייסט פאַרן 
ברייטן עולם. אין זיין חדר, װאָס איז געווען פאַר אויסדערוויילטע, האָט 
אַזױנער ניט געקענט אַרײנקומען. 


מיט די ערשטע תלמידים פון זיין חדר איז ר' שניאור זלמן געווען אַזױ 
פאָרזיכטיק, אַז יעדער האָט געמוזט צוגעבן קיינמאָל ניט צו פירן קיין 
וויכוחים מיט מתנגדים וועגן חסידות. בלויז אין לערנען האָבן זיי זיך 
געקענט מתווכח זיין מיט מתנגדים. אויב עמעצער האָט זיי געשטעלט 
שווערע קשיות וועגן חסידות איז זייער פליכט געווען מיט די דאָזיקע 
קשיות צו קומען צו אים, צו ר' שניאור זלמנ'ען. 


אויף אַזאַ אופן האָט דער אַלטער רבי געװאָלט פאַרמיידן אומזיסטע 
מחלוקתץ און ניט אויפרייסן די אויגן ביי די קריגערישע ליטװאַקעס. 

ער האָט געװאָלט שטיל און לאַנגזאַם זיך איינװאָרצלען מיט זיין חב"ד 
אין ליטע. זאָלן די ליטװאַקעס שטורעמען, פירן מלחמות קעגן די חסידים: 

ער װועט שאַפן װאָס מער תלמידים און יעדער תלמיד וועט ווערן אַליין אַ 
קװאַל פון װאַנען חסידות װועט שטראָמען און זיך נאָכאַנאַנד מער 
אױיסשפּרײטן. 

עס איז געווען אַ פאַל פון פאַרמעסטן זיך מיט תורה קעגן שװוערד: און 
תורה האָט טאַקע באַזיגט די שווערד, אָבער ניט אָן גרויסע קרבנות. 


װאָרום נאָך איידער ר' שניאור זלמנ'ס חדר האָט זיך געהאַט וי 
געהעריק איינגעפעסטיקט, האָט מען שוין אָנגעהובן שטורמען קעגן אים 
און זיינע תלמידים פון אַלע זייטן. ווילנע האָט אָנגעהויבן קאָנצענטרירן 
אַלע אירע אַטאַקעס אויף ליאָזנע, 


דער חדר איז געװאָרן דער צענטער פון אַלע מתנגדישע אַטאַקעס. 
יעדער תלמיד און סתם אַ חסיד האָט געקראָגן דעם צונאָמען ,כתניק". ער 
האָט, הייסט עס, געהערט צו אַ ,כיתה" פון דעם רבינ'ס חדר און דערפאַר 
איז ער געווען טריף ביי די מתנגדים: מען האָט דעם ,כתניק" געמעגט 
פאַרפאָלגן און פּייניקן. 

ר' שניאור זלמן האָט געלערנט די תלמידים פון זיין חדר און אויך די 
אַנדערע, װאָס פלעגן קומען צו אים אין די הונדערטער הערן חסידות, אַז 
זיי זאָלן ניט צייגן תנועות, אויסערלעכע באַװעגונגען און אויפפירונגען, 
לויט וועלכע מען זאָל זיי דערקענען אַלס חסידים. ער האָט זיי אויך 
פאַרבאָטן צו אַגיטירן פאַר זייער נייער תורה. זיי האָבן געדאַרפט זיין נאָר 
פאַר זיך אַלײן, 

מתנגדים האָבן שוין אָבער געוואוסט ער עס איז אַ חסיד, וער עס 
געהערט צו דער ,כת" און אַזױנער האָט געהאַט קעגן זיך די גאַנצע 
מתנגדישע וועלט. 

געגרינדעט דעם חדר האָט ר' שניאור זלמן פּונקט אַ יאָר נאָכדעם וי 
ר' מנחם מענדל וויטעבסקער איז אָפּגעפאָרן קיין ארץ ישראל, דאָרט צו 
פאַרשטאַרקן דעם בעל-שם-טוב'ס תורה. 

כל"זמן ר' מנחם מענדל איז געווען אין ליטע, האָט מען אים באַטראַכט 
אַלס דער חסידישער מנהיג. ר' שניאור זלמן האָט זיך געהאַלטן אין 
הינטערגרונט, 


ווען ר' מנחם מענדל איז אַװעקגעפאָרן איז ר' שניאור זלמן געװאָרן 

דער ראש. ער האָט אויף דעם געהאַט דעם אָנזאָג פונעם רבי'ן ר' בער און 
אויך פון די אַנדערע חסידישע פירער. 


ר' שניאור זלמן האָט באַגלײט ר' מנחם מענדל'ען ביז מאָהילעוו, וואו 
זיי האָבן זיך געזעגנט. 


-- דו װועסט האָבן אַ שווערע אויפגאַבע -- האָט אים ר' מנחם מענדל 
געזאָגט ביים צעשיידן זיך -- דו װעסט אַ סך ליידן. דער אמת וועט זיך 
אָבער אַרױסװײזן. איך װעל זיין מיט דיר, כאָטש איך װעל זיך געפינען אין 
ארץ ישראל. הקדוש ברוך הוא װעט דיר העלפן. 


די שווערקייט פון דער אויפגאַבע און די ליידן װאָס זיינען אים 
פאָרגעשטאַנען, האָבן אים אָבער ניט אָפּגעשראָקן. ר' שניאור זלמן האָט 
פאַרכאַפּט די הערצער פון הונדערטער און טויזנטער. 


די גרעסטע מוחות פון ליטע זיינען געװאָרן זיינע תלמידים. צווישן די 
תלמידים פון רבינ'ס חדר זיינען אַפילו געווען פריערדיקע נאָכפאָלגער און 
מקורבים פון ווילנער גאון. אַזױ שטאַרק האָט ר' שניאור זלמן פאַרכאַפּט די 
הערצער פון די ליטװאַקעס און אַזױ ווייט האָט געגרייכט זיין השפּעה און 
דערפאַר האָט ער טאַקע אַזױ שטאַרק דערצאָרנט די פאַרבֿיסענע 
מתנגדים. 


איינער פון די תלמידים פון דעם אַלטן רבינ'ס חדר איז געווען ר' משה 
מייזליש פון ווילנע, איינע פון די אינטערעסאַנטסטע פיגורן אין חסידיש- 
מתנגדישן לעבן פון יענער צייט. 


דער דאָזיקער ר' משה מייזליש איז געווען ניט נאָר אַ גרויסער למדן 
און צדיק, נאָר אויך אַ גרויסער שפּראַכן-קענער און דערפאַר זייער 
שטאַרק אָנגענומען אין די גאָר הויכע פענסטער. 


אָבער וי גרויס און וויכטיק דער דאָזיקער ר' משה מייזליש איז געווען, 
האָט מען אים באַטראַכט בלויז פאַרן קלענסטן פון די תלמידים פון דעם 
אַלטן רבינ'ס חדר. 


דער דאָזיקער ר' משה מייזליש האָט צוליב זיין גרויסער קענטעניש אין 
שפּראַכן געהאַט באַקאַנטשאַפט מיט באַרימטע און איינפלוסרייכע 
פּערזאָנען אין אױיסלאַנד, באַזונדערס פראַנצויזן. ער האָט געהאַט גוטע 
געפילן צו די פראַנצויזן און ווען עס האָבן זיך אָנגעפאַנגען די 

נאַפּאָלעאָנישע מלחמות, איז ער געווען גרייט צו האַלטן מיט 
נאַפּאָלעאָנ'ען. 


אָבער אַלס טרייער תלמיד פון ר' שניאור זלמנ'ען, וועלכער איז געווען 
אַ ביטערער קעגנער פון נאַפּאָלעאָנ'ען, דערפאַר װאָס ער האָט געזען אין 
אים אַ געפאַר פאַר אידן און אידישקייט, איז ר' משה מייזליש אויך געװאָרן 
אַ קעגנער פון די פראַנצויזן. 


און זיין קעגנערשאַפט, וי פריער דערציילט, האָט ממש געפירט צו 
נאַפּאָלעאָנ'ס מפּלה, 


אויב ר' שניאור זלמן האָט געפירט קעגן נאַפּאָלעאָנ'ען אַ גייסטיקן 
קריג, האָט ר' משה געפירט קעגן אים אַ ווירקלעכן און ממשות'דיקן קריג. 


אַלס קענער פון פראַנצויזיש פלעגן צו אים קומען די וויכטיקסטע 
פראַנצויזן װאָס האָבן זיך געפונען אין ווילנע אָדער דורכגעפאָרן די 
שטאָט. נאַפּאָלעאָן האָט שוין געהאַט אַגענטן אין רוסלאַנד לאַנג אין 
פאָראויס, איידער ער האָט אָנגעפאַנגען זיין באַרימטן מאַרש אויף 
מאָסקווע. 


צוליב ר' משה'ס שטענדיקער פריינדשאַפט צו די פראַנצויזן, האָבן די 
פראַנצויזן געמיינט, אַז זי קענען זיך אויף אים פאַרלאָזן. אַלנפאַלס, האָבן 
זי אויף אים געקוקט וי אויף אַן אייגענעם מענטשן. 

עס איז דערגאַנגען אַזױ ווייט, אַז שפּעטער ווען ווילנע איז שוין געווען 
פאַרנומען פון די פראַנצויזן, האָבן פראַנצויזישע גענעראַלן זיך מיט אים 
באַראַטן וועגן פאַרשידענע זאַכן: אַפילו נאַפּאָלעאָן אַלײן האָט זיך מיט אים 
געהאַט באַראַטן, 

ר' משה מייזליש איז שוין אָבער געווען אַנטשלאָסן צו העלפן די רוסן 
קעגן די פּראַנצויזן. אוב דעם רבינ'ס שיטה פאָדערט, אַז מען זאָל זוכן 
נאַפּאָלעאָנ'ס מפּלה, איז ר' משה מייזליש געווען גרייט צו טאָן אַלץ װאָס 
ס'איז געווען אין זיין כח, אַז די דאָזיקע מפּלה זאָל קומען. 

איז ר' משה מייזליש געשטאַנען אויף דער װאַך. 

פּאַסירט אַזאַ מעשה: 


אין שווינציאַן, לעבן ווילנע, איז אַ קורצע צייט איידער די פראַנצויזן 

האָבן אָנגעפאַנגען זייער מאַרש, אויפגעריסן געװאָרן דער דאָרטיקער 
געווער-אַרסענאַל, 


קיינער האָט ניט געוואוסט וי אַזױ דאָס איז געשען און ער עס איז 
געווען פאַר דעם פאַראַנטװאָרטלעך. 


זיינען נאַפּאָלעאָנ'ס שפּיאָנען, וועלכע האָבן זיך (װווי מ'האָט געוואוסט) 
געפונען אין רוסלאַנד אין די הונדערטער, פאַראַנטװאָרטלעך פאַר דעם? 
אָדער האָט עמעצער פון די אינעווייניקסטע, אַ רוס, זיך געלאָזט 
אונטערקויפן און אָפּגעטאָן די פאַרברעכערישע שטיקל אַרבעט? 


אַלע אױיספאָרשונגען האָבן צו גאָרניט געפירט. דער אויפרייס איז 
געבליבן אַ געהיימניש. 


און עס איז טאַקע קיין וואונדער ניט געווען, װאָס מען האָט גאָרניט 
געקענט דערגיין וי אַזױ דאָס איז געשען. די אַרבעט איז דורכגעפירט 
געװאָרן, טאַקע פון נאַפּאָלעאָנ'ס אַגענטן, אויף אַ העכסט געשיקטן און 
אויסערגעוויינלעכן אופן. מען האָט גאָר ניט געקענט פאַרשטיין וי אַזױ 
דאָס איז געשען און ווער עס איז פאַר דעם פאַראַנטװאָרטלעך. 


אָבער טאַקע צוליב דעם האָט די דאָזיקע פּאַסירונג צוגעצויגן גרויס 
אויפמערקזאַמקייט און אין די הויכע פענצטער אין רוסלאַנד האָט מען פיל 
גערעדט וועגן דעם. 


אויב אַ געהיימע האַנט אַרבעט קעגן רוסלאַנד פון אינעװייניק אַזױ 
געשיקט, װוער ווייס װאָס עס קען פּאַסירן? ווער ווייס אוב אַנדערע 
אַרסענאַלן װועלן ניט אויפגעריסן ווערן אויף אַן ענלעכן אופן? 


אָבער װאָס טוט מען ווייטער צו פאַרהיטן אַזױנע זאַכן? קיינער האָט 
ניט געקענט זאָגן, פּשוט דערפאַר װאָס מען האָט גאָרניט געוואוסט וועגן 
די אומשטענדן און די אורזאַכן פון דעם שװינציאַנער אויפרייס. 


עס איז אָבער געווען איינער אין גאַנץ רוסלאַנד, חוץ די װאָס זיינען 
געווען דירעקט פאַראַנטװאָרטלעך פאַר דעם אויפרייס, װאָס האָט 
געוואוסט וועגן אַלץ. דאָס איז געווען ר' משה מייזליש. 

און ניט נאָר האָט ער געוואוסט וי אַזױ דער שװינציאַנער אַרסענאַל 
איז אויפגעריסן געװאָרן, נאָר ער האָט אויך געוואוסט, אַז נאַפּאָלעאָנ'ס 
אַגענטן קלייבן זיך צו טאָן דאָס זעלבע אין ווילנע. 

נאָך דעם וי עס איז זיי אַזױ גוט געלונגען אין שװוינציאַן, האָבן זי 
געזאָלט נאָכפאָלגן זייער פריערדיקן פּלאַן און אויפרייסן דעם ווילנער 
אַרסענאַל. 


דאָס װאָלט זיי געוויס אויך געלונגען -- עס איז ניט געווען קיין אורזאַך 
פאַרװאָס ניט, 


ר' משה מייזליש איז אָבער שוין געווען אויף דער זייט פון רוסלאַנד און 
דערוויסנדיק זיך װאָס עס האָט פּאַסירט און װאָס עס דאַרף ווייטער 
פּאַסירן, האָט ער גענומען די געהעריקע שריט דאָס צו פאַרמיידן און ער 
האָט עס טאַקע פאַרמיטן. דער ווילנער אַרסענאַל איז געבליבן גאַנץ. 


נאַפּאָלעאָנ'ס אַגענטן האָבן געכאַפּט אַ מפּלה און זיי האָבן גאָרניט 
געוואוסט און קיינמאָל ניט אויסגעפונען וועגן דעם, אַז ר' משה מייזליש 
האָט עס געקעמפט קעגן זי און געקעמפט צוליב זיינע אייגענע מאָטיוון און 
זיינע אייגענע צילן, אָנפירנדיק אַ אידישע מלחמה קעגן נאַפּאָלעאָנ'ען און 
האָט די דאָזיקע מלחמה אָנגעפאַנגען לאַנג אין פאָראויס, נאָך איידער 
נאַפּאָלעאָן האָט מיט זיין אַרמײ געהאַט דערגרייכט די רוסישע גרענעצן. 

נאַפּאָלעאָנ'ס קעגנער 


װי ר' משה מייזליש, דעם אַלטן רבינ'ס תלמיד, האָט באַקעמפט די 

פראַנצויזן. -- ער פֿאַרהיט ווילנע פון אַן אומגליק און צייגט 

נאַפּאָלעאָנ'ען זיין שטאַרקײט. -- ר' שניאור זלמן גרייפט אָן 

ווילנע. -- פּסקנ'ט אַ שאלה און רופט אַרױס די קנאה-שנאה פון 

די מתנגדים. -- די וויכוחזים אין זשלאָבין און אין מינסק. -- נייע 

תלמידים און חסידים פון אַלטן רבין. -- די פאַרשפּרײטונג פון 
חב"ד. 


צוליב זיין באַקאַנטשאַפט און פריינטשאַפט מיט הויכע פראַנצויזישע 
באַאַמטע, האָט מען צו ר' משה מייזליש געהאַט גרויס צוטרוי. עס איז 
דעריבער געווען נאַטירלעך, אַז נאַפּאָלעאָנ'ס געהיימע אַגענטן זאָלן זיך צו 
אים ווענדן פאַר אויסקונפטן און אַפילו פאַר עצות. 


דאָס װאָס ר' משה מייזליש האָט געקענט גוט פראַנצויזיש האָט פיל 
בײיגעטראָגן צו דעם, װאָס ער איז באַטראַכט געװאָרן אַלס אייגענער 
מענטש ביי נאַפּאָלעאָנ'ס אַגענטן, וועלכע האָבן געשוויבלט און גי :-יבלט 
אין אַלע טיילן פון רוסלאַנד, צוגרייטנדיק אין פאָרייס דעם וועג פאַר דעם 
קומענדיקן מאַרש אויף מאָסקװע, 


פאַר אים האָט מען קיין סודות ניט געהאַט און אין זיין קעגנװאַרט האָט 
מען גערעדט וועגן זאַכן, װאָס פאַר קיין אַנדערן װאָלט מען עס ניט געטאָן. 
האָט ר' משה מייזליש אויף אַזאַ אופן זיך דערוואוסט, אַז דער אויפרייס פון 
דעם שװינציאַנער אַרסענאַל איז געקומען דורך נאַפּאָלעאָנ'ס אַגענטן און 
אַז זי קלייבן זיך צו טאָן דאָס אייגענע מיט דעם ווילנער אַרסענאַל, 


אויפגעריסן דעם שװינציאַנער אַרסענאַל האָבן זי דורך אַ געלונגענעם 
איינפאַל, 


צוויי פראַנצויזישע אַגענטן פאַרשטעלט אַלס רוסישע פּױערים, 

באַטרונקענע און וויגנדיק זיך אויף די פיס, זיינען פאַרקראָכן צום 
אַרסענאַל, זי האָבן זיך געהאַלטן אין קריגן זיך וי צוויי שיכורים װאָלטן עס 
געוויינלעך געטאָן און זייענדיק דאָרט ביים אַרסענאַל, האָבן זי זיך מיט 
אַמאָל אָנגעהױבן שלאָגן. איינער האָט זיך איינגעבויגן און אויפגעהויבן אַ 
שטיין צו װאַרפן דעם צווייטן אין קאָפּ. אָבער אַנשטאָט דער שטיין זאָל 
פליען יענעם אין קאָפּ איז ער גאָר געפלויגן צו איינעם פון די פענסטער 
אין אַרסענאַל, און אױסגעבראָכן אַ שויב. 


אַ זעלנער, װאָס איז געשטאַנען אויף דער װאַך, האָט זיך אַ לאָז געטאָן 
צום פאַרשטעלטן פראַנצויזישן אַגענט. יענער, כלומרשט אַ דער- 
שראָקענער און מיט אַ מינע פון אַ פאַרזינדיקטן, האָט זיך אָנגעהױבן בעטן, 
אַז דער זעלנער זאָל אים גאָרניט טאָן פאַר דעם, 


-- איך גיי גלייך ברענגען אַ גלעזער און װעל אויף מיין חשבון לאָזן 
אַריינשטעלן אַ נייע שויב. 


דער אָנבאָט איז דעם זעלנער געפעלן געװאָרן. דער פראַנצויז איז 
פאַרשוואונדן און באַלד צוריקגעקומען מיט אַ גלעזער. דער שאָדן איז 
גוטגעמאַכט געװאָרן. די פאַרשטעלטע פראַנצויזן זיינען אַװעק און דער 
אינצידענט איז שנעל פאַרגעסן געװאָרן. 


די נייע אַרײינגעשטעלטע שויב איז געווען פון ברען-גלאָז, װאָס 
קאָנצענטרירט די זון-שטראַלן, און דאָס איז געווען די סיבה פון דעם 
אויפרייס װאָס איז שפּעטער פאָרגעקומען... 


דורך דער נייער שויב, וועלכע האָט ניט אויסגעזען אַנדערש וי די 
אַנדערע שויבן, האָבן זיך קאָנצענטרירט די זון-שטראַלן, פאַלנדיק אויף אַ 
פאַס פּולװער און דער אויפרייס איז געשען, בלייבנדיק אַ סוד פאַר 
אַלעמען, אויסער די פראַנצויזן און ר'י משה מייזליש. 


זעענדיק װי די שפּיל איז זיי געלונגען אין שװוינציאַן, האָבן די 
פראַנצויזן געװאָלט טאָן דאָס אייגענע אין ווילנע. זי זיינען געווען זיכער, 
אַז מען וועט זיך ניט כאַפּן, 

ר' משה מייזליש איז שוין אָבער געווען אַן אַנטשלאָסענער קעגנער פון 
נאַפּאָלעאָנ'ען און ער האָט דערפאַר באַלד געלאָזט וויסן די העכערע 
רוסישע באַאַמטע וועגן דעם. ווען די פאַרשטעלטע פראַנצויזישע אַגענטן 

האָבן ביים ווילנער אַרסענאַל געטאָן דאָס אייגענע װאָס ביים שװינציאַנער 
אַרסענאַל - זיך צעשלאָגן און אױסגעבראָכן אַ שויב, אָנבאָטנדיק 
גוטצומאַכן דעם שאָדן - האָט מען זיי אַרעסטירט און זיי האָבן 
װאַרשײנלעך קיינמאָל ניט אויסגעפונען, אַז דאָס איז געווען די אַרבעט פון 
ר' משה מייזליש. 


װאָרום ר' משה מייזליש איז ווייטער געבליבן אין גוטע באַציאונגען מיט 
די פראַנצויזן און טאַקע נאָר בכדי צו קענען דורך דעם אָנפירן זיין 
אייגענעם קריג קעגן נאַפּאָלעאָנ'ען. 


ווען די פראַנצויזן זיינען שוין אַריינגעדרונגען אין רוסלאַנד און ווילנע 
איז פאַר אַ צייט געװאָרן די שטאָט וואו נאַפּאָלעאָן האָט געהאַט זיין הויפּט- 
קװאַרטיר, איז ר' משה מייזליש געווען אַן אָפּטער באַזוכער פון דעם גרויסן 
פראַנצויזישן קריגער, 


עס ווערט דערציילט, אַז נאַפּאָלעאָן האָט זיך פיל מאָל מיט אים 
באַראַטן און גענומען זיינע עצות, ניט פאַרדעכטיקנדיק, אַז ר' משה 
מייזליש איז זיינער אַ קעגנער און אַרבעט אין געהיים קעגן אים. 


מען דערציילט, אַז איינמאָל איז ר' משה מייזליש אַרײנגעקומען צו 
נאַפּאָלענאָנ'ען אין חדר ווען יענער האָט מיט זיינע גענעראַלן געהאַלטן 
אין שטודירן אַ לאַנד-מאַפּע, צוגרייטנדיק די פּלענער פאַרן ווייטערדיקן 
מאַרש אויף מאָסקוע. 


ר' משה מייזליש איז געשטאַנען אין דער זייט, אָבער זיין שאַרף אויג 
האָט געזען אויף וועלכע פּונקטן נאַפּאָלעאָן צייגט מיטן פינגער. 


זיין צוקוקן זיך צו דער לאַנד-מאַפּע, און זיין צוהערן זיך צו דעם װאָס 
איז גערעדט געװאָרן, האָט באַלד צוגעצויגן נאַפּאָלעאָנ'ס אויפמערק- 
זאַמקײט און עס זעט אויס, אַז דער גרויסער קריגס-פירער האָט אויפן 
מאָמענט אָנגעהויבן פאַרדעכטיקן, אַז ר'י משה מייזליש איז אים ניט געטריי. 

נאַפּאָלעאָן איז צו אים צוגעקומען און אים אַרײנגעקוקט אין די אויגן 
אַרײן מיט אַ פאָרשנדיקן בליק און האָט אים אַ כאַפּ געטאָן ביי דער האַנט, 

ר' משה מייזליש איז געבליבן שטיין װוי עס װאָלט גאָרניט פּאַסירט. 
זיינע אויגן האָבן קיין איבעריקן פּינטל ניט געגעבן. זיין פּנים האָט ניט 
געביטן קיין קאָלירן און זיין האַנט האָט קיין ציטער ניט געטאָן. 

אָבער נאַפּאָלעאָן האָט זיך דערמיט ניט באַנוגנט: וועלנדיק ווייטער 
אױספּרובירן ר' משה'ן האָט ער צוגעלייגט זיין האַנט צו ר' משה'ס האַרץ, 


דאָס האַרץ האָט געקלאַפּט רעגלמעסיק. ר' משה מייזליש איז געווען 
פולשטענדיק ביי זיך אין דערהיים. 


די דאָזיקע מעשה איז שפּעטער דערציילט געװאָרן פון דעם צמח- 
צדקיי און ער האָט ר' משה מייזליש גענומען אַלס ביישפּיל, ווען דער מוח 
באַהערשט דאָס האַרץ. ביי ר' משה מייזליש איז עס געווען דער פּאַל. דער 
קאָפּ האָט פולשטענדיק באַהערשט דאָס האַרץ, װאָס איז פּונקט אין 
איינקלאַנג מיט דער תורה פון חב"ד, וועלכע לערנט, אַז הגם די נייגונגען 
פון מענטשלעכן האַרץ קענען ניט אין גאַנצן איגנאָרירט װערן, מוז אָבער 
דער מענטש זיך שטאַרקן און זיך לאָזן פירן פון קאָפּ, פון העכערן שכל: און 
װאָס מער דער קאָפּ פירט אים, אַלץ צו אַ העכערער מדרגה דערהויבט 
ער זיך, 

און אָט דער דאָזיקער ר' משה מייזליש איז פאַררעכנט געװאָרן אַלס 
ניט מער וי דער קלענסטער תלמיד פון דעם אַלטן רבינ'ס חדר, 


אַזױנע תלמידים װוי ר' משה מייזליש האָבן עס געהאָלפן באַפעסטיקן 
חסידות און באַזונדערס די אײגנאַרטיקע חסידות פון חב"ד אין ליטע... און 
טאַקע אויך אין ווילנע גופא, אין די סאַמע גרענעצן פון דעם ווילנער גאון, 


דאָס איז טאַקע געווען איינע פון די הויפּט-אורזאַכן װאָס די מתנגדים 
זיינען געװאָרן אַזױ דערצאָרנט און װאָס האָט דעם ווילנער גאון אַלײן 
אַרײנגעשלעפּט אין דער מלחמה קעגן חסידות. 

אין תקל"ט, צוויי יאָר+ נאָכדעם וי ר' שניאור זלמן האָט געעפנט זיין 
ערשטן חדר אין ליאָזנע, איז פאָרגעקומען אין װאָלין אַ צווייטע אסיפה פון 
די חסידישע פירער. 

אויף דער דאָזיקער אסיפה האָט עפּעס פּאַסירט, װאָס האָט די 
ליטווישע מתנגדים שטאַרק אויפגעבראַכט קעגן ר' שניאור זלמנ'ען. 
ער האָט געפּסקנט אַ שאלה פּונקט דער היפּוך וי דער ווילנער 


4) זען ספר השיחות תרפ"ז זי 1117112. 
5) זען די פריערדיקע הערה -- 43. 

גאון+: און דאָס ניט דערפאַר װאָס דער דין איז ניט געווען וי דער ווילנער 
גאון האָט גע'פּסקנט, נאָר דערפאַר װאָס דער פאַל איז געווען אַן 
אַנדערער. עס האָט זיך געהאַנדלט וועגן אַ שאלת-נשים און דער דין -- 
אויב מען זאָל נעמען די פאַקטן וי זיי זיינען געווען אָנגעגעבן -- װאָלט 
טאַקע געווען וי דער גאון האָט גע'פּסקנ'ט. 


ר' שניאור זלמן האָט אָבער דערקלערט, אַז די פאַקטן זיינען ניט וי זי 
ווערן אָנגעגעבן און דערפאַר איז דער פּסק קיין פּסק ניט. דאָס האָט 
אַלעמען איבערראַשט. דאָס איז שוין געווען עפּעס מער וי גאונות. עס איז 
געווען ניט נאָר חכמה, נאָר ווירקלעכער רוח הקודש. 


צוערשט האָט מען קוים געװאָלט גלויבן, אַז דאָס זאָל זיין װי דער 
אַלטער רבי האָט געזאָגט, באַלד האָט מען זיך אָבער איבערצייגט אַז דאָס 
איז אַזױ, 


פאַר די מתנגדים איז עס געווען וי אויל אויפן פייער. ס'טייטש, ער איז 
געגאַנגען קעגן ווילנער גאון און האָט טאַקע באַװיזן אַז ער איז גערעכט! 
האָט עס שטאַרק געברענט און גערופן צו קריג און דער קריג האָט זיך 
אָנגעהויבן צו צעפלאַקערן. 


אין תקמ"אי+* האָט דער אַלטער רבי פאַנאַנדערגעלאָזט זיין ערשטן 
חדר און געעפנט אַ צווייטן חדר. די תלמידים פון ערשטן חדר האָבן שוין 
געהאַט גרינטלעך דערלערנט די נייע תורה פון חב"ד, זיי האָבן געקענט 
ווערן פאַרשפּרײטער פון חב"ד. 


אין צווייטן חדר, אין וועלכן עס האָבן זיך געפונען אַזױנע באַרימטע 
חסידים וי ר' אהרן סטראַשעלער און ר' שמואל מונקעס, איז שוין די צאָל 
תלמידים געווען אַ גרעסערע, גרייכנדיק דריי מנינים. 


46) אין ,אבות החסידות" אות יד (,התמים", חוב' ב, זי נג) ווערט דערציילט וועגן דער 
שאלה, װאָס איז געווען מפורסם אין גאַנצן געגנט דורך ,פיל שאלות-ותשובות פון רבנים 
וועגן דעם" און אַלע האָבן גע'אסרט: און אַז די שאלה איז געקומען פאַר דעם אַלטן רבי, 
האָט ער געזאָגט אַנדערש, ווייל אין דעם פאַל איז ער געווען זיכער, אַז ס'איז ניט געווען אין 
אַן אופן װאָס איז אסור. דער אַלטער רבי האָט געגעבן אַן עצה וי מ'זאָל האַנדלען אין דעם 
פאַל און עס האָט זיך קלאָר אַרױסגעװיזן וי אַלץ איז געווען אין אָרדענונג (זען דאָרט די אַלע 
פּרטים פון דער געשעעניש). 

7) אין ,לקוטי דבורים" (דאָרט) ווערט דערויף אָנגעגעבן די דאַטע פון יאָר תק"מ. 

אַן אַנדער תלמיד פון צווייטן חדר איז געווען יאָסעלע דעם מגיד'ס, 
וועלכער האָט געשפּילט אַ גרויסע ראָל אין דער אַנטװיקלונג און 
אײינװאָרצלונג פון חב"ד. 


ער איז געווען אַ זון פון ר' ישכר בער קאָבילניקער, ר' שניאור זלמנ'ס 
ערשטער רבי אין ליובאוויטש. 


ווען ר' ישכר בער האָט פון זיך אַװעקגעלאָזט ר' שניאור זלמנ'ען, האָט 
ער זיך צו אים געװאָנדן מיט די דאָזיקע ווערטער: 


-- פאַר דעם װאָס איך האָב מיט דיר געלערנט תורה בעט איך דיר, אַז 
דו זאָלסט שפּעטער לערנען תורה מיט מיין זון, 


ר' יאָסעלע איז נאָך דעמאָלט ניט געווען געבאָרן. שפּעטער איז דער 
דאָזיקער ר' יאָסעלע געווען ר' שניאור זלמנ'ס אַ תלמיד, 


כאָטש דעם אַלטן רבינ'ס איינפלוס האָט געהאַלטן אין װאַקסן, זיינען 
נאָך אָבער צו יענער צייט זיינע תלמידים געווען ניט גרויס אין צאָל, זיי 
האָבן זיך אויך געהאַלטן אָן אַ זייט און אויסגעמיטן וועלכע עס איז מחלוקתן 
מיט די מתנגדים, ניט קוקנדיק אויף דעם װאָס די לעצטע האָבן אויף זי 
געשטורעמט. 


דער אַלטער רבי אַליין האָט זיך אויך געהיט ניט צו פאַרטשעפּען זיך 
מיט די מתנגדים. אין תקמ"ז האָט ער צום ערשטן מאָל עפנטלעך 
אָנגעגריפן ווילנע. 


דאָס איז געווען אין זשלאָבין*, וואו עס איז פאָרגעקומען די ,גרויסע 
חתונה", וי עס ווערט גערופן די חתונה צווישן די קינדער פון דעם אַלטן 
רבי'ן און ר' לוי יצחק בערדיטשעווער. 


אויף דער דאָזיקער חתונה זיינען זיך צוזאַמענגעקומען גרויסע לומדים, 
חסידים וי ניט חסידים, און עס האָט זיך אַנטװיקלט אַ גרויסער וויכוח. ר' 


48) (װי באַוואוסט איז די ,גרויסע (זשלאָבינער) חתונה" געווען צווישן אַ טאָכטער פון 
מיטעלן רבי'ן און דעם בערדיטשעווערס אַן אייניקל) אין ,אגרות קודש" פון כ"ק אדמו"ר 
שליט"א (צווייטער באַנד, אגרת ריג') שליסט דער רבי שליט"א אויס די דאַטע פון תקמ"ז װוי 
דאָס יאָר פון דער חתונה: ס'איז דאָך געווען די חתונה פון מיטעלן רבינ'ס טאָכטער -- און 
אין דעם יאָר איז דער מיטעלער רבי אַלײן אַלט געווען בלויז דרייצן יאָר! 

שניאור זלמן האָט געענטפערט אויף אַלע שאלות װאָס זיינען אים 
געשטעלט געװאָרן פון פריינד און קעגנער. 


דאָרט האָט ער זיך שאַרף אַרױסגעזאָגט קעגן תורה אָן חסידות. ער 
האָט געזאָגט, אַז תורה אָן חסידות איז קיין תורה ניט און האָט ווילנע 
באַצײיכנט אַלס אַ שטאָט פון ,תורה בלי יראת שמים". 


אין דעם דאָזיקן וויכוח האָבן זיך באַטײליקט פיל פייערדיקע מתנגדים, 
באַזונדער שקלאָווער מתנגדים, וועלכע האָבן זיך אויסגעצייכנט מיט זייער 
פאַרביסנקייט קעגן די חסידים. 


דער רעזולטאַט פון דעם דאָזיקן וויכוח איז געווען, אַז ר' שניאור זלמן 
האָט צוגעקראָגן הונדערטער נייע חסידים און אייניקע נייע תלמידים פאַר 
זיין חדר פון יזידי סגולה, 


איינער פון די, װאָס איז דעמאָלט געװאָרן זיינער אַ תלמיד, איז געווען 
ר' פּנחס, דער זון פון ר' העניך שיק. 


ר' העניך איז געווען פאַררעכנט פון דעם ווילנער גאונ'ס תלמידים. ער 
איז געווען אַ ביטערער קעגנער פון חסידים און איינער פון די ,גענעראַלף 
אין דעם קריג קעגן חסידות. 


זיין זון ר' פּנחס איז געווען אַן עילוי. ער האָט אויך געהאַט נאָכ- 
געפאָלגט זיין טאַטנ'ס דרכים און געשטורעמט קעגן די חסידים, 


אָבער אין זשלאָבין, קומענדיק פּנים אל פּנים מיט ר' שניאור זלמנ'ען, 
איז ער פאַרכאַפּט געװאָרן פון דעם אַלטן רבינ'ס תורה און מיט אים 
צוריקגעפאָרן קיין ליאָזנע, וואו ער איז געבליבן זיצן אַלס זיינער אַ תלמיד, 

אַזױנע עפנטלעכע וויכוחים זיינען פאָרגעקומען עטלעכע און ביי יעדן 
פון זי האָט דער אַלטער רבי צוגעקראָגן תלמידים און חסידים, 

אין תק"ן+ איז פאָרגעקומען דער באַרימטער וויכוח אין מינסק און ר' 


9) אינעם פריער-דערמאָנטן אגרת (ריג*) פון כ"ק אדמו"ר שליט"א איז צוגעצייכנט צו 
;אבות החסידות" און ,קונטרס שיקאגא" (שיחה ג') וועגן דעם ,גרויסן וויכוח אין מינסק אין 
יאָר תקמ"ג". אויך אין ,ספר השיחות -- תש"ב" ווערט אָנגעגעבן, אַז די ,גרויסע וויכוח-אסיפה" 
איז פאָרגעקומען ,אין יאָר תקמ"ג אין מינסק". 

שניאור זלמן האָט דאָרט געמאַכט אַזאַ איינדרוק אויפן עולם, אַז 
הונדערטער אידן זיינען פון דאָרט אַװעק קיין ליאָזנע צופוס. 


דער רבי האָט זיי געמוזט באַזאָרגן מיט דירות און מיט אַלע זייערע 
באַדערפענישן. אָבער אַפילו דעמאָלט, שוין דרייצן יאָר נאָך זיין עפענען 
דעם ערשטן חדר, האָט ר' שניאור זלמן געהאַט ניט מער וי ניינציק 
תלמידים אין זיין חדר. פון וועלכע די מערסטע זיינען געווען ווירקלעכע 
גאונים. נאָענט צו אַ העלפט זיינען געווען ליטואַקעס און זיינען געװאָרן די 
יעניקע װאָס האָבן געהאָלפן אייננעמען די פעסטונג פון התנגדות פאַר 
חסידות. 


פון דעמאָלט און ווייטער הויבן זיך אָן זיינע תלמידים צו פאַרמערן און 
זיינע חסידים הויבן זיך אָן ציילן אין די צענדליקער טויזנטערי. דער קריג 
פון די מתנגדים ווערט שאַרפער און ביטערער. ער איז שוין אין גאַנצן 
קאָנצענטרירט אויף ר' שניאור זלמנ'ען, ביז עס קומט צו דעם אירעריע 
קאַפּיטל פון זיין אַרעסט, 


0) אין ,רשימת ליובאוויטש" ווערט אָנגעגעבן, אַז שוין אין די ערשטע 15 יאָר -- תק"מ 
- האָט די חב"ד:חסידישע עדה אין ווייס-רוסלאַנד זיך געציילט אַרום דרייסיק טויזנט נפשות. 
אין ,דער רב" װוערט געזאָגט, אַז אייניקע יאָר נאָכדעם וי דער אַלטער רבי האָט 
איבערגענומען די פירערשאַפט פון חסידים, האָט זייער צאָל דערגרייכט 80 טויזנט און לוט אַן 
אַנדער מיינונג -- 100 טויזנט חסידים. 

אין אַ דאָקומענט פון די דערמאָנטע פּערטערבורגער געריכט-פּאַפּירן (;כרם חב"ד" גליון 
4 זי 79) איז פאַרצייכנט, אַז אין דער צייט פונעם אַרעסט האָט דער אַלטער רבי געהאַט אין 
ווייסרוסלאַנד און אין ליטע ביי 40 טויזנט חסידים. 

דער ברודער-קריג 


די ביטערע מלחמה צווישן מתנגדים און חסידים. -- ו' לוי יצחק 

בערדיטשעווער, איינער פון די ערשטע קרבנות. -- דער ווילנער 

גאון און זיין ואָלע אין דעם קאַמף קעגן חסידים. -- חסידים וועון 

געלייגט אין חרם; זייעדרע ספרים וװועדן פאַרבוענט. - חסידים 

ענטפערן מיט אַ חרם. - דעם מעזריטשער מגיד'ס קעגנעדשאַפט 

צום חום. -- ר' שניאור זלמנ'ס פרידלעכע מעטאָדן. -- זיין נייער 
דרך. 


דער קאַמף דעמאָלט אין דער אַמאָליקער ליטע איז געווען דער 
רעזולטאַט פון אַן אינערלעכער צעטיילונג אין אידישן לעבן פון אַ ברודער- 
קריג. די אידישע וועלט האָט זיך צעטיילט אין צוויי פיינטלעכע מחנות און 
דער קאַמף איז געווען אַ ביטערער, אַ פאַרצווייפלטער, 


אָנגעפאַנגען האָט זיך דער קאַמף, נאָך איידער דער אַלטער רבי איז 
געווען גרייט גענוג אַרוױסצוקומען אויף דער אַרענע איבערצונעמען די 
חסידישע פירערשאַפט אין ליטע. ווילנע האָט שוין געשטורעמט קעגן דעם 
װאַקסנדיקן און שטענדיק-אויסשפּרײטנדיקן דרך פון חסידות, נאָך 
דעמאָלט ווען ר' שניאור זלמן איז געזעסן אין מעזריטש אַלס תלמיד פון 
רבי'ץ ר' בער. 


חסידות האָט שוין געהאַט פאַרכאַפּט הונדערטער הערצער אין סאַמע 
ליטע. אין דעם ווילנער גאונ'ס אייגענער פעסטונג האָט די נייע תורה פון 
בעל שם טוב און פון דעם מעזריטשער מגיד געהאַט געפונען אַן אָפּקלאַנג 
און דאָס האָט נאָך מער פאַרשאַרפט די קעגנערשאַפט פון דעם ווילנער 
גאון און זיינע נאָכפאָלגער. 

אויב חסידות קען פאַרכאַפּן לומדישע ליטװואַקעס איז עס דאָך באמת 
זייער ,געפערלעך" און עס איז דערקלערט געװאָרן אַ ,הײליקער קריג" 
קעגן חסידות און קעגן חסידים. 

דעם ערשטן אָפּקלאַנג פון דער ביטערער מלחמה װאָס האָט זיך 
געהאַלטן אין צעפלאַקערן און װאָס איז שפּעטער קאָנצענטרירט געװאָרן 
קעגן אים, האָט דער אַלטער רבי געמוזט האָבן אויפגעכאַפּט זיצנדיק ביים 
מגיד. 


עס איז געווען אין יאָר תקל"ב, דער מגיד איז דעמאָלט שוין געווען אין 
ראָוונע, וואו ער האָט זיך געהאַט איבערגעקליבן פון מעזריטש. דאָרט 
זיינען דאַן אָנגעקומען די ידיעות, אַז די מתנגדים מיטן ווילנער גאון בראש 
האָבן אָנגעהויבן אַ ווירקלעכע מלחמה קעגן די חסידים: אַרײנלײגנדיק 
חסידים אין חרם: פאַרברענענדיק חסידישע ספרים און אָפּטוענדיק 
אַלערלײ רדיפות קעגן די װאָס גייען אין דעם דרך פון בעל שם טוב, 


באַלד איז קיין ראָװונע אויך אָנגעקומען איינער פון די סאַמע ערשטע 
קרבנות פון דעם דאָזיקן קריג. דאָס איז געווען דער באַרימטער ר' לוי 
יצחק בערדיטשעווער. 


ר' אביגדור, איינער פון דעם גאונ'ס נאָכפאָלגער און תלמידים, 
וועלכער האָט שפּעטער זיך אַזױ , אויסגעצייכנט" אין זיין קאַמף קעגן ר' 
שניאור זלמנ'ען, האָט געהאַט אַרױסגעשטױסן ר' לוי יצחק'ץ פון זיין כסא 
הרבנות אין פּינסקי!?. 


לוט וי עס איז אָנגעגעבן געװאָרן, איז עס געטאָן געװאָרן אויף דעם 
ווילנער גאונ'ס באַפעל. ר' אביגדור האָט אַלײין פאַרנומען דאָס אָרט פון ר' 
לוי יצחק. 


צווישן דעם מגיד'ס תלמידים האָט די דאָזיקע נייעס געמאַכט אַ 
שטאַרקן רושם. אַ סך פון די תלמידים האָבן געװאָלט עפּעס טאָן?; 


ענטפערן מיט אַ חרם קעגן דעם חרם: די מתנגדים האָבן די חסידים 


1 דאָ רעדט זיך, װי פריער דערמאָנט, וועגן דער צייט פון אַרום יאָר תקל"ב, אָבער, וי 
באַקאַנט, איז ר' לוי יצחק בערדיטשעווער באַזײטיקט געװאָרן פון פּינסק ערשט אין יאָר תקמ"ה 
(זען ,כרם חב"ד" גליון 4 זי 20172). 

2 אָט-די אסיפה פון דעם מעזריטשער מגיד'ס תלמידים אין ראָװונע ווערט דערמאָנט 
אויך אינעם לענגערן בריוו פון דעם אַלטן רבי'ן (צו ר' אברהם קאַליסקער -- ,, אגרות קודש -- 
אדה"ז", ערשטער חלק, זי קכה-ו): אָבער דאָרט ווערט גאָרנישט דערמאָנט וועגן דעם חרם. 
אויך אין אַן אַנדער בריוו פון אַלטן רבי'ן (;אגרות קודש -- אדה"ז", צווייטער חלק, זי יט-ב) 
ווערט דערמאָנט וועגן דער אסיפה -- און דאָרט קען מען שוין אפשר יע געפינען אַן אָנדײט 
אויפן חרם (זען דאָרט). זען אויך הערה 54. 

אַרײנגעלײגט אין חרם -- זאָלן די חסידים טאָן דאָס אייגענע מיט די 
מתנגדים. 


דער מגיד איז שוין דאַן געווען אין טיפן עלטער און שװואַך אין געזונט, 
עס איז געווען בלויז אַ יאָר פאַר זיין פּטירה, 


די תלמידים האָבן געװאָלט הערן פון רביץ אַלײן, װאָס ער האָט צו זאָגן 
וועגן אַ חרם אויף די מתנגדים. זיי האָבן שבת צו שלש סעודות אָנגעהויבן 
ריידן וועגן די נבלות װאָס די מתנגדים באַגײען קעגן די חסידים: וועגן די 
חרמות און די רדיפות װאָס ווערן קעגן זיי געמאַכט. די תלמידים זיינען 
געווען פאַרביטערט. זיי האָבן דערװאַרט אַז דער רבי זאָל עפּעס זאָגן וועגן 
דעם. 


דער רבי האָט זיי אויסגעהערט, אָבער האָט קיין װאָרט ניט געזאָגט. 
זיינען די תלמידים געווען שטאַרק אַנטױישט. 


דער רבי שווייגט: אָבער זיי קענען ניט שווייגן. זיי מוזן עפּעס טאָן: די 
מתנגדים לייגן די חסידים אַרײן אין חרם, מוזן זי די מתנגדים אַרײנלײגן 
אין חרם. 


זיינען אָבער דעמאָלט ביים רביץ געווען נאָר צען תלמידים און דער 
צענטער איז געווען ר' שניאור זלמן. ר' שניאור זלמן, כאָטש ער איז געווען 
שטאַרק אויפגעבראַכט איבער די מעשים פון די ליטװאַקעס, האָט ער 
אָבער געצייגט זיין קעגנערשאַפט צו וועלכע עס איז קעגן"שריט, 
באַזונדער אַזאַ זאַך, וי אַ חרם. 


דער אַלטער רבי האָט זיך שטענדיק געהאַלטן ביי זיין שיטה, אַז תורת 
החסידות דאַרף אַלײן זיין שטאַרק גענוג אויסצוטרעטן אַ וועג פאַר זיך און 
צו געווינען אַן אָנהאַלט צווישן אידן. האָט ער שפּעטער טאַקע תמיד 
געלערנט זיינע תלמידים אויסצומיידן אַלע מחלוקות, ניט צו האַלטן קיין 
שום וויכוחים מיט די מתנגדים, נאָר מיט זייער אייגענעם דרך און מיט 
זייער אייגענעם וויסן ווערן אַ ביישפּיל פאַר אַנדערע. 


האָבן דעם רביץ ר' בער'ס תלמידים געוואוסט, אַז ר' שניאור זלמן 
װעט זיין קעגן אַזאַ שרעקלעכן שריט ביי אידן וי אַ חרם. האָבן זי 
באַשלאָסן אים אַרײנצוציען אין דעם קעגן זיין ווילן. 


זיי האָבן זיך צו אים געווענדט ,בלויז" מיט אַ שאלה: צי דערלויבט דער 

דין צו ענטפערן מיט אַ חרם אויף אַ חרם. דער דין איז געווען קלאָר. רי 
שניאור זלמן האָט געענטפערט וי דער דין איז. 


,קריינא דאיגרתא איהו להוי פרוונקא" (דער לייענער פונעם בריוו זאָל 
אַליין זיין דער אויספירער פון דער שליחות) -- האָבן זיי אים דאַן געזאָגט, 
ניט געבנדיק אים קיין געלעגנהייט זיך אַרױסצודרײען פון דעם, װאָס זי 
האָבן געוואוסט אַז דאָס איז געווען קעגן זיין וואונטש. 


עס ווערט דערציילט, אַז ר' שניאור זלמן האָט דאַן געפונען אַן 
אויסרייד זיך ניט צו באַטײליקן אין חרםיי און דאָס איז אויך געווען דער 
פאֵל אין די שפּעטערדיקע יאָרן, ווען מען האָט אים געהאַט אויפגץ- 
פאָדערט צו באַטײליקן זיך אין אַ חרם קעגן דעם ווילנער גאון אַלײן. 

דער אַלטער רבי האָט מיט דעם אַרױסגערופן קעגן זיך די 
אומצופרידנקייט פון זיינע חברים. ער האָט זיך אָבער געהאַלטן בי 
זיינס. 

די תלמידים האָבן דעמאָלט געפונען עמעצן אַנדערש װאָס זאָל זיין 
דער צענטער: און חסידים דערציילן, אַז נאָך אין דער זעלביקער נאַכט 
האָבן זי דורכגעפירט דעם חרם. 

אין מיטן נאַכט זיינען זי אויפגעוועקט געװאָרן פון דעם רביץ ר' בער. 


-- װאָס האָט איר געטאָן? -- האָט ער זיך צו זיי געווענדט מיט גרויס 
פאַרדרוס, 


-- מיר האָבן שוין לענגער ניט געקענט אויסהאַלטן -- איז געווען זייער 
פאַרענטפערונג. 


-- איר האָט גורם געווען, אַז איר זאָלט פאַרלירן איער , קאָפי* -- 


3) ניט װי עס ווערט געזאָגט אין ,בית רבי" (פרק ד), אַז ,די המצאה האָט מצליח 
געווען און דער אַלטער רבי האָט זיך מיטבאַטײליקט מיט זיי" אין דורכפירן דעם חרם אויף די 
מתנגדים. 

4) אין ,בית רבי" (דאָרט) װערט געזאָגט, אַז דער מעזריטשער מגיד האָט דערביי 
צוגעגעבן: אָבער דאָס האָט איר ,מרוויח' געווען, אַז אין יעדער צייט ווען ס'וועט זיין אַ 
מחלוקת צווישן חסידים און מנגדים װעלן די חסידים האָבן די אױיבערהאַנט" (,יד החסידים 
על העליונה"), זען װאָס הרב ר' שמואל קראַוס שרייבט אויספירלעך וועגן דעם אין ,כפר 
חב"ד", גליון 502, 

האָט דער רבי געזאָגט מיט באַדױערן. און לוט וי חסידים דערציילן איז 
דאָס געווען די אורזאַך פון דעם מגיד'ס פּטירה װאָס איז פאָרגעקומען אין 
אַ קורצער צייט אַרום -- ייט כסלו, תקל"ג אין אַניפּאָליע, וואו ער איז 
געבראַכט געװאָרן צו קבורה. 


דער קריג, װאָס איז געווען קעגן וואונטש פון דעם מגיד און ר' שניאור 
זלמן, איז אָבער אין די שפּעטערדיקע יאָרן דאָך אַריפגעצוואונגען 
געװאָרן אויפן אַלטן רביץ. 


ווילנע האָט געדונערט, די רדיפות אויף די חסידים האָבן זיך 
פאַרשטאַרקט, און פאַרשטאַרקט האָבן זיי זיך אַ דאַנק דעם, װאָס חסידות 
האָט דערגרייכט ממש צו דער שוועל פון ווילנער גאון אַלײן. 


צוויי פון זיינע פאַקטישע תלמידים זיינען פאַרכאַפּט געװאָרן פון דער 
נייער חסידישער תורה. 


דאָס זיינען געווען דער דרשן ר' חיים, וועלכער איז געווען אַ מלמד 
פון דעם גאונ'ס קינדער, און ר' איסר. 


צוערשט האָבן זי געהאַט באַהאַלטן זייערע נייע נייגונגען. מען האָט זיך 
אָבער דערפון דערוואוסט און ווען דאָס האָט זיך דערטראָגן צום גאון, 
ווערט דערציילט, אַז ער האָט דערקלערט, אַז לענגער קען ער שוין ניט 
אויסהאַלטן. 


ר' חיים און ר' איסר זיינען געלייגט געװאָרן אין חרם און מען האָט זי 
אין דער ווילנער שול איינגעטיילט מלקות. ביי דער שול האָט מען 
געברענט חסידישע ספרים און די צוויי פאַרזינדיקטע זיינען געצוואונגען 
געװאָרן זיך צו מודה זיין אויף זייערע זינד און מקבל זיין פאַרשידענע 
שטראָפן װאָס מען האָט פאַר זיי באַשטימט. 


עס איז געווען אַ פּאַסירונג װאָס האָט אויפגערודערט ווילנע. די 
קעגנער פון חסידות זיינען געװאָרן קאַמפס-לוסטיק, און די אָנהענגער 
האָבן אָנגעהויבן איינזען אַז זי װעלן מוזן ענטפערן מיט מלחמה קעגן 
מלחמה. 

פון דעמאָלט אָן און ווייטער איז שוין די מלחמה געווען אַן אָפענע און 
זי איז אָנגעפירט געװאָרן אין אַלע ווינקלעך פון ליטע און איבעראַל און 
אומעטום וואו עס האָבן זיך גפונען מתנגדים און חסידים. 

מען האָט אָנגעהױבן לייגן די חסידים אין חרם. מען האָט פאַרבאָטן זיך 
מיט זי מתחתן צו זיין און מען האָט זיי אָנגעהױבן באַטראַכטן וי מענטשן 
װאָס שטייען מחוץ למחנה פון אידישן לעבן. 


אָבער ניט קוקנדיק אויף דעם האָט חסידות זיך שטענדיק געהאַלטן אין 
אױסשפּרײטן און אין געווינען נייע אָנהענגער, 

און װאָס שטאַרקער די חסידים זיינען געװאָרן אַלץ שטאַרקער איז 
געװאָרן דער װידערשטאַנד, עס איז שוין אַפילו געקומען דערצו, אַז אין 
אייניקע פּלעצער זיינען די חסידים געװאָרן די אָנגרײיפער, 

דער זעלביקער ר' אביגדור, וועלכער האָט אַרױסגעזעצט ר' לױי 
יצחק'ז פון זיין רבנות שטעלע, האָט זיך שפּעטער באַקלאָגט, אַז ער איז 
אַליין אַ נרדף פון די חסידים. 

אין דער צייט װאָס די מלחמה האָט זיך געהאַלטן אין צעפלאַקערן איז 
ר' שניאור זלמן געווען פאַרנומען מיט לערנען און מיט צוגרייטן זיך פאַר 
דער גרויסער ראָלע װאָס איז פאַר אים באַשטימט געווען אַלס 
;דעראָבערער" פון ליטע פאַר חסידות. 


זיין עניוות און זיין גרויסע התמדה האָבן אים פאַר אַ צייט 
צוריקגעהאַלטן פון אַרוסקומען אין פאָדערגרונט. 


עס האָט זיך ביי אים אָנגעהױבן קריסטאַליזירן דער געדאַנק, װאָס איז 
שפּעטער געװאָרן איינער פון די עיקרים פון דער חב"ד-פילאָסאָפיע. דער 
צדיק האָט בכלל אַ גאַנץ אַנדער אויפגאַבע וי די װאָס די אוקראַינער און 
פּױלישע חסידים האָבן באַשטימט פאַר זייערע צדיקים. 


ניט דער צדיק קען טראָגן אויף זיך די וועלט און זיין דער װאָס דאַרף 
פאַר אַלעמען ברענגען אַ ;תיקון", נאָר אַז ער קען בלויז זיין דער 
פאַרמיטלער אויפצוהויבן דאָס פאָלק צו זיך, 

זיין הױפּט אויפגאַכע איז צו פאַרשפּרײטן תורה, ער דאַרף זיין אַ 
ביישפּיל פאַר אַנדערע מיט זיינע מעשים. טאָן דאַרפן אַלע. לערנען דאַרף 
יעדער, 

אָבער גראָד דאָס האָט זיך שפּעטער אַרױסגעװיזן צו זיין דער 
שטאַרקסטער און העפטיקסטער װאָפן קעגן די פּאַרביסענע און פאַר- 
ביטערטע ליטווישע מתנגדים. 

דער ענטפער פון ר' שניאור זלמן אויף זייער מלחמה איז ניט געווען אַ 
קעגן-מלחמה, נאָר תורה -- די פאַרשפּרײטונג און די אײינװאָרצלונג פון 
תורת חב"ד. און דאָס איז, וי די צייט האָט באַװיזן, געווען דאָס 
ווירקזאַמסטע. 


מיט דעם האָט דער אַלטער רבי ענדלעך באַזיגט ליטע. ער האָט פאַר 
דעם טייער באַצאָלט, ער האָט פיל געליטן. ער האָט אָבער זיינס 
דערגרייכט, 

זיין תורה האָט ענדלעך אַריינגעדרונגען אין אַלע ווינקלעך פון דער 
מתנגדישער ליטע און אוב ניט אַלע זיינען דאָרט געווען חב"דניקעס, האָבן 
אָבער אַלע אָנגעהױבן קריגן גרויס רעספּעקט פאַר דער דאָזיקער שיטה 
אין חסידות און אירע פירער. 


האָט דאָך דער ליטווישער מתנגד געמוזט זיך פילן אַנטװאָפּנט, ווען ער 
האָט געזען פאַר זיך אַזױ פיל לומדות, אַזױ פיל חכמה, אַזױ פיל וויסן און 
טאַקע אַזױ פיל צדקות און איבערגעבנקייט צו תורה און אַלץ װאָס איז 
הײליק, 


זיינען די װאָפּנס אַװעקגעלײגט געװאָרן. שלום איז דערקלערט 
געװאָרן. חסידים און מתנגדים האָבן זיך צוריק אָנגעהויבן באַטראַכטן וי 
ברידער, קינדער פון איין פאָלק. די פירער פון חב"ד און די פירער פון 
דער לומדישער ליטווישער התנגדות זיינען געװאָרן נאָענטע פריינט אין די 
שפּעטערדיקע יאָרן: אַ פריינדשאַפט װאָס האַלט אָן ביז היינט-צו-טאָג. 


ר' שניאור זלמן האָט דעם בישפּיל געצייגט -- אַ ביישפּיל פון 
פרידלעכקייט, פון מאַרטירערטום. 


שטיל און עניוותדיק האָט ער אָנגעהויבן בויען זיין גראַנדיעזן בנין פון 
חב"ד און אָנגעהויבן האָט ער עס אין אַ פאַרװאָרפענעם ווינקל -- אין 
ליאָזנע, מאָהיל עווער גובערניע, וואוהין זיין טאַטע ר' ברוך האָט אים אַלס 
עופה'לע געהאַט געבראַכט פון פּאָזען?. 


נאָך זיין פאַרפאָלקאָמונג אין חסידות, גרויס אין נגלה און נסתר, האָט 
5 וי דערמאָנט פריער, האָט דער אַלטער רבי אַלײן געשריבן אין זיין עדות-זאָגן פאַרן 


געריכט (צווישן די דערמאָנטע לעצטנס-פאַרעפנטלעכע געריכט-דאָקומענטן) אַז ער איז 
געבוירן געװאָרן אין ליאָזנע. 

ער זיך דאָרט אין ליאָזנע באַזעצט און פון דאָרט פאַנגט זיך אָן די 


ווירקלעכע געשיכטע פון חב"ד. 
{6הר שביעת 

2 אבל וט יע הי תנש שׂר קן 
{שוט/ הו . עס( גיק ויקין נ יא רנ סליעש(סוע:טט, ו עו שוג 
וגגים לוט קי! פיה נ. ר : ר יל וכ 
גל הונע 7 ע! שהרנּה'ב, 1ה' יו 


24 בר על |נ, 2152. (הר אה ערע = = 
מועל יבל הי 5, ייר 


יש// נהן, עעקר התבָוֹ 1307 כל? 1 
תמה יי א אט =אר 2 הצרי 6 כי א ה ייןף. 
הי /כ/י= בף. ינק רכים קכן, 6 ! ער וצביי א 


בי נאף אנ באט גן לזייר הותן מ כ., וב פ'לר כײו :9 


=ו/. *, : 

ח 


דער ווילנער גאון און דער אַלטער רבי 


דער פֿאַרזוך צוזאַמענצובדענגען ר' שניאור זלמנ'ען און דעם ווילנער 
גאון. -- ד' שניאור זלמנ'ס נסיעה קיין ווילנע. -- דער אַלטער רבי 
און זיין קעגנערשאַפּט צווישן די חסידישע מנהיגים. -- וי זיין 


טאָכטער האָט זיך מקריב געװען פּאַר אים. - דער פּלאַן 
אַרײנצולײגן דעם ווילנער גאון אין חרם און װי ער איז צעשטערט 
געװאָרן. 


װאָס טיפער חסידות האָט זיך אײינגעװואָרצלט אין ליטע, אַלץ ביטערער 
איז געװאָרן די מלחמה מצד די מתנגדים. אָבער ר' שניאור זלמן האָט 
געהאַט קעגן זיך ניט בלויז מתנגדים, נאָר אויך חסידים, 


פיל פון די אוקראַינישע און פּױלישע חסידישע מנהיגים האָבן 
אָנגעהויבן אַרױסװײזן קעגנערשאַפט צו אים. זיין נייע ווענדונג אין חסידות 
-- די תורה פון חב"ד -- און זיין אייגנאַרטיקער וועג וי צו באַפעסטיקן 
חסידות אין ליטע, האָט אַרוסגערופן אומצופרידנקייט ביי פיל חסידישע 
מנהיגים, 


ר' שניאור זלמן האָט זיך אויך אַנטזאַגט צו ענטפערן די מתנגדים מיט 
קריג קעגן קריג און פיל פון די אוקראַינישע און פּױלישע חסידישע פירער 
האָבן געװאָלט דווקא קריג. 

ווערט דערציילט?י, אַז ר' שלמה קאַרלינער איז אַמאָל געקומען 
ספּעציעל קיין ליאָזנע אויסווירקן ביי ר' שניאור זלמנ'ען, אַז ער זאָל 
צושטימען צו דעם װאָס פיל פון די אַנדערע חסידישע מנהיגים האָבן 
געװאָלט און דאָס איז -- אַרײנלײגן אין חרם דעם ווילנער גאון. 

דער ווילנער גאון איז שוין געווען די צענטראַלע פיגור אין דעם קאַמף 
קעגן חסידות. מיט זיין דירעקטער אָדער אומדירעקטער צושטימונג האָט 


6) זען אויך ,לקוטי דיבורים", צווייטער באַנד, זי רנו און ווייטער. 

מען פאַרפאָלגט די חסידים פון יענער צייט. האָבן פיל געװאָלט אָנװענדן 
דעם װאָפן פון חרם קעגן דעם גאון אַלײן. 


ר' שניאור זלמן האָט זיך אָבער פון דעם אַנטזאַגט. ער האָט 
דערקלערט ר' שלמה קאַרלינער, אַז דאָס איז אַ שרעקלעכע זאַך צו טאָן 
צו אַזאַ גדול וי דער ווילנער גאון, 


פאַרװאָס ר' שלמה קאַרלינער איז געשיקט געװאָרן צו ר' שניאור 
זלמנ'ען און פאַרװאָס אָן ר' שניאור זלמנ'ען האָט מען זיך געפילט 
מאַכטלאָז צו נעמען אַזאַ שריט -- ווערט דערציילט אַזאַ מעשה: 


די אוקראַינער און פּוילישע חסידישע צדיקים האָבן געפילט, אַז זי 
האָבן ניט קיין אַנדער אויסוועג. זי האָבן געמיינט אַז נאָר מיט אַ חרם אויפן 
ווילנער גאון װעט די מלחמה, וועלכע האָט זיך צעפלאַקערט אין דער 
אידישער וועלט, איינגעשטילט װערן. 


האָבן זי אָבער ניט געװאָלט טאָן אַזאַ זאַך סיידן זיי האָבן די צושטימונג 
דערצו פון הימל. פון הימל האָט מען זי אָבער געענטפערט, אַז צו טאָן 
אַזאַ זאַך מוזן זיי האָבן צווישן זיך איינעם װאָס זאָל קענען לערנען אַזױ פיל 
וי דער ווילנער גאון, אַזאַ איינער איז געווען ר' שניאור זלמן און זיי האָבן 
דערפאַר געװאָלט האָבן זיין צושטימונג. 


ווען ר' שלמה קאַרלינער איז געקומען צו ר' שניאור זלמנ'ען און אים 
פאָרגעלייגט דעם פּלאַן, האָט דער אַלטער רבי זיך אָנגעשפּאַרט אויף דער 
האַנט, זיך פאַר'דבק'עט און זיך פאַנאַנדערגעוויינט, 


דערביי ווערט צוגעגעבן, אַז דער מעזריטשער מגיד, וועלכער האָט 
נאָר ביי זיין לעבן אַרױסגעזאָגט זיין קעגנערשאַפט צו חרמות קעגן די 
מתנגדים, האָט זיך דעמאָלט באַװויזן צו ר' שניאור זלמנ'ען און אים געהייסן 
טאָן דאָס אויף װאָס ער אַלין איז שוין געווען אַנטשלאָסן -- זיך אָפּצוזאָגן 
פון צושטיין צו די אַנדערע חסידישע פירער װאָס האָבן געװאָלט מחרים 
זיין דעם ווילנער גאון. 


און ר' שניאור זלמנ'ס אַנטשײדענער ענטפער איז דעמאָלט געקומען: 
ער װעט ניט מיטהעלפן אין אַזאַ זאַך. און אָן אים האָבן די אַנדערע גאָרניט 
געקענט טאָן. 


דאָס האָט ר' שלמה קאַרלינער שטאַרק אויפגעבראַכט קעגן דעם אַלטן 

רבי'ץ און ער האָט זיך שאַרף אַרױסגעזאָגט: ,אויב אַזױ, האָט איר מיט אונז 
קיין שייכות ניט"... 

פון דעם איז אַרױסגעקומען דאָס װאָס מען האָט דעמאָלט באַטראַכט 
אַלס אַ צייטווייליקע שפּאַלטונג אין די חסידישע רייען. 

די חסידישע וועלט האָט שיער ניט געהאַלטן ביים צעברעקלט װערן 
און ר' שניאור זלמן האָט געפילט די גרויסע פאַראַנטװאָרטלעכקײט פון 
אָנפירן דעם קריג, אויף זיין אייגענעם שטייגער, קעגן די מתנגדים. און אין 
דער זעלבער צייט ניט צו דערלאָזן צו אַ צעברעקלונג אין זיין אייגענעם 
לאַגער. 

אַ װייט-פאַרשפּרײטע מעשה ווערט בשייכות דערמיט דערציילט, אַז 
ר' שניאור זלמן איז אַלס רעזולטאַט פון דעם קראַנק געװאָרן. מען האָט 
דערפילט אַז זיינע טעג זיינען געציילטע. 

נאָך אַזאַ אױיסגעשפּראָכענער קעגנערשאַפט צו אים מצד אַזױנע 
צדיקים װוי ר' שלמה קאַרלינער, האָט דער אַלטער רבי עס מער ניט 
געקענט איבערלעבן. 

ר' שניאור זלמן האָט געפילט, אַז זיין סוף איז געקומען, און ער האָט 
געשיקט קוויטלעך צו ר' לוי יצחק בערדיטשעווער און ר' נחום 
טשערנאָבילער. אפשר וועלן זיי אים העלפן און װעלן מיט זייער ברכה 
גוטמאַכן דעם ריס װאָס איז געקומען אין דער ביז-דעמאָלטיקער 
חסידישער גאַנצקײט. 

דערווייל איז אָבער דער אַלטער רבי געלעגן קראַנק און זיין צושטאַנד 
איז געװאָרן קריטישער פון טאָג צו טאָגי. עס איז געווען ראש השנה און 
דער אַלטער רבי האָט מער ניט געקענט אַרױס פון בעט. 

ר' שניאור זלמנ'ס טאָכטער, דבורה לאה, אַ גרויסע צדיקת, די מוטער 
פון דעם צמח-צדק, האָט דערזען דעם קריטישן צושטאַנד פון איר גרויסן 
טאַטן און זי האָט אַלץ גענומען אויף זיך -- זי האָט זייך דערקלערט אַלס 
קרבן פאַר איר טאַטן... 


7) אין ,לקוטי דבורים" (פערטער באַנד, זי תרסו א"וו) דערציילט כ"ק אדמו"ר מהוריי"צ 
באריכות און מיט אַ סך פּרטים דעם גאַנצן סיפּור וי אַזױ די טאָכטער האָט זיך מוסר נפש 
געווען פאַהן לעבן פון אַלטן רבי'ן, פאַר תורת החסידות. דאָרט װוערט אָבער ניט דערמאָנט, 
אַז דער אַלטער רבי איז דאַן געװאָרן קריטיש קראַנק אאַ"וו. 

אויף מאָרגן נאָך ראש השנה איז דבורה לאה נפטר געװאָרן און ר' 
שניאור זלמן האָט אָנגעהױבן צוריקגעווינען די כוחות. ער איז געזונט 
געװאָרן, ווייטער פאָרצוזעצן זיין קאַמף קעגן די מתנגדים: אָבער ניט דורך 
חרמות, נאָר דורך פאַרשפּרײטן זיין אייגענע תורה פון חב"ד, 


אויף וי ווייט ר' שניאור זלמנ'ס מיטלען זינען געווען פרידלעך און װאָס 
זיין באַציאונג איז געווען צום ווילנער גאון, קענען צייגן די פאָלגנדיקע 
מעשיות װאָס דער ליובאַװיטשער רבי (דער רבי ריי"צ) דערציילט"יי; 

ווען ר' שניאור זלמן איז אַן ערב יום כפור צוריקגעקומען פון איינער 
פון די אסיפות װאָס די חסידישע מנהיגים האָבן אָפּגעהאַלטן אין װאָלין, 
האָבן זיך זיינע תלמידים אַרומגעקליבן אַרום אים פאַר זיין ערב-יום- 
כיפור'דיקער ברכה. 

די מלחמה מצד די מתנגדים איז דעמאָלט געווען אין רעכטן ברען און 
די חסידישע הערצער זיינען געווען שטאַרק אויפגעבראַכט, 

-- רבי, זאָגט עפּעס וועגן דעם ווילנער גאון -- האָבן זיך די תלמידים צו 
אים געװאָנדן, דערװאַרטנדיק, אַז דער אַלטער רבי זאָל אַרױס מיט אַ 
שאַרף װאָרט קעגן אים און ערב יום כפור קען נאָך אַזאַ װאָרט האָבן די 
געהעריקע ווירקונג. 

-- איך בענטש אים -- האָט דער רבי געזאָגט -- אַז זיינע אייניקלעך זאָלן 
זיין חסידים... 

קיין שאַרפערן װאָרט האָט דער אַלטער רבי ניט געהאַט פאַרן ווילנער 
גאון. 

די דאָזיקע מעשה האָט שפּעטער דערציילט דעם ווילנער גאונ'ס אַן 
אייניקל, צום צמח-צדק, דעם אַלטן רבינ'ס אַן אייניקל. װאָס איז ניט נאָר 
געווען שטאַרק אויפגעטראָגן מיטן צמח-צדק, נאָר איז אויך געװאָרן זיינער 
אַ פייערדיקער חסיד. 

-- ר' שניאור זלמן האָט אַװודאי מיר געמוזט האָבן אין זינען -- האָט ער 
פאַרענדיקט די מעשה -- דעם רבינ'ס ברכה איז מקוים געװאָרן. דעם 
ווילנער גאונ'ס אייניקל איז געװאָרן אַ חסיד. 


*57) דער דאָזיקער סיפור ווערט דערציילט אין , ספורי חסידים -- תורה" זי 34 אויף אַן 
אַנדער אופן, 

ר' שניאור זלמן איז אויך גרייט געווען אויף שלום מיטן ווילנער גאון און 
ער האָט דעם דאָזיקן שלום געװאָלט דערגרייכן דורך דעם װאָס ער האָט 
געװאָלט זיך צוזאַמענקומען מיטן ווילנער גאון און מיט אים זיך דורכריידן 
אויג אויף אויג, 


ר' מאיר רפאל'ס, איינער פון די ראשי הקהל אין ווילנע און אַ 
נאָענטער פריינד פון ווילנער גאון און גלייכצייטיק אויך אַ חסיד פון אַלטן 
רבי'ן, האָט זיך שטאַרק משתדל געווען, אַז די צוויי פירער זאָלן זיך 
צוזאַמענקומען. 


ר' משה מייזליש און אייניקע אַנדערע ווילנער לומדים, װאָס זיינען 
פאַרכאַפּט געװאָרן פון דער נייער תורת חב"ד, האָבן ר' מאיר רפאל'ס 
מיטגעהאָלפן. 


ר' שניאור זלמן האָט גלייך איינגעװיליקט זיך צוזאַמענצוקומען מיטן 
ווילנער גאון. ער האָט אַפילו איינגעשטימט אַז דער צוזאַמענקונפט זאָל זיין 
אין ווילנע. ער איז געווען גרייט צו קומען קיין ווילנע און אויפגענומען 
ווערן פון גאון, אויב יענער וועט נאָר זיין מרוצה אויף דעם. 


ר' מאיר רפאל'ס האָט שוין געהאַט גע'פּועלט ביים ווילנער גאון, אַז 
ער זאָל אויפנעמען ר' שניאור זלמנ'ען. אַלץ איז געווען צוגעגרייט פאַרן 
צוזאַמענקונפט. 


גרויסע האָפענונגען זיינען געלייגט געװאָרן אויפן דאָזיקן צוזאַמענקום. 
געוויס װעלן די צוויי גרויסע גייסטער קומען צו אַ פאַרשטענדיקונג און צו 
אַן אויסגלייך. דער שלום װועט צוריקגעשטעלט װוערן אין אידישן לאַגער. 


די פאָרבאַרײטונגען פאַרן צוזאַמענקום האָבן אָבער געמוזט געהאַלטן 
ווערן בסוד. ערשטנס, זיינען געווען אַ סך ביטערע קעגנער און איידער 
װאָסווען קענען נאָך אַלע פּלענער צעשטערט ווערן. 


עס האָט אויך געמוזט געהאַלטן ווערן בסוד ר' שניאור זלמנ'ס קומען 
קיין ווילנע. 


דאָס אַרונטערברענגען דעם הױפּט פון די חסידים אין ווילנע גופא 
האָט דאָך געקענט ווירקן װוי אויל אויפן פייער און װוער ווייס מיט װאָס 
דאָס האָט זיך געקענט ענדיקן. 

די הערצער זיינען געווען צעפלאַקערט. די לופט איז געווען געלאָדן 
מיט האָפענונג. 

וי ווייט ערנסט אַזאַ באַזוך אין ווילנע האָט געקענט זיין, איז געווען צו 
זען פון דעם װאָס עס האָט פּאַסירט ווען דער אַלטער רבי איז אָנגעקומען 
אין שווינציאַן, אַ שטעטל ניט ווייט פון ווילנע. 

חסידים האָבן פּרובירט האַלטן בסוד ר' שניאור זלמנ'ס נסיעה קיין 
װילנע: בלויז יחידי סגולה האָבן געוואוסט פון דעם. 

ווען ר' שניאור זלמן איז אָנגעקומען אין שווינציאַן, וואו עס זיינען נאָר 
געווען געציילטע חסידים, האָט דער אַלטער רבי זיך ממש געדאַרפט 
אוסבאַהאַלטן, מען האָט זיך אָבער אין שטעטל באַלד דערוואוסט, אַז ער 
איז דאָרט און מתנגדים האָבן זיך אָנגעהױבן בונטעווען. 

דאָס הויז, וואו דער אַלטער רבי האָט זיך געפונען, איז אַרומגערינגלט 
געװאָרן פון מתנגדים און דער צדיק װאָלט נאָך אַװדאי באַפאַלן און 
אַטאַקירט געװאָרן. 

אַ דאַנק דער ,סטראַטעגיע" מצד די חסידים איז דער צדיק שנעל 
אַװעק פון הויז און האָט זיך אויסבאַהאַלטן אין אַ צווייט הויז. ער האָט אויך 
באַלד פאַרלאָזן דאָס שטעטל און די מתנגדישע געמיטער זיינען 
איינגעשטילט געװאָרן. 

די דערפאַרונג אין שוינציאַן האָט אָבער דעם אַלטן רביץ ניט 
אַנטמוטיקט. ער האָט ווייטער פאָרגעזעצט דעם וועג קיין ווילנע. 

זאָל דער וועג זיין אַ ריזיקאַלישער; דער ציל איז אָבער געווען אַזאַ 
גרויסער און וויכטיקער. ער איז געווען גרייט איינצושטעלן מיט אַלץ, אַבי 
שאַפן שלום אין דער אידישער וועלט, 

ר' שניאור זלמן איז שוין געווען אין ווילנע. אין אַ גרעסערער שטאָט 
איז געווען לייכטער צו האַלטן זיין אָנוועזנהײיט בסוד. 

ר' מאיר רפאל'ס און די אַנדערע חסידישע מנהיגים פון ווילנע האָבן 
זיך באַלד געשטעלט אין פאַרבינדונג מיטן גאון. 

ר' שניאור זלמן איז געווען אין שטאָט. דער גאון האָט בלויז געדאַרפט 
זאָגן דאָס װאָרט און דער פירער און באַגרינדער פון חב"ד װאָלט צו אים 
געקומען. 

אָבער גראַדע דעמאָלט האָט זיך אָנגעפאַנגען אַ שטאַרקער ,קטרוג" 
מצד געוויסע פייערדיקע מתנגדים וועלכע זיינען געווען די מייעצים פון 
גאון. 


-- דער גאון טאָר בשום אופן ניט איינשטימען זיך צו זען מיט ר' שניאור 
זלמנ'ען -- האָבן זיי גע'טענה'ט -- עס װאָלט בלויז געצייגט זיין שװואַכקײט. 
עס װאָלט אָנגענומען געװאָרן וי אַ באַװײז, אַז דער גאון איז נאָך אין ספק 
צי זיין קעגנערשאַפט צו חסידות איז אַ גערעכטע. ער מוז זיך קאַטעגאָריש 
אַנטזאַגן פון אַ באַגעגעניש מיט ר' שניאור זלמנ'ען. דער קריג מוז 
אָנגעפירט ווערן ביזן ביטערן סוף. 


די דאָזיקע ווערטער האָבן געהאַט אַ ווירקונג. אין דער לעצטער מינוט 
האָט דער גאון חרטה געהאַט. ער האָט זיך אַנטזאַגט אויפצונעמען ר' 
שניאור זלמנ'ען. 


ר' שניאור זלמן איז אַװעקגעפאָרן פון ווילנע מיט לײידיקןי?. 


8) פון דעם גאַנצן המשך הסיפּור דאָ איז משמע: א) אַז דער אַלטער רבי איז געפאָרן 
צום וויכוח (מיטן גר"א) אַלײן, ניט מיט נאָך עמעצן: ב) אַז דאָס איז געווען אין דער תקופה 
פון אַלטן רבינ'ס ברייט-פאַרנעמיקער נשיאות: ג) אַז די הויפּט-סיבה דערפון, װאָס דער וויכוח 
מיטן ווילנער גאון איז ניט צושטאַנד-געקומען, איז געווען די שאַרפע, פאַרביסענע 
קעגנערשאַפט פון די ,פייערדיקע" מתנגדים אַרום דעם גר"א, בעת ער אַלײן איז געווען כמעט 
װיליק דערצו. 

אָבער אין דער דערמאָנטער אגרת (ריגי) צייכנט-צו כ"ק אדמו"ר שליט"א צום אַלטן רבינ'ס 
בריוו פון יאָר תקנ"ז (געדרוקט אין ,בית רבי" קאַפּי יב), פון וועלכן ס'איז קלאָר, אַז ;ער איז 
געפאָרן קיין ווילנע צוזאַמען מיט רבי מנחם-מענדל וויטעבסקער (און ניט נאָכדעם) -- און 
אוב אַזױ איז דאָס געווען פאַר דעם יאָר תקל"ח (איידער רבי מנחם מענדל איז אָפּגעפאָרן קיין 
ארץ-ישראל) -- און אַז דער ווילנער גאון האָט זיך ניט געװאָלט זען מיט זיי" (אין אידישי 
איבערז.. 

אין דעם אַלטן רבינ'ס בריוו ווערט בפירוש געזאָגט, אַז די ;גדולי העיר" פון ווילנע האָבן 
זיך באַמיט צו פּועל זיין ביים גר"א אַ הסכם צו דער באַגעגעניש און בלויז דער גר"א האָט זיך 
אַנטזאַגט און האָט ,פאַר אונז צוויי מאָל פאַרשלאָסן די טיר" -- פאַרקערט וי דאָ דערציילט. 

אין אגרת שיא (פון ,אגרות קודש -- אדמו"ר שליט"א") צייכנט צו דער רבי שליט"א צו 
,התמים" (חלק ב, זי נ, וואו עס ווערט דערציילט, אַז דער אַלטער רבי ,איז געווען אין 
ווילנע שטילערהייט אין די יאָרן (צווישן) תקל"ג (און) תקל"ו -- אויסער דעם, װאָס ער איז 
דאָרט געווען צוזאַמען מיט ר' מענדעלע האָראָדאָקער, אָפענערהייט". דאָרט אין ?התמים" 
דערציילט כ"ק אדמו"ר מהוריי"צ נ"ע (צוו. אַנד. -- אין איד. איבערז, 

;אַרום זעקס װאָכן איז דער אַלטער רבי געזעסן שטילערהייט אין ווילנע: ער פלעגט 

אַזױ וי זיין אָנקומען אין ווילנע איז געווען בסוד, האָבן ר' מאיר 
רפאל'ס און אַנדערע יחידי סגולה, װאָס האָבן געוואוסט פון זיין קומען אין 
ווילנע, וועגן דעם מער ניט גערעדט. זי האָבן ניט געװאָלט צייגן, אַז זייער 
רבי איז אַזױ שלעכט באַהאַנדלט געװאָרן. זי האָבן געפילט אַז דאָס װאָלט 
פאַר ר' שניאור זלמנ'ען געווען אַ פּחיתת הכבוד. 


פון דעמאָלט אָן און ווייטער האָט מען שוין געוואוסט, אַז דער קריג מוז 
אויסגעפאָכטן ווערן ביזן סאַמע סוף. קיין שלום איז ניט געווען מעגלעך ביז 
די געמיטער פון ביידע צדדים װועלן איינגעשטילט ווערן. און דאָס איז 
געשען ערשט אַ צייט שפּעטער, נאָך די צוויי אַרעסטן פון אַלטן רביץ, 


װאָנדערן פון בית-מדרש צו בית-מדרש, וי אַ פאַרבייגייענדיקער אורח און פלעגט עסן נאָר 
ברויט און װאַסער אפילו שבת קודש . . . דער אַלטער רבי האָט געזאָגט, אַז אין משך פון זיין 
זיצן אין ווילנע האָט ער זיך מפלפל געווען אין לערנען מיט אַלע גדולי תורה, (אָבער) מיטן 
גר"א האָט ער מורא געהאַט צו מפלפל זיין, טאָמער װעט ער אים דערקענען.. ." 

דערפון איז קענטיק, אַז דער דאָידערציילטער באַזוך פון אַלטן רביץ אין ווילנע איז ניט 
דער זעלבער װאָס ער האָט אונטערגענומען מיט ר' מנחם מענדל וויטעבסקער פאַר תקל"ח. 
די דאָ-געשילדערטע פרטים פונעם באַזוך זיינען אויך ניט אינגאַנצן איינשטימיק מיט דעם אופן 
פון זיין שטילן באַזוך פון תקל"ג-תקל"ו, וי אויבן ציטירט. 

עס לייגט זיך אויך ניט אויפן שכל, אַז ס'איז געווען אַ דריטער באַזוך. און אויסער דעם -- 
ווען איז ער פאָרגעקומען? אין זיין דערמאָנטן בריוו פון תקנ"ז צו אנ"ש פון ווילנע (וועלכע 
האָבן געבעטן אַז דער אַלטער רבי זאָל קומען צו אַ וויכוח מיטן גר"א אין ווילנע) שרייבט דער 
אַלטער רבי (אין איד. איבערז.): ,װאָס זאָלן מיר נאָך טאָן װאָס מיר האָבן ניט געטאָן און מיר 
האָבן אַזויפיל מטריח געווען און ס'איז אונז ניט געראָטן, זיינען מיר ,נקיים מה' ומישראל!" -- 
האָט ניט קיין אָרט אָנצונעמען, אַז נאָך אָט-דעם אָפּזאָג אין בריוו האָט דער אַלטער רבי יאָ 
,נאָכגעגעבזיי די ווילנער חסידים און געפאָרן קיין ווילנע, וי דאָ דערציילט. 

פון דעם איז אויך גוט קענטיק, אַז פון זינט דעם באַזוך אין ווילגע פון פאַר תקל"ח 
(צוזאַמען מיט רמ"מ וויטעבסקער) ביז תקנ"ז איז דער אַלטער רבי ניט געפאָרן קיין ווילגע. 
אגב, איז צו דרינגען פון אַלטן רבינ'ס לשון ,כידוע לזקני עירם" (ווי ס'איז באַואוסט די 
מעשה, אַז דער גר"א איז אָפּגעפאָרן פון ווילנע ביז רמ"מ און דער אַלטער רבי האָבן פאַרלאָזט 
ווילנע), אַז דאָס האָט געמוזט פאָרקומען היפּשע יאָרן פריער, אַפילו פאַר תקל"ח, װיבאַלד דאָס 
קענען געדענקען די ,זקנים" פון שטאָט. בלייבט ניט קלאָר וי עס שטימען די מקורים וועגן 
אַלטן רבינ'ס באַזוך (אָדער באַזוכן) אין ווילנע. 

ט 


ר' שניאור זלמנ'ס אַרעסט 


דעם ווילנער גאונ'ס פּטירה און די בלוטיקע מלחמה װאָס האָט זיך 

דערנאָך צעפּלאַקערט צװוישן חסידים אוֹן מתנגדים. - דעו 

איבערפאַל אויף די חסידים אין ווילנע. -- דער ,תניא" און וי ער 

איז געדרוקט געװאָרן. -- די מסירה אויפן אַלטן רבי'ן און זיינע 

חסידים. -- ר' שניאור זלמן אַנטזאַגט זיך צו אַנטלױפן פון ליאָזנע 
און בלייבט װאַרטן אַז מען זאָל אים קומען אַרעסטין. 


אַ משך פון צענדליקער יאָרן האָט אָנגעהאַלטן די מלחמה צווישן די 
מתנגדים און חסידים און װאָס ווייטער איז די מלחמה געװאָרן ביטערער 
און אַפילו בלוטיקער. װאָרום עס האָט אין דער דאָזיקער מלחמה ניט 
געפעלט קיין שפיכת דמים, אַזױ פאַרביטערט זיינען ביידע צדדים געווען 
איינע קעגן די אַנדערע. 


אַמשטאַרקסטן האָט זיך דער ברודער-קריג צעפלאַקערט נאָכן טוט 
פון דעם ווילנער גאון -- ייט תשרי אין יאָר תקנ"ח. 


נאָך מיט אַ יאָר פאַרן גאונ'ס פּטירה האָט זיך שוין דער קריג 
אָנגעהױבן קאָנצענטרירן אַרום דעם אַלטן רביץ, ר' שניאור זלמנ'ען אַלײן. 
דאָס איז געווען דעמאָלט ווען עס איז צום ערשטן מאָל אָפּגעדרוקט 
געװאָרן זיין ספר ,לקוטי אמרים" באַקאַנט אַלס דער ,תניא" -- אַ ספר 
װאָס האָט געשפּילט די גרעסטע ראָלע אין דער אַנטויקלונג און דער 
פאַרשפּרײטונג פון חסידות, באַזונדער פון חסידות חב"ד. 


יאָרן-לאַנג איז דער דאָזיקער ספר פאַרשפּרײט געװאָרן איבער ליטע 
אין ,קונטרסים", העפטן, וועלכע זיינען געווען געשריבן מיט דער האַנט. 
ספּעציעלע סופרים זיינען געזעסן אין ליאָזנע, וועלכע פלעגן איבערשרייבן 
די איינצלנע מאמרים פון דעם אלטן רביץ און זי צעשיקן בכל תפוצות 
ישראל. 

די דאָזיקע מאמרים פלעגן מיט דער גרעסטער התמדה געלערנט 
ווערן פון חסידים. מתנגדים האָבן אין זיי אויך אַרײנגעקוקט. מאַנכע פלעגן 
פון זיי אָפּט פאַרכאַפּט ווערן און װוערן פייערדיקע חסידים. אַנדערע 
פלעגן אָבעֶר נאָר אין זיי זוכן און טאַקע געפינען אורזאַכן פאַרװאָס זיך צו 
טשעפּען צו ר' שניאור זלמנ'ען און זיינע נאָכפאָלגער. 

די קונטרסים פלעגן פאַרשפּרײט ווערן אָן דעם רבינ'ס נאָמען. אויך די 
;לקוטי אמרים", וי זי זיינען צום ערשטן מאָל אָפּגעדרוקט געװאָרן, האָבן 
ניט געהאַט דעם אַלטן רבינ'ס נאָמען. דאָס איז ואַרשײנלעך געווען 
דערפאַר, װאָס ר' שניאור זלמן האָט ניט געװאָלט, אַז מען זאָל זיין תורה 
אָננעמען דערפאַר װאָס דאָס קומט פון אַזאַ גרויסער אױטאָריטעט וי ער, 
נאָר דערפאַר װאָס די לאָגיק פון זיין תורה און די טיפקייט אירע דאַרפן 
אַלײן זיין איבערצייגנדיק, אַז זי זאָל אָנגענומען ווערן. 


צוליב עניוות װאָלט ער אפשר אין גאַנצן ניט געװאָלט אַז דער ספר 
זאָל געדרוקט ווערן. עס האָט זיך אָבער אַרױסגעויזן, אַז געוויסע 
געשריבענע קונטרסים זיינען איינפאַר געפעלשט געװאָרן פון פרעמדע און 
בייזוויליקע מענטשן. אַרײנפאַלנדיק צו מתנגדים אין די הענט, האָט מען צו 
זיי צוגעשריבן זאַכן װאָס זיינען פון דעם אַלטן רביץ קיינמאָל ניט געזאָגט 
געװאָרן. די פעלשער האָבן עס געטאָן נאָר דערפאַר כדי עס זאָל זיין 
פאַרװאָס זיך צו טשעפּען צום אַלטן רביץ, 

דערפאַר האָט ר' שניאור זלמן ענדלעך איינגעזען די נויטווענדיקייט 
אָפּצודרוקן זיינע מאמרים אין אַ ספר, זאָל מער קיין מעגלעכקייט ניט זיין 
פאַר פעלשונגען. 

אָבער דער געדרוקטער ספר איז צווישן די פאַר'עקשנ'טע מתנגדים 
ניט אויפגענומען געװאָרן פריינטלעכער וי די געשריבענע קונטרסים, 

דער ווילנער גאון אַלײן איז געװאָרן נאָך שטאַרקער וי פריער 
פאַרביטערט קעגן די חסידים, נאָכדעם ווי ער האָט געזען ר' שניאור 
זלמנ'ס ספר. 

די צעטיילונג אין אידישן לאַגער איז געווען אַ פולקאָמענע. דער גאון 
איז אַרױס מיט אַ חרם אויף די חסידים. די מתנגדים פון שקלאָוו זיינען 
אַרױס מיט אַ ,קול קורא" אין וועלכן זיי האָבן איינפאַך גערופן צו אַ 


בלוטיקן קאַמף קעגן די חסידים. 


ליובאַװיטשער רבינ'ס זכרונות 75 


אין מאָהילעוו האָבן די פּני פון שטאָט געהאַט אַן אסיפה און באַשלאָסן 
אַרױסצורופן ר' שניאור זלמן פון ליאָזנע און פאָדערן פון אים אַ 
דערקלערונג וועגן זיינע מעשים. 

ר' שניאור זלמן האָט זיך אָבער אַנטזאַגט צו קומען. דער חסידישער 
פירער האָט געוואוסט אַז די מתנגדים האָבן אים שוין פאַר'משפּט אונטער 
די אויגן און עס װאָלט געווען נוצלאָז צו קומען פאַר זי זיך צו 
רעכטפאַרטיקן. ער האָט די בעלי בתים פון מאָהילעוו געענטפערט מיט אַ 
בריוו*י:, אין וועלכן עֶר מאַכט קלאָר זיינע טעמים פאַרװאָס ער זאָגט זיך 
אָפּ צו קומען. 

דאָס האָט אַרױסגערופן נאָך מער ביטערקייט צווישן די מתנגדים קעגן 
ר' שניאור זלמנ'ען און ווען, שפּעטער, ביים גאונ'ס לױ' זיינען 
פאָרגעקומען טרויעריקע אינצידענטן, איז דער פייער פון קריג שוין 
געווען אַזױ צעפלאַקערט אַז קיין מענטשלעכע קראַפט האָט אים ניט 
געקענט איינלעשן. 

אין דער צייט װאָס גאַנץ ווילנע האָט זיך באַטײליקט אין דער לוי' פון 
גאון, זיינען געווען חסידים װאָס האָבן דעמאָלט געמאַכט אַ שמחה'דיקע 
מסיבה. דער טויט פון גרעסטן קעגנער פון חסידות איז פון זיי אויפגענומען 
געװאָרן מיט פרייד, 

די נייעס אַז חסידים האָבן זיך פאַרקליבן אין זייער שטיבל און זיינען זיך 
דאָרט משמח, האָט זיך פאַרשפּרײט צווישן די מתנגדים, וועמעס הערצער 
זיינען געווען שטאַרק פאַרביטערט צוליב דער פּטירה פון דעם גאון. דאָס 
האָט געווירקט וי אויל אויפן פייער, 

אויפן בית עולם, ביים אָפּענעם קבר פון דעם גאון, זיינען צווישן די 
פאַרזאַמלטע געווען אייניקע פון די חסידישע פירער, אַזױנע וי ר' מאיר 
רפאל'ס און ר' משה מייזליש און אַנדערע, וועלכע זיינען אויך געווען 
פריינט פון דעם גאון. 

עס ווערט דערציילט, אַז ר' מאיר רפאל'ס זון, וועלכער איז געווען אַ 
פייערדיקער חסיד וי זיין טאַטע, אָבער מיט ווייניקער טאַקט און איינגע- 
האַלטנקײט, האָט אויפן בית עולם ניט געקענט באַהאַלטן זיין גרינגשעצונג 


*58) זען ,אגרות קודש -- אדמו"ר הזקן" ערשטער חלק זי יד. 

פון גרויסן נפטר און געמאַכט אַ ניט-בכבודיקע באַמערקונג וועגן דעם גאון. 
דאָס איז אויפגעכאַפּט געװאָרן פון די װאָס זיינען דאָרט געווען פאַר- 

זאַמלט און באַלד האָט זיך דער עולם אויף אים אַרױפגעװאָרפן מיט צאָרן, 

לויט וי די מעשה גייט, האָט מען דעם יונגנמאַן דער'הרג'ט אויפן אָרט, 


שפּעטער האָבן פאַרביטערטע מתנגדים געמאַכט אַ ווירקלעכן פּאָגראָם 
אויף ר' מאיר רפאל'ס הויז. זיין גאַנצער פאַרמעגן איז פאַרניכטעט 
געװאָרן, דאָס אייגענע האָט מען געטאָן מיט אַנדערע חסידישע פירער פון 
ווילנע. 


מען איז אויך באַפּאַלן דאָס חסידישע שטיבל און געשלאָגן מכות רצח 
די יעניקע װאָס מען האָט דאָרט געפונען. 


פון ווילנע האָט זיך דער קאַמף צעשפּרײט איבער גאַנץ ליטע. און אין 
יעדער שטאָט און שטעטל זיינען פאָרגעקומען ביטערע געשלעגן. מען האָט 
געצונדן הייזער, געשפּאָלטן קעפּ. עס איז געװאָרן אַ ווירקלעכער חורבן. 


ר' שניאור זלמן האָט אַרױסגעשיקט אַ בריוו צו די חסידים??, 
אויפפאָדערנדיק זיי זיך צו האַלטן פרידלעך און ריידן מיט מער רעספּעקט 
און יראת הכבוד וועגן פאַרשטאָרבענעם גאון. אין זיין בריוו האָט ער 
שטאַרק געלויבט דעם גאון און געזאָגט, אַז זיין פּטירה איז אַ גרויסער 


פאַרלוסט פאַר אידן. 

אָבער אַפילו ר' שניאור זלמן אַלין האָט שוין ניט געקענט ווירקן. עס 
איז מער ניט געווען קיין פראַגע פון שלום מצד די חסידים. די צאָל פון די 
חסידים איז שוין געווען צו גרויס, אַז די מתנגדים זאָלן זי קענען גובר זיין, 
ווען די מתנגדים האָבן זיי אַטאַקירט, האָבן די חסידים געענטפערט מיט אַ 
קאָנטר-אַטאַקע און דער קריג איז געווען אין פולן גאַנג. 

אָבער אויב פריער איז דער דאָזיקער קריג געווען אין גאַנצן אַן 
אינערלעכע אידישע אָנגעלעגנהייט, איז ער באַלד אויך אַרױסגעטראָגן 
געװאָרן אין דרויסן. 

מתנגדים האָבן זיך גענומען צו מסירה און דאָס האָט געפירט דערצו אַז 
ר' שניאור זלמן זאָל אַרעסטירט ווערן. 


9) דערמאָנט אין ,אגרות קודש -- אדמו"ר הזקן" ערשטער חלק זי קא. 

יעקאַטערינאַ (די קעניגין פון רוסלאַנד) איז געווען טויט, און פּאַװעל 
איז אַרױף אויפן רוסישן טראָן. די לאַגע אין פּױלן און אין ליטע איז געווען 
אַזאַ אַז דער מינדסטער שאָרך און טומל איז אין פּעטערבורג אויפגענומען 
געװאָרן מיט פאַרדאַכט: אפשר איז עס אַ פאַרשווערונג קעגן דער מלוכה? 
אפשר איז עס אַ בונט, װאָס דאַרף אונטערדריקט ווערן מיט אַן אייזערנער 
האַנט? 


פאַרשטייט זיך, אַז ווען מען האָט מיט אַמאָל דערטראָגן צו דער 
רעגירונג, אַז די חסידים זיינען פאַררעטערישע עלעמענטן און גייען 
רחמנא ליצלן קעגן גאָט און קעגן דעם קיסר, האָט מען עס אויפגענומען 
ערנסט אין פּעטערבורג. 


צוויי מאָל איז ר' שניאור זלמן געווען אַרעסטירט. דאָס ערשטע מאָל 
איז זיין אַרעסט פאָרגעקומען אין תשרי אין יאָר תקנ"ט, 


דער דאָזיקער אַרעסט איז געקומען אַלס רעזולטאַט פון אַ מסירה אויף 
וועלכער עס איז געווען אונטערגעשריבן ,הירש דאַװידאָויטש"י!. ס'ווערט 


0) אין ,בית רבי" (און אַנדערע מקורים) ווערט איבערהױיפּט ניט דערמאָנט דער נאָמען 
,הירש דאַװידאָוויטש" (אָדער הירש בן-דוד) און זיין מסירה-בריוו וי די סיבה פון אַלטן רבינ'ס 
ערשטן אַרעסט. זי , דערשיינען" אָבער שוין גאָר , פּראָמינענט" אין די דערמאָנטע ניט-לאַנג 
צוריק פאַרעפנטלעכע (אין ,כרם חב"ד") דאָקומענטן פון פּעטערבורגער מלוכה-אַרכיוו (בנוגע 
די אַרעסטן פון אַלטן רביץ). צוליב דעם רעװעלאַטיוון כאַראַקטער פון די דאָזיקע דאָקומענטן 
איז כדאי דאָ צו פאַרצייכענען וועגן זי אַ ריי דאָ-באַרירטע פּרטים. 

(אין ,בית רבי" (אָנהױב פּרק טו) װוערט דערמאָנט אביגדור און זיין נסיעה קיין 
פּעטערבורג צו מסרן דעם אַלטן רבי'ן פאַר דער צאַרישער ממשלה. דאַקעגן אין די דאָזיקע 
דאָקומענטן פיגורירט ניט דער נאָמען אביגדור בשייכות דעם ערשטן אַרעסט), 

צווישן די דאָזיקע דאָקומענטן איז (אין ,כרם חב"ד") געדרוקט (סימן א) אַ פאָטאָ-קאָפּיע 
און אַן איבערזעצונג פונעם אָריגינעלן מסירה-בריוו פון הירש בן-דוד, װאָס איז געשריבן מיט 
אַ בולט-ליגנערישן תוכן און ווילדן נוסח. װועגן אַלטן רבי'ן שרייבט דער מסור (מיט אַ 
,שבועה פאַר זיין דורכלויכט-הויכקייט דער קיסר"), אַז ער, דער אַלטער רבי, איז אַ 
,בונטאָוושטשיק": זאַמלט צונויף הפקר-יוגנטלעכע און גרייט ליסטעס אויף צו העלפן די 
רעװאָלוציע אין פראַנקרייך... אַז די חסידים פירן אַ צעלאָזן לעבן, אויסער די ראַמען פון 
געזעץ: גנבענען, גזלענען, נעמען כאַבאַר אאַ"וו: אויך זיינע, דעם מסור'ס קינדער, האָבן ביי 
אים (ביים פאָטער) געגזלט איבער 10,000 רובל(!) און עס אַװועקגעגעבן צו ,זלמן בן ברוך "יי 
ער קען זיי ניט געפינען, ווייל זיי גיבן כאַבאַר... דער מסור עצה'ט אין מסירה-בריוו, אַז מ'זאָל 
זי אַלע (די חסידים און זייער פירער) אַװעקשיקן אויפן מלחמה-פראָנט, אָדער פאַרשיקן אין 
ווייטער וויסטעניש און ,דאָרט װעלן זי האָבן דאָס הייליקע ,צוגעזאָגטע לאַנד' און דעם שור 
הבר... לויתן"-. 

אַרױסגעזאָגט די מיינונג, אַז אַזאַ פּערזאָן האָט ניט עקזיסטירט: ס'איז נאָר 
געווען דער אָנגעגעבענער נאָמען פון איינעם פון די פּני אין ווילנע. 


וי געשריבן דאָ (אין די זכרונות) האָט ,אַזאַ פּערזאָן (,הירש דאַװידאָויטש") ניט 
עקזיסטירט". שוין ביים אָנהױב פון דעם אַרעסט האָבן די הויכע מלוכה-באַאַמטע 
אױסגעפאָרשט און זיך איבערצייגט, וי אָנגעגעבן אין זייערע דאָקומענטאַרע בריוו, אַז ס'איז 
ניט צו געפינען (אין ווילנע און אַפילו אין גאַנץ ליטע) אַ פּערזאָן מיט אַזאַ נאָמען, און אַז דער 
אונטערשריפט איז אַ געפעלשטער און גיט דעם בולטן איינדרוק, אַז אַ ניט:איד האָט עס 
אונטערגעשריבז (דערצו איז די דאַטע פונעם מסירה-בריוו אינעם ערשטן טאָג פון יום-טוב 
שבועות). וי מ'קען דאָ מערקן פון דער פאַקסימיליע, זיינען די אותיות ,צבי הירש" לײענבאַר, 
מיט אַ ברעקל , אידיש פּנים", אָבער ,בן דוד" איז שוין גאָר אַנדערש: ס'זעט אויס, אַז אַנשטאָט 
דעם לאַנגן נון (בו) איז געשריבן אַ רוסישער ,עז" -- הז און דערנאָך צווישן מאָדנע אותיות- 

אָבער ווער דער דאָזיקער ,הירש דאַװידאָוויטש" איז ניט געווען, האָט 
אָבער זיין מסירה געהאַט אַ ווירקונג, 


די מסירה איז געשיקט געװאָרן צום אױבער-פּראָקוראָר אין 
פּעטערבורג, פירשט לאָפּוכין, און איז געווען דירעקט געריכטעט קעגן ר' 
שניאור זלמן פון ליאָזנע. זיין חסידישע טעטיקייט האָט געזאָלט זיין 
געריכטעט קעגן דער רעגירונג, האָט די מסירה געלויטעט. און דאָס איז 
געווען גענוג אַז זי זאָל האָבן די געהעריקע ווירקונג. 


לאָפּוכין, זעט אויס, האָט באַלד אינפאָרמירט צאַר פּאַװעלץ וועגן דעם 
און דער קיסר האָט גענומען אַ פּערזענלעכן אינטערעס אין דער גאַנצער 
אָנגעלעגנהייט, דער אױבער-פּראָקוראָר האָט דאַן אויפגעפאָדערט דעם 
גענעראַל-גובערנאַטאָר פון ליטע, גראַף בוּלגאַקאָוו, אַז ער זאָל מאַכן אַן 
אױספאָרשונג וועגן דעם גאַנצן ענין און שיקן, אונטער אַ שטרענגער װאַך, 


פאָרמען קען מען געפינען דריי אותיות װי די ציפערן 212, װאָס קענען אפשר געבן דעם 
אויסזען פון ,דוד". (הרב מונדשיין, דער רעדאַקטאָר פון ,כרם חב"ד", דערמאָנט ניט וועגן 
דעם נאָמען ,צבי" אין דער אידישער חתימה). אויף רוסיש חתמעט ער זיך ,גירש 
דאַװידאָויטש". 

אָבער טראָץ דער פעלשונג פון דער חתימה און דעם גאַנצן צעשויבערטן אינהאַלט און 
פאָרם פון בריוו (װוי געשריבן פון אַ קנאַפּן בר-דעת), האָט דער צאַר און זיינע הױפּט 
מיניסטאָרן דאָך גענומען ערנסט די מסירה, מיט חשד: זעט אויס בעיקר צוליבן זאַץ, אַז דער 
אַלטער רבי שטיצט די פראַנצויזישע רעװאָלוציע. פאַר דעם מינדסטן פאַרדאַכט פון עפּעס 
װאָס שמעקט מיט רעװאָלוציע האָט די צאַרישע מלוכה געציטערט , אימת מות". איז דערפאַר 
דער אַלטער רבי אַרעסטירט געװאָרן, וי אויך אַ צאָל פון זיינע חסידים. 

פון די בריוו פון העכסטן פּראָקוראָר און ליטווישן גובערנאַטאָר איז קענטיק, אַז דער 
מסירה-בריוו איז אַדרעסירט צום גענעראַל-פּראָקוראָר און גלייכצייטיק געווענדט צום קיסר: 
אָבער מיטן ווייטערדיקן טיטל ,גנעדיקסטער גאָסודאַר" איז גיכער געמיינט דעם צאַר (בכלל 
איז ,גאָסודאַר" געווען אַ קעניגלעכע באַצייכענונג). 

צוזאַמען מיטן מסירה-בריוו אויפן אַלטן רבי'ן איז פון זעלבן ,הירש דאַװידאָוויטש" 
אָנגעקומען אַ צווייטע געהיימע מסירה אויף אַ סעקרעטאַר פון ווילנער שטאָט-הױפּט (אגב, 
לויט די איבערזעצטע דאָקומענטן אין ,כרם חב"ד" קומט אויס, אַז אינעם מסירה-בריוו הייסט 
דער סעקרעטאַר ,מאַטװיעװ" און לויטן בריוו פון הױיפּט-פּראָקוראָר צום צאַר הייסט ער 
אַלעקסײעוו?). אָבער ניט דאָ איז דאָס אָרט פאַר דעם. 

האָבן אָט-די, וועלכע זיינען דאָרט אין ווילנע געשטאַנען הינטער דער דאָזיקער מסירה, 
ספּעציעל איניציאירט און אױסגעאַרבעט אַזאַ מסירה-נוסח און אַזאַ פאַרפירערישע חתימה און 
דאַטע? איז דאָס געווען דער באַהאַלטענער ,שפּיצל"-פּרואוו, איידער מ'איז אַרױס אָפענערהייט 
מיט דער צווייטער מסירה, װאָס האָט דערפירט צום צווייטן אַרעסט פון אַלטן רבי'ן?... 

קיין פּעטערבורג ר' שניאור זלמנ'ען און די הױיפּט-פירער פון די חסידים. 


דער גענעראַל-גובערנאַטאָר האָט באַלד אויסגעפירט דעם באַפעל. רי 
שניאור זלמן איז אַרעסטירט געװאָרן אין ליאָזנע, און אין ווילנע און 
אומגעגנט זיינען אַרעסטירט געװאָרן זיבן-און-צװאַנציק חסידישע 
פירערזי, 

זיבן, וועלכע זיינען באַטראַכט געװאָרן וי מקורבים פון אַלטן רבי'ץ, 
זיינען אַרױסגעשיקט געװאָרן קיין פּעטערבורג. די איבעריקע זיינען 
פאַרשפּאַרט געװאָרן אין דער ווילנער געפענגעניש. 


וועגן ר' שניאור זלמנ'ס אַרעסט, וועגן זיין געפינען זיך אין דער 
פּעטראָ-פּאַװלאָווסקער פעסטונג אין פּעטערבורג, וי אויך וועגן זיין 
שפּעטערדיקער באַפרייאונג, ווערן דערציילט אַ רייע וואונדער-מעשיות, 
װאָס באַװײיזן ניט נאָר די גרויסע חכמה און צדקות פון דעם פירער פון 
חב"ד, נאָר אויך די גרויסע פאַראַנטװאָרטלעכקײט װאָס ער האָט געפילט 
אַז ס'ליגט אויף אים אַלס מנהיג. 


אַזױ, למשל, ווערט דערציילט, אַז די מסירה איז געמאַכט געװאָרן אויף 
אַ געהיימען אופן און דאָס איז געווען צוליב אַ גוטער אורזאַך: די מוסרים 
האָבן מורא געהאַט:, אַז אוב די חסידים װעלן זיך דערפון דערוויסן אין 


1 צוישן די אויבן-דערמאָנטע געריכט-דאָקומענטן זיינען דאָ גענויע נומערירטע 
רשימות פון אַלע אַרעסטירטע חסידים. זייער צאָל איז געווען 22 (אָנגעגעבן יעדנס נאָמען און 
פאָטערס נאָמען). זיבן פון די אַרעסטירטע זיינען געשיקט געװאָרן קיין פּעטערבורג און 15 
זיינען געבליבן אַרעסטירט אין ווילנע. 

עס זיינען אויך דאָ צווישן די דאָקומענטן צוויי אויספירלעכע ליסטעס מיט 30 נעמען פון 
אידן ,װאָס באַלאַנגען צו דער נייער אידישער סעקטע וועלכע רופן זיך קאַרלינער" (געמיינט 
חסידים). צווישן זיי זיינען דאָ אַלע אַרעסטירטע. איין רשימה רעכנט אויס ביי יעדן נאָמען 
אינפאָרמאַטיווע פּרטים: וואוינונגס-אָרט, באַשעפטיקונג א. אַנד. די אַנדערע רשימה (געשיקט 
מיט דער געהיים-פּאָסט) אַנטהאַלט נייע באַמערקונגען, און צוגעגעבן ביי יעדן דעם נומער 
פון זיינע אױספאָרש-פּאַפּירן. 

ס'איז מעגלעך, אַז די צאָל 27 שליסט איין די אַלע וועלכע די צאַרישע מאַכט האָט געזוכט 
צו אַרעסטירן, וי ס'איז קענטיק פון אייניקע צושריפטן צו נעמען פון די דרייסיק, ווי, למשל: 
4) שמואל בן אליהו -- אָפּגעפאָרן אין ליאָזנע פאַרן אַרעסט פון די קאַרלינער... 11) ליב בן 
יהודה -- מ'האָט אים אין ערגעץ ניט געפונען... 18) משה בן מרדכי -- פאַרשוואונדן פאַרן 
אַרעסט... אד"ג. 

2 אינעם בריוו פון גענעראַל-פּראָקוראָר צום צאַר (צווישן די דערמאָנטע אַרכיו- 
דאָקומענטן) באַצײכנט ער דעם מסירה-בריוו (און נאָך צוויי בריוו) וי געהיימע בריוו. 

פאָראויס, װעלן זי באַלד נעמען שריט בטל צו מאַכן די מסירה. די חסידים 
האָבן אויף דעם געהאַט גענוג געלט און האָבן אויך געהאַט גרויס איינפלוס. 


דערפאַר איז דערטראָגן געװאָרן צום קיסר אַלײן, אַז ר' שניאור זלמן 
איז דער אָנפירער פון אַ סעקטע, װאָס זוכט זיך אָפּצורײסן פון דער 
רוסישער מלוכה און וויל זיך דערקלערן אומאָפּהענגיק. ר' שניאור זלמן 
אַליין זאָל האָבן בדעה זיך צו דערקלערן אַלס דער מושלי. דער פאַקט 
װאָס ר' שניאור זלמן פלעגט קלייבן געלט פאַר די חסידים אין ארץ 
ישראל, אונטער דער פירערשאַפט פון ר' מנחם מענדל וויטעבסקער, רי 
אברהם קאַליסקער און אַנדערע, איז אָנגעגעבן וי אַ באַװײז, אַז ער זאַמלט 
פאָנדן אונטערצוקויפן דעם טערקישן סולטאַןי?. 


די מוסרים האָבן אויך געזאָגט, אַז אויב ר' שניאור זלמן װעט ניט 
אַרעסטירט וװוערן תיכף ומיד און אויב דאָס װעט ניט געטאָן ווערן אין 
געהיים, איידער ער װעט זיך פון דעם דערוויסן אין פאָראויס, קען ער נאָך 
אַנטלױיפן, 


אָבער ניט קוקנדיק אויף דעם, האָט מען זיך אין ליאָזנע דאָך 
דערוואוסט לאַנג אין פאָראויס, אַז ס'איז געמאַכט געװאָרן אַ מסירה און אַז 
מען קען זיך ריכטן אַז באַלד-באַלד װעט ר' שניאור זלמן אַרעסטירט ווערן. 


אייניקע פון זיינע מקורבים, פילנדיק די געפאַר, האָבן דעם אַלטן רבייץ 
געראָטן, ער זאָל אַנטלױפן קיין אױיסלאַנד אָדער זיך ערגעץ אױסבאַהאַלטן 
ביז װאַנען דער טאָג פון ,צאָרזײ װעט אַריבער. 


ר' שניאור זלמן האָט זיך אָבער אַנטזאַגט פון דעם. 
די פאַראַנטװאָרטלעכקײט איז געווען צו גרויס. 
װאָס װעלן די גויים זאָגן? אויב ער וועט אַנטלויפן, ועט עס נאָר זיין אַ 


אין דער דערמאָנטער מסירה פון ,הירש בן דוד" ווערט בלויז גערעדט װעגן ,הילף 
צו דער רעװאָלוציע אין פראַנקרייך". 

4) אין דערמאָנטן מסירה-בריוו ווערט וועגן דעם ניט דערמאָנט. אָבעֶר אין גאַנג פון 
דער סענאַט אױספאָרשונג איז איינע פון די 11 שאלות ביים אַלטן רביין (אויסגערעכנטע אין אַ 
דאָקומענט) געווען: וועלכע פאַרבינדונגען האָט ער מיט אױסלאַנד? אַ צווייטע: דורך וועמען 
איז עֶר אַרײן אין די געהיימע פאַרבינדונגען? פון דעם לענגערן עדות-זאָגן פון אַלטן רביץ (אַ 
פאָטאָקאָפּיע פון זיין כתב-יד קודש) איז קענטיק, אַז די אױספאָרשונג האָט אויך באַרירט דעם 
ענין פון שיקן געלט קיין ארץ-ישראל. 

באַװײז אַז ער פילט זיך שולדיק, אַז װאָס די מוסרים האָבן געזאָגט וועגן 
אים איז אמת. ער אַליין װעט זיך מעגלעך ראַטעװען, אָבער װאָס וועט זיין 
מיט די אַנדערע, די נאָכפאָלגער זיינע? און װאָס װעט בכלל װערן פון 
חסידות? 

ניין, ער וועט ניט אַנטלױפן! ער װעט זיך איבערגעבן צו דער רעגירונג, 
זיך לאָזן נעמען קיין פּעטערבורג און אויפקלערן דעם קיסר וועגן דער 
פאַלשקייט פון די באַשולדיקונגען װאָס זיינען געמאַכט געװאָרן קעגן אים 
און קעגן די אַנדערע פאַר'מסר'טע. 

די גערעכטיקייט איז געווען מיט אים און ער האָט פאַר קיין זאַך ניט 
געדאַרפט מורא האָבן. 

-- איך גיב זיך אין גאַנצן איבער אין די הענט פון רבונוישל-עולם -- 
האָט דער אַלטער רבי געזאָגט -- װיבאַלד ער איז מיט מיר, דאַרף איך פאַר 
קיינעם קיין מורא ניט האָבן... 

און ר' שניאור זלמן איז געבליבן אין ליאָזנע, אָנגײענדיק ווייטער מיט 
זיין הײליקער אַרבעט, טראָץ דעם װאָס ער האָט זיך געריכט יעדן טאָג אַז 
מען װעט אים קומען נעמען קיין פּעטערבורג. 

און דער טאָג איז געקומען, אַ שליח איז אַרונטערגעקומען פון 


פּעטערבורג אין באַגלײטונג פון זשאַנדאַרמען, צו אַרעסטירן דעם צדיק... 

דעם רבינ'ס שליח 


וי אַזױ ר' שניאור זלמן איז אַרעסטירט געװאָרן און װוי מען האָט 

אים געבראַכט קיין פּעטערבורג. -- זיין הונגער-סטרייק און וי אַזױ 

ער האָט געקואָגן כשר עסן. -- װי מען האָט זיך דערוואוסט וואו 

ער ווערט געהאַלטן. -- זיין געהיים צעטעלע. - דעם ווילנער 

גאונ'ס פלימעניק װאָס לאָזט זיך אין וועג אויף אַ געהיימער 
שליחות פּאַרן אַרעסטירטן חסידישער פֿירער. 


ר' שניאור זלמנ'ס אַרעסט איז געמאַכט געװאָרן פון אַ הויכן באַאַמטן, 
װאָס איז, אין באַגלײטונג פון זשאַנדאַרמען, אַרונטערגעשיקט געװאָרן קיין 
ליאָזנע דירעקט פון פּעטערבורג??. 


ווען מען האָט אין שטעטל דערזען אָנקומען דעם עלטסטן און די 
זשאַנדאַרמען, האָט מען באַלד פאַרשטאַנען װאָס זייער שליחות איז געווען. 
דער עולם האָט זיך געלאָזט גלייך צו ר' שניאור זלמנ'ס הויז. דער- 
שראָקענע זיינען די מקורבים אַרײנגעלאָפן צום רבי'ן אין חדר און אים 
מודיע געווען, אַז זיין אַרעסט איז נאָענט. 


דער רבי איז דעמאָלט געווען אָנגעטאָן אין טלית און תפילין*י. ער האָט 


65) צווישן די דערמאָנטע געריכט-דאָקומענטן איז דאָ אַ בריוו (געדרוקט אין 
איבערזעצונג אין ,כרם חב"ד") פון זשאַגאָלין, געהיימער ראַטגעבער און גובערנאַטאָר פון 
ווייס-רוסלאַנד, צום הױפּט-פּראָקוראָר לאָפּוכין אין פּעטערבורג. אינעם בריוו לאָזט עֶר וויסן 
וועגן זיין אויספירן דעם צאַרישן באַפעל צו שיקן דעם ,אידישן רב, זלמן בן ברוך, אונטער 
דער אויפזיכט פון אַ פאַרטרוילעכן אָפיצִיר (,קצין") פונעם אָרטיקן פּאָלק פון דער 
ווייסרוסישער גובערניע, צווייטער לױטענאַנט בונאַקאָװ און נאָך צוויי סאָלדאַטן...* (בכדי צו 
ברענגען אים אין פּעטערבורג), 

6) אַזױ (אַז ביים קומען אים אַרעסטירן איז דער אַלטער רבי געווען אָנגעטאָן אין טלית- 
אוז-תפלין) ווערט.אויך דערציילט אין ,בית רבי" (אָנהױב פּרק טו). אָבער אין ;ספר התולדות -- 
רש"ז מליאַדי (ז' קצה) איז געשריבן (אין איד. איבערז.): ,חול המועד סוכות אין יאָר ה'תקנ"ט 

אויסגעהערט װאָס מען האָט אים געזאָגט און איז ווייטער אָנגעגאַנגען מיט 
דער עבודה. 


ווען דער עלטסטער און די זשאַנדאַרמען זיינען שוין געווען נאָענט צום 
צדיק'ס הויז, איז דער אַלטער רבי צוגעגאַנגען צום פענסטער און 
אַרױסגעשטעקט דעם קאָפ אין דרויסן. 


דער עלטסטער האָט דערזען דעם רביץן און עס איז אים באַפאַלן אַ 
גרויסער פּחד. ער איז אַרונטערגעפאַלן פון פערד און איז אַ וויילע 
געבליבן ליגן אַ האַלב-פאַר'חלש'טער. 


איז פּלוצים אָנגעקומען קיין ליאָזנע... אַ מיליטער-הופּט (;שר צבא"), אין דער באַגלײטונג פון 
באַװאָפּנטע זשאַנדאַרמען צו אַרעסטירן דעם אַלטן רבי'ן און אים אַװועקפירן קיין פּעטערבורג". 
(פאַרשטייט זיך, אַז חול המועד האָט דער אַרעסט-שליח ניט געקענט טרעפן דעם אַלטן רבי'ץ 
אין תפילין), 

דאָרט ווערט ווייטער דערציילט, אַז דער אַלטער רבי האָט געװאָלט איבערװאַרטן אַ 
וויילע, ,עד יעבור זעם", און איז אַרױס דורך אַ הינטער-טיר. דער געשיקטער הויכער אָפיציר 
האָט ניט געװאָלט שטערן די יום-טוב טעג, האָט ער איבערגעלאָזט עטלעכע מענטשן זיינע 
און איז אַליין אַװעק פון דער שטאָט. בינתיים האָט דער אַלטער רבי באַשלאָסן, אַז ווען מ'וועט 
קומען אים נאָכאַמאָל אַרעסטירן, װעט ער זיך לאָזן. מוצאי יום-טוב שפּעט בינאַכט זיינען די 
אַרעסט-שלוחים ווידער געקומען אַרעסטירן דעם אַלטן רבי'ן. (אויב דער אַרעסט איז 
פאָרגעקומען ממש בײינאַכט -- וי ס'איז קענטיק פון ווייטערדיקן זאַץ (אין איד. איבערז.): ,אין 
יענער נאַכט ווען דער אַלטער רבי איז אַרעסטירט געװאָרן" -- איז װידער ניט שייך ער זאָל 
זיין אין טלית און תפילין). 

אין ,לקוטי דבורים" (ז' תשנ) שטייט: ,שפּעט אין דער נאַכט פון אסרו חג איז באַוואוסט 
געװאָרן, אַז עס איז געקומען אַ שליח מיוחד ומזויין, אויף אַרעסטירן דעם רביץן. וי ידוע, איז 
דער רבי אַװעק פון שטוב און דער גענעראַל װאָס איז געקומען אַרעסטירן דעם רבי'ץ, איז 
אָפּגעפאָרן מיט גאָרנישט און איז אין צוויי טעג אַרום געקומען צוריק". 

אין ,בית רבי" (דאָרט) איז דער סיפור ווידער אַנדערש: ווען דער אָפיציר איז געקומען 
אַרעסטירן, און געטראָפן דעם אַלטן רבי'ן דאַוונען אין טלית-ותפילין, האָט ער ניט געװאָלט 
מבלבל זיין און איז אַרױס אין דרויסנדיקן חדר, װאַרטן ביז דער אַלטער רבי װעט ענדיקן 
דאַװנען. דערווייל האָט דער אַלטער רבי אױיסגעטאָן טלית-ותפילין, איז אַרױס אין דרויסן דורך 
אַ זייטיקער טיר. אַ ליאָזנער איד האָט אים איבערגעטראָגן אויף יענער זייט טייך און דער 
אַלטער רבי האָט זיך באַהאַלטן אויפן בית-עולם. דערנאָך איז ער אײינגעשטאַנען אין אַן אכסניא 
און אַזױ ווייטער (ווי דערציילט דאָרט, האָט דער אָפיצער געזידלט דער רביצין (און יש אומרים 
אויך געשלאָגן), געסטראַשעט חרב צו מאַכן די שטאָט, אַרעסטירן די איינוואוינער און אַפּילו 
אָנגעצונדן פּעך-פעסער אַרום דער שטאָט אאַ"וו). ביז דער אַלטער רבי האָט באַשלאָסן 
אומצוקערן זיך און זיך לאָזן אַרעסטירן -- נאָכן אַנטלויפן אויף אַ ווייל צו מקיים זיין דעם 
,ויברח יעקב". 

חסידים, װאָס האָבן געהאַט אַרומגערינגלט דעם צדיק און האָבן 
צוגעזען װאָס עס איז געשען מיטן עלטסטן, זיינען געװאָרן ניײיגעריק צו 
/וויסן פאַרװאָס דער ערל האָט זיך דערשראָקן. 


-- די תפילין האָבן אויף אים אָנגעיאָגט אַ פּחד -- איז געווען דעם אַלטן 
רבינ'ס ענטפער. 


-- אָבער פאַרװאָס שרעקן זיך ניט די גויים פאַר אונדזערע תפילין? -- 
האָבן חסידים געפרעגט דעם צדיק. 


-- עס שטייט ,תפילין שבראש" (די תפילין װאָס זיינען אין קאָפּ) און ניט 
,תפילין שעל הראש" (די תפילין װאָס אויפן קאָפּ). ביי מיר, ברוך השם, 
זיינען די תפילין אין קאָפּ און ניט אויפן קאָפּ, און דערפאַר האָבן זיי אַזאַ 
ווירקונג געהאַט אויפן גוי?... 


זעענדיק וועמען ער האָט פאַר זיך, האָט דער עלטסטער מורא 
באַקומען פאַרן גרויסן צדיק. און אַנשטאָט אַרײנצוקומען צו אים מיט 
שטרענגקייט איז עֶר אַרײן וי איינער װאָס קומט מיט אַ בקשה. 


-- איך בין ניט מער וי אַ שליח פון קיסר -- האָט דער עלטסטער 
אָנגעפאַנגען מיט אַ טאָן פון תחנונים -- איך בין געצוואונגען אויסצופירן 
מיין שליחות. האָט אויף מיר קיין פאַראיבל ניט און האָט איינזעעניש מיט 
מיר, איך זאָל פאַר דעם ניט דאַרפן ליידן... 

דער אַלטער רבי האָט אים פאַרזיכערט, אַז ער װעט צוליב דער 
שליחות פון קיסר ניט ליידן. 

אַ װאָגן איז צוגעגרייט געװאָרן און דער רבי איז אַוועקגענומען געװאָרן 
פון ליאָזנע. 

די חסידים האָבן פאַרגאָסן טייכן טרערן. אין ליאָזנע איז געװאָרן אַן 
אמת'ער תשעה-באב. דער אַלטער רבי איז פילייכט געווען דער איינציקער 
װאָס איז געבליבן רואיק, 

דער אַרעסטירטער צדיק איז געבראַכט געװאָרן קיין וויטעבסק, פון 
װאַנען ער האָט ווייטער געדאַרפט געשיקט ווערן אויפן וועג קײן 


7 זען ,ספר השיחות, תש"ב", זי 126 -- דאָרט ווערט דער סיפור דערציילט אויף אַן 
אַנדער אופן. 

פּעטערבורג. דער עלטסטער, װאָס האָט אים אַרעסטירט און װאָס האָט 
אים געזאָלט באַגלײטן ביז פּעטערבורג, האָט באַקומען אַ באַפעל דעם 
אַרעסטאַנט איבערצוגעבן אין די הענט פון עמעצן אַנדערש. אַלין האָט 
ער געזאָלט בלייבן אין וויטעבסק. 

דער צווייטער, וועלכער האָט ניט געהאַט די דערפאַרונג פון דעם 
ערשטן, איז געווען פיל שטרענגער. ער האָט דעם צדיק געבראַכט קיין 
נעוול, ערב שבת, און האָט געהאַט אַרױסגעגעבן אַ באַפעל פאָרצוזעצן די 
רייזע. 

יאָדשבת, ניט-שבת -- ער האָט זיך װײיניק-װאָס געװאָלט רעכענען מיט 
דער וויכטיקייט פון זיין אַרעסטאַנט. 

עס איז געווען פרייטיק פאַר זון-אונטערגאַנג. דער װאָגן איז שוין 
געווען געשפּאַנט און דער רבי האָט געקראָגן דעם באַפעל זיך צו מאַכן 
גרייט פאַר דער נסיעה. 

דער רבי איז צוגעגאַנגען צום װאָגן. ער האָט זיך אין אים 
אַריינגעזעצט. אָבער די פערד האָבן זיך בלויז אַ ריר געטאָן פון אָרט און אַן 
אַקס האָט זיך צעבראָכן. 

דער אַלטער רבי האָט געמוזט אַרונטערגענומען ווערן פון װאָגן. מען 
האָט זיך באַלד געשטעלט פאַרריכטן דעם װאָגן. עס האָט אָבער געדויערט 
ביז נאָך שבת איידער דער װאָגן איז געווען פאַרטיק און די רייזע האָט 
געקענט פאָרגעזעצט װוערןי*. 

דער צדיק האָט דערווייל ניט געדאַרפט מחלל שבת זיין אַפילו 
געצוואונגענערהייט. 

ווען דער צדיק איז געבראַכט געװאָרן קיין פּעטערבורג האָט ער 
משמעות אַלײן ניט געוואוסט וואו ער געפינט זיך. קיינער פון זיינע פריינד 
האָט עס אויך ניט געוואוסט. 


8) אין ,ספר התולדות -- רש"ז מליאַדי (ז' קצו) ווערט דערציילט, אַז ,אַ פערד איז 
געפאַלן און געפּגרט. מ'האָט געבראַכט אַן אַנדער פערד פון דאָרף, אָבער די פערד האָבן ניט 
געקענט רירן דעם װאָגן פון אָרט... דעמאָלט האָט דער אָפיציר פאַרשטאַנען װאָס דאָ קומט 
פאָרט..." ענלעך צו דעם ווערט דערציילט אויך אין ,בית רבי" (פּרק טו, הערה ב). 

קלאַנגען זיינען אַרױסגעלאָזט געװאָרן, אַז מען האָט דעם צדיק 
אַװעקגענומען מיט אַ שיף אויפן װאַסער. די צאַרישע ממשלה האָט פון 
דעם גאַנצן ענין געװאָלט מאַכן אַ געהיימניש: אַמװײניקסטן ביז װאַנען מען 
ועט זיך אָפּפאַרטיקן מיט דער אױספאָרשונג פון צדיק. 


עס ווערט דערציילט, אַז מען האָט ר' שניאור זלמנ'ען פאַרבונדן די 
אויגן און מען האָט אים מיט פאַרבונדענע אויגן געהאַלטן אין אַרומפירן 
צוויי שעה נאָכאַנאַנד, כדי ער זאָל ניט וויסן וואוהין ער ווערט גענומען. 
ענדלעך האָט מען אים אַריינגעפירט אין אַ גרויס הויז װאָס איז געווען 
אַרומגערינגלט פון הויכע ווענט און אים אַרײנגעבראַכט אין אַ חדר װאָס 
איז געווען פול מיט פענסטער, פאַר די פענסטער האָט זיך געפונען אַ 
הויכע װאַנט און עס איז געווען אוממעגלעך פאַר אים צו וויסן וואו ער 
געפינט זיך. 


פון דאָרט האָט מען אים אַריינגעפירט אין אַ קלענערן חדר און אים 
פאַרשלאָסן. עס איז געווען קלאָר, אַז ער איז אין אַ געפענגניש, אָבער אין 
וועלכער און וואו, איז געווען אוממעגלעך צו זאָגן. 


זיין שפּייז האָט געזאָלט זיין ברויט און װאַסער. דער אַלטער רבי האָט 
אָבער פאַר דריי מעת לעת זיך ניט צוגערירט ניט צום ברויט און ניט צום 
װאַסער. 


דער הױפּט פון דער געפענגעניש, דערוויסנדיק זיך אַז דער צדיק 
עסט ניט, איז צו אים אַרײינגעקומען. 


ער האָט אים אָנגעהויבן טרייסטן. ער דאַרף פאַר גאָרניט מורא האָבן. 
מען װעט אים קיין בייז ניט טאָן. ער האָט אים געפרעגט פאַרװאָס ער עסט 
ניט. 

-- איר וועט זיך דאָך איינפאַך פאַרהונגערן צום טוט און איר וועט דאָך 
דאַן זיין אַ ,מאבד עצמו לדעת" (איינער װאָס נעמט זיך אַלײן דאָס לעבן, 
וועלכער האָט ניט קיין חלק לעולם הבא! 


ר' שניאור זלמן האָט אים אויף דעם געענטפערט, אַז אויב ער עסט 
ניט, איז עס דערפאַר װאָס ער פילט זיך ניט מיט אַלעמען און קען ניט עסו 
דאָס װאָס מען גיט אים אין געפענגעניש. נאָר װאָס איז שייך עסן ניט קיין 
אידישע מאכלים, װאָלט ער זיי ניט געגעסן אפילו ער זאָל וויסן, אַז ער 

וועט צוליב דעם דאַרפן פאַרלירן זיין חלק עולם הבא. ער קען קיין טרפות 
פּשוט ניט פאַרטראָגן, 


דער הױיפּט פון געפענגעניש האָט געקראָגן גרויס סימפּאַטיע צום 
צדיק. 

-- װאָס װאָלט איר אַשטײגער געגעסן אין דער היים ווען איר װאָלט זיך 
געפילט ניט מיט אַלעמען? -- האָט ער אים געפרעגט. 

דער צדיק האָט אים געזאָגט װאָס פאַר אַ געריכט ער װאָלט געגעסן. 

-- אויב אַזאַ געריכט זאָל צוגעגרייט ווערן פון אַ אידן װאָלט איר 
געגעסן? -- האָט דער באַאַמטער געפרעגט. 

דער צדיק האָט געזאָגט אַז יאָ, אויב דאָס זאָל געבראַכט ווערן צו אים 
פון דעם באַאַמטן אַלײן און קיין אַנדערער זאָל זיך צום מאכל ניט צורירן: 


-- װאָרום נאָר צו אייך האָב איך צוטרוי און בין איבערצייגט, אַז איר 
וװועט צום עסן אויפן וועג גאָר ניט טאָן -- איז געווען דעם צדיק'ס ענטפער. 


דער הױפּט פון געפענגעניש איז דעמאָלט געװאָרן אַזױ 
פאַראינטערעסירט אַז ער האָט באַלד געלאָזט שפּאַנען זיין קאַרעטע און 
איז אַװעק צום דעמאָלטיקן באַוואוסטן אידישן כלל-טוער און חסיד אין 
פּעטערבורג, ר' מרדכייי און האָט אים געבעטן צוגרייטן אַזאַ און אַזאַ 
געריכט װאָס ר' שניאור זלמן האָט געזאָגט אַז ער װאָלט געגעסן, 

-- דער באַאַמטער האָט ר' מרדכי'ן ניט געזאָגט פאַר וועמען ער דאַרף 
דעם געריכט. 

ר' מרדכיץ איז עס אָבער געװאָרן אויפפאַלנד און אים איז איינגעפאַלן, 
אַז דאָס מוז זיין פאַר ר' שניאור זלמנ'ען. 

ער האָט דאַן צוגעגרייט דעם מאכל. עס אַרײנגעטאָן אין אַ נייער כלי 
און אונטן, אויפן דעק, האָט ער אַרײנגעלײגט אַ שטיקל פּאַפּיר מיט אַ 
צושריפט צום צדיק. 


דער באַאַמטער, וועלנדיק זיין ערלעך צום צדיק, האָט זיך צום מאכל 
ניט צוגערירט. ער האָט עס געבראַכט אומבאַרירט צום צדיק אין 


9) רי מרדכי ליעפּלער. 

געפענגעניש. דער אַלטער רבי האָט עס געגעסן און זיך אָנגעהויבן פילן 
שטאַרקער. אויפן דעק פון דער כלי האָט ער געפונען דאָס צעטעלע. 


ווען ער האָט געענדיקט דעם מאכל, האָט אים דער באַאַמטער 
געפרעגט, אוב ער װאָלט געװאָלט האָבן מער פון דער זעלבער 
פּאָטראַװע, דער צדיק האָט געזאָגט יאָ, און ער האָט דורך אים צוריק- 
געשיקט די כלי צו ר' מרדכי'ן אַרײנלײגנדיק איצט אַן אייגן צעטעלע צו ר' 
מרדכיץ. 


אויף זיין צעטעלע איז געווען אויפגעשריבן בלויז פאָלגנדיקע ווערטער: 
,זאָל ר' לייב יאַנאָויטשער תיכף פאָרן קיין ווילנש"?. 


ווען ר' מרדכי האָט באַקומען דאָס צעטעלע, איז ער געווען מלא 
שמחה. ער האָט איצט געוואוסט וואו ר' שניאור זלמן געפינט זיך. ער האָט 
וועגן דעם געקענט מעלדן אַלע חסידים און עפּעס האָט געקענט אָנגעהויבן 
צו טאָן וװערן פאַר זיין באַפרייאונג. 


דעם צדיק'ס צעטעלע איז אָבער פאַר אים געווען אַ רעטעניש. 


װאָס פאַראַ ר' לייב יאַנאָוויטשער וויל ער האָבן! ר' מרדכי, האָט ניט 
געקענט אַזאַ אידן. אפשר האָט דער צדיק געמיינט זיין אייגענעם ברודער, 
ר' לייב? אָבער יענער איז דאָך ניט געווען אין פּעטערבורג און דער צדיק 
האָט געשריבן, אַז ר' לייב זאָל תיכף אַרױסגעשיקט װוערן קיין ווילנע? 


אַז עס איז צווישן די חסידים אין פּעטערבורג באַקאַנט געװאָרן, אַז ר" 
מרדכי ווייס וואו דער אַלטער רבי געפינט זיך, האָבן צענדליקער 
אָנגעהויבן שטראָמען צו אים אין הויז. 


ר' מרדכי האָט זיך אָנגעהויבן נאָכפרעגן אויב עמעצער פון זיי האָט 
געהערט פון אַ ר' לייב יאַנאָװויטשער. 


0 אין ,ספר התולדות -- רש"ז מליאדי" (ז' רה) ווערט דערציילט (פון ,בית רבי" סוף 
פרק טו) אַז דער אַלטער רבי האָט איבערגעלאָזט אַביסל איינגעמאַכטס אין שיסל און אונטער 
דעם האָט ער אַװעקגעלײגט אַ צעטל און דאָרט אָנגעשריבן, אַז איך בין דער װאָס עסט: און 
כ'געפין זיך אין דעם און דעם אָרט און מ'זאָל באַלד שיקן אַ מענטש קיין ווילנע. אָבער אין 
,בית רבי" (דאָרט סוף פרק טז, הערה ב) ווערט געבראַכט פון ;געדרוקטע סיפורים", אַזױ וי 
דאָ -- אין צעטל איז געשטאַנען אַז ר' ליב יאַנאָוויטשער זאָל פאָרן קיין ווילגע אאַזו. 

- איך בין עס לייב יאַנאָװויטשער -- האָט זיך אָפּגערופן איינער פון 
עולם. 


עס האָט זיך באַלד אַרױסגעװיזן, אַז דער דאָזיקער ר' לייב איז געווען 
דעם ווילנער גאונ'ס אַ פּלימעניק. 

וי אַ סך אַנדערע מקורבים פון דעם גאון איז ער פאַרכאַפּט געװאָרן 
פון דער נייער תורה פון חב"ד און איז געווען אַ חסיד פון דעם אַלטן רבי'ץ. 
ער איז אָבער נאָך ניט געווען פון די װאָס האָבן זיך שוין אָפן געהאַט 
דערקלערט אַלס חסידים. 

-- עס איז דער פאַרלאַנג פון דעם צדיק, אַז דו זאָלסט באַלד זיך 
אַרױסלאָזן קיין ווילנע -- האָט אים ר' מרדכי מודיע געווען. 


-- װאָס דאַרף איך אָבער דאָרט טאָן? -- האָט ר' לייב געװאָלט וויסן. 
אוב מען שיקט אים אויף אַ שליחות קיין ווילנע, האָט ער געװאָלט וויסן אין 
װאָס די שליחות באַשטײט. 

דאָס האָט מען אים אָבער ניט געקענט זאָגן. דער אַלטער רבי האָט אין 
זיין צעטל וועגן דעם ניט דערמאָנט. ער האָט בלויז געזאָגט, אַז ר' ליב 
יאַנאָװיטשער זאָל באַלד אַרױסגעשיקט ווערן קיין ווילנע. װאָס ער זאָל 
דאָרט טאָן האָט ער ניט געזאָגט. 

איז עס געווען אַ גרויסער פּלא, אָבער אויב דער צדיק האָט געהייסן 
װעט מסתמא שפּעטער באַקאַנט ווערן װאָס ס'איז ר' לייב'ס שליחות. 


עס איז פאַר אַלעמען געווען קלאָר, אַז דער אַלטער רבי האָט ניט 
גערעדט סתם אין דער וועלט אַרײן. ער האָט געהייסן שיקן ר' לייב 
יאַנאָוויטשער ווען קיינער האָט ניט געוואוסט, אַז אַזאַ מענטש געפינט זיך 
אין פּעטערבורג, געוויס ועט שוין אַלץ שפּעטער אַנטפּלעקט ווערן. 

ר' לייב האָט אונטערגענומען די געהיימניספולע שליחות. 

ר' מרדכי האָט אים פאַרזאָרגט מיט אַ סומע פון צוויי טויזנט רובל. און 
ר' לייב איז באַלד געווען אויפן וועג קיין ווילנע. 

דער וועג איז אָבער געווען אַ געפערלעכער. 


רי לייב האָט געזאָלט אַריינדרינגען אין סאַמע צענטער פון דעם 
,שונא'ס" טעריטאָריע. זאָל מען נאָר קריגן דעם מינדסטן פאַרדאַכט, אַז 

ער איז דעם אַלטן רבינ'ס אַ חסיד און ער אַלײן װעט אַרעסטירט ווערן 
אָדער מען ועט אים גלאַט צעקיילען און צעביילן, אַז ער װעט בלייבן ליגן 
אין בעט װאָכן-לאַנג. און עס איז ניט געווען בלויז אַ פראַגע פון זיין 
אייגענער זיכערקייט. עס איז געווען אַ פראַגע פון העלפן דעם 
אַרעסטירטן צדיק. זיין שליחות האָט דעריבער געמוזט אויסגעפירט ווערן 
מיט דערפאָלג. 


האָט ר' לייב באַהאַלטן דעם פאַקט, אַז ער איז אַ שליח פון אַלטן רביץ, 
ער האָט בכלל געמוזט באַהאַלטן דעם פאַקט, אַז ער איז אַ חסיד. ער האָט 
געמוזט גרייכן ווילנע אָן צו זיין אונטערן חשד אַז ער איז אַ חב"דניק. 


דאָס איז פאַר ר' לייבץ קלאָר געװאָרן גלייך פון אָנפאַנג, װאָרום ווען 
ניט דאָס, צו װאָס ווערט ער אין גאַנצן געשיקט קיין ווילנע? 


האָט ער באַהאַלטן דאָס געלט װאָס ר' מרדכי האָט אים מיטגעגעבן אין 
זיין פּאַק און האָט געמאַכט דעם לאַנגן וועג פון פּעטערבורג קיין ווילנע 
אַלס פּשוטער אָרעמאַן, אָנגעבנדיק זיך אומעטום, אַז ער איז אַ מתנגד און 
אויסמיידנדיק די חסידים, וי ער װאָלט זיך מיט זיי ניט אָנגעהערט, 

יא 


אין מתנגדישן לאַגער 


װאָס ר' לייב יאַנאָוויטשער האָט אויסגעפונען אין ווילנע. -- דעם 
סוד װאָס ער איז דערגאַנגען אין גאונ'ס קלויז. - דעם אַלטן 
רבינ'ס ענטפער אויף קיסר פּאַװועל'ס פואַגן און די איבערזעצונג פון 
דעם ענטפער. -- וי ר' לייב האָט פּאַרהיט דעם רביץן פון אַ צרה. 
-- דער פאַרזוך צו פעלשן די איבערזעצונג פון רבינ'ס כתב. 


דאָס ערשטע װאָס ר' לייב יאַנאָװיטשער האָט געטאָן צו באַהאַלטן דעם 
פאַקט אַז ער איז אַ חסיד, איז געווען דאָס װאָס ער האָט געענדערט דעם 
;קשר" פון זיינע תפילין, װאָס איז פריער געווען לוט דעם דרך פון אַלטן 
רביץ. 


כידוע האָט דער אַלטער רבי איינגעפירט אַ רייע תקנות פאַר חסידים, 
קעגן וועלכע מתנגדים האָבן געשטורעמט. איינע פון די תקנות איז געווען 
וי צו שטעלן אַ חלף פאַר שחיטה. דער אַלטער רבי האָט איינגעפירט אַז 
דער חלף זאָל געשאַרפט װוערן אויף איין זייטי". 


אַן אַנדער תקנה איז געווען וי צו לייגן תפילין, און אויך וי אַזױ צו 
מאַכן דעם קשר פון דעם של-ראש. לויט דעם אַלטן רבי'ן דאַרף דער 
,קשר" געמאַכט װערן וי אַ {ד"גי, 


עס װערט דערציילט, אַז דעם אַלטן רבינ'ס קשר איז אָנגענומען 


1 דאָ האָט געמוזט זיין אַ מיספאַרשטענדעניש מצד דעם פאַרצייכענער (ד. ל. מעקלער): 
ס'איז גוט באַוואוסט, אַז די תקנה פון אַלטן רביץ איז געווען, אַז די חלפים זאָלן זיין 
געשליפענע -- אַז דער שאַרף פון חלף זאָל זיין געשליפן אויף ביידע זייטן (מיט , זייטלעך", 
אויפן שוחטישן לשון). אויף אַזאַ אופן איז מעגלעך צו מאַכן דעם חלף זייער שאַרף און אויך 
גלאַט (?חד וחלק"). עס זיינען דאָ געוויסע אידישע געגנטן (אין פּױלן, אונגאַרן א"אַ), וואו די 
שוחטים פירן זיך צו שטעלן איין ,געשליפן זייטל". אָבער דער מנהג חב"ד איז בכלל געווען צו 
,שטעלן" אַ חלף אויף ,, ביידע זייטלעך". 

2 זען ,לשמע אוזן", זי לו, וועגן די תקנות בנוגע דעם קשר פון תפילין. 

געװאָרן פון דעם מעזריטשער מגיד, דער רבי ר' בער. נאָך דעמאָלט ווען 
ר' שניאור זלמן איז געווען אין מעזריטש, האָט דער מגיד זיך צו אים 
געװאָנדן מיטן פאַרלאַנג, אַז ער זאָל באַשטימען וי אַזױ דער ,קשר" זאָל 
זיין, און װי ר' שניאור זלמן האָט באַשטימט אַזױ האָט דער מגיד 
אָנגענומען. 


ס'ווערט אויך דערציילט, אַז ר' שניאור זלמן האָט געהאַט געשריבן די 
פּרשיות פאַר דעם מגיד'ס תפילין. 


איינער פון די סימנים ווי אַזױ מען האָט געקענט דערקענען אַ חסיד 
איז געווען לויט דעם ,קשר" און לוט דעם וי ער האָט געלייגט דעם של 
יד. ר' לייב, אַלס חסיד פון אַלטן רבי'ן, האָט פאַרשטייט זיך, געלייגט 
תפילין און געהאַט דעם ,קשר" לויט דעם דרך פון די חב'דניקעס. 
דערפאַר האָט ער באַלד וי ער האָט פאַרלאָזן פּעטערבורג, אויפן וועג קיין 
ווילנע אין שליחות פון דעם אַלטן רביץ, געענדערט זיין חסידישן דרך פון 
לייגן תפילין אויפן מתנגדישױיי. 


אויף אַזאַ אופן האָט שוין אויף אים ניט געקענט פאַלן קיין חשד, אַז ער 
איז אַ חסיד, 


דערגרייכט ווילנע, איז ער באַלד פאַרפאָרן צו זיין מוטער, דעם גאונ'ס 
שוועסטער. 


דערפאַר װאָס ער איז געקומען פון אַ געגנט וואו חסידות האָט זיך 
שטאַרק איינגעפעסטיקט, האָט אים זיין אייגענע מוטער פון אָנפאַנג 
פאַרדעכטיקט צו זיין אַ ,געכאַפּטער" אין חסידות און איר ערשטע פראַגע 
איז געווען, אויב עֶר איז ניט קיין חסיד. ער האָט געזאָגט, אַז ניט. 

-- נאָך װאָס ביסטו אַהער געקומען? -- האָט די מאַמע געװאָלט וויסן. 

-- איך האָב אַ דערװואַקסענע טאָכטער. עס איז שוין צייט איר חתונה 
צו מאַכן. קיין נדן איז ניטאָ, בין איך אַרונטערגעקומען אין ווילנע, אפשר 
װעט מיר דאָ געלינגען צו קריגן גענוג געלט אויף נדן און אויף אַן 
אויסשטייער. 


3) אין ,בית רבי" (פרק לו) ווערט צוגעגעבן, אַז ער האָט אויך געביטן דעם חסידישן 
סידור אויף אַ מתנגדישן. 

אַזאַ דערקלערונג איז געווען פאַרשטענדלעך און מען האָט שוין מער 
ר'י לייבץ ניט געשטעלט קיין שאלות. 


אַלס פּלימעניק פון גאון און אַלס איינער װאָס האָט קיין פאַרדאַכט ניט 
אַרױסגערופן, אַז ער געהערט שוין מער ניט צו די מתנגדים, האָט ר' לייב 
געקראָגן צוטריט צו די סאַמע פירער פון דער מתנגדישער ווילנע. 


ער האָט זיך געזעצט לערנען אין גאונ'ס קלויז אויפן באַרימטן ווילנער 
שול-הויף. דאָרט איז ער געווען אין סאַמע צענטער פון דער מתנגדישער 
וועלט און אַלס , אייגענער" מענטש האָט מען פון אים קיין סודות ניט 
באַהאַלטן און ער האָט זיך דערוואוסט וועגן אַלץ װאָס ווערט געטאָן און 
װאָס עס ווערט געפּלאַנט צו טאָן אין דער מלחמה קעגן די חסידים. 


ר' לייב האָט ערשט דעמאָלט באַגריפן װאָס זיין שליחות איז געווען. ער 
האָט געזאָלט אויף אַזאַ אופן אויסגעפינען װאָס די מתנגדים טוען און האָבן 
בדעה צו טאָן און וועגן דעם לאָזן װויסן די חסידישע מנהיגים. 


װאָכן זיינען אַװעק און ר' לייב פלעגט שטענדיק האַלטן אינפאָרמירט 
ר' מרדכי'ן אין פּעטערבורג וועגן אַלץ װאָס עס גייט אָן אין ווילנע. 


די דאָזיקע אינפאָרמאַציע איז געווען זייער נוצלעך פאַר די חסידים, 
זיי האָבן געוואוסט װאָס צו טאָן און װאָס פאַראַ שריט צו נעמען און 
אויסווירקן די באַפרייאונג פון אַלטן רביץ, 

ר' לייב'ס אינפאָרמאַציע איז אָבער נאָך אַלץ ניט געווען אַזױ וויכטיק, 
אַז דעם גאונ'ס פּלימעניק זאָל שוין האָבן איינגעזען די וויכטיקייט פון זיין 
שליחות קיין ווילנע. 

דאָס איז אָבער געקומען אַביסל שפּעטער, 

איינמאָל זיצנדיק אין גאונ'ס קלויז האָט ער באַמערקט וי די בטלנים 
(אַזױ האָט מען גערופן די לומדים װאָס זיינען דאָרט געזעסן און געלערנט) 
סוד'ען זיך. ר' לייב איז געװאָרן נייגעריק צו וויסן וועגן װאָס עס האַנדלט 
זיך. די בטלנים האָבן אים פון אָנפאַנג ניט געװאָלט אױסזאָגן. אויב ער ווייס 
פון דעם אַלײן ניט, טאָר מען אים ניט אױסזאָגן. 

ר' לייב האָט אָבער ענדלעך אַרױסגעקראָגן דעם סוד. 

דער סוד איז געווען דער גאָר פּשוט'ער פאַקט, אַז ר' שניאור זלמן 

האָט אין געפענגעניש צוגעשטעלט אַ שריפטלעכן ענטפער אויף קיסר 
פּאַוװועל'ס*י אַלע פראַגן וועלכע זיינען אים געשטעלט געװאָרןפ, 


4 װאָס מיינט ,קיסר פּאַװועל'ס אַלע פראַגן"? אין אַלע מקורים ווערט דערציילט וועגן 
פראַגעס װאָס די אױספאָרשער אָדער ריכטער האָבן געשטעלט דעם אַלטן רביין. אין די 
דערמאָנטע געריכטלעכע אַרכיוו-דאָקומענטן איז דאָ אַ פאַרצייכענונג וועגן קיסר (פּאַװעל'ס) 
באַפעל ,צו שרייבן אין דער אידישער שפּראַך אַרומנעמיקע און דעטאַלירטע שאלות" (6. 

5 פונדאַנען איז קענטיק, אַז דעם אַלטן רבינ'ס שריפטלעכער ענטפער איז געווען אויף 
אַלע געשטעלטע פּראַגן דורך די ריכטער, פאָרשער א"אַ. דאָ דערמאָנט זיך גאָרניט װעגן דער 
צאָל פראַגעס און ניט וועגן זייער אינהאַלט. אָבער אין ,בית רבי" (אָנהױב פרק ט"ז) ווערט 
דערציילט אַז די צאָל געפרעגטע שאלות איז געווען צוויי-און:צװאַנציק: אַז אויף זיי אַלע, 
אויסער איינער, האָט ער געענטפערט (מינדלעך) אויפן אָרט -- און בלויז אויף דער שאלה: 
פאַרװאָס ער זאָגט אין די דרושים אַז מידת המלכות איז די לעצטע מדריגה פון די צען מידות 
(אַ ,דערנידערונג" פון קעניגטום), האָט דער אַלטער רבי געענטפערט, אַז דאָס פאָדערט אַ 
ברייטן ביאור, װאָס לאָזט זיך ניט אַרוסברענגען אין רייד און ער װעט עס אויפקלערן 
שריפטלעך. און אָט-דער ענטפער אויף דער איינציקער שאלה איז, אַזױ אַרום, געווען די שריפט 
װאָס איז געשיקט געװאָרן צום איבערזעצער אין ווילנע. 

(דאָרט אין ,בית רבי" (ווי אויך אין ;ספר התולדות -- רש"ז מליאַדיי) איז אויך אָנגעגעבן 
דער אינהאַלט פון אַ טייל שאלות: די ערשטע שאלה איז געווען צי ער איז פון די מענטשן 
וועלכע זיינען שייך צום בעל-שם-טוב: פאַרװאָס האָט ער געענדערט דעם נוסח התפילה: 
וועגן זיין איינפירן געשליפענע חלפים: פאַרװאָס ער זאָגט חסידות אָפענערהייט: פאַרװאָס ער 
האָט איינגעפירט אַז חסידים זאָלן דאַװונען לאַנג און אַזױ אַרום לערנען ווייניקער תורה: וועגן 
פאַרדאַכט אַז ער שיקט געלט צום טערקישן סולטאַן, װעלנדיק מורד זיין אין דער צאַרישער 
מלוכה: פאַרװאָס ער שרייט ,האַף" (אָדער ,אַף") אין דאַװנען א"אַ. 

צווישן די דערמאָנטע פאַרעפנטלעכטע געריכט-אַרכיוו דאָקומענטן איז פאַראַן אַ רשימה 
(נומ. טו) פון די פראַגעס פון דער אױספאָרשונג (אין סענאַט?) אינעם ענין פון ,זלמן 
באָרוכאָװיטש פון בעלאַרוסיע" (ווייס-רוסלאַנד). די רשימה באַשטײט פון עלף פראַגעס און 
ענטפערס -- אַן ענטפער (אין דריטער פּערזאָן -- ,ער") נאָך יעדער פראַגע (צווישן אָט-די 
שאלות און ענטפערס װוערט ניט גערעדט וועגן דעם אַלטן רבינ'ס שייכות צום בעל-שם-טוב: 
ניט וועגן ,געשליפענע חלפים", ניט (דירעקט) וועגן ענדערן דעם נוסח פון דאַװנען און 
דאַװנען לאַנג: ניט וועגן שיקן געלט צום סולטאַן, נאָר סתם וועגן פאַרבינדונגען מיט 
אױסלאַנד: װוי אויך ניט וועגן זיין שרייען ,האַף" אין דאַװנען. װאַרשײנלעך זיינען די פראַגעס 
און נאָך אַנדערע געפרעגט געװאָרן ביים אַלטן רבי'ן מינדלעך אין גאַנג פון דער אױיספאָרשונג 
אָדער אויף אַן אַנדער אופן). 

אויף איינער פון די עלף שאלות האָט דער אַלטער רבי געענטפערט, אַז צוליב דער 
שווערקייט פון דער שאלה קען אויף איר ניט ענטפערן אָן אַן איבערזעצער. זעט בכן אויס, אַז 
אויף אָט די 11 פראַגעס האָט דער אַלטער רבי געענטפערט אויפן אָרט, ניט דאַרפנדיק שיקן זיין 
שריפטלעכן ענטפער צו אַן איבערזעצער. 

דער נעקסטער דאָקומענט (סימן טז) באַשטײט פון אַ באַריכט פונעם גענעראַל-פּראָקוראָר 

דעם אַלטן רבינ'ס ענטפער איז געווען געשריבן אין לשון קודש. דער 
דאָזיקער ענטפער האָט איצט געזאָלט איבערגעזעצט װוערן אין רוסיש, און 
צוגעשטעלט ווערן צום קיסר. וועגן איבערזעצן ר' שניאור זלמנ'ס ענטפער 
האָט מען זיך געװאָנדן אין ווילנע. 


אַלס איבערזעצער, ווערט דערציילט, איז אויסגעקליבן געװאָרן אַ 
געוויסער דירעקטאָר אין װילנעיי. צו אים איז צוגעשיקט געװאָרן דעם 
אַלטן רבינ'ס ענטפער. 


לאָפּוכין צום צאַר, וואו ער לאָזט וויסן צוו"אַנד וועגן די שאלות װאָס מ'האָט געשטעלט דעם 
אַלטן רבי'ן און וועגן זיינע תשובות -- און באַלד נאָכדעם איז פאַרצייכנט דער באַפעל פון צאַר 
(אין איד. איבערז.): ,וועגן אָט דעם בן-ברוך (,באָרוכאָוויטש") און וועגן דער גרינדונג פון דער 
,כת" און דאָס איבעריקע, אָנצושרײבן אויף דער אָרטיקער אידישער שפּראַך אויספירלעכע און 
אַרומנעמיקע שאלות". משמעות, אַז אויף אָט-די אידיש-געשריבענע שאלות איז געקומען דעם 
אַלטן רבינ'ס לאַנגער שריפטלעכער ענטפער אָדער ,עדות-זאָגן" (ווי ער ווערט גערופן אין די 
דערמאָנטע אַרכיוו-פּאַפּירן): און זעט אויס, אַז אָטידעם ענטפער, געשריבן אין לשון-קודש, 
האָט די ממשלה געשיקט צום ווילנער איבערזעצער. 

דאָס , עדות-זאָגז" פון אַלטן רבי'ן, װאָס אַ פאַקסימיליע פונעם אָריגינאַל איז געדרוקט אין 
דערמאָנטן ,כרם חב"ד", אַנטהאַלט 23 פּאַראַגראַפן, נומערירט מיטן אַלף-בית (אייניקע אויך מיט 
ציפערן). אפשר איז דאָ עפּעס אַ שייכותדיקייט אינעם סכום 23 צו די 22 (כמעט 23) שאלות, 
וועלכע װערן דערמאָנט אין ,בית רבי". פאַרשטייט זיך, אַז ניט דאָ איז דאָס אָרט אָפּצושטעלן 
זיך אויספירלעך אויפן אינהאַלט פונעם ,עדות-זאָגן", אָבער אין קורצן קען באַמערקט װוערן, 
אַז דעם הױפּט-פּלאַץ פאַרנעמט אין אים די אויפקלערונג וועגן אויפטו פון חסידות (חב"ד) צו 
לייגן די גרויסע הדגשה אויף תפילה מיט כוונה און מיט אַריכות: און אַז דאָס איז אייגנטלעך 
ניט קיין חידוש פון דער חסידות-באַװועגונג, נאָר כבר הי לעולמים (אויך אין דעם שריפטלעכן 
,עדות-זאָגן" ווערן ניט באַרירט -- זיכער ניט אָפן-דירעקט -- די (כמעט) אַלע שאלות, וועלכע 
ווערן אויבן דערמאָנט פון ,בית רבי"), 

6) אין ,בית רבי" (קאַפּי. טזייז) ווערט דערציילט, אַז די ריכטער ביים משפּט האָבן ביים 
אַלטן רבי'ן געפרעגט אַ סך שאלות און ער האָט אויף זיי געענטפערט (מינדלעך) באַלד אויפן 
אָרט. אָבער ווען ס'איז געקומען צו זייער שאלה, פאַרװאָס ער זאָגט אין זיינע דרושים אַז די 
בחינה פון מלכות איז די נידעריקסטע מדרגה (פון די צען ספירות), האָט דער אַלטער רבי 
געענטפערט, אַז דאָס פאָדערט אַ ברייטן ביאור, װאָס לאָזט זיך ניט אַרוסברענגען אין רײד; 
ער קען עס נאָר איבערגעבן שריפטלעך. אָט-דעם שריפטלעכן ענטפער האָט מען געשיקט 
איבערזעצן צו צוויי , צענזאָרס" און איינער פון זיי איז געווען אַ צענזאָר אין ווילנע. צוליב 
דעם איז געשיקט געװאָרן דער שליח (ר' ליב יאַנאָװיטשער), צו באַװאָרענען, אַז דער 
,;צענזאָר" זאָל ניט פעלשן אין זיין איבערזעצונג אונטערן דרוק פון אַלטן רבינ'ס קעגנער אין 
ווילנע. דער דערמאָנטער ,עדות זאָגן" פון אַלטן רבי'ן איז זיכער אַן ענטפער ניט בלויז אויף 
איין שאלה (זען דעם לענגערן ענטפער אין ,כרם חב"ד"), אָבער וועגן דער פראַגע, פאַרװאָס 

דער פאַקט, אַז דער ענטפער איז געשיקט געװאָרן קיין ווילנע דאָרט 
איבערגעזעצט צו װוערן, האָט אויפגערודערט די מתנגדים. עס איז 
אָנגענומען געװאָרן אַלס באַװײז, אַז דעם אַלטן רבינ'ס באַפרײיאונג איז 
נאָענט. 


צום סוף פון דעם ענטפער, װאָס איז געווען געשריבן פון צדיק אַלײן, 
זיינען געווען צוגעלייגט עטלעכע ווערטער: אַ פאַרלאַנג צו דעם 
איבערזעצער, װער עֶר זאָל ניט זיין, אַז ער זאָל זיך באַמיען צו מאַכן די 


ס'קומט אויס לױיטן אַלטן רבינ'ס רייד אַז מלכות איז די נידעריקסטע פון די צען מידות, איז 
אינעם ,,עדות זאָגן ניטאָ קיין אָנדײיט אַפילו. 

צווישן די אַנדערע (ווי דערמאָנט) אַרכיו-פּאַפּירן איז פאַראַן אַן איבערזעצונג פון אַ שריפט 
פון דעם גענעראַל-פּראָקוראָר לאָפּוכין צום צאַר פּאַװעל, וואו ער לאָזט וויסן דעם צאַר, 
צווישן אַנדערן, אַז היות דאָס עדות-זאָגן פון אַלטן רבי'ץן איז נאָך אַלץ ניט איבערגעזעצט אין 
רוסיש (ווייל ס'איז ניטאָ (אין פּעטערבורג?) קיין איבערזעצער אין סעמינאַר א"ג אַלעקסאַנדער 
ניעווסקי, און אויך ניט אין אויסערן מיניסטעריום) -- בעט ער דעם צאַר'ס באַפעל מ'זאָל שיקן 
דאָס עדות-זאָגן קיין ווילנע (צום בירגערמייסטער אָדער גובערנאַטאָר פון ליטע, בולגאַקאָו) 
,און דאָרט װעט אפשר גרינגער זיין צו געפינען אַן איבערזעצער"... 

אַזאַ באַפּעל האָט דער צאַר געגעבן -- צו שיקן דאָס שריפטלעכע עדות-זאָגן פון אַלטן 
רבי'ן צו בולגאַקאָוון אין ווילנע מ'זאָל עס איבערעצן אין געהיים און װאָס פריער... 

(צווישן די דאָזיקע שריפטן איז טאַקע דאָ אַ ווענדונג (סימן יח) פון זעלבן הויפּט- 
פּראָקוראָר לאָפּוכין צום מעטראָפּאָליט גבריאל (פון דער אַקאַדעמיע א"נ פון ניעווסקי אין 
פּעטערבורג), ער זאָל דאָרט געפינען עמעצן װאָס זאָל דעם אַלטן רבינ'ס עדותזאָגן 
איבערזעצן פון לשון-קודש אויף רוסיש. דעם מעטראָפּאָליטס ענטפער איז געווען, וי מ'זעט, 
אַז ס'איז דאָרט ניטאָ קיינער װאָס זאָל עס קענען איבערזעצן.) 

פון די דאָזיקע אַרכיוו-דאָקומענטן שאַפּט זיך אַן איבערראַשנדיקע אַנטפּלעקונג בנוגע דער 
איבערזעצונג פון אַלטן רבינ'ס שריפטלעכן עדות-זאָגן פון לשון-קודש אויף רוסיש. אַ 
דאָקומענט-בריוו (סימן ל) פון דערמאָנטן ליטווישן בירגערמייסטער בולגאַקאָוו צום גענעראַל- 
פּראָקוראָר לאָפּוכין לאָזט וויסן, אַז (איבערז. פון לשון קודש) ,דאָס עדות (זאָגן) פון הרב בן" 
ברוך פון ליאָזנע האָט מיר דערגרייכט... איבערגעזעצט אויף פראַנצויזיש. דאָס איז פאַר מיר 
געווען זייער נויטיק, ווייל זי איז ניט געשריבן אין דער פּשוטער שפּראַך... נאָר אין אַ 
געלערנטן ,לשון-עברים', װאָס איז באַוואוסט צו װייניק מענטשן און װער סזאָל עס 
איבערזעצן אין רוסיש איז כלל ניט בנמצא..." און די איבערזעצונג, שרייבט ער, שיקט ער 
איבער צום פּראָקוראָר אין פּעטערבורג. 

צווישן די דאָזיקע געריכט-דאָקומענטן איז טאַקע דאָ אַ תוכן-געקירצטע איבערזעצונג 
(סימן לד) אין רוסיש פון דער פולער פראַנצויזישער איבערזעצונג פונעם אַלטן רבינ'ס עדות- 
זאָגן. זאָל עס הייסן, אַז סוף-כל-סוף איז גאָר ניט געווען (אָדער ס'איז ניט באַנוצט געװאָרז) 
קיין דירעקטע רוסישע איבערזעצונג פון אַלטן רבינ'ס שריפט אין רוסיש? 

איבערזעצונג פּינקטלעך, ניט צוצוגעבן און ניט אַרונטערצונעמען קיין 
װאָרט, כדי עס זאָל חלילה ניט קומען צו קיין מיספאַרשטענדעניש". 


דערהערנדיק וועגן װאָס עס האַנדלט זיך, האָט ר' לייב באַלד 
דערפילט אַז זיין אמת'ע שליחות איז ערשט איצט. עס איז זיין שליחות 
אַכטונג צו געבן, אַז די איבערזעצונג זאָל ניט אַרױס קיין געפעלשטע, 


אַז די געפאַר איז געווען גרויס, אַז די איבערזעצונג זאָל אַבזיכטליך 
געפעלשט ווערן -- האָט ר' לייב באַלד אויסגעפונען, 


ער האָט זיך נענטער אָנגעהויבן צוקוקן צו דער טעטיקייט פון די 
הויפּט-פירער פון די מתנגדים און זיך גענויער צוגעהערט צו דעם װאָס זי 
האָבן גערעדט צווישן זיך. האָט ער זיך דערוואוסט, אַז זיי האָבן בדעה זיך 
צו ווענדן צום דירעקטאָר, אַז ער זאָל די איבערזעצונג פון ר' שניאור 
זלמנ'ס ענטפער מאַכן אַזױ, אַז אין פּעטערבורג זאָל מען האָבן פאַרװאָס זיך 
צו טשעפּען צו אים און אים אָנהויבן באַטראַכטן פאַר אַ ווירקלעך 
,געפערלעכן" מענטשן. 


אויב אַזױ, האָט ר' לייב געפילט, אַז עס איז זיין אויפגאַבע זיך אַלײן צו 
ווענדן צום דירעקטאָר און ביי אים פּועל זיין אַז די איבערזעצונג זאָל זיין אַ 
פּינקטלעכע. 


עס איז אים ערשט דאַן איינגעפאַלן צוליב װאָס מען האָט אים 
מיטגעגעבן די צוויי טויזנט רובל פון פּעטערבורג. אוב נויטיק, װעט ער 
דעם דירעקטאָר אָנבאָטן געלט. 


ר' לייב האָט מער ניט געװאַרט און איז באַלד געווען ביים דירעקטאָר. 
ער האָט פאַר אים געעפנט זיין האַרץ און אים אױיסגעזאָגט דעם סוד, אַז 
ער איז אַ חסיד און אַז ער געפינט זיך אין ווילנע נאָר אין די אינטערעסן 


7 אין דעם עדות-זאָגן פון אַלטן רבי'ן (צווישן די פריער-דערמאָנטע אָריגינעלע אַרכיוו- 
דאָקומענטן) איז צוגעשריבן אַ ,תפילה קצרה" און אַ בקשה פון אים צו די ,שרים" (פּראָקוראָר 
און אױיספאָרשער) , מזאָל מיט מיר זיך פירן מיט מדת החסד און רחמים און אָנזאָגן דעם 
איבערזעצער אויף רוסיש, אַז איידער ער װעט איבערשרייבן אויף ,ווייס' זאָל ער מיר 
איבערשיקן דאָס (צייטװוײיליק געשריבענע אויף) ,;שוואַרץי פאַר מיר דורכצולייענען, ווייל מיט אַ 
קליינער לשון-ענדערונג ענדערט זיך דער ענין חס:ושלום, ביטע זייער און זייער" 
(איבערזעצט פון לשון קודש). 

פון דעם אַלטן רבי'ן, וועלכער שמאַכטעט אין געפענגעניש אומזיסט און 
אומנישט. ער האָט פאַרלאַנגט פון דירעקטאָר, אַז ער זאָל די איבערזעצונג 
מאַכן פּינקטלעך, ווייל דאָס װעט זיכער מיינען דעם אַלטן רבינ'ס 
באַפרייאונג. 

דער דירעקטאָר האָט אים צוגעזאָגט, אַז ער װעט די איבערזעצונג 
מאַכן אַזױ פּינקטלעך וי עס איז נאָר מעגלעך. 

דערווייל האָט זיך אָבער ר' לייב דערוואוסט, אַז די מתנגדים זיינען 
שוין געווען ביים דירעקטאָר פריער און האָבן פּאַרלאַנגט אַז ער זאָל 
פעלשן די איבערזעצונג. 

-- איך האָב זיך אָבער אַנטזאַגט דאָס צו טאָן און װעל עס ניט טאָן -- איז 
געווען דעם דירעקטאָר'ס פאַרזיכערונג צו ר' לייב'ץן, -- איך זע פון שריפט, 
אַז ר' שניאור זלמן איז אַ גרויסער און הײיליקער מענטש. איך װעל זיינע 
ווערטער איבערזעצן פּינקטלעך. 

ר' ליב איז געווען צופרידן, אָבער אין האַרצן האָט ער געפילט די 
מורא, טאָמער װעלן די מתנגדים אונטערקויפן דעם דירעקטאָר, 

צו זיין זיכער, האָט ער דעם דירעקטאָר אָנגעבאָטן געלט -- די צוויי 
טויזנט רובל װאָס ער האָט געהאַט מיט זיך*. 

-- זאָל עס זיין אַ מתנה פאַר אייער פּינקטלעכקייט און טרייקייט -- 
האָט ר' לייב זיך צו אים געװאָנדן. 

דער דירעקטאָר, װוערט דערציילט, האָט פון אָנפאַנג ניט געװאָלט 
נעמען דאָס געלט. אָבער, אַז ר' לייב האָט אים ניט אָפּגעלאָזט, האָט ער 
דאָס געלט צוגענומען און האָט צוגעזאָגט ר' לייבץ צו צייגן אים די 
איבערזעצונג איידער ער שיקט זי אָפּ קיין פּעטערבורג. 

אין אַ טאָג אָדער צוויי אַרום איז ר' לייב ווידער געווען ביים 
דירעקטאָר און דער לעצטער האָט אים געצייגט די איבערזעצונג, װאָס 
איז געווען אַ פּינקטלעכע, וי ער האָט געהאַט צוגעזאָגט. 


8) אין ,בית רבי" ווערט ניט דערמאָנט וועגן די 2 טויזנט רובל, װאָס דער חסידישער 
שליח האָט געגעבן דעם איבערזעצער. דאָרט ווערט גאָר דערמאָנט וועגן אַ דריי טויזנט- 
סומע, מיט וועלכע די מתנגדים האָבן געװאָלט באַלױנען דעם איבערזעצער פאַר פעלשן די 
איבערזעצונג. 

ר' ליב איז געווען מלא שמחה. אָבער מיט אַמאָל ווערט געמאָלדן, אַז 
עס זיינען געקומען עטלעכע מתנגדים. דער דירעקטאָר האָט געהייסן ר' 
לייבץ אַרײנגײן אין אַ צווייטן חדר, פון װאַנען ער האָט דורכן טיר געקענט 
הערן װאָס עס ווערט גערעדט צוישן די מתנגדים און דעם דירעקטאָר, 


די מתנגדים האָבן ווידער פאַרלאַנגט, אַז דער דירעקטאָר זאָל די 
איבערזעצונג פעלשן. דער דירעקטאָר האָט עס ניט געװאָלט. ער האָט 
אָנגעגעבן אַ גאַנץ גוטן תירוץ, װאָס איז טאַקע געווען, זעט אויס, דער 
ווירקלעכער מאָטיו פאַרװאָס ער האָט ניט געװאַגט צו ענדערן עפּעס אין 
דער איבערזעצונג. 


דעם רבינ'ס ענטפער איז איבערגעשריבן געװאָרן אין עטלעכע 
קאָפּיעס און איז געשיקט געװאָרן צו עטלעכע איבערזעצער. אויף אַזאַ 
אופן װאָלט עס געווען גאָרניט זיכער פאַרן דירעקטאָר צו מאַכן וועלכע עס 
איז פעלשונג. אויב די איבערזעצונגען פון די אַנדערע װאָלטן געווען 
אַנדערש, װאָלט ער זיך געשטעלט אין אַ גאַנץ אומאָנגענעמער לאַגע. 


פאַר די מתנגדים איז עס אָבער ניט געווען קיין תירוץ. זיי זיינען נאָך 
אַלץ באַשטאַנען, אַז דער דירעקטאָר זאָל זיין איבערזעצונג פעלשן. 


-- דו ביסט דער וויכטיקערער פון אַלע איבערזעצער. מען װעט זיך 
רעכענען מיט דיין איבערזעצונג און ניט מיט די אַנדערע. קיינער װעט אין 
דיר ניט צווייפלען -- איז געווען זייער טענה. 

דער דירעקטאָר האָט זיי דאַן צוגעזאָגט צו טאָן, װאָס זי פאַרלאַנגען 
פון אים און האָט זיי אַפילו צוגעזאָגט צו צייגן די איבערזעצונג איידער ער 
וװעט זי אָפּשיקן. 

די מתנגדים זיינען אַװעק צופרידענע. ר' לייב איז דאַן אַרױס פון זיין 
חדר און האָט זיך פאַנאַנדערגעװיינט. 

-- דו האָסט זיי נאָכגעגעבן! װאָס װעט ווערן פון מיין הײליקן רביץ! 

דער דירעקטאָר האָט זיך צעלאַכט: 


-- האָב קיין מורא ניט, איך האָב זיי עס צוגעזאָגט בלויז כדי פון זי 
פּטור צו װערן. איך װעל זיי טאַקע ווייזן אַן איבערזעצונג װאָס װעט זיין 
לוט זייער וואונטש. אָבער די ריכטיקע איבערזעצונג, װאָס איך האָב דיר 

געצייגט, װועט געשיקט ווערן קיין פּעטערבורג און ניט יענע. כדי דיר צו 
איבערצייגן אַז איך מיין װאָס איך זאָג, װעל איך פאַר דיינע איגן 
פאַרזיגלען די ריכטיקע איבערזעצונג און זי אָפּשיקן קיין פּעטערבורג, 

און אַזױ האָט ער געטאָן. די ריכטיקע איבערזעצונג איז אַװעקגעשיקט 
געװאָרן קיין פּעטערבורג. 

דער אַלטער רבי איז שפּעטער באַפרייט געװאָרן און ר' לייב איז 
געווען גליקלעך. ער האָט געפילט, אַז ער האָט מיט זיין שליחות 
בײיגעטראָגן צו דעם אַז דער צדיק זאָל באַפרייט װערן. 

יב 
דער רבי אין געפענגעניש 


װאָס עס ווערט דערציילט פון דעד חכמה װאָס דער אַלטעו רבי 

האָט געצייגט אין פּעטראָפּאַװלאָווסקער פעסטונג אין פעטערבורג. 

-- זיין באַגעגעניש מיט קיסר פּאַװעל. - ו' שניאור זלמנ'ס 

צווייטער אַרעסט און זיין באַפרייאונג דורך קיסו אַלעקסאַנדער. 
-- וי דער צדיק האָט זיך אויסגעהיט פון אַ פּאַסטקע. 


אין דער צייט װאָס ר' לייב יאַנאָויטשער האָט דורכגעפירט זיין 
וויכטיקע שליחות אין ווילנע, איז דער אַלטער רבי געזעסן אין דער 
פּעטראָפּאַוולאָווסקער פעסטונג אין פּעטערבורג. 


דער אַלטער רבי איז באַהאַנדלט געװאָרן איידל און העפלעך. דעם 
באַוואוסטן חסיד ר' שאול סיראָטינער איז דערלויבט געװאָרן צו באַזוכן 
דעם צדיק אין געפענגעניש, אים ברענגען עסן און טאָן פאַר אים 
פאַרשידענע שליחותץ. 


ר' שאול איז אויף אַזאַ אופן געװאָרן ניט נאָר דעם רבינ'ס משמש אין 
געפענגעניש, נאָר אויך דער פאַרמיטלער צווישן אים און דער 
דרויסנדיקער וועלט. 


אין פאַרלויף פון די חדשים װאָס ער איז געהאַלטן געװאָרן אין 
געפענגעניש איז ר' שניאור זלמן אָפט גענומען געװאָרן אויף לאַנגע 
פאַרהערן. מען האָט געװאָלט פון אים אַרױסקריגן צי עס איז טאַקע דאָ אַ 
גרונט אין דער מסירה װאָס איז געמאַכט געװאָרן קעגן אים. 


ר' שניאור זלמן האָט אָבער געוואוסט װאָס צו ענטפערן אויף אַלע 
פראַגן מיט גרויס חכמה און האָט דערפאַר געפונען גרויס געפעליקייט אין 
די אויגן פון די הויכע רעגירונגס-פאָרשטייער און אפילו פון קיסר אַלײן. 


וי חסידים דערציילן, האָט קיסר פּאַװעל אַלײן זיך אינטערעסירט מיטן 

צדיק'ס גורל און האָט אים עטלעכע מאָל באַזוכט אין געפענגעניש און אים 
גענומען אויף לאַנגע פאַרהערן, איבערצייגנדיק זיך, אַז ער האָט צו טאָן 
מיט אַ גרויסן צדיק און ניט, רחמנא ליצלן, מיט אַ ,מורד במלכות". 


אױסצופּרובירן זיין גרויסע חכמה, ווערט דערציילט, האָט מען ר' 
שניאור זלמנ'ען אַמאָל פאַרשלאָסן אין אַ פינסטערן חדר, צו וועלכן עס איז 
ניט צוגעקומען קיין זונען-ליכט. אָפּהאַלטנדיק אים דאָרט אַ לענגערע צייט 
האָט מען געװאָלט זען צי ער ווייס אויב ס'איז טאָג אָדער נאַכט. 


ר' שניאור זלמן האָט אָבער ניט נאָר געקענט זאָגן צי עס איז טאָג 
אָדער נאַכט, נאָר אויך אָנגעגעבן פּינקטלעך די שעה און די מינוט פון דער 
צייט, ביז דער סאַמע סעקונדע. 


דאָס האָט שטאַרק איבערראַשט די הויכע רעגירונגס-באַאַמטע. 


איז עס זיין גרויסע חכמה אָדער עפּעס אַ ,כישוף", רחמנא ליצלן? -- 
האָבן זיי געװאָלט וויסן -- אָדער אפשר רוח הקודש? 


דער אַלטער רבי האָט באַלד אויפגעקלערט פון װאַנען ער ווייס די 
צייט פון טאָג אָדער נאַכט. 


-- בײיטאָג לייכטן די צירופים** פון ;שם ה-ו-י-ה" און בײנאַכט די 
צירופיםיי פון ,שם א-ד-נ-י", און לוט די דאָזיקע צירופים קען איך 
אויסרעכענען פּינקטעלך די צייט, -- איז געווען דעם צדיק'ס ענטפער. 


אײינמאָל האָט מען אים אַריינגעפירט אין אַ גרויסן חדר, וועלכער האָט 
געהאַט אין דעם שטיינערנעם אויסגעפלאַסטערטן דיל אַ פּאַסטקע. ס'איז 
געווען איינגעאָרדנט אַזױ, אַז ווען מען האָט אויף אַ געוויסן פּונקט 
אַרױפגעטראָטן, האָט זיך די דאָזיקע פּאַסטקע אַן עפן געטאָן און מען איז 
אַרײנגעפאַלן אין אַ גרוב ביזן האַלז. 


דאָס האָט מען געהאַט איינגעריכטעט פאַר אַרעסטאַנטן פון וועמען 
מען האָט געװאָלט אױספּרעסן געוויסע ענטפערס. עס איז געווען איינע פון 


9) אין ,בית רבי" (איד. פרק כב), וי אויך אין ;ספר התולדות -- רש"ז מליאדי" (זי רב-רג) 
ווערט צוגעגעבן דער מספר -- 12 צירופים פון שם הוי' און 12 צירופים פון שם אלקים, אין 
,ספר התולדות -- רש"ז מליאדי" וװוערט אויך דערמאָנט, אַז דאָס האָט פּאַסירט צוויי שעה נאָך 
האַלבן טאָג, 

די מיטלען וי דעם אַרעסטאַנט אַרײינצואװאַרפן אין שרעק. אויב דאָס האָט 
ניט געהאָלפן פלעגט מען אים שלאָגן. 


וי עס זעט אויס, האָט מען אויף אַזאַ אופן געװאָלט דעם אַלטן רביץ 
אָנשרעקן. 


ר' שניאור זלמן, אַרײנקומענדיק אין חדר, האָט אויבן-אָן געזען פאַר 
זיך אַ הויכן באַאַמטן זיצנדיק ביי אַ טיש, קענטיק װאַרטנדיק אויף אים. פון 
ביידע זייטן זיינען געווען זעלנער מיט בלויזע שווערדן. דער וועג האָט פאַר 
אים געזאָלט זיין אַ גלייכער, און װאָלט ער געגאַנגען גלייך װאָלט ער 
אַרױפגעטראָטן אויף יענעם פּונקט װאָס װאָלט אַ דריק געטאָן אַ געהיימע 
פּרוזשינע: דער דיל װאָלט זיך אַן עפן געטאָן און ער װאָלט אַרײנגעפאַלן 
אין גרוב, 


אַלע זיינען געשטאַנען און געװאַרט, אַז דער צדיק זאָל אַרײנפאַלן 
אין דער פּאַסטקע. אָבער צו אַלעמענס איבערראַשונג האָט דער אַלטער 
רבי אָנגעהױיבן גיין אויף אַ זייט, צו רעכטס, מאַכנדיק זיך לחלוטין אַ 
נייעם וועג װי ער װאָלט געוואוסט אַז ער דאַרף זיך אויסהיטן פון דער 
פּאַסטקע. 


דער הויכער באַאַמטער ביים טיש, וועלכער איז געווען ניט קיין 
אַנדערער וי אַ מיניסטער, איז געווען איבערראַשט, 


-- פון װאַנען האָט איר געוואוסט אַז אין דיל איז דאָ אַ פּאַסטקע? -- 
האָט ער געפרעגט דעם צדיק -- פאַרװאָס זייט איר ניט געגאַנגען גלייך, וי 
יעדער איינער, װאָס ווערט דאָ אַרײנגעבראַכט? 


-- איך האָב בלויז אויסגעפאָלגט אַ מאמר חז"ל -- האָט דער אַלטער רבי 
געענטפערט -- די חכמים האָבן געזאָגט, אַז ווען דו גייסט ערגעץ זאָלסטו 
שטענדיק גיין רעכטס. ווען מען גייט וואו די אויגן טראָגן מוז מען 
אַרײנפאַלן אין אַ פּאַסטקע. 

דער מיניסטער האָט געװאָלט וויסן אויב מען האָט אים דעם סוד פון 
דער פּאַסטקע אַנטפּלעקט פון הימל, 

ר' שניאור זלמן האָט אויף דעם געענטפערט, אַז עס איז געווען זיין 
אייגן שאַרף אויג, װאָס האָט אויפגעכאַפּט באַלד ביים אַרײנקומען, אַז אַ 
געוויסער פּונקט פון דיל איז עפּעס ניט װוי דער גאַנצער דיל און ער האָט 

ניט געװאָלט אַרויפטרעטן דאָרט וואו דער שכל האָט אים געזאָגט, אַז עס 
איז אַנדערש און אַוודאי צוליב אַ געוויסער סיבה. 


בכדי אים ווייטער אױסצופּרובירן האָט מען אים איינמאָל אַריינגעפירט 
אין אַ חדר מיט פאַרבונדענע אויגן און אים צוגעבראַכט צו אַ טיש. 


-- וי הויך איז דער טיש -- האָט מען אים געפרעגט. 


ער האָט אָנגעטאַפּט מיט דער האַנט דעם טיש און געזאָגט גענוי די 
הויך זיינע. עס איז געווען פּינקטלעך. 


באַלד האָט מען אים ווידער געהייסן אָנטאַפּן דעם טיש און זאָגן צי ער 
איז די זעלביקע הויך וי פריער, 


-- ער איז מיט דער דיק פון אַ גאָלדענעם רענדל נידעריקער -- איז 
געווען דעם צדיק'ס ענטפער. און ער האָט געהאַט געטראָפן: אונטער די 
פיס פון טיש זיינען פריער געווען אונטערגעלייגט גאָלדענע רענדלעך. 
מען האָט געװאָלט אױיספּרובירן אויב דער צדיק װעט קענען אויפכאַפּן 
דעם אונטערשייד אין דער ענדערונג פון דער הויך פון טיש. ער האָט עס 
אויפגעכאַפּט. 


-- אָבער פון ואַנען האָט איר געוואוסט אַז דאָס זיינען געווען 
רענדלעך? -- האָט מען אים געפרעגט, 


-- איך האָב עס ניט געוואוסט גענוי. איך האָב נאָר געוואוסט, אַז די 
ענדערונג אין דער הויך, װאָס איז אַ מאַטעמאַטישער חשבון, איז נאָר די 
דיק פון אַ רענדל, װאָס האָט אַ באַשטימטע דיק. 


ווען ר' שניאור זלמן איז אַמאָל גענומען געװאָרן אויף אַ פאַרהער אין 
איינעם פון די גרויסע אױספאָרשונגס צימערן פון דער געפענגעניש. האָט 
ער פאַר זיך געהאַט אַ גאַנצע קאָמיסיע פון הויכע באַאַמטע. 

אין דער זייט זינען געזעסן אַ גרופּע פּערזאָנען אָנגעטאָן אין 
מונדירן מיט גאָלדענע עפּאָלעטן און קנעפּ. זײ זינען געווען בלױז 
צוהערער. 

ר' שניאור זלמן איז געזעסן אויף אַ שטול קעגנאיבער דער קאָמיסיע. 
צו די צוהערער האָט ער געשענקט וײיניק אויפמערקזאַמקײט. 


שפּעטער האָט זיך איינער פון די צוהערער אויפגעהויבן און איז 

אַרױס. באַלד האָט ער זיך אָבער צוריקגעקערט און פאַרנומען זיין 
פריערדיקן פּלאַץ, 


ביי זיין אַרײנקומען האָט ר' שניאור זלמן זיך פּלוצלונג אויפגעהויבן און 
געמאַכט די ברכה, װאָס מען מאַכט ווען מען זעט אַ קיסר. 


אַלע זיינ:ען געווען פאַרוואונדערט. 
-- װאָס איז דען געשען? -- האָט מען אים געפרעגט. 


-- מיר האָבן פאַר זיך דעם קיסרי" -- איז געווען ר' שניאור זלמנ'ס 
ענטפער. 


דאָס װאָס האָט געזאָלט זיין בסוד, האָט ער געהאַט דערפילט בחוש. 
עס איז געווען אָפּגעמאַכט, אַז איינער פון די צוהערער זאָל אַרױס און 
קיסר פּאַװעל זאָל אַרײן צו פאַרנעמען זיין פּלאַץ. פּאַװעל האָט ניט 
געװאָלט קומען אַלס קיסר, נאָר אַלס זייטיקער צוהערער. ער איז 
דעריבער געקומען אָנגעטאָן אין אַ יוניפאָרם פון אַ גענעראַל און האָט 
געזאָלט פאַרנעמען דעם פּלאַץ פון אַ גענעראַל װאָס האָט אויסגעזען 
ענלעך צו אים, 


פאַר איינעם װאָס האָט זיך צום גענעראַל ניט געהאַט צוגעקוקט גענוי, 
װאָלט געווען שווער צו דערקענען אַז עמעצער אַנדערש איז 
אַרײנגעקומען. ר' שניאור זלמן, כאָטש ער איז געווען פאַרנומען מיט דער 
קאָמיסיע, האָט עס אָבער געהאַט באַמערקט. 

-- פון װאַנען האָט איר געוואוסט, אַז דאָס איז דער קיסר? -- האָט מען 
אים געפרעגט. 

זין ענטפער איז געװען, אַז פון דעם פּחד װאָס איז אױף אים 
געפאַלן ביי יענעמס אַרײנגײן האָט ער דערפילט אַז ער האָט פאַר זיך 
דעם קיסר. 

איינמאָל איז ביי דעם אַלטן רבי'ן אין צעל געזעסן ר' שאול, מיטאַמאָל 
לויפט אַרײן דער עלטסטער פון דער געפענגעניש, וועלכער האָט אויף זיין 


0 דער דאָזיקער סיפּור ווערט דערציילט אין בית רבי" (איד. פּרק כג) אויף אַן אַנדער 
אופן: ..,דער קייזער האָט זיך פאַרקליידט וי אַ חוקר-דין (געריכטלעכער אױספאָרשער) און איז 
געגאַנגען ריידן מיטן רב...". 

אייגענער רעכענונג געהאַט געגעבן ר' שאולץ די דערליבעניש צו 
ברענגען דעם אַלטן רביץ עסן און אים צו באַזוכן אין צעל. 


-- דער קיסר קומט אייך באַזוכן - האָט ער אויסגערופן אַ 
דערשראָקענער -- ער װעט דאָ געפינען ר' שאולץן און איך על זיין אַ 
פאַרלאָרענער. עס איז שוין צו שפּעט אים פון דאַנען אַרױסצונעמען און 
איך האָב אים ניט וואו צו באַהאַלטן! 


ר' שניאור זלמן האָט אים געזאָגט ער זאָל זיך באַרואיקן. עס װעט 
גאָרניט געשען. דער קיסר װעט ר' שאולץ אין חדר ניט זען. 


-- איך װועל אים שוין באַהאַלטן -- איז געווען דעם צדיק'ס 
פאַרזיכערונג, 


דער עלטסטער האָט טרויעריק געשאָקלט מיטן קאָפּ. ער האָט װייניק 
געגלויבט אין אַלטן רבינ'ס ווערטער. ער האָט אָבער קיין ברירה ניט 
געהאַט. דער קיסר איז שוין געווען נאָענט ביי דער טיר. עס װאָלט געווען 
פּונקט אַזױ געפערלעך ר' שאולץ אַרױסצונעמען פון צעל וי אים דאָרט 
איבערצולאָזן. 


איז ער אַרױס, איבערלאָזנדיק ר' שאולץ צום אַלטן רביץ, 


דער קיסר האָט פאַרבראַכט ביים רבי'ן אין צעל אַ לענגערע צייט. ער 
האָט אים געשטעלט אַ רייע פראַגן און האָט פּרובירט זיך אַריינטיפן אין 
דער לערע פון חסידות. 


ווען דער קיסר איז אַװעק, איז דער עלטסטער פון געפענגעניש 
ווידער אַרײן צום אַלטן רביץ. ר' שאול איז געווען לעבן אים וי פריער. 


-- אום ג-ט'ס ווילן, װאָס האָט איר געהאַט געטאָן מיטן דאָזיקן אידן? 
וואו און וי אַזױ האָט איר אים באַהאַלטן? -- האָט ער געפרעגט, 


-- עס איז גאָר איינפאַך -- האָט דער אַלטער רבי געזאָגט -- איך האָב 
אים געהאַט באַהאַלטן הינטערן פאָרהאַנג פון פענסטער (װאָרום דער 
אַלטער רבי איז געהאַלטן געװאָרן אין אַ צעל װאָס האָט געהאַט אַ סך 
באַקװעמלעכקיטן. ער איז געווען ניט סתם אַן אַרעסטאַנט, נאָר איינער צו 
וועמען מען האָט זיך באַצױגן מיט גרויס דרך-ארץ: כאָטש מען האָט גענוי 

געװאָלט אויסגעפינען װאָס זיין חסידישע לערע שטעלט מיט זיך פּאָר און 
מען האָט אים כסדר געהאַלטן אין מאַטערן מיט פאַרשידענע פראָגן). 


-- איז דאָס אָבער ניט געווען ריזיקאַליש? -- האָט דער עלטסטער 
געפרעגט -- דער קיסר האָט דאָך געקענט אויפהויבן דעם פאָרהאַנג פון 
פענסטער און אַנטדעקן אַז עמעצער איז דאָרט באַהאַלטן? 


-- איך בין אָבער געווען זיכער, אַז ער װעט דאָס ניט טאָן. דער קיסר 
אַלײן װאָלט דעם פאָרהאַנג ניט געהויבן. ער װאָלט װאַרשײנלעך געבעטן 
אַז איך זאָל עס טאָן. אויב יאָ, װאָלט איך שוין געהאַט אַ תירוץ אים צו זאָגן. 
איך האָב זיך פאַרלאָזן אויפן אויבערשטן, אַז צו דעם װעט ניט קומען און 
ער האָט מיך באַשיצט, 


ווען די איבערזעצונג פון דעם אַלטן רבינ'ס ענטפער האָט דערגרייכט 
פּעטערבורג און איז דורכשטודירט געװאָרן פון די הויכע באַאַמטע, און 
דעם קיסר זעלבסט, איז באַלד פאַראָרדנט געװאָרן צו באַפרײען ר' 
שניאור זלמנ'ען. 


זיין באַפרייאונג איז געקומען דעם ניינצנטן טאָג אין כסלו, תקנ"ט. ייט 
כסלו איז זינט דאַן געװאָרן אַ גרויסער יום טוב. 

מיט צוויי יאָר שפּעטער איז דער אַלטער רבי וידער אַמאָל 
אַרעסטירט געװאָרף" און דאָס מאָל צוליב דער מסירה פון ר' 


1 אין , בית רבי" (פּרק י"ט) וערן געבראַכט פאַרשידענע מיינונגען וועגן כאַראַקטער 
פון צווייטן אַרעסט. איין מיינונג איז, אַז אייגנטלעך איז עס ניט געווען קיין אַרעסט, נאָר, 
פאַרקערט, די רוסישע מאַכט האָט געװאָלט אַז דער אַלטער רבי זאָל זיך געפינען אין דער 
הױפּטשטאָט, אין נאָענטן קאָנטאַקט מיט די מלוכה-אינסטאַנצן, בכדי צו האָבן אַן אויפזיכט אויף 
די ענינים וועלכע האָבן צו טאָן מיט אחינו בני ישראל. נאָך אַ מיינונג, אַז מ'האָט אים 
פאַרמסר'ט און ער איז געזעסן אין פּעטערבורגער תפיסה. לוט דער מיינונג פון ,בית רבייי 
אַלײן איז ער טאַקע געווען אַרעסטירט און נאָך זיין באַפרייאונג פון טורמע איז ער אויף אַ 
צייט געבליבן אין פּעטערבורג אונטער דער פּאָליצײאישער באַװאַכונג (אַזױ ווערט אויך 
געבראַכט און ,ספר התולדות -- רש"ז מליאדי"), 

אויך פון די אויבן-דערמאָנטע לעצטנס-פאַרעפנטלעכטע געריכט-דאָקומענטן פון 
פּעטערבורגער אַרכיוו איז קלאָר, אַז אין יאָר תקס"א איז דער אַלטער רבי אַרעסטירט געװאָרן 
אַ צווייטן מאָל; און אַז נאָכן באַפרײען דעם אַלטן רבי'ן פון אַרעסט האָט ער (מיטן 

אביגדורץ:י, דער פּינסקער רב, וועלכער, וי מיר ווייסן שוין, האָט 
געשפּילט איינע פון די הױיפּט-ראָלעס אין דעם קאַמף קעגן חסידות בכלל 
און די חב"ד'ניקעס בפרט. 


ר' אביגדור האָט פאַר'מסר'ט די חסידים אַלס שבתי-צביניקעסיי און 
האָט אָנגעוויזן אויף ר' שניאור זלמנ'ס טעטיקייט אין קלייבן געלט פאַר 
ארץ ישראל אַלס אַ באַװײז פאַר זיינע שלעכטע כוונות קעגן דער רוסישער 
מלוכה**". 


איבערזעצער), אויפן באַפעל פון צאַר, ניט געטאָרט פאַרלאָזן די שטאָט און די וואוינונג, ביזן 
באַקומען אַ דערלויבעניש אויף דעם. אָט:די געחתמעטע פאַרפליכטונג פון אַלטן רביץ (אַ 
פאַקסימיליע פון איר -- אין ;כרם חב"ד") האָט אויף זיך אויך די חתימה פון צוויי אידישע 
ערבים (גאַראַנטירער). 

2) אין ,בית רבי" װוערט ביים צווייטן אַרעסט ניט דערמאָנט װעגן דער מסירה פון 
אַביגדור'ץ (און ווערט יאָ דערמאָנט אין פאַרבינדונג מיטן ערשטן אַרעסט). פון די דערמאָנטע 
געריכט-דאָקומענטן איז קלאָר, אַז אינעם צווייטן אַרעסט האָט אַביגדור געשפּילט די הױיפּט- 
ראָלע מיט זיינע מסירות. 

אין דערמאָנטן ,כרם חב"ד" איז איבערגעדרוקט די שריפטלעכע מסירה פון אביגדור און 
אויך אַ פאַקסימיליע פון אָט-דער אָריגינעלער מסירה (אין לשון-הקודש), וועלכע געפינט זיך 
אין דערמאָנטן פּעטערבורגער געריכט-אַרכיוו, װאָס איז לעצטנס פאַרעפנטלעכט געװאָרן. די 
מסירה אַנטהאַלט 19 (נומערירטע) אויסזעצונגען -- פאַרלוימדונגען און בלבולים און 
באַשמוצונגען -- קעגן חסידים און חסידות, קעגן בעל-שם-טוב, מעזריטשער מגיד, דעם אַלטן 
רבי'ן, זייערע ספרים און שיטה (ס'איז באַוואוסט, אַז נאָך איידער ער האָט געשריבן אָט-די 19 
טענות-מסירות, האָט ער געשיקט צום צאַר אַ לענגערע מסירה-שריפט קעגן אַלטן רבי'ן און 
די חסידים. דאָרט זיינען דאָ צוגאָב-באַװײזן און באַקרעפטיקונגען צו זיינע טענות. זעט אויס, 
אַז אין די ווייטער-דערמאָנטע ענטפערס פון אַלטן רבי'ן באַציט ער זיך אויך צו געוויסע 
פּונקטן פון דער ערשטער מסירה). 

אין ;כרם חב"ד" איז אויך געדרוקט דער לענגערער ענטפער פון אַלטן רבי'ץ אויף די 
טענות פון אביגדור -- דייטלעך-איינגעטיילטע תשובות אויף יעדער טענה: אויף דער ערשטער: 
אויף דער צווייטער אאַ"וו. דעם אַלטן רבינ'ס ענטפערס זיינען געדרוקט אין לשון-הקודש, 
איבערגעזעצט פון רוסישן טעקסט, װאָס געפינט זיך אין די דערמאָנטע געריכט-פּאַפּירן. בלויז 
די צוויי לעצטע ענטפערס (18, 19) זיינען קאָפּירט לויט וי זי האָבן זיך אויפגעהיט אין זייער 
אָריגינעלן נוסח. (אַ פאָטאָ-קאָפּיע פון די לעצטע שורות פון אָט-דער אָריגינעלער לשון-קודש 
שריפט און דעם אַלטן רבינ'ס אונטערשריפט איז געדרוקט אין ,כרם חב"ד"). 

3) דער פערצנטער פּונקט פון אביגדור'ס מסירה-שריפט זאָגט אַזױ (אין איד. איבערז: 
,פון דעם װאָס כ'האָב געשריבן, און פון די זאַכן װאָס כ'וויל ברענגען באַװײזן לוט מיין 
שכל, רוף איך זיי די ,קאַרלינער" (ד. ה. די חסידים) מיטן נאָמען ;שבתיצביניקעס!, װאָס זי 
גיבן אַ היתר דער מענטש זאָל טאָן װאָס זיין האַרץ וויל". 

4 אין נומער 7 פון אביגדור'ס מסירה-שריפט ווערט אַרױסגעבראַכט זיין טענה קעגן 

פיר טעג אין כסלויי, תקס"א איז דער אַלטער רבי ווידער אַרעסטירט 
געװאָרן אין ליאָזנע און איז געבראַכט געװאָרן קיין פּעטערבורג. דאָרט 
האָט מען אים געבראַכט פּנים אל פּנים מיט זיין מסור ר' אביגדורץ און ער 
האָט צו דער צופרידנשטעלונג פון דער רעגירונג זיך גערעכטפערטיקט 
אין אַלע פּונקטן פון דער מסירה. 


זיין באַפרייאונג איז פאַראָרדנט געװאָרן כ"א כסלויי. ער האָט אָבער 
נאָך ניט געקענט פאַרלאָזן פּעטערבורג ביז װאַנען דער סענאַט װעט ניט 


אַלטן רבי'ן, װאָס מ'קלייבט איצט פאַר די אידן פון ארץ-ישראל ,הונדערט מאָל מער וי אין די 
ימים הראשונים" און מ'לייגט ניט קיין אַכט װאָס ,לוט דת ישראל איז מען מחוייב 
איבערצולאָזן נייז'צענטל פאַר די אָרעמעלײט פון אונזער שטאָט און אַ צענטל פאַר די עניים 
פון ירושלים". 

5) לויטן ,בית רבי" (פרק י"ט) איז דער אַלטער רבי דעם צווייטן מאָל אַרעסטירט 
געװאָרן באַלד נאָך סוכות (תקס"א): אין ,ספר התולדות -- רש"ז מליאדי" (ז' רל) איז אָנגעגעבן, 
אַז אסרו-חג הסוכות איז דער אַלטער רבי , פאַרבעטן געװאָרן קיין פּעטערבורג", וואו מ'האָט 
אים אַרעסטירט, 

און דאָרט (ז' רלא) ווערט געבראַכט פון איינער פון די רשימות פון כ"ק אדמו"ר מהוריי"צ 
נ"ע, אַז מאָנטיק, דעם צווייטן טאָג חול המועד סוכות, ח"י תשרי, תקס"א, איז אָנגעקומען 
דער מלוכה'שער באַפעל, אַז מאָנטיק, פיר און צװאַנציק טעג אין תשרי, זאָל דער אַלטער רבי 
פאָרן קיין פּעטערבורג מיטן פּאָסט-װאָגן (אויפן חשבון פון דער מלוכה). 

-- אָבער דאָ האָט געמוזט פאָרקומען אַ טעות אין די אָנגעגעבענע דאַטעס מצד דעם 
,זעצער" אָדער איבערשרייבער: װיבאַלד מאָנטיק איז געווען דער 24טער טאָג אין תשרי, איז 
ניט מעגלעך, אַז דער אַכצנטער טאָג אין תשרי זאָל האָבן אויך געווען מאָנטיק! און היות אַז 
מאָנטיק קען ניט אויספאַלן ח"י תשרי מצד דער קביעות (ווייל ,לא אד"ו ראש" -- אויב מאָנטיק 
איז ח"י, איז ראש-השנה פרייטיק), איז די סברא מחייב, אַז דער ערשטער ,יום בי" (פון ח"י 
תשרי) איז פאַרגרייזט און ס'דאַרף זיין ,יום ג" -- און דעמאָלט קומט אויס, אַז דער נעקסטער 
מאָנטיק איז כ"ד תשרי. -- 

צווישן די דערמאָנטע אַרכיװו-פּאַפּירן איז דאָ אַ שריפט װאָס לאָזט וויסן דעם גענעראַל- 
פּראָקוראָר, סאַברין, אַז דער אַלטער רבי (,באָרוכאָוויטש") ,,איז איבערגעפירט געװאָרן אַהער 
כשורה" -- און די דאַטע פונעם דאָקומענט איז נאָוועמבער 16 -- ד. ה.: ייא כסלו. 

6) צווישן די דערמאָנטע אַרכיוו-דאָקומענטן איז דאָ (סימן ט אין ,כרם חב"ד") אַ קורצע 
ווענדונג צום צאַר וועגן אַלטן רבי'ן, צי מ'זאָל אים באַפרײיען װיבאַלד ער איז געפונען 
געװאָרן ,ריין פון זינד" און ער איז אויך ניט געזונט -- און באַלד נאָכדעם אַ צושריפט צום 
צאַרישן באַפעל (פון 28טן נאָוועמבער, 1800 -- כ"ג כסלו תקס"א) וועגן דעם אַלטן רבינ'ס 
באַפרייאונג און אַז ס'איז אים דערווייל ניט דערלויבט צו פאַרלאָזן פּעטערבורג. (אָבער אין 
{ספר התולדות -- רש"ז מליאַדי ווערט געבראַכט, אַז די באַפרייאונג איז געווען כ"ז כסלו -- 
דריטער טאָג חנוכה). 

דער נאָכפאָלגנדיקער דאָקומענט (סימן יוד) איז אַ פאָטאָ-קאָפּיע פון דער אָריגינעלער 

פאַרענדיקן זיין אייגענע אױספאָרשונג וועגן חסידות און וועגן ר' שניאור 
זלמנ'ען. 


ר' אביגדור האָט צוגעשטעלט אַ נייע מסירה און עס איז אַװעק אַ רייע 
פון פראַגן און ענטפערס. 


דערווייל איז דער קיסר פּאַװעל געשטאָרבן (ער איז דערמאָרדעט 
געװאָרן דעם 29טן'י מערץ 1801). אַלעקסאַנדער דער ערשטער איז אַרױף 
אויפן טראָן און יענער האָט אונטערגעשריבן דעם אַלטן רבינ'ס 
פולשטענדיקע באַפרייאונג, 


שריפט אין רוסיש, אין וועלכער דער אַלטער רבי פאַרפליכטעט זיך -- אין דער געהיימער 
קאָמיסיע -- צו בלייבן וואוינען אין פּעטערבורג, אין הויז פון צעבערט, ביז ס'וועט אים 
דערלויבט ווערט צו פאַרלאָזן די שטאָט. די פאַרפליכטונג איז באַקרעפטיקט מיטן אַלטן רבינ'ס 
אונטערשריפט (אין אידיש) און מיט אונטערשריפטן פון צוויי אידישע ערבים (גאַראַנטירער -- 
אין רוסיש). 

אין אַ צושריפט (צום דאָקומענט סימן ז) איז פאַרצייכנט דער באַפעל פון צאַר, אַז מען זאָל 
באַפרײיען דעם אַלטן רביץ און לאָזן פאָרן אים אַהים -- דאַטירט: 21טן מערץ 1801 -- ייט ניסן 
תקס"א). 

7) לויט דער אָנגענומענער אינפאָרמאַציע אין די אַלגעמיינע ענציקלאָפּעדיעס איז דער 
צאַר פּאַװעל דערמאָרדעט געװאָרן אין דער נאַכט צום צוועלפטן מערץ 1801, ד. ה. אין דער 
נאַכט צו יוד ניסן. 

אָבער אין ,ספר התולדות -- רש"ז מליאַדי" ווערט געבראַכט (פון ;תורת שלום" ז' 83) אַז 
דער צאַר פּאַװעל איז דערמאָרדעט געװאָרן, דורך די מיניסטאָרן, אין דער נאַכט צום דריטן 
טאָג פּסח. 

יע 
דער בויער פון ליאַדי 


דער גוי װאָס האָט געבויט אַ נייע רעזידענץ פֿאַר דעם אַלטן רבי'ן. 

-- ליובאָמירסקי און זיין פריינטשאַפט צו ר' שניאור זלמנ'ען. -- 

וי דער אַלטער רבי האָט זיך דערוואוסט פֿון קיסר פּאַוועל'ס טויט. 

-- דער ברוגז מיט ר' ברוך פון מעזשיבוזש. -- ד' שניאור זלמנ'ס 

באַזוך ביי ו' ברוכן. - דעו שאַופעו וויכוח און דאָס 
פֿאַנאַנדערגײן זיך. 


מיטן טויט פון קיסר פּאַװעל און אויפשטייגן פון אַלעקסאַנדער דעם 
ערשטן אויפן טראָן, פאַנגט זיך אָן אַ נייע תקופה אין דער געשיכטע פון 
חב"ד. 


דער אַלטער רבי, אַזױ גוט וי זיינע נאָכפאָלגער, האָבן נאָך שפּעטער 
אויך געהאַט אויסצושטיין גענוג רדיפות און צרות. אויך די שפּעטערדיקע 
רביים זיינען געווען אַרעסטירט און אַלע וויילע זיינען אויף זיי געמאַכט 
געװאָרן אַנדערע בלבולים, ניט אױיסגעשלאָסן אַפילו אַ בלוט-בלבול. דער 
אַלטער רבי האָט אָבער נאָך פּאַװועל'ס טוט פאָרט געהאַט מער מנוחה. די 
צאָל פון זיינע נאָכפאָלגער האָט געהאַלטן אין װאַקסן און זיין תורה האָט 
אַלץ מער אָנגעהויבן אַריינדרינגען צווישן פאָלק. 


דער ,תניא" איז פאַרשפּרײט געװאָרן אין טויזנטער עקזעמפּלאַרן אין 
אַלע ווינקעלעך וואו אידן האָבן זיך נאָר געפונען. 


דער ,תניא", אָדער וי ער איז אויך באַקאַנט אַלס ,לקוטי אמרים", איז 
דער תמצית פון תורת חב"ד. עס איז אַ ספר װאָס נעמט אַרום דאָס גאַנצע 
לעבן: אַ ווירקלעכער וועג-ווייזער וי זיך צו פירן אין לעבן. 


דער ,תניא" איז אייגנטלעך געשאַפן געװאָרן פון אַלטן רבי'ן צוזאַמען 
מיט די חסידים. עס איז אַ זאַמלונג פון די אַלע פראַגן און פּראָבלעמען און 

זייערע ענטפערסי" װאָס זיינען אויפגענומען געװאָרן פון דעם אַלטן רביץ 
מיט די חסידים װאָס זיינען צו אים געקומען אויף יחידות. 


אַזױ וי ביי חב"דניקעס גיט מען זיך ווייניק אָפּ אויף יחידות מיט 
גשמיות'דיקע זאַכן, נאָר הױפּטזעכלעך מיט רוחניות'דיקע, מיינט עס, אַז 
דער ,תניא" באַהאַנדלט אַלץ װאָס האָט אַ שייכות מיט דער מענטשלעכער 
נשמה און מיטן מענטשלעכן האַרץ. 


דערפאַר איז דער ,תניא" פון אַזאַ גרויסער באַדייטונג ביי חב"דניקעס 
און ווערט מיט אַזאַ התמדה געלערנט אין אַלע חסידישע שטיבלעך עד- 
היום. 


וי מיר האָבן שוין דערציילט, איז פּאַװעל דערמאָרדעט געװאָרן נאָך 
איידער דעם אַלטן רביץ איז דערלויבט געװאָרן צו פאַרלאָזן פּעטערבורג, 
נאָך זיין צווייטן אַרעסט. 


חסידים דערציילן, אַז דער אַלטער רבי האָט אין זיין געפאַנגענשאַפט 
אין פאָראויס געוואוסט, אַז פּאַװעל װעט לאַנג ניט לעבן. 


עס ווערט דערציילט, אַז איינמאָל איז פּאַװעל פאַרבײיגעגאַנגען דעם 
פענסטער פון דעם חדר אין וועלכן ר' שניאור זלמן איז געווען איינ- 
געשלאָסױ?, 


-- דאָס איז ניט קיסר פּאַװעל -- האָט דער אַלטער רבי געזאָגט צו ר' 
שאול'ן, דער חסיד װאָס פלעגט זיך תמיד אויפהאַלטן ביי אים אין חדר -- 
איך זע מער ניט אויף אים די געשטאַלט פון אַ קעניג"?. 


8 זע די הקדמה (,הקדמת המלקט") פון אַלטן רביין צום ספר התניא. 

9) װאָזנעסענסקי גאַס נומער 21. 

0 אין ,ספר התולדות -- רש"ז מליאַדי", הערה 9, ווערט דערציילט (אין איד. איבערז: 
שבת הגדול ערב פּסח איז דער צאַר פּאַװעל דורכגעפאָרן אין זיין קאַרעטע די גאַס 
װאָזנגעסענסקי און דער אַלטער רבי איז דאַן געשטאַנען ביים פענסטער. אַז ער האָט אים 
געזען פאָרנדיק, האָט עֶר זיך אין אים איינגעקוקט און געזאָגט, אַז זיין קעניגלעכע פּראַכט 
(,הוד מלכות") האָט זיך פון אים אָפּגעטאָן און ער איז ניט מער וי פּאַװליק. ביינאַכט, די 
ערשטע נאַכט פּסח, האָט מען אים דערשטיקט. 

אָבער, וי דערמאָנט, ווערט דאָרט געבראַכט פון ,תורת שלום", אַז דער צאַר פּאַװעל איז 
געהרגעט געװאָרן די ערשטע נאַכט פון חול המועד פּסח: און לױט די אַלגעמײנע 
געשיכטלעכע אינפאָרמאַציעס איז ער געהרגעט געװאָרן צען טעג אין ניסן. 

אין דרייסיק טעג אַרום איז פּאַװעל געטויט געװאָרן, 


אין דער נאַכט ווען מ'האָט פּאַװועלץ געהרגעט, ליגנדיק אויף זיין 
געלעגער, האָט דער אַלטער רבי געזאָגט צו ר' שאולץ; 


-- גי אַרױס אין דרויסן און הער זיך איין צי די גלעקער קלינגען ניט, 
זיי װעלן באַלד אָנהױבן קלינגען, און ווען דו וועסט עס הערן, זאָלסטו מיר 
קומען זאָגן, 


ר' שאול האָט געפאָלגט. ער איז אַרױס אין דרויסן. ער האָט געװאַרט 
אַ לענגערע צייט און באַלד האָט זיך איבער דער שטאָט צעטראָגן דאָס 
קלינגען פון גלעקער, צוערשט איין קירכע און דאַן אַלע קירכעס פון 
שטאָט, 


עס איז געווען דער אָנזאָג, אַז דער קיסר איז טויט, 


ר' שאול איז אַרײן צום רבין אים אָנזאָגן, אַז די גלעקער קלינגען. ער 
האָט אָבער ניט געוואוסט װאָס ס'איז געשען: 


- דער קיסר איז טויט. מער װעלן מיר פון אים ניט ליידן -- האָט ר' 
שניאור זלמן דערקלערט, 


און דער נייער קיסר, אַלעקסאַנדער, האָט טאַקע באַלד געצייגט מער 
פריינטשאַפט צום אַלטן רביץ. 


דער ליובאַוויטשער רבי, דער רבי מהוריי"צ נ"ע, דערציילט, אַז אין 
דער באַפרייאונג פון דעם אַלטן רבי'ן האָט געשפּילט אַ באַדײטנדיקע 
ראָלע דער פּוילישער אַדעליקער, פירשט ליובאָמירסקי, 


דער דאָזיקער ליובאָמירסקי איז געווען איינער פון די נאָענטסטע 
פריינט און פאַרערער פון אַלטן רביץ און שפּעטער פון מיטעלן רביץ. 


עס איז געווען אַ קורצע צייט פאַר דעם אַלטן רבינ'ס צווייטן אַרעסט, 
ווען ליובאָמירסקי, אויפן װועג קיין פּעטערבורג, איז דורכגעפאָרן ליאָזנע. 


5 
(ס'איז אינטערעסאַנט צו וויסן צי די אַלע מקורים, וועלכע האָבן צונויפגעבונדן די 
אידישע דאַטעס מיט (להבדיל) די ניט-אידישע, האָבן גענומען אין אַכט, אַז אין רוסלאַנד פון 
יענע יאָרן האָט מען, דוכט זיך, גערעכנט די דאַטעס (ניט לויטן מאָדערנעם ,גרעגאָריאַנעם" 
קאַלענדער, נאָר לוט דעם ,אַלטן יוליאַנישן" סיסטעם, װאָס איז געווען גערוקט מיט אַרום 10 
טעג). 

פּלוצלונג פאַלט אַ פערד פון זיין קאַרעטע. ער ווערט באַזאָרגט מיט אַ 
ניי פערד. אָבער איידער ער פאָרט אָפּ עטלעכע איילן צעברעכט זיך אַן 
אַקס פון דער קאַרעטע. 


ליובאָמירסקי האָט דערפילט, אַז עפּעס איז עס ניט גלאַטיק. ער האָט 
שוין געהאַט געהערט וועגן דעם גרויסן חסידישן צדיק אין ליאָזנע און ער 
איז אַװעק צום אַלטן רביץ. 


-- װאָס זאָל עס באַדײטן? -- האָט ליובאָמירסקי געפרעגט דעם אַלטן 
רבי'ץ -- עפּעס זאָגט מיר דאָס האַרץ אַז מיין רייזע קיין פּעטערבורג װעט 
ניט זיין קיין גליקלעכע. 


-- דיך דערװאַרטן דאָרט גרויסע צרות -- האָט ר' שניאור זלמן אים 
געזאָגט, וי ער װאָלט עס אַרױסגעלײענט פון אַ בוך -- אויב דו וװעסט 
אָבער זיין גוט צו אידן און װועסט מיר מבטיח זיין, אַז דו װעסט גוט 
באַהאַנדלען דיינע אידישע אַרענדאַרן װעסטו פון אַלץ ניצול װערן. 


ליובאָמירסקי האָט עס פייערלעך צוגעזאָגט. ער האָט ווייטער 
פאָרגעזעצט דעם וועג קיין פּעטערבורג, וואו ער האָט אויסגעפונען, אַז אַ 
גרויסע אינטריגע איז אָנגעפירט געװאָרן קעגן אים און אַנדערע פּולישע 
אַדעליקע, וועמען מען האָט באַשולדיקט אין אומטרייהייט צו דער 
צאַרישער הערשאַפט. 


אָבער, וי דער אַלטער רבי האָט אים מבטיח געווען, איז ליובאָמירסקי 
אַרױס אַ זיגער, כאָטש אַנדערע זיינען אַרײנגעשלײדערט געװאָרן אין 
געפענגעניש. ער איז געבליבן ביי זיין גדולה און זיין חשיבות אין די הויכע 
רוסישע קרייזן אין פּעטערבורג איז נאָך געװאָקסן. 


ליובאָמירסקי איז פון דעמאָלט אָן געװאָרן אַ שטאַרקער אָנהענגער פון 
אַלטן רביץ און אַ פריינט פון אידן. 


ווען ער האָט געהערט, אַז דער אַלטער רבי איז געבראַכט געװאָרן קיין 
פּעטערבורג אויף אַ נייער מסירה, האָט ער אויסגעאיבט זיין גאַנצן 
איינפלוס אים צו העלפן. 

עס איז געווען נאָך דעם אַלטן רבינ'ס באַפרייאונג אַז ליובאָמירסקי איז 
געקומען צום אַלטן רביץ און אים אָנגעבאָטן זיין אייגענע טעריטאָריע אַלס 
פּלאַץ, וואו ר' שניאור זלמן זאָל איבערטראָגן זיין הויף. 

-- ליאָזנע איז אייך ניט מזל'דיק. איר זייט דאָ אַרומגערינגלט פון צופיל 
שונאים. קלייבט זיך איבער קיין ליאַדי, װאָס געפינט זיך אונטער מיין 
רשות. דאָרט װעט איר זיין זיכער:? 


ליובאָמירסקי'ס אָנבאָט איז אָנגענומען געװאָרן און דער פירשט האָט 
באַלד אַרױסגעגעבן אַ באַפעל צוצוגרייטן ליאַדי פאַרן אַלטן רביץ. 


ער האָט אויף זיינע אייגענע קאָסטן געשטעלט הונדערטער פּױערים 
שניידן װאַלד און צוגרייטן געהילץ אויפצובויען אַ הויף פאַרן אַלטן רביץ, 


און ליובאָמירסקי האָט געהייסן בויען מיט אַ ברייטער און רייכער 
האַנט, וי חסידים אַלײן האָבן געװאָלט. 


מען האָט אויפגעבויט אַ גרויס הויז פאַרן רבי'ן, הייזער פאַר זיינע 
קינדער, אַ בית:המדרש, אַן אכסניא, און אַפילו אַ נייעם מרחץ, להבדיל, 
מיט אַ מקוה, 


אין תקס"א האָט מען זיך געשטעלט בויען און ערב ראש השנה, תקס"ב, 
איז שוין אַלץ פאַרטיק געווען אין ליאַדי. 


דער אַלטער רבי האָט זיך דאַן איבערגעקליבן קיין ליאַדי און ליאַדי איז 
פון דעמאָלט אָן באַרימט געװאָרן איבער דער גאַנצער אידישער וועלט, 


אין דער אמתן האָט ליאַדי אינגאַנצן ,אָפּגעמעקט" ליאָזנע. װאָרום 
דער אַלטער רבי איז זינט דאַן באַקאַנט געװאָרן אַלס דער ליאַדיער און 
ליאָזנע איז ממש פאַרגעסן געװאָרן. 


דאָס איבערקלייבן זיך קיין ליאַדי איז פאָרגעקומען מיט גרויס פרייד 
און פּאַראַד. טויזנטער חסידים זיינען געקומען אין דער נייער רעזידענץ- 
שטאָט פון זייער רבי'ן אויף יענעם ראש השנה און עס איז פאַר די חסידים 
געווען אַ נייער באַװויז אויף דער אומבאַזיגבאַרקײט פון חסידות בכלל און 
חב"ד בפרט, 


1) אין ,ספר התולדות -- רש"ז מליאַדי" (ז' רלז) וערט דערציילט, אַז ווען דער פירשט 
ליובאָמירסקי האָט באַזוכט דעם אַלטן רבי'ן (זעט אויס נאָך זייענדיק אין פּעטערבורג), האָט ער 
אים געזאָגט, אַז אויב ער װעט איינשטימען צו וואוינען אין איינע פון זיינע שטעטלעך -- 
דובראָוונע אָדער ליאַדי -- ועט ער פּועל זיין ביי דער ממשלה, אַז זי זאָל ניט פאָדערן אַז דער 
אַלטער רבי זאָל וואוינען סטאַביל אין פּעטערבורג -- און דער אַלטער רבי האָט מסכים געווען 
זיך צו באַזעצן אין ליאַדי, 

אין ליאַדי האָט דער אַלטער רבי אויך געהאַט געזען דעם מיאוסן סוף 
װאָס ר' אביגדור, זיין מסור, האָט געהאַט. 


ר' אביגדור האָט געענדיקט זיינע יאָרן גיענדיק איבער די הייזער, 
אײינמאָל איז ער פאַרגאַנגען קיין ליאַדי. 


איז ער אויך געקומען צו דער טיר פון אַלטן רבינ'ס הויז נאָך אַ נדבה, 


ער האָט געװאָלט, אַז מען זאָל אים אַרײנלאָזן צום רבי'ץ. װאַרשײנלער 
האָט ער געװאָלט בעטן ביי אים מחילה. דער אַלטער רבי האָט אים 
אַרױסגעשיקט אַ פיינע נדבה. ער האָט זיך אָבער אַנטזאַגט אים 
אויפצונעמען. ער האָט געזאָגט, אַז נאָך דער שענדלעכער אַרבעט װאָס 
ער האָט געטאָן, טאָר מען אויף אים ניט קוקן. 


* * * 


חב"ד איז געװאָרן אַן אָנערקענטע תורה אפילו ביי די קעגנער. חב"ד 
האָט זיך געפונען אַן אָנגעזען אָרט ביי דער זייט פון מתנגדישן אידנטום אין 
ליטע און אַנדערע אידישע געגנטן. 


קאַרגע צען יאָר איז דער אַלטער רבי געזעסן אין ליאַדי און דאָס זיינען 
געווען יאָרן פון איינפעסטיקונג, פון אויסשפּרײטונג און פון לייטערונג 
פאַר חב"ד. 


באַלד האָבן זיך אָבער אָנגעטראָגן נייע צרות פאַרן אַלטן רביץ. דאָס 
זיינען געווען די נאַפּאָלעאָנישע מלחמות אין וועלכע, וי מיר ווייסן שוין פון 
פריער, דער אַלטער רבי האָט געשפּילט אַ גאָר גרויסע ראָלע. 


דאָס איז אָבער ניט געשען איידער ער האָט געהאַט דורכגעמאַכט אַן 
אַנדער מחלוקת -- און דאָס מאָל שוין אין חסידישן לאַגער גופא. דאָס איז 
געווען די מחלוקת מיט דעם בעל-שם-טוב'ס אייניקל ר' ברוך פון 
מעזשיבוזש. 


די דאָזיקע מחלוקת, זעט אויס, איז געקומען צוליב דעם װאָס ר' 
שניאור זלמן האָט גענומען אַ נייעם דרך אין חסידות. אָבער וי תמיד האָט 
ר' שניאור זלמן געזוכט שלום און האָט געמאַכט נסיעות קיין מעזשיבוזש:י, 


2 אינעם איבערשריפט צום אַלטן רבינ'ס בריוו, וואו ער באַשרײיבט זיין באַגעגעניש מיט 

כדי צו קומען פּנים אל פּנים מיט ר' ברוך און זיך מיט אים פאַרשטענדיקן, 


אָנגענומען אין מעזשיבוזש האָט דער אַלטער רבי צוערשט באַשלאָסן 
צו גיין אויפן בעל-שם-טוב'ס קבר. ר' ברוך איז געווען אין צאָרן און האָט 
געהייסן פאַרשליסן דעם טויער פון בית עולם. שפּעטער האָט ער חרטה 
געהאַט און מען האָט דעם טויער געעפנט. 


דער אַלטער רבי איז פריער געגאַנגען טבילה און איז אַװעק אויפן בית 
עולם, נאָכגעפאָלגט פון הונדערטער מענטשן. ער האָט דעם עולם געהייסן 
גיין צוריק און איז אַװעק צום אוהל פון בעל-שם-טוב איינער אַליין. 


פון בית עולם איז ער אַװעק צו ר' ברוכץ. יענער האָט אים 
אויפגענומען מיט קאַלטקײט. ער האָט געהאַט טענות צו ר' שניאור זלמנ'ען 
פאַרװאָס ער האָט איינגעפירט אַז די חב"דניקעס זאָלן ניט זאָגן ,ושמרו". 


-- און וואו שטייט דען, אַז מען דאַרף זאָגן ,ושמרו"?י -- האָט דער 
אַלטער רבי אָפּגעענטפערט מיט אַ פראַגע. 


-- ווען מען זאָגט ,ושמרו" ווערט אויפן הימל אַ יאַריד, און ער פרעגט 
גאָר וואו עס שטייט, אַז מען דאַרף זאָגן ;ושמרו"? -- האָט ר' ברוך געזאָגט 
מיט אַ בייזלעכן טאָן. 


-- און ווער זאָגט דען, אַז מען מוז זיין אויף אַלע יאַרידן? -- איז געווען 
ר' שניאור זלמנ'ס ענטפער. 


ר' ברוך האָט אויסגערופן, אַז ער איז דעם בעל-שם-טוב'ס אַ אייניקל 
און מען דאַרף פאַר אים האָבן דרך ארץ. ר' שניאור זלמן האָט 
געענטפערט, אַז אוב ר' ברוך איז דעם בעל-שם-טוב'ס אַן אייניקל אין 


ר' ברוכ'ן (;אגרות קודש -- אדמו"ר הזקן" ערשטער חלק, ז' קמא) שטייט אַז ער האָט זיך 
באַגעגענט מיט ר' ברוכ'ן אין טולטשין פאַר פּורים, ווען ער האָט באַזוכט װאָלין אין ווינטער 
פון תק"ע. 

3 דער רבי שליט"א באַמערקט דערויף (אגרות קודש ח"ב זי ער. און זען דאָרטן זי קג) 
אַז ס'איז אוממעגלעך אַז דער אַלטער רבי זאָל פרעגן אַזאַ פראַגע, װאָרום עס שטייט שוין אין 
סידור האריז"ל און אין משנת חסידים אַז מען דאַרף זאָגן (ושמרו". 

אין ,מגדל עוזי (און אַנדערע פאַרלעסלעכע מקורות) שטייט אַז די פראַגע פאַרװאָס חב"ד 
זאָגט ניט ,ושמרו" האָט ר' לוי יצחק בערדיטשעווער געפרעגט דעם אַלטן רביץ אויף דער 
גרויסער חתונה אין זשלאָבין (נאָך שבועות תקס"ז). 


ליובאַויטשער רבינ'ס זכרונות 121 


פלייש און בלוט, איז ער דעם בעל-שם-טוב'ס אַ גייסטיקער אייניקל, 
דערפאַר װאָס עֶר איז דער תלמיד פון מעזריטשער מגיד, וועלכער איז 
געווען דעם בעל-שם-טוב'ס תלמיד. 


-- איך טראָג דעם בעל-שם-טוב'ס תפילין -- האָט ר' ברוך אויסגערופן, 


-- זאָל מען די תפילין בודק זיין, עס איז דאָרט דאָ אַ פּסול -- איז 
געווען ר' שניאור זלמנ'ס דערקלערונג. מען האָט עס געטאָן און מען האָט 
געפונען, אַז דאָרט איז טאַקע דאָ אַ פּסול. אַ יוד איז געווען 
אָפּנעמעקט. 


דער אַלטער רבי האָט געפרעגט ר' ברוכץ פאַרװאָס זייט איר מיר אַזױ 
אומדאַנקבאַר? די ביידע מאָל װאָס איך בין געווען אַרעסטירט אין 
פּעטערבורג איז געווען צוליב אייער זיידן דעם בעל שם טוב. איך האָב דאָך 
געקענט זאָגן: אָט איז זיין אייניקל, זאָל ער קומען און פאַרענטפערן די 
אַלע פראַגן װאָס מען האָט אויף אים געפרעגט. איך האָב נישט געזאָגט: 
ווער בין איך אַז די תורה פון דעם בעל שם טוב זאָל פאַרהײיליקט ווערן 
דורך מיר. 


זי זיינען זיך דאַן צעגאַנגען האַלב-ברוגזע און דער דאָזיקער ברוגז, 
זאָגן חסידים, האָט געפירט דערצו, אַז ביי ר' ברוך איז געשטאָרבן יענעם 
יאָר אַ טאָכטער און ביי ר' שניאור זלמנ'ען איז געווען אַ שריפה און עס איז 
פאַרברענט געװאָרן אַ טייל פון זיין שולחן ערוך װאָס ער האָט שוין מער 
ניט געהאַט די געלעגנהייט אויף דאָס ניי צו שרייבן, און דער שולחן ערוך 
זיינער איז געבליבן ניט פאַרענדיקט. 

יד 
דער מאַרש אויף מאָסקװע 


װי דעו אַלטעו רבי האָט פאַרלאָזן ליאַדי. ‏ - די געפאַר 

אַרײנצופֿאַלן ביי די פראַנצויזן. -- דעם רבינ'ס פּאַנטאָפֿל. -- גלות 

אין טיף רוסלאַנד. -- אין מיטן פֿון די שטרייטנדיקע אַרמײען. -- 

דער רבי וויינט אויפן אידישן חורבן. -- די הסתלקות פון אַלטן 
רבי'ן. 


די מנוחה װאָס דער אַלטער רבי האָט ענדלעך געפונען אין ליאַדי, איז 
צעשטערט געװאָרן פון די נאַפּאָלעאָנישע מלחמות. 


דער אַלטער רבי, וי מיר ווייסן שוין, איז געווען אַ קעגנער פון 
נאַפּאָלעאָנען. זיין קעגנערשאַפט צום גרויסן קריגער איז געװאָרן נאָך 
גרעסער, ווען נאַפּאָלעאָן האָט אָנגעפאַנגען זיין היסטאָרישן מאַרש אויף 
מאָסקװע. 


ר' שניאור זלמן איז ניט געווען קיין אָנהענגער פון צאַריזם. אים װאָלט 
זיכער ניט געקימערט פאַרן גורל פון די ראָמאַנאָווס. אין דער אמתץ איז 
דער אַלטער רבי געווען אַ שטאַרקער קעגנער פון דעם אַבסאָלוטיזם 
פונעם רוסישן צאַריזם, וי ער איז געווען אַ קעגנער פון אַבסאָלוטיזם און 
אונטערדריקונג אין אַלגעמײן. 


עס איז אָבער געווען פון דעם אידישן שטאַנדפּונקט, װאָס ער איז 
געווען קעגן נאַפּאָלעאָנען. ער האָט געזען אין נאַפּאָלעאָנ'ס דעראָבערונג 
פון רוסלאַנד אַ געפאַר פאַרן אידנטום. 


האָט דער אַלטער רבי זיך ;אַרײנגעװאָרפן" אין קריג קעגן 
נאַפּאָלעאָנ'ען און ליאַדי איז געװאָרן אַ ,צענטער" פון װאַנען ס'איז 
;אָנגעפירט" געװאָרן אַ קריג קעגן די אָנקומענדיקע נאַפּאָלעאָנישע 
אַרמײען... 

דער זיגרייכער מאַרש פון די פראַנצויזן האָט אָבעֶר אָנגעהאַלטן און 
עס איז געקומען אַ מאָמענט ווען דער אַלטער רבי איז געווען געצוואונגען 
צו פאַרלאָזן ליאַדי כדי ניט אַרײנצופאַלן צו די פראַנצויזן. 


דער אַלטער רבי װאָלט געקענט, אָן מורא, בלייבן אין ליאַדי, ווען די 
שטאָט איז פאַרנומען געװאָרן פון די פּראַנצויזן. טראָץ זיין קעגנערשאַפט 
װאָלט אים אַװודאי גאָרניט געשען. ער װאָלט זיין אייגענע ,מלחמה" קעגן 
די פראַנצויזן געקענט אָנפירן מיט דער זעלביקער שטאַרקײט פון 
,אינעווייניק". 


ר' שניאור זלמן האָט אָבער בשום אופן ניט געװאָלט זיין אונטער די 
פראַנצויזן, אַפילו ניט אויף אַ וויילע, וי ער איז געווען איבערצייגט, ווייל 
ער איז די גאַנצע צייט געווען זיכער, אַז די פראַנצויזן װעלן האָבן אַ מפּלה. 


עס איז געווען שבת, ערב ראש חודש אלול, אין יאָר תקע"ב, ווען עס 
איז געקומען די נייעס, אַז די פראַנצויזן דערנענטערן זיך צו ליאַדי. עס איז 
געווען אַ געפאַר, אַז נאָך יענעם שבת זאָלן די פראַנצויזן אַרײן אין שטאָט. 
דעמאָלט װאָלט שוין געווען צו שפּעט פאַרן אַלטן רבי'ץן צו אַנטלױפן, 


דער צדיק איז אָבער געבליבן רואיק דעם גאַנצן שבת. װוי עס װאָלט 
קיין זאַך ניט געהאַט פּאַסירט און די פראַנצויזן זיינען אין שטאָט ניט אַרײן, 


ערשט שבת-צו-נאַכט, האָט דער אַלטער רבי געהייסן שפּאַנען 
וועגענער, אָנלאָדן זיי מיט אַלץ װאָס האָט זיך געפונען אין זיין הויף און זיך 
לאָזן אין וועג אַרײן. 


זעכציק וועגענער זיינען אָנגעלאָדן געװאָרן און דער גאַנצער רבי'שער 
הויף האָט פאַרלאָזן ליאַדי. 


דער רבי האָט געהאַט אָנגעזאָגט, אַז קיין זאַך זאָל ניט איבערגעלאָזט 
ווערן. אַלץ זאָל מיטגענומען ווערן און דאָס איז שטרענג אויסגעפאָלגט 
געװװאָרן. 


אין דער צייט װאָס דער אַלטער רבי האָט געהאַט פאַרלאָזן ליאַדי פון 
איין זייט, האָבן די פראַנצויזן געהאַלטן אין דערנענטערן זיך פון דער 
צווייטער זייט. די פראַנצויזן האָבן שוין געמוזט זיין ביים סאַמע אָנפאַנג פון 
שטאָט -- מיט אַמאָל רופט אויס דער אַלטער רבי: 

-- עמעצער מוז זיך צוריקקערן אין ליאַדי. איך האָב פאַרגעסן מיינע 
פּאַנטאָפל. זיי טאָרן דאָרט ניט איבערגעלאָזט ווערן. 


איינער פון די חסידים, װאָס איז מיטגעפאָרן מיטן רביץ, האָט זיך 
צוריקגעקערט אין שטאָט און דער גאַנצער רבי'שער , קאַראַװאַז" האָט זיך 
אָפּגעשטעלט און געװאַרט ביז דער חסיד װעט צוריקקומעיי, 


דער אַלטער רבי איז געווען שטאַרק צעטראָגן. 


-- דער חסיד קען מעגלעך אין שטאָט שוין געפינען די פראַנצויזן און 
ער װעט שוין פון דאָרט מער ניט קענען אַרױסקומען -- האָט עמעצער 
באַמערקט, 


דאָס טאָר ניט און װעט ניט געשען -- איז געווען דעם רבינ'ס ענטפער, 
עס איז אָבער געווען קענטיק, אַז דער רבי האָט געהאַט , איינגעשטעלט אין 
קאָז" און ער איז געווען אומגעדולדיק צו זען װער עס װעט אַרױס דער 
געווינערי. 


און דער געווינער איז אַרױס דער אַלטער רבי. 


דער חסיד האָט זיך אין אַ קורצער צייט אַרום צוריקגעקערט אַ 
פאַרסאַפּעטער מיטן רבינ'ס פּאַנטאָפל. 


-- עס האָט געפעלט אַ האָר אַז איך זאָל אַרײנפאַלן צו די פראַנצויזן -- 
האָט ער מיטגעטיילט -- זיי זיינען שוין ממש געווען ביים הויז, ווען איך בין 
דאָרט אַרײן און גענומען די פּאַנטאָפל. אָט זיינען זיי! 


דעם אַלטן רבינ'ס פּנים האָט אויפגעשטראַלט: 


4 אין ,ספר התולדות -- רש"ז מליאַדי" ווערט געבראַכט (פון ,לקוטי דיבורים"), אַז 
ווען דער אַלטער רבי איז אָפּגעפאָרן אַ צוויי װיאָרסט פון ליאַדי, האָט ער געזאָגט מען זאָל 
בעטן פון די מיליטער-לייט (וועלכע האָבן באַגלײט און געהיט דעם אַלטן רביץ און די אַלע 
מיט אים) אַ גרינגן װאָגן געשפּאַנט צו צוויי גוטע פערד מיט בעלי-עגלות (באַװאָפּנטע 
סאָלדאַטן) -- און מ'האָט אַזױ געטאָן. דער אַלטער רבי האָט מיטגענומען צוויי מענטשן און זיי 
זיינען זייער שנעל געפאָרן צוריק קיין ליאַדי. אָנקומענדיק אין זיין דירה האָט ער אָנגעזאָגט 
זיינע מענטשן מ'זאָל שטאַרק דורכזוכן אין הויז, טאָמער איז דאָרט עפּעס געבליבן פון זיינע 
שטוביקע זאַכן. האָבן זי געפונען אויפן בוידעם צוויי אַלטע שטעק-שיכלעך, אַ וועלגער-האָלץ 
און אַ זיפּ. האָט ער אָנגעזאָגט, אַז מ'זאָל דאָס אַלץ מיטנעמען און אויף גיך אונטערצינדן דאָס 
גאַנצע הויז... 

-- ותחי רוחי (מיין גייסט האָט אויפגעלעבט) - האָט ער געזאָגט -- 
נאַפּאָלעאָן טאָר מיין חפץ ניט האָבן!... 


דער רבי האָט געװאָלט זיך פאַרנעמען אין דער ריכטונג פון 
דראָגאָבוזש, אָבער דאָרט האָט זיך געפונען די רוסישע אַרמײ און ער האָט 
געװאָלט אויסמיידן די רוסישע אַרמײ אַזױ גוט וי די פראַנצויזישע. ער 
האָט זיך דעריבער פאַרנומען אויף קראַסנאיע. 


פאַרן אַלטן רביץ און זיין גאַנצן הויף האָט זיך איצט אָנגעפאַנגען אַ 
מוראידיקער גלות. 


דער רבי האָט אַװעקגעװאַנדערט טיף אין רוסלאַנד און האָט 
פאַרבראַכט דאָרט אַ לענגערע צייט, ביז װאַנען נאַפּאָלעאָנ'ס אַרמײען 
זיינען צוריקגעטריבן געװאָרן. 


רוסלאַנד איז עװואַקואירט געװאָרן פון די פראַנצויזן, נאָכדעם וי זי 
האָבן געליטן מורא'דיקע פאַרלוסטן, 


דער אַלטער רבי איז געווען דער זיגער. ער האָט ,אויסגעפירט", 
נאַפּאָלעאָן האָט געהאַט זיין מפּלה. 


ער האָט זיך געקענט צוריקקערן קיין ליאַדי. אָבער עס איז שוין ניט 
געווען וואוהין זיך צוריקקערן. דער הויף איז אין די שלאַכטן, װאָס זיינען 
דאָרט פאָרגעקומען, פאַרברענט געװאָרן. 


דער אַלטער רבי װאָלט װאַרשײינלעך געמוזט זוכן אַן אַנדער מקום 
מנוחה, אַ נייע שטאָט װאָלט געדאַרפט באַשטימט ווערן אַלס זיין 
רעזידענץ. 


דער רבי איז שוין אָבער געווען שװואַך. דער גלות, װאָס ער איז געווען 
געצוואונגען אָפּצוריכטן, האָט אים נאָך שװואַכער געמאַכט. אָנפאַנג טבת 
פון יאָר תקע"ג, ווען די קעלטן זיינען געווען אַמשטאַרקסטן, האָט דער 
אַלטער רבי דערגרייכט דעם דאָרף פּיענע, ניט ווייט פון קורסק. דער 
ווייטסטער פּונקט װאָס ער האָט געהאַט דערגרייכט אין זיין װאַנדלען. ער 
איז שוין געווען זייער שװאַך. 


דאָרט איז מען פאַרבליבן. און דעם פיר און צװאַנציקסטן טאָג אין 
חודש איז דער אַלטער רבי נסתלק געװאָרן. 


126 ליובאַװיטשער רבינ'ס זכרונות 


דאָס דאָרף איז געווען אַ גוי'שע, און עס איז באַשלאָסן געװאָרן דעם 
רביץ מקבר צו זיין ערגעץ אַנדערש, צווישן אידן, 


האָט מען דעם קערפּער פון גרויסן נפטר גענומען קיין האַדיטש, 
אַכציק וויאָרסט פון פּיענע, אין פּאָלטאַװער גובערניע, און דאָרט אים 
געבראַכט צו קבורה, 


האַדיטש איז זינט דאַן געװאָרן אַ הײליק פּלאַץ פאַר חסידים. די רביים, 
די רבי'שע פאַמיליעס און טויזנטער חסידים פלעגן יערלעך פאָרן אַהין 
אויפץן ,ציון" פון דעם אַלטן רביץ. 


* * * 


אינטערעסאַנטע פּרטים פון דעם װאָס דער אַלטער רבי האָט 
דורכגעמאַכט אונטערוועגנס ביז זיין הסתלקות ווערן דערציילט אינעם 
באַרימטן בריוו װאָס דעם אַלטן רבינ'ס זון, ר' דובער, שפּעטער דער 
,מיטעלער רבי", האָט געשריבן צו ר' משה מייזליש?:, וועלכער, וי מיר 
ווייסן שוין פון פריער, האָט אויך געשפּילט אַ גרויסע ראָלע אין דעם קריג 
קעגן נאַפּאָלעאָנען. 


פונעם בריוו דערוויסן מיר זיך, אַז דער אַלטער רבי מיט זיינע 
באַגלײטער האָבן ממש דעם גאַנצן װעג געדאַרפט דורכמאַכן צווישן די 
צוויי שטרייטנדיקע אַרמײען. שטענדיק לויפנדיק טיפער אין רוסלאַנד, 
כדי צו דערווייטערן זיך פון די פראַנצויזן, וועלכע האָבן זיך געהאַלטן אין 
דערנענטערן צו מאָסקװע מיט געװאַלדיקער שנעלקייט, 


גאַנץ אָפט האָבן זי זיך ממש געפונען צווישן די שלאַכט-ליניעס. זי 
זיינען געווען אִין געפאַר אַרײנצופאַלן צום שונא, װאָס װאָלט ביים אַלטן 
רבי'ן געווען פאַררעכנט פאַר דעם גרעסטן אומגליק. 


רוסישע קאָמאַנדירן? האָבן דעם אַלטן רבי'ץ געגעבן די בעסט- 


5) זען ,אגרות קודש -- אדמו"ר האמצעי", זי רלז, געבראַכט אויך אין ,ספר התולדות - 
רש"ז מליאַדי, זי רסז"ע. 

6 אין דעם אויבן-צוגעצייכנטן בריוו (;ספר התולדות -- רש"ז מליאַדי, זי רסז"ע) ווערן 
דערביי דערמאָנט די נעמען פון די גענעראַלן אליאנאָוו און נעבראָווסקי. 

מעגלעכע שוץ און אים און זיינע באַגלײטער באַזאָרגט מיט פּאַספּאָרטן. אַז 
זי זאָלן קענען פאָרזעצן דעם וועג ווייטער כדי צו דערגרייכן ערגעץ אַ 
פּלאַץ וואו זי ועלן זיין זיכער. 


אָבער זיי האָבן ניט געקענט פאָרן אַזױ שנעל, אַז זי זאָלן זיך 
דערווייטערן גענוג פון די אָנקומענדיקע פראַנצויזישע אַרמײען. 


הינטער זי און אַרום זיי זיינען אָפט פאָרגעקומען בלוטיקע שלאַכטן, 


פון סמאָלענסק זיינען זיי געווען געצוואונגען צו אַנטלויפן שבת. װאָס 
דער אַלטער רבי האָט מתיר געווען. זיי האָבן זיך געמוזט אױסבאַהאַלטן אין 
אַ װאַלךי, 


דער אַלטער רבי אַלײן, וועלכער האָט גענוי געוואוסט די רוסישע 
לאַנד-קאַרטע, האָט אויסגעקליבן דעם וועג וועלכן נאָכצופאָלגן. ער האָט 
שטענדיק געקענט פאָראוױיסזאָגן וועלכן וועג די פראַנצויזן ועלן נעמען. 
דאָס האָט ער געקענט אויסרעכענען על פּי שכל, פאַרשטייענדיק אַז 
נאַפּאָלעאָן װעט נעמען אַ וועג װאָס איז דער לייכטסטער און דער 
בעסטער פאַר אים. ווייל צו אַלע חכמות האָט דער אַלטער רבי אויך 
געוואוסט חכמת מלחמה. ער האָט תמיד פּינקטלעך געקענט פאָראױיסזאָגן 
װאָס די פראַנצויזן װעלן טאָן אָדער ניט טאָן. 


דער אַלטער רבי האָט זיך געהאַלטן אין דערנענטערן צו מאָסקװע. 
אָבער ער האָט דאָרט ניט געװאָלט אַרין. אויף ראש השנה האָט ער זיך 
אָפּגעשטעלט אין טריצא זערקא. 


ערב-ראש-השנה האָט ער ביטער געוויינט. ער האָט געזאָגט, אַז ער 
איז שוין זיכער, אַז נאַפּאָלעאָן װעט פאַרנעמען מאָסקװע. ער איז צוליב 
דעם געווען שטאַרק באַאומרואיקט. 


ראש השנה, נאָכן דאַונען, האָט ער אָבער גערופן צו זיך זיינע בני בית 
און די מקורבים און דערקלערט, אַז אין פאַרלויף פון דאַװונען האָט ער זיך 
דערוואוסט אַז די לאַגע װעט זיך ענדערן צום גוטן. די פראַנצויזן װעלן 
טאַקע פאַרנעמען מאָסקװע, אָבער ניט אויף לאַנג. זיי װעלן פון דאָרט 


7) מער פּרטים וועגן די איבערלעבונגען אין דעם װאַנדער-וועג -- אין דעם אויבן" 
צוגעצייכנטן בריוו (הערה 95), 

אַרױסגעטריבן ווערן און דאָס רעדל פון הצלחה וװעט זיך פֿאַר זי אָנהויבן 
דרייען אויף צוריק. דאָס איז געווען די ערשטע גוטע בשורה, װאָס דער 
רבי האָט געהאַט. יענער ראש השנה איז גראַדע פאַרן אַלטן רבי'ץן און זיינע 
באַגלײטער געווען אַ פריילעכער, זי האָבן געהאַט אויף װאָס צו האָפן. 


אויף שבת שובה האָבן זיי געהאַט דערגרייכט גאָראָד יורע, לעבן 
װלאַדימיר. אָבער דער אַלטער רבי איז דעמאָלט ווידער געווען אין גרויס 
טרויער און געוויינט מיט ביטערע טרערן. 


די קינדער און אייניקלעך האָבן אים געפרעגט װאָס ער וויינט. און ער 
האָט דערקלערט, אַז איצט וויינט ער אויפן חורבן, װאָס די צעשלאָגענע 
נאַפּאָלעאָנישע אַרמײען װעלן אָנמאַכן אין ווייס-רוסלאַנד, דאָרט וואו עס 
האָבן זיך געפונען אַזויפיל אידן. 


-- זייער מאַרש צוריק -- האָט דער אַלטער רבי דערקלערט אין אַ טאָן 
פון זיכערקייט וי ער װאָלט עס אַרױסגעלײענט פון אַ בוך -- װעט זיין דורך 
אידישע שטעט און שטעטלעך אין ווייס-רוסלאַנד: דערפאַר װאָס זי װעלן 
דערװאַרטן דאָרט צו קריגן פּראָװויאַנט און מאַטעריאַלן. דאָס וװעט מיינען 
אַ חורבן פאַר יענעם געגנט, און אויף דעם האָט דער אַלטער רבי 
געוויינט... 

דער געגנט, וואו ער האָט געהאַט זיינע מערסטע חסידים, האָט 
געדאַרפט דורכמאַכן אַזאַ קאַטאַסטראָפע, און זיין האַרץ האָט אים 
געבלוטיקט, 

ערב יום כפור זיינען זי אָנגעקומען אין װלאַדימיר. ביי זייער אָנקומען 
האָבן זיך אין שטאָט באַװיזן לאַנגע שורות מיט קאַרעטעס. דאָס זיינען 
געווען די אַנטלאָפּענע הויכע באַאַמטע פון מאָסקװע. מאָסקװע איז 
אויסגעליידיקט געװאָרן פון די רוסן. 

דער אַלטער רבי האָט אָבער געזאָגט, אַז דאָס מאַכט ניט אויס: די רוסן 
וועלן פאַרלאָזן מאָסקװע, אָבער ניט אויף לאַנג, 

פון װלאַדימיר האָבן זי פאָרגעזעצט דעם וועג קיין גאָראָד אסי: פון 
דאָרט קיין ראַזאַן, און דאַן דורך טאַמבאָװער גובערניע קיין אוראַל, ביז 
קורסק. 


די קעלט איז געווען גרויס און די נויט שרעקלעך. דער אַלטער רבי 

האָט זיך געמוזט װאַלגערן אין פּױיערשע הייזלעך, פול מיט רויך. גאַנץ אָפט 
זיינען זיי איינפאַך געווען אין געפאַר פון די פּױערים װאָס זיינען צו זי 
געווען פיינטלעך. 


זייענדיק אין קורסק האָט זי דערגרייכט די ידיעה, אַז דער שונא האָט 
אָנגעהויבן גיין אויף צוריק. די פראַנצויזן האָבן געמוזט אַנטלױפן. 


פאַרן אַלטן רביץ און זיינע באַגלײטער איז די שמחה געווען גרויס. 
דעם רבינ'ס נבואה איז מקוים געװאָרן. 


די שמחה איז באַגלײט געװאָרן פון אַ צווייטער שמחה. דעם מיטעלן 
רבינ'ס ווייב האָט געהאַט אַ אינגל*יי און דער ברית איז געפּראַװעט 
געװאָרן מיט הירזש, מיט רעטעך און מיט גוטן שנאַפּס -- דער איינציקער 
אַרטיקל װאָס איז דעמאָלט געווען לרוב. 


איצט האָט מען שוין געקענט אָנהױבן פאָרן אויף צוריק. און די נסיעה 
אויף צוריק האָט אָנגעהאַלטן ביז דעם דאָרף פּיענע, וואו מען האָט זיך 
געמוזט אָפּשטעלן צוליב דעם אַלטן רבינ'ס שװאַכקײט -- אַ שואַכקײט פון 
וועלכער ער איז שוין מער צו זיך ניט געקומעו. 


*97) זען אין דעם אויבן-צוגעצייכנטן בריוו (הערה 5 זי רמד אין אַ הערה. 

טו 
ליובאַװויטש 


וי אַזױ ליובאַװויטש איז געװאָרן די רעזידענץ-שטאָט פון דער 
חב"ד-מלוכה. -- דער חורבן פון ליאַדי און דער אויפבוי פון 
ליובאַוויטש. -- ליובאָמירסקי שענקט זיין פלימעניק אַ מתנת. - 
דעם אַלטן רבינ'ס אַ ווערטל. -- וי ער האָט אויסגעקליבן אַ 
רביצין פֿאַר דעם מיטעלן רבי'ן. -- אַן אָנדייטונג וועגן ,צמח-צדק". 


נאָר דער פּטירה פון אַלטן רבי'ן, איז די רבי'שע פאַמיליע געבליבן 
שטעקן אין מיטן וועג. ליאַדי איז געווען חרב פון דער מלחמה. דער 
רבי'שער הויף איז געווען אין רואינען. אַ נייע היים האָט געמוזט געפונען 
ווערן. 

ר' שניאור זלמן אַליין האָט געהאַט געשיקט זיין זון ר' דובער, שפּעטער 
דער מיטעלער רבי, זיין ממלא מקום, קיין קרעמענטשוג אויסצוגעפינען 
אויב די שטאָט איז פּאַסיק פאַר אַ נייער היים פאַר דער רבי'שער 
פאַמיליץיי. 

די חסידים פון קרעמענטשוג און דעם גאַנצן געגנט אַרום זיינען 
נאַטירלעך געווען שטאַרק צופרידן צו האָבן דאָרט דעם רביץ, 


ר' דובער איז געווען אין קרעמענטשוג= ווען דער אַלטער רבי איז 
נסתלק געװאָרן אין דער דאָרף פּיענע. ווען ער האָט זיך צוריקגעקערט איז 
די פראַגע וועגן אַ נייעם מקום מנוחה געהאַנגען אין דער לופט. 


זאָל מען זיך צוריקקערן קיין ליאַדי און דאָרט צוריקבויען דעם 
פאַרניכטעטן הויף? 


8 זען דעם ערשטטאָנגעוויזענעם בריוו, 
9 זען ,לשמע אוזן" (זי מו) וועגן דער סיבה פאַרװאָס דער מיטעלער רבי איז ניט 
אָנװעזנדיק געווען ביי דער הסתלקות פון אַלטן רביץ. 

ליובאָמירסקי, וועלכער האָט געהאַט אויפגעבויט דעם הויף אין ליאַדי 
פאַרן אַלטן רבי'ן, איז וידער געקומען צו-הילף. ער האָט געװאָלט האָבן 
דעם נייעם רבי'ן צוריק אין ליאַדי. ער איז געווען גרייט צוריקצובויען דעם 
חרב-געװאָרענעם הויף אויף זיין אייגענער רעכענונג. 


און עס קען זיין, אַז ליאַדי װאָלט באַלד צוריקגעבויט געװאָרן און ר' 
דובער, וועלכער איז געװאָרן זיין פאָטערס ממלא-מקום און איז זינט דאַן 
באַקאַנט געװאָרן אַלס דער ,מיטעלער רבי", װאָלט צוריקגעפאָרן קיין 
ליאַדי, דאָרט פאָרצוזעצן די אַרבעט פון דעם אַלטן רביץ, 


עס איז אָבער באַשערט געווען אַן אַנדער שטאָט באַרימט צו ווערן. 
דאָס איז געווען ליובאַוויטש. 


ליובאַוויטש האָט פאַרנומען דעם פּלאַץ פון ליאַדי און די גאָלדענע 
קייט פון חב"ד-חסידות איז ווייטער געשמידט געװאָרן פון ליובאַװיטש 
אַנשטאָט ליאַדי. 


אַ קייט פון מאָדנע אומשטענדן האָבן געפירט דערצו: 


ליובאַװויטש, וועלכע איז נאָך דעמאָלט געווען אַ קליין שטעטל און 
אַרומגערינגלט מיט וועלדער, איז, װוי מיר ווייסן שוין, ניט געווען אינגאַנצן 
פרעמד צו די חב"דניקעס בכלל און צו דער רבי'שער פאַמיליע בפרט. 


אין ליובאַוויטש האָט ר' שניאור זלמן אָנגעהויבן לערנען תורה, וי 
דערמאָנט, ביי ר' ישכר בער קאָבילניקער. פון ליובאַװיטש איז אויך געהאַט 
אַרױסגעװאַקסן אַזאַ גרויסער חסיד פון אַלטן רבי'ן וי ר' יאָסעלע דעם 
מגיד'ס, טאַקע אַ זון פון דעם דערמאָנטן ר' ישכר בער, 


נאָך דער באַפרייאונג פון זיין ערשטן אַרעסט האָט ר' שניאור זלמן 
געהאַט באַזוכט ליובאַוויטשייי. ער איז דאָס שטעטל דורכגעפאָרן 
צוריקקערנדיק זיך פון פּעטערבורג, 


0) אין משך פון די יאָרן האָט דער אַלטער רבי באַזוכט ליובאַװויטש עטלעכע מאָל: א) 
איידער דער אַלטער רבי איז אָפּגעפאָרן פון מעזריטש (אין יאָר תקכ"ח אָדער תקכ"ט), האָט אים 
דער מעזריטשער מגיד געזאָגט, אַז ער זאָל פאָרן פאַרביי ליובאַװויטש און באַזוכן דאָרט זיין 
רבי'ז ר' ישכר בער: ב) אין יאָר תקס"א, ווען ער האָט געביטן זיין וואוין-אָרט פון ליאָזנע אויף 
ליאַדי -- ער האָט דאַן דאָרט פאַרבראַכט דריי טעג: ג) אין יאָר תקס"ג, כח חשון (דינסטיק, פ' 
תולדות), איז ער ווידער געווען אין ליובאַװיטש. זען בטאון חב"ד". 

עס װערט דערצילט, אַז דעמאָלט האָט מען אים געהאַט 
פאָרגעשלאָגן, אַז ער זאָל זיך אָפּשטעלן אין ליובאַװיטש און מאַכן דאָרט זיין 
היים, 


-- עס איז ניט קיין גבַולְוּ -- איז געווען זיין ענטפער, און ער האָט 
דאָרט ניט געװאָלט פאַרבלייבן. 


דאָס איז אָבער נאָר געגאַנגען אויף דעם אַלטן רביץ אַלײן, פאַר זיינע 
קינדער און קינדס-קינדער איז ליובאַװיטש שפּעטער געװאָרן אַ היים און 
אַ פעסטונג פון חב"ד. דאָס איז אָבער ניט געקומען אָן ליובאָמירסקין, 
בעסער געזאָגט דורך ליובאָמירסקי'ס פּלימעניק, סעקרעט. 


סעקרעט איז געווען ניט ווייניקער פריינטלעך צו אידן און ניט קיין 
קלענערער פאַרערער פון דעם רביץ וי ליובאָמירסקי, 


ער איז געווען אַ טשיקאַװע פּערזענלעכקייט. ער האָט ליב געהאַט 
װויסנשאַפט און האָט געהאַט זיין אייגענע װיסנשאַפטלעכע אַקאַדעמיע אויף 
זיין גוט לעבן ליובאַוויטש. 


ליובאַװיטש האָט געהערט צו אים:יי. 


צווישן ליובאָמירסקין און זיין פּלימעניק איז אױסגעבראָכן אַ קריג צוליב 
אַ געוויסער מיספאַרשטענדעניש: פעטער און פּלימעניק זיינען פאַר אַ 
צייט געווען ברוגז. 


עס איז אָבער געקומען אַ צייט ווען פעטער און פּלימעניק האָבן זיך 
איבערגעבעטן. סעקרעט איז אײינגעלאַדן געװאָרן צו זיין פעטער אין 
שלאָס. ער האָט געבראַכט ליובאָמירטקין אַ מתנה -- אַ טייער שטיקל 
צירונג, װאָס ער האָט געקויפט אין אױסלאַנד, וואו ער פלעגט פאָרן גאַנץ 
אָפט. 


-- און איך האָב פאַר דיר אויך אַ מתנה. די טייערסטע מתנה װאָס איך 
קען דיר שענקען -- האָט דער פעטער געזאָגט צום פּלימעניק. 


1) דאָס װאָרט איז ניט קלאָר אין אָריגינאַל. 

2) אין ,אגרות קודש -- אדמו"ר מהוריי"צ נ"ע" ווערט דערציילט, אַז דאָס שטעטל 
ליובאַװויטש און די אַרומיקע דערפער האָבן צו יענער צייט געהערט צום פירשט טשעכאָווסקי; 
און ער האָט עס געהייסן די אָנפירער פון זיינע גיטער מזאָל ברענגען געהילץ פון די 
וועלדער און בויען הייזער פאַר דעם מיטעלן רבי'ן און זיינע בני-בית. 

סעקרעט האָט אַװדאי געמיינט, אַז ליובאָמירסקי װועט אים געבן אַ 
טייערן חפץ, געלט אָדער אַ שטיק לאַנד אָדער װאַלד, 


ליובאָמירסקי האָט געהאַט אַ גאַנץ אַנדער סאָרט מתנה פאַר אים. 


-- איך גיב דיר וי אַ מתנה דעם רביץ -- האָט ער אויפגעדעקט פאַרן 
פּלימעניק אין װאָס זיין מתנה באַשטײט -- איך האָב געהאַט בדעה אים צו 
ברענגען צוריק קיין ליאַדי און דאָרט צוריקבויען פאַר אים זיין הויף. איך 
וויל אָבער צייגן צו דיר מיין גוטהאַרציקײט און מיין גוטן ווילן. איך װעל 
דיר איבערגעבן דעם רביץ. זאָל ער זיך באַזעצן אין ליובאַװויטש און האָב דו 
דעם גרויסן כבוד צו בויען פאַר אים אַ הויף, וי עס פּאַסט פאַר אים און זיין 
גרויסער נאָכפאָלגערשאַפט צווישן חסידים. 


און פאַר ליובאָמירסקין איז עס ניט געווען בלויז אַ פּוסטער זשעסט. ער 
האָט עס טאַקע געהאַלטן פאַר אַ גרויסן קרבן פון זיין זייט אַרױסצולאָזן 
דעם רביץ פון זיינע גרענעצן. 


אין דער אמתן האָט עס פאַר אים אויך געמיינט אַ גרויסער איינקונפט, 
מיט דעם װאָס דער אַלטער רבי איז געזעסן אין ליאַדי איז ניט נאָר די 
שטאָט געװאָקסן, נאָר די גאַנצע געגנט אַרום האָט אויפגעלעבט. דאָס האָט 
פאַר ליובאָמירסקין געמיינט אַ גרויסער איינקונפט, 


מיטן נייעם רבינ'ס צוריקקומען קיין ליאַדי װאָלט די שטאָט צוריק 
אויפגעבויט געװאָרן און װאָלט צוריק געװאָרן אַ וויכטיקער צענטער. 


ער האָט אָבער געװאָלט צייגן זיין גוטהאַרציקײט צו זיין פּלימעניק און 
ער האָט אים ,אַװועקגעשענקט" דעם רבי'שן הויף פאַר ליובאַװיטש. 


עס איז אָנצונעמען, אַז ליובאָמירסקי, וועלכער איז געווען אַן אמת'ער 
פריינט פון דער רבי'שער פאַמיליע האָט אויך געהאַט איינגעזען די 
נויטווענדיקייט פאַרן מיטעלן רביץן צו האָבן אַ ניי פּלאַץ, וואו ער זאָל זיין 
מער געשיצט, און דאָך זיין אין צענטער פון אידישן ישוב, וי ער איז עס 
געווען אין ליאַדי. 

ליובאַוויטש איז געווען אַן אידעאַלער פּלאַץ פאַר דעם און דערפאַר 
איז ער געווען גרייט זיך אַלײן אָפּצוזאָגן פון רבי'ן און אים ,איבערגעבן" צו 
זיין פּלימעניק. 

מען האָט אָבער געדאַרפט הערן פון רבי'ן אַלײן, ר' דובער, וועלכער 
האָט ערשט געהאַט איבערגענומען די קרוין פון חב"ד און איז מיט זיין 
פאַמיליע געווען ווייט אַװעק. עס איז ניט געווען באַשטימט אויב עֶר װעט 
שוין װעלן אין גאַנצן זיך צוריקקערן אין דעם פריערדיקן געגנט. 


ליובאָמירסקי האָט באַלד אַרױסגעשיקט אַ בריוו צו אים דורך אַ 
ספּעציעלן שליח. 


-- ליאַדי איז פאַר אייך אָפן, איר קענט זיך דאָרט צוריקקערן און איך 
װעל פאַר אייך צוריקבויען אייער היים און איער ביתהמדרש און אַלץ 
װאָס איר װעט פאַרלאַנגען -- איז געזאָגט געװאָרן אין ליובאָמירסקי'ס 
בריוו -- איך שלאָג אייך אָבער פאָר ליובאַװיטש, אונטערן שוץ פון מיין 
פּלימעניק סעקרעט, וואו איר װעט געפינען אַ נייעם מקום מנוחה. מיין 
פּלימעניק, מיט מיין הילף, וועט פאַר אייך טאָן אַלץ װאָס איך אַלין װאָלט 
פאַר אייך געטאָן און בין גרייט צו טאָן אויב איר זאָלט קומען קיין ליאַדי, 


דער מיטעלער רבי האָט אויסגעקליבן ליובאַוויטש. עס איז געווען אַן 
אידעאַלער פּלאַץ אין אַלע הינזיכטן, 


סעקרעט, מיט דער הילף פון ליובאָמירסקין, האָט באַלד זיך גענומען 
צו דער אַרבעט. מען האָט אָנגעהױיבן שניידן װאַלד און פירן קלעצער אין 
שטעטל. צענדליקער פּוערים, אונטער דער אויפזיכט פון באַוואוסטע 
חסידים, האָבן זיך געשטעלט בויען און אין אַ קורצער צייט אַרום איז אין 
ליובאַװיטש געווען פאַרטיק אַ פּראַכטפולער רבי'שער הויף -- אַ גרויס הויז 
פאַרן רבין, הייזער פאַר זיינע קינדער און בתי-מדרשים, אכסניות און 
אפילו אַ נייער מרחץ, 


אין מיטן ווינטער פון יאָר תקע"ד:: האָט זיך דער מיטעלער רבי 
אַריינגעקליבן אין ליובאַוויטש און פאַר הונדערט און צוויי יאָר, ביז 


3 אין ,ספר השיחות -- קיץ ה'ש"ת", זי 95 שטייט געשריבן (געבראַכט אויך אין ,ספר 
התולדות -- אדמו"ר האמצעי נ"ע" ז' 50), אַז אין יאָר תקע"ג, ח"י אלול (מאָנטיק, פּי נצבים- 
וילך) איז דער מיטעלער רבי געקומען פון קרעמענטשוג און באַשטימט זיין זיץ-אָרט אין 
ליובאַװיטש. אָבער אין דער הערה (06 דאָרט ווערט אָנגעצייכנט צו זען די שיחה פון ייט 
כסלו תרצ"ג (אות ח) און ס'ווערט דערנאָך באַװאָרגט, אַז דאָס באַזעצן זיך פון מיטעלן רבי'ץ 
אין ליובאַװויטש אין אַ קביעות'דיקן אופן איז טאַקע געווען אין חודש חשון פון תקע"ד, דאַקעגן 
אין תקע"ג איז דאָס קומען אין ליובאַװויטש געווען וי אַ צוגרייטונג צום באַזעצן זיך, 

תרע"ז(?**י איז ליובאַװיטש געווען די היים פון חב"ד. דאָס זיץ-אָרט פון 
דער רבי'שער דינאַסטיע, וועלכע איז געגרינדעט געװאָרן פון ר' שניאור 
זלמן, 


דער מיטעלער רבי האָט געפירט די רביסטעווע פון תקע"ג ביז תקפ"ח. 
עֶר איז געגאַנגען אין דעם שוין באַשטימטן און פול-אויסגעטראָטענעם וועג 
פון זיין טאַטן, 


עס ווערט דערציילט, אַז דער אַלטער רבי אַלײן האָט שוין אים געהאַט 
באַשטימט פאַר זיין ממלא-מקום, אַמװײניקסטנס זאָל ער וועגן דעם האָבן 
געגעבן אַן אָנדייטונג. 


דאָס איז געשען אין אַ געוויסן שמועס װאָס טאַטע און זון האָבן געהאַט 
וועגן דעם צמח-צדק -- אַן אייניקל פון אַלטן רביץ און אַן איידעם פון 
מיטעלן רביץ. ר' שניאור זלמן האָט געװאָלט, אַז דער ;צמח-צדק" זאָל 
גענומען ווערן פון ר' דובער'ץ פאַר אַן איידעם. ר' דובער האָט קענטיק פון 
אָנפאַנג זיך געקווענקלט און עס איז געקומען צו אַ גוטמוטיקן איבערייד 
צווישן טאַטן און זון. 


-- איך בין אַ גרעסערער מיוחס פון דיר -- האָט ר' דובער געזאָגט צום 
טאַטן -- איך האָב אַ טאַטן אַ רבי'ן... 


-- איך בין אַ גרעסערער מיוחס פון דיר -- איך האָב אַ זון אַ רבי'ן -- איז 
געווען דעם אַלטן רבינ'ס ענטפער. 


די דאָזיקע באַמערקונג פון אַלטן רבי'ן איז שפּעטער אָנגענומען 
געװאָרן צו האָבן געהאַט צוויי באַשטימטע מיינונגען. ערשטנס, אַז ר' 
דובער וועט זיין ר' שניאור זלמנ'ס ממלא מקום: און צווייטנס, אַז ר' דובער 
װעט ניט האָבן קיין זון, װאָס זאָל ווערן זיין יורש אויף דער חסידישער 
קרוין. אַנשטאָט זיינס אַ קינד איז גאָר די רבי'סטעווע איבערגעגאַנגען צום 
צמח-צדק, זיין איידעם, 


4) אין ,לקוטי דיבורים" (ערשטער באַנד, זי 36) זאָגט דער רבי מהוריי"צ נ"ע (אין איד. 
איבערז.): ,ביי אונזער אַרױסגײן ט"ז מ"ח (מרחשון) תרע"ו פון ליובאַװויטש . . כ"ק אאזמו"ר 
(דער מיטעלער רבי) . . האָט זיך באַזעצט אין ליובאַוויטש אין מרחשון תקע"ד, און אין 
מרחשון תרע"ו פאַרלאָזן מיר ליובאַוויטש". זען אויך הערה 170. 

דעם מיטעלען רבינ'ס רביצין, שיינע איז געווען, באַוואוסט אַלס 
צדקנית. 


זי איז געווען די טאָכטער פון אַ מלמד, אַ חסיד פון אַלטן רבי'ן. דער 
אַלטער רבי האָט זי אַלײן אויסגעקליבן אַלס זיין שנור און דאָס איז געשען, 
וי ס'ווערט דערציילט, אויף אַזאַ אופן: 

דער מלמד, שיינע'ס טאַטע, איז אַמאָל געקומען צום אַלטן רבי'ץ זיך 
קלאָגן, אַז ער קען ניט דאַוונען מיט דער געהעריקער כוונה, װאָס אַן אמת- 
גוטער חסיד האָט געדאַרפט האָבן ביים דאַוונען. 


-- מיין קאָפּ איז תמיד פאַרנומען -- האָט ער זיך געקלאָגט פאַרן רביץ. 


-- מיט װאָס איז דיין קאָפּ פאַרנומען? -- האָט דער רבי געװאָלט הערן 
װאָס עס באַאומרואיקט אַזױ שטאַרק דעם מלמד, 


-- מיט מיינע דריי דערװאַקסענע טעכטער וועלכע האָבן שוין 
געדאַרפט אַלע חתונה האָבן און איך האָב פאַר זי ניט קיין נדן און ניט קיין 
אויסשטייער, 

-- פון איין טאָכטער קען איך דיר באַפרײען -- האָט דער אַלטער רבי 
אים געזאָגט -- איך װעל זי נעמען פאַר אַ שנור. פאַר די אַנדערע צוויי 
טעכטער זוך דיר אַליײין מחותנים?יי. 


מיטן אַלטן רביץ אַלס מחותן האָט שוין דער מלמד לייכט געפונען 
בעלנים אויף די אַנדערע צוויי טעכטער, 


דער מלמד האָט שוין מער קיין זאָרג ניט געהאַט און געקענט דאַװונען 
מיט דער ריכטיקער כוונה.., 


05) אין ;ספר השיחות -- ה'תש"ד" ווערט דערציילט, אַז דער אַלטער רבי האָט 
געפרעגט ביים חסיד (דעם מלמד), פאַרװאָס ער מאַכט ניט חתונה זיינע טעכטער: און אויף 
דעם חסיד'ס ענטפער -- אַז ,קיינער וויל מיט מיר קיין שידוך ניט טאָז" (צוליב זיין גרויסער 
אָרעמקײיט) -- האָט אים דער אַלטער רבי געזאָגט: ,איך װעל מיט דיר זיך מתחתן זיין, װעלן 
זיך דאַן געפינען נאָך בעלנים און װעלן מיט דיר טאָן שידוכים". 

טז 


דעם רבינ'ס קאַפּעליע 


דער מיטעלער רבי און זיין טעטיקייט. -- שטעלט צוזאַמען דעם 
אַלטן רבינ'ס ניגונים. -- די קאַפּעליע אין ליובאַװיטש און איר 
באַדײטונג פאַר דער חב"ד'סקער נגינה. -- די חזנים װאָס זיינען 
אַרויסגעקומען פון דער קאַפּעליע. -- אַלטע און נייע ניגונים. -- די 
כוונות אין דעם אַלטן רבינ'ס ניגונים. -- תורה און נגינה. 


דער מיטעלער רבי איז געווען אַ טרייער נאָכפאָלגער פון זיין טאַטן, 
דעם אַלטן רבי'ן. די תורה, װאָס ער האָט געהערט פון טאַטן, האָט ער 
פאַרצייכנט. אויף אַזאַ אופן האָט ער פאַראײיביקט ר' שניאור זלמנ'ס תורה 
פאַר דורי-דורות. אָבער ניט אַלץ װאָס דער מיטעלער רבי האָט פאַרשריבן 
איז שוין געדרוקט און אויך ניט אַלץ װאָס איז פאַרצייכנט געװאָרן איז 
פאַרבליבן אין די אַרכיון פון ליובאַװויטשער הויף. 


אַ סך כתבים זיינען פאַרניכטעט געװאָרן אין די שרפות װאָס זיינען פון 
צייט צו צייט פאָרגעקומען אין ליובאַװויטש און פריער אין ליאַדי און נאָר 
פריער אין ליאָזנע, 


שריפות זיינען געווען אַן אָפּטע דערשיינונג און דערפאַר זיינען אין 
ליובאַוװויטשער הויף תמיד געשטאַנען גרייט פעסער מיט װאַסער און אַ 
,פּאָזשאַרנץ" קישקע צו נוצן אין פאַל פון אַ שריפה, 


דער מיטעלער רבי האָט זיך פיל אָפּגעגעבן מיט פאַרשפּרײטן תורה 
און זייענדיק אין ליובאַװויטש האָט ער געגרינדעט די ערשטע, שטענדיקע 
ישיבה, פון וועלכער זיין איידעם און שפּעטער זיין ממלא מקום, ר' מנחם 
מענדל, אָדער וי ער איז באַקאַנט אַלס דער ,צמח-צדק", איז געווען דער 
פאַקטישער ראש ישיבה?י!. 

6 ס'איז אַ זאַך װאָס רופט אַרױס גרויס חידוש, היות עס ווערט אין ערגעץ פון די 


חב"ד-ספרים ניט דערמאָנט, אַז דער מיטעלער רבי האָט געגרינדעט אַ ישיבה און אַז דער רבי 
דער צמח-צדק איז געווען דער ראש-ישיבה. 

ר' דובער, דער מיטעלער רבי, האָט נאָך זייענדיק אין ליאַדי געהאַט 
געגרינדעט אַ ישיבה. אָבער זי איז נאָר געווען פאַר ,זיצער", אַזױנע װאָס 
פלעגן קומען לערנען תורה אויף אַ קורצער צייט. אין ליובאַוויטש איז 
אָבער געגרינדעט געװאָרן אַ ישיבה פאַר שטענדיקע לערנער און די 
דאָזיקע ישיבה איז געווען דער אָנפאַנג פון דער טעטיקייט פון די 
ליובאַויטשער רביים אויפן געביט פון ישיבות -- אַ טעטיקייט װאָס ווערט 
אָנגעהאַלטן ביז היינט צו טאָג, ווען דער ליובאַוויטשער רבי האָט ישיבות 
אין אַ ריע לענדער, 


ר' שניאור זלמן האָט געהאַט איבערגעלאָזט אַ גרויסע ירושה -- אַ 
נאָכפאָלגערשאַפט פון צענדליקער טויזנטער חסידים און אַ לערע װאָס 
האָט ערשט איצט געהאַט די געלעגנהייט נאָך מער פאַרשפּרײט צו ווערן 
צווישן פאָלק. דער מיטעלער רבי האָט געוואוסט װאָס פאַר אַ גרויסע 
אויפגאַבע ער האָט פאַר זיך און האָט זי דורכגעפירט מיט דער גרעסטער 
איבערגעבנקייט, 

חב"ד איז געװאָרן איינגעפעסטיקטער, שטאַרקער און אפשר אויך 
,פּאָפּולערער" אין דעם זינען װאָס אפילו פּראָסטערע מענטשן האָבן פון 
איר געקענט נהנה זיין. חב"ד איז געווען ניט נאָר פאַר דער אידישער 
גייסטיקער אַריסטאָקראַטיע, פאַר לומדים און שאַרפע מוחות, נאָר אויך 
פאַרן פאָלק, פאַר די מאַסן -- אַ לערע װאָס האָט אַרומגענומען דעם גאַנצן 
אידישן לעבן און אַריינגעדרונגען אין אַלע שיכטן און קלאַסן פון אידישן 
פאָלק. 

ביים מיטעלן רבי'ן האָט די חב"דישע נגינה געקראָגן איר אמתן תיקון, 
די דאָזיקע ניגונים זיינען געווען אַן אָרגאַנישער טייל פון דער חב"דישער 
עבודה. 

אין דעם האָט דער מיטעלער רבי אויך בלויז נאָכגעפאָלגט דעם דרך 
פון זיין באַרימטן טאַטן. װאָרום דער אַלטער רבי איז געווען באַוואוסט פאַר 
זיינע ניגונים, װאָס ער אַלײן האָט פאַרפאַסט און געזונגען און װאָס זיינען 
פון אים איבערגענומען און געזונגען געװאָרן צווישן די חסידים. 


דער אַלטער רבי איז געווען באַוואוסט פאַר זיין וואונדערלעכער 
שטימעייי, און ווען עֶר פלעגט זינגען אַ ניגון, זיינען ביי חסידים ממש 


7 זען ,ספר הניגונים", ערשטער חלק, ערך ,לקוטי רשימות", ז' כג. 

אױסגעגאַנגען די כוחות. װאָרום דער אַלטער רבי, זאָגן חסידים, האָט זיינע 
ניגונים גענומען פון סאַמע היכל פון נגינה. האָבנדיק זייער אָפּשטאַמונג פון 
כסא הכבוד... 


צען ניגונים זיינען פאַרבליבן פון אַלטן רבי'ן און דער מיטעלער רבי 
האָט זיי אַלע צוזאַמענגעשטעלט און פּרעזערווירט פאַר די צוקונפטיקע 
דורות. 


די דאָזיקע ניגונים ווערן געזונגען מיט גרויס התלהבות פון 
חב"ד'ניקעס. און דאָס זיינען וואונדערלעכע פאַרכאַפּנדיקע ניגונים, 
וועלכע פאַרטראָגן אייך אין די עולמות העליונים און ווען אַן עדה חסידים 
הויבן זי אָן זינגען, זינגט מען זיי ממש עד כלות הנפש, 


ווייל ווער קען זיך דען אָפּרײסן פון אַ חב"ד-ניגון, וועלכער הויבט אייך 
אַלץ העכער און העכער, פאַרכאַפּט אייך און באַהערשט אייך אַזױ, אַז איר 
ווערט אַ טייל פון דעם ניגון, בלויז אַ כלי דורך וועלכן דער הייליקער ניגון 
קומט אַרױס. 


אייניקע פון די ניגונים זײַנען אין ,פיר פאַלן" און חב"ד'ניקעס קוקן 
אויף די דאָזיקע , פאַלן" וי אויף באַזונדערע אָפּטײלונגען, װאָס יעדע פון 
זיי נעמט אייך העכער און העכער אויפן לייטער פון נגינה, ביז איר 
דערגרייכט דאָס סאַמע העכסטע, וואו איר פאַרגעסט אין דער גאַנצער 
גשמיות'דיקער וועלט מיט אירע קליינלעכקייטן און נאַרישקײטן, 


אין ליובאַװויטש פלעגט מען טיכטיק שטודירן ניט בלויז די ניגונים אַלס 
אַזעלכע, נאָר וי זיי צו זינגען: און דער עיקר, אַריינצודרינגען אין די טיפע 
כוונות װאָס ליגן אין די דאָזיקע ניגונים. 


גיט דער ליובאַוויטשער רבי (כ"ק אדמו"ר מהוריי"צ) צו פאַרשטיין, אַז 
די דאָזיקע ניגונים זיינען אַנטקעגן די עולמות העליונים: די פיר פאַלן 
זיינען אַנטקעגן דעם עולם פון אצילות, דעם עולם פון בריאה, דעם עולם 
פון יצירה און דעם עולם פון עשיי...*יי די פיר פאַלן פון דעם אַלטן רבינ'ס 
ניגון צעגלידערן זיך אין די פיר אותיות פון דעם ,שם הוי"" און פאַראייניקן 
זיך אין איין צוזאַמענגוס, וואו אַלץ איז אין פולער האַרמאָניע מיט דאָס 
סאַמע העכסטע צו װאָס די מענטשלעכע נשמה קען דערגרייכן... 


8 זען דאָרט וועגן דעם אַלעם בפרטיות ובאריכות. 

זיין טאַטע האָט אים געלערנט די טיפע כוונות פון דעם אַלטן רבינ'ס 
ניגונים, און וי ער האָט עס איבערגענומען פון זיין טאַטן -- דערציילט דער 
ליובאַוויטשער רבי -- איז דאָ אַ באַזונדערער טעם פאַרװאָס יעדער פון די 
פיר פאַלן ענדיקט זיך מיט אַן ;אַרונטערנידער" און פאַנגט זיך אָן מיט אַ 
נייעם אויפשטייג. 


דאָס איז דערפאַר װאָס כדי צו מאַכן אַ נייעם אויפשטייג און יעדעס 
מאָל אויפצושטייגן העכער וי דעם פריערדיקן מאָל, מוז מען צוערשט 
עטװאָס אַרונטערנידערן... מוז מען גיין אויף צוריק כדי צו קענען גיין 
פאָראויס. ווען מען פּרובירט שפּרינגען הויך און ווייט מוז מען צוערשט 
אָפּטרעטן אויף צוריק... 


צו דעם אַלטן רבינ'ס ניגונים זיינען שפּעטער צוגעקומען נייע ניגונים 
-- אַזױנע װאָס זיינען געזונגען געװאָרן פון די רביים און פאַרפאַסט געװאָרן 
פון זי אָדער פון אַנדערע חסידים מנגנים. 


חב"דיניקעס, וי אַנדערע חסידים, האָבן ממש ניט געוואוסט װאָס עס 
הייסט דאַונען אָן אַ ניגון. אַ רבי'ישער טיש האָט ניט געקענט געפירט 
ווערן, און ווערט ניט געפירט, אָן אַ ניגון. דער ניגון איז אַ טייל פון דער 
תורה װאָס דער רבי זאָגט: דער ניגון פלעכט זיך אַרין אין צווישן. ער דינט 
אַלס מיטל פאַר ווייטערדיקער דערהויבונג, פאַר התרוממות און 
התעוררות. 


זיצט דער רבי פאַרטיפט און פאַר'מח'ט. זיינע רעיונות שוועבן ערגעץ 
הויך אין די הימלען. ער כאַפּט זיך פּלוצים אויף און הייסט זינגען אַ ניגון. 
דער ניגון איז די טרייב-קראַפט פאַר ווייטערער פאַרטיפונג, פאַר 
העכערער שטייגונג אין אַ וועלט פון געדאַנקען-פאַרטיפונג, 


זאָגט דער רבי תורה. ער קומט צו אַן אָפּשטעל. ער הייסט זינגען אַ 
ניגון און דאָס איז בלויז צו קאָנצענטרירן די געדאַנקען, אַריינצודרינגען 
טיפער אין דעם ענין װאָס ער האַלט אין זאָגן. 


איז דער ניגון דערפאַר אַזױ באַליבט ביי די רביים אַזױ גוט וי ביי די 
חסידים. ער איז אַ מיטל צו התלהבות. 


ביים מיטעלן רבי'ן האָט נגינה געהאַט אַ נאָך ווייטערע אַנטװיקלונג, 

אפשר אַ דאַנק דער ,קאַפּעליע", װאָס האָט אין זיין צייט געקראָגן אַ שם 
אין דער גאַנצער חב"ד'ער וועלט. 


דעם מיטעלן רבינ'ס קאַפּעליע איז געװאָרן אַ טייל פון דעם רבינ'ס 
עבודה ביים טיש. 


די קאַפּעליע איז באַשטאַנען פון יונגעלייט מיט זיסע שטימען און מיט 
גרויס התלהבות װאָס פלעגן זינגען ביי אַלע געלעגנהייטן. 


די קאַפּעליע האָט געזונגען איידער דער רבי האָט זיך געזעצט זאָגן 
חסידות און נאָכדעם װוי ער האָט עס שוין געהאַט אָפּגעזאָגט. זי האָט אָפט 
אויך געזונגען אין מיטן, ווען דער רבי איז געקומען צו אַן אָפּשטעל. 


פריער איז די קאַפּעליע באַשטאַנען נאָר פון זינגער. שפּעטער זיינען 
אויך צוגעקומען אַזױנע װאָס האָבן געשפּילט אויף כלי-זמרייי -- פידלער, 
צימבלער און אַנדערע. 


טייל פון די זינגער אין דער קאַפּעליע זיינען געווען בחורים און 
יונגעלייט פון דעם רבינ'ס ישיבה. 


די קאַפּעליע, קען מען זאָגן, האָט געשפּילט אַ גרויסע ראָלע אין דער 
אידישער וועלט פון נגינה. זי האָט געהאַט אַ גרויסע השפּעה אויף דער 
אַנטװיקלונג פון חזנות. 


אַ סך פון די װאָס האָבן געזונגען אין דער קאַפּעליע זיינען שפּעטער 
אויסגעװואָקסן באַרימטע חזנים, 


ניסי בעלזער (אַ גוט-באַוואוסטער חזן און בעלתפילה מיט עטלעכע 
דורות פריער) איז געווען דער תלמיד פון זיין פעטער, ניסי באָסלאַװער, אַ 
באַרימטער חזן בשעתו. דער דאָזיקער ניסי באָסלאַװער איז געווען אַ 
פּראָדוקט פון דעם מיטעלן רבינ'ס קאַפּעליץפי. 


9) זען ,אגרות קודש -- אדמו"ר מהוריי"צ נ"ע", דריטער חלק, זי תמד און ווייטער: 
,ספר השיחות -- ה'תש"ב", זי 122. 

0 זען ,ספר הניגונים", ,ראשית דבר", הערה 1. דאָרט ווערן אויסגערעכנט די נעמען 
פון דער גאַנצער ,קייט" פון די חב"דישע הױיפּט-מנגנים -- פון זינט דעם אַלטן רביין ביז דעם 
רביץ מהוריי"צ נ"ע -- און דער נאָמען פון אָט-דעם חזן, ניסי באָסלאַװער (בראסלאווער?, איז 
דאָרט ניטאָ. 

פאַרשטייט זיך, אַז די דאָזיקע קאַפּעליע האָט געהאַט אַ סך מחדש צו 
זיין. דאָס איז ניט בלויז געווען אין דעם אופן וי זי האָט געזונגען די ניגונים 
פון דעם אַלטן רביץן, נאָר אויך אין די נייע ניגונים װאָס זי האָט צוגעקראָגן. 


זי האָט געהאַט אירע אייגענע ניגונים פאַרפאַסט פון אייגענע מענטשן, 
איער פון די מער באַקאַנטע פאַרפאַסער פון ניגונים פאַר דער קאַפּעליע 
איז געווען פּנחס זשעבינער, 


זיינע ניגונים ווערן נאָך געזונגען עד היום פון חב"ד'ניקעס. 


אַ סך פון די חב"דער ניגונים, װאָס ווערן איצט געזונגען, זיינען 
געשאַפן געװאָרן פון דעם מיטעלן רבינ'ס קאַפּעליע. 


איז ליובאַװויטש פאַר דער מיטעלן רביץ געװאָרן ניט בלויז אַ צענטער 
פון תורה, נאָר אויך אַ צענטער פון נגינה און איינס האָט געהאָלפן דאָס 
צווייטע, איינס האָט משפּיץ געווען אויף דאָס אַנדערע:, 


תורה איז געלערנט געװאָרן מיט מער חשק און מיט מער התמדה, מיט 
מער פייער און ברען, אַ דאַנק די זיסע און פאַרכאַפּנדיקע ניגונים, װאָס 
פלעגן געזונגען װוערן פון דער קאַפּעליע און דורך איר פון ממש אַלע 
חסידים. 

און נגינה האָט אויך בײיגעטראָגן, און גאָר אַ סך בײיגעטראָגן, צו עבודה 
און יראת שמים, 


ווייל וועמענס האַרץ האָט עס ניט געפלאַטערט הערנדיק אַ חב"ך- 
ניגון? װוער האָט עס ניט דערפילט אַ ווירקלעכן הרהור תשובה ווען די 
קאַפּעליע האָט זיך צעגאָסן אין אַ ים פון נגינה? 


אַ חב"ד'סקער ניגון האָט געוועקט און גערופן, האָט געמאָנט און 
געצויגן. דער גרעסטער בעל-עבירה האָט געקענט דורך אַ ניגון ווערן אַ 
בעל תשובה... 


האָט אַ חסיד פאַרבראַכט אַ יום-טוב, אַ שבת אָדער אַן אַנדער יומא 


דפּגרא אין ליובאַוויטשער רבינ'ס הויף און געהערט זינגען דעם רבינ'ס 


= 
1) אויספירלעך און באריכות וועגן דעם זען אין דעם ,מבוא" און ,לקוטי רשימות" אין 
;ספר הניגונים". 

קאַפּעליע, האָבן אים שוין די ניגונים פאַרפאָלגט חדשים לאַנג. האָט זיין 
מוח געקענט זיין צו טעמפּ איבערצונעמען די טיפע תורה, װאָס דער רבי 
האָט געהאַט געזאָגט פאַרן עולם: האָט ער די דאָזיקע תורה געקענט שנעל 
פאַרגעסן נאָכדעם װוי ער האָט זיך געמוזט אַרײנװאַרפן אין דער 
גשמיות'דיקער וועלט -- די ניגונים האָט ער אָבער ניט פאַרגעסן. 


ער האָט זיי שטילערהייט געזונגען פאָרנדיק אין וועג, גייענדיק אין 
גאַס, זיצנדיק אין זיין קלייטל, אָדער טוענדיק זיין מלאכה, 


און דער כח פון די ניגונים איז געווען גרויס, אַז עס האָט אים תמיד 
געצויגן אין שטיבל זיי צו הערן נאָך אַמאָל און נאָך אַמאָל, זיך קיינמאָל ניט 
קענענדיק אָנזעטיקן מיט זיי, 


און אַז דער חסיד איז געקומען אין חסידישן שטיבל, האָט ער שוין 
געהערט ניט נאָר נגינה, נאָר אויך תורה. 


ער האָט קודם כל געדאַװונט -- און געדאַװונט מיט גרעסערער כוונה וי 
געוויינלעך: און אַז מען איז פאַרטיק געװאָרן מיטן דאַװנען, האָט מען זיך 
געזעצט צום טיש, געהערט דעם מער לומדישן חסיד פון דער עדה 
איבערזאָגנדיק דעם רבינ'ס חסידות אָדער לערנענדיק פאַרן עולם ,תניא". 


דער חסיד האָט אייגנטלעך געקענט נאָר האָבן צוגעקומען צום טיש 
אין דערװאַרטונג אַז מען װעט זינגען דעם ניגון, וועלכן ער האָט אַזױ 
געלעכצט צו הערן. אָבער אַז עֶר איז שוין געווען ביים טיש, האָט ער 
געהערט תורה. װאָרום תורה איז דאָך געווען דער עיקר, דער צוועק פון 
וועלכן דער ניגון איז בלויז געווען דער מיטל. 


האָט דער מיטל טאַקע דעם אידן געהאַט געבראַכט צום צוועק. ער 
האָט געהערט תורה און עפּעס האָט זיך צו אים צוגעקלעפּט. דער ניגון איז 
גענומען געװאָרן און דער חסיד איז געווען אין גאַנצן אין אַ נייער וועלט -- 
אין אַ וועלט פון הויכע רעיונות... 

אַזױ האָט די קאַפּעליע געטאָן די הײיליקע אַרבעט פון פאַרשפּרײטן 
חסידות. אַזױ זיינען די ניגונים געווען אַ מיטל צום גרויסן ציל. 

חב"ד איז געװאָרן אַ טיף-אײינגעװואָרצלטע און פיל-פאַרצווייגטע תורה. 
דער מיטעלער רבי האָט דורך זיין קאַפּעליע פיל בײיגעטראָגן, אַז דאָס זאָל 
אַזױ זיין. 

דער מיטעלער רבי האָט אָבער געהאַט צו זאָרגן ניט בלויז פאַר דער 
אידישער נשמה, נאָר אויך פאַר דעם אידישן גוף. 


די לאַגע פון די אידן איז אין זיין צייט געװאָרן אַזױ צרה'דיק, אַז דער 
רבי האָט ניט געקענט בלייבן זיצן אין ליובאַװויטש און רואיק זיך זאָגן 
חסידות און הערן און מיטזינגען די אַלטע אַזױ גוט וי די נייע הײיליקע 
חב"ד-ניגונים, 

עס איז געווען אַן ,עת לעשות", אַ צייט פון טאַטן -- און דער מיטעלער 
רבי האָט געטאָן, אָנװײזנדיק אַ וועג פאַר דער פאַרבעסערונג פון דעם 
אידישן מצב -- אַ וועג װאָס האָט געפירט צו קאָלאָניזאַציע... 

יז 
די חסידישע קאָלאָניע 


די טעטיקייט פון דעם מיטעלן רבי'ן פּאַר אידישער קאָלאָניזאַציע 
אין רוסלאַנד. -- די לאַגע פון די אידן אין רוסלאַנד און די סיבות 


װאָס האָבן אים באַוואויגן צו קאָלאָניזאַציע. - די ערשטע 

קאָלאָניע און װי דער רבי האָט זי געהאָלפן בויען. -- מלאכה און 

ערד-אַרבעט. -- קאַלאָניזאַציע אין ווסלאַנד און ישוב אוץ 
ישואל. 


חב"ד האָט ניט נאָר צו פאַרצייכענען גרויסע גייסטיקע דערגרייכונגען 
פאַר אידן, נאָר אויך מאַטעריעלע. די חב"ד-רביים האָבן זיך ניט בלויז 
געזאָרגט פאַרן גייסטיקן מצב פון די אידן, נאָר אויך פאַרן מאַטעריעלן. זי 
האָבן ניט בלויז געהאַט אין זינען די אידישע נשמה, נאָר אויך דעם אידישן 
גוף. 


אוב דער אַלטער רבי איז אין גאַנצן געווען פאַרנומען מיט דער 
באַפעסטיקונג פון חב"ד, האָט אָבער דער מיטעלער רבי שוין אויך גענומען 
אויף זיך אַנדערע אויפגאַבן, באַזונדער אַזעלכע װאָס די טרויעריקע לאַגע 
פון די אידן דעמאָלט אין רוסלאַנד האָט געפאָדערט. 


די אידן אין רוסלאַנד האָבן נאָך די נאַפּאָלעאָנישע מלחמות 
איבערגעלעבט אַ שווערע צייט. פּאָליטיש און עקאָנאָמיש האָבן זיך איבער 
זייערע קעפּ אָנגעהויבן טראָגן שװואַרצע װאָלקנס. 


אַ שטאַרקע אַנטיסעמיטישע באַוועגונג האָט זיך אָנגעהויבן 
פאַרשפּרײטן איבער רוסלאַנד, אַריינדרינגענדיק אין אַלע ווינקעלעך פון 
לאַנד. עס האָט געדראָט מיט גזירות און רדיפות, 


דערצו איז דער עקאָנאָמישער מצב פון אידן געװאָרן ערגער פון טאָג 
צו טאָג. אידן האָבן קיין פּרנסה ניט געהאַט. די הױיפּט באַשעפטיקונג פון 

די אידן איז געווען קליין-האַנדל און דאָס האָט געמיינט אָרעמקײיט און 
נויט. די גויים האָבן כסדר געהאַלטן אין טייטלען מיט די פינגער אויף די 
אידן און באַצײיכנט זיי אַלס ,רויבער" און געשריען, אַז זיי באָדן זיך אין 
עשירות. 


ביז דעמאָלט איז דער איינציקער ענטפער אויף אַלע אידישע 
פּראָבלעמען געווען -- תורה. זאָלן אידן זיצן און לערנען, זאָלן זי אָנגײן 
מיט זייער עבודת הבורא און אַלץ וועט זיין גוט, 


דער מיטעלער רבי, פאַרשטייט זיך, האָט ניט געמינערט די וויכטיקייט 
אין תורה און עבודה אויפן חב"ד"שן שטייגער. ער איז געווען אַ 
שטרענגער נאָכפאָלגער פון זיין טאַטן, װאָס האָט געזען דעם גאַנצן 
איבערבוי פון אידישן לעבן דורך דער תורת חב"ד, וועלכע נעמט אַרום 
דאָס גאַנצע לעבן און גיט דעם יחיד וי דעם כלל אַ פולשטענדיקע 
,פּראָגראַם", וועלכע דאַרף זיין די הױיפּט-אױפגאַבע אין לעבן. 


ר' דובער האָט אָבער אויך איינגעזען די וויכטיקייט פון עפּעס 
ממשות'דיקס און פּראַקטיש -- און דאָס זיינען געווען מלאכה און 
קאָלאָניזאַציע. 


נאָך דער אַלטער רבי האָט גערעדט וועגן דער וויכטיקייט, אַז אידן 
זאָלן זיך ניט אָפּגעבן צופיל מיט מסחר. ביים אַלטן רביץ איז עס אָבער 
געווען מער צוליב אַ מאָראַלן גרונט וי צוליב עפּעס אַנדערש. 


ביים מיטעלן רביץ איז עס אָבער געווען ניט בלויז אַ מאָראַלע פראַגע 
נאָר אויך אַ עקאָנאָמישע. 


אידן האָבן געמוזט האָבן נייע קװאַלן פון פּרנסה. אידן האָבן געמוזט 
עפּעס טאָן כדי צו פאַרמאַכן ביי אַנטיסעמיטן די מיילער. און דער 
מיטעלער רבי האָט פאַר זיי געפונען צוויי באַשטימטע אויפגאַבן -- זיך 
נעמען צו מלאכה און צו ערד-אַרבעט. 


דאָס װאָס מען האָט אין יענער צייט אָנגעהויבן פאָדערן אידישע 
סאָלדאַטן איז דעם מיטעלן רביץ געווען שטאַרק דערװוידער:יי. ער האָט 


2 זען די ,מאמרי אדמו"ר האמצעי -- קונטרסים", זי ערה. 

זיך שטענדיק געהאַלטן אין באַקלאָגן אויף דעם און עס באַטראַכט פאַר אַ 
גרויסן אומגליק פאַר אידן, | 


-- די גויים הויבן אונז ניט אָן צו פאַרשטיין -- האָט זיך דער מיטעלער 
רבי באַקלאָגט -- זיי ווייסן ניט, אַז מיר אידן קענען באַשיצן דאָס לאַנד מיט 
תורה און עבודה מער וי מיט כלי-זיין. 


עס איז דעריבער געווען פאַר אים אַן איבעריקע זאַך, אַז אידן זאָלן 
געשיקט װוערן דינען דעם קיסר אין דער אַרמײ, 


װאָס איז שייך מלאכה און ערד-אַרבעט האָט ער אָבער געהאַלטן, אַז צו 
דעם דאַרפן זיך אידן נעמען אפילו דעמאָלט ווען זיי גיבן זיך אָפּ מיט תורה 
און עבודה. מלאכה און ערד-אַרבעט האָבן די אידן געזאָלט געבן אַ נייעם 
אָנהאַלט אין לעבן, געבן זיי נייע מעגלעכקייטן און שאַפן זי אַ נייעם 
סטאַטוס אין לאַנד, 


האָט דער מיטעלער רבי אין יאָר תקפ"ב אָדער תקפ"ג אַרױסגעלאָזט אַ 
מין קול-קורא צו אידן, אויפפאָדערנדיק זיי זיך מער נעמען צו מלאכה און 
צו ערד-אַרבעט??, 


און דער מיטעלער רבי האָט זיך ניט באַנוגנט בלויז מיטן קול-קורא. ער 
איז געװאָרן דער פּראַקטישער פירער פון אַ באַװועגונג צו קאָלאָניזירן אידן 
אויפן לאַנד און עֶר אַלײין האָט די דאָזיקע באַװועגונג געבראַכט מכח אל 
הפּועל. 


ער האָט אָנגעהױבן גרינדן קאָלאָניעס, אויף וועלכע אידן, מערסטנס 
חב"דניקעס, האָבן זיך באַזעצט און זיינען געװאָרן די ערשטע אידישע 
קאָלאָניסטן אין רוסלאַנד. 


די ערשטע קאָלאָניע װאָס דער מיטעלער רבי האָט געגרינדעט איז 
געווען אין כערסאָנער גובערניע. ראָמאַנאָווקע האָט מען זי אַ נאָמען 
געגעבן און זי איז אויפגעבויט געװאָרן אויף די סטעפּעס מיט די הוילע 
הענט פון דעם מיטעלן רבינ'ס חסידים. 


3) לויט דער באַמערקונג פון כ"ק אדמו"ר שליט"א צום ספר ,אדמו"ר האמצעי" פון 
הרב ר' שמעון גליצנשטיין, ווערט דערמיט געמיינט דעם ,קול קורא" װאָס איז געדרוקט אין 
;אגרות קודש -- אדמו"ר האמצעי", ערשטער חלק, אגרת לט. 

דער מיטעלער רבי האָט זיך ענערגיש אַרײנגעװאָרפן אין דער אַרבעט 
און האָט ניט אָפּגעלאָזט ביז ער האָט עס דערפירט צו אַ דערפאָלג. 


דער רבי האָט, פאַרשטייט זיך, געהאַט התלהבות'דיקע נאָכפאָלגער 
און די באַװעגונג פאַר קאָלאָניזאַציץ האָט באַלד געהאַט אַרומגעכאַפּט 
טויזנטער אידן. 


עס איז גיכער געווען אַ פראַגע פון מיטלען וי פון ווילן און די מיטלען 
איז ניט געווען אַזױ לייכט צו שאַפן, 


די השפּעה פון דעם מיטעלן רביץ איז אָבער געווען גרויס און די 
קאָלאָניזאַציע-אַרבעט איז אָנגעפירט געװאָרן מיט גרויס ענערגיע. 


דער מיטעלער רבי האָט אַלײן געמאַכט אַ נסיעה איבער אידישע 
שטעט און שטעטלעך צוזאַמענצונעמען די אידן װאָס זיינען געווען גרייט 
צו נעמען זיך צו ערד-אַרבעט און אויך צו שאַפן די מיטלען װאָס זיינען 
געווען נויטיק פאַר דער גרינדונג פון קאָלאָניעס. 


ער האָט געהאָט אויפזיכט איבער דער גאַנצער אַרבעט: אפילו װאָס 
איז נוגעץ געפינען אַ פּאַסיקן געגנט און גוטן באָדן פאַר די אידישע 
קאָלאָניעס. 


די ערשטע אידישע קאָלאָניסטן פאַר ראָמאַנאָווקע זיינען געווען אַרום 
פופציק פּאַמיליעס. זי זיינען מערסטנס געקומען פון וויטעבסקער 
גובערניע, 

פון אָנפאַנג, זעט אויס, איז נאָך דער פּלאַן ניט געווען קלאָר -- צי די 
אידן זאָלן קאָלאָניזירט ווערן אַלס יחידים אָדער אַלס קיבוצים. 


עס האָט געהאַלטן דערביי, אַז די קאָלאָניסטן זאָלן זיך יעדער באַזעצן 
אויף אַ שטיקל ערד, וואו דאָס זאָל ניט געפונען ווערן. 


דאָס װאָלט אָבער געמיינט: שאַפן נאָר אידישע ישובניקעס, װאָס 
װאָלטן געווען אָפּגעריסן פון אידישן לעבן, 


די ערשטע פּיאָנערן זיינען געווען גרייט אפילו אויף דעם אויך, זי 
האָבן זיך אָבער אָנגעהויבן באַקלאָגן, אַז זי וועלן אָפּגעפרעמדט ווערן פון 
אַלץ װאָס איז אידיש. 

דער רבי האָט דאַן דערקלערט, אַז די לייזונג פון דעם פּראָבלעם װועט 
זיין ווען די אידן װעלן קאָלאָניזירט װערן אין קיבוצים, 


-- אָבער ער וועט פאַר אונז זאָגן חסידות? -- האָבן זיך די פּיאָנערן 
ווידער באַקלאָגט, 


זיי האָבן געדאַרפט אַװעקגיין ווייט פון צענטער פון חב"ד. זי האָבן 
געזאָלט אָנפאַנגען אַ ניי לעבן. װאָס װועט װוערן פון זייערע גייסטיקע 
באַדערפענישן? 


אידן האָבן גייסטיקע באַדערפענישן, באַזונדער חסידים װאָס ווילן 
שטענדיק זיין אונטער דער השפּעה פון זייער רבי'ץ, וועלכער איז פאַר זי 
דער מקור פון תורה און באַגײסטערונג. 


אַװעקצורײיסן זיך אין גאַנצן פון חסידישן לעבן איז געווען עפּעס אַזױנס 
װאָס האָט זיך די פּיאָנערן ניט געװאָלט. 


-- איך װועל פאַר אייך זאָגן חסידות -- האָט זיי דער מיטעלער רבי 
געזאָגט און באַלד איז קלאָר געװאָרן װאָס ער מיינט. 


ער איז מיט די ערשטע קאָלאָניסטן מיטגעפאָרן קיין ראָמאַנאָווקע און 
דאָרט אַליין געװאָרן זייער גייסטיקער מנהיג. 


און עס איז געווען מיטן רביץ אַלס וועג-ווייזער און דערמונטערער, 
װאָס די ערשטע אידישע קאָלאָניסטן האָבן זיך אינגעאָרדנט אױיפן 
לאַנד. 


דער רבי האָט פאַר זיי געזאָגט חסידות, זיי געגעבן עצות און זי 
געהאָלפן מיט אַלץ װאָס איז נאָר געווען אין זיינע כוחות. 


עס איז געווען אָנפאַנג זומער ווען דער מיטעלער רבי איז אַװעק מיט 
די קאָלאָניסטן קיין ראָמאַנאָווקע און עס איז געווען אָנפאַנג פון קומענדיקן 
ווינטער ווען ער איז צוריקגעקומען קיין ליובאַוויטש. 

פאַר דער צייט האָבן זיך די קאָלאָניסטן אין ראָמאַנאָווקע פולשטענדיק 
איינגעאָרדנט און ווען דער רבי האָט זיי פאַרלאָזן זיינען זיי שוין געווען 
בעלי-:בתים אויף זייער אייגן לאַנד, 

גרויס האָט געמוזט זיין די פרייד פון דעם מיטעלן רביץ ווען ער האָט 
געזען מיט זיינע אייגענע אויגן וי זיינע פּלענער ווערן פאַרווירקלעכט. 

אַ סך ווערט דערציילט פון דעם זומער, װאָס דער רבי האָט 
פאַרבראַכט אין ראָמאַנאָווקע מיט די חסידים. 


עס איז געווען מיטן רבינ'ס כח, װאָס אַ ווילדער סטעפּ איז 
פאַרװאַנדלט געװאָרן אין אַ פרוכטבאַרן באָדן. 


עס האָט זיך געאַקערט און געזייט און געפלאַנצט מיט אַ לייכטקייט און 
מיט אַ צופרידנקייט, װאָס אידן האָבן נאָך קיינמאָל פריער ניט געהאַט 
געזען. 

די הייזער זיינען ממש וי דורך אַ נס אויפגעשטעלט געװאָרן. און ניט 
בלויז הייזער האָט מען געבויט, נאָר אויך אַ ביתהמדרש און אַ מרחץ מיט 
אַ מקוה, להבדיל. ממש איבערנאַכט איז אוסגעװואַקסן אַ אידיש שטעטל. 


און וי גליקלעך די קאָלאָניסטן זיינען געווען! אויפגעשטאַנען מיט זון- 
אויפגאַנג, האָט מען דעם גאַנצן טאָג און אָװונט ביז װאַנען מען האָט זיך 
געדאַרפט לייגן שלאָפן, פאַרבראַכט צווישן אַרבעט אויפן לאַנד אָדער ביים 
בויען הייזער און תורה און עבודה, 

גאַנץ אָפּט האָט דער רבי אַלײן אַרױסשפּאַצירט אויפן פעלד און װאָס 
פאַר אַ השפּעה ער האָט מיט זיין אָנוועזנהייט געהאַט אויף די קאָלאָניסטן! 
די הענט האָבן אַלײן געאַרבעט. מען האָט קיינמאָל קיין מידקייט ניט 
געפילט, 

האָבנדיק דעם רביץ ביי זיך, פאַרשטייט זיך, אַז עס האָט קיין חסידות 
ניט געפעלט. די חסידים האָבן זיך געפילט וי אין גן-עדן, 

ווען דער רבי האָט פאַרלאָזן ראָמאַנאָווקע איז שוין אַלץ געווען אַזױ 
איינגעשטעלט, אַז די קאָלאָניסטן האָבן זיך געפילט גוט באַפעסטיקט אויפן 
באָדן, 

דער רבי און אַנדערע מנהיגים פון חב"ד האָבן די קאָלאָניסטן דערנאָך 
באַזוכט גאַנץ אָפט. די קאָלאָניסטן האָבן זיך ניט געדאַרפט פילן עלנט און 
זיי האָבן אויך ניט געהאַט קיין זאָרג וועגן דעם ער עס זאָל פאַר זי זאָגן 
חסידות. זיי האָבן זיך גייסטיק געפילט ניט ערגער וי די אידן פון אַנדערע 
שטעט און שטעטלעך מיט אַלע איינריכטונגען װאָס אידישע קהלות האָבן. 


אַחוץ ראָמאַנאָווקע האָט דער מיטעלער רבי אויך געגרינדעט אַנדערע 

קאָלאָניעס. איינע פון זיי איז געווען בולדאָרעװוקאַ. אין 
יעקאַטערינאָסלאַװער גובערניע. 


אין דער זעלבער צייט װאָס צענדליקער אידן האָבן זיך באַזעצט אויפן 
לאַנד, האָבן אַנדערע אידן אין די שטעט און שטעטלעך אָנגעהויבן צו 
באַשעפטיקן זיך מיט פאַרשידענע מלאכות. 


דער מיטעלער רבי האָט אויך די בעלי-מלאכות געשענקט די 
געהעריקע אויפמערקזאַמקײט און איז שטענדיק געווען גרייט זי צו העלפן 
מיט אַלע מעגלעכע מיטלען. 


אויף וי ווייט די ממשות'דיקע אויפטואונגען האָבן געהאַט אַ ווירקונג 
אויפן גאַנג פון אידישן לעבן אין יענער צייט איז שווער צו זאָגן. גייסטיק 
האָט עס אָבער געהאַט אַ גאָר גרויסע ווירקונג. אידישע הערצער זיינען 
געשטאַרקט געװאָרן, אידישע האָפענונג האָט ליכטיקער און העלער 
אויפגעשטראַלט. 


און די אַרבעט װאָס דער מיטעלער רבי האָט אָנגעפאַנגען איז 
שפּעטער נאָכגעפאָלגט געװאָרן פון דעם צמח-צדק, וועלכער איז געווען 
זיין ממלא-מקום, קאָלאָניזאַציע איז געװאָרן אַ וויכטיקער טייל פון דער 
טעטיקייט פון דעם ליובאַוויטשער הויף. 


פאַרשטייט זיך, אַז דער מיטעלער רבי האָט אין קאָלאָניזאַציע וי אויך 
אין מלאכה ניט געזען קיין פּערמאַנענטע לייזונג פון דעם אידישן 
פּראָבלעם. עס איז געווען ניט מער וי אַ חיי-שעה. ער האָט אויך ניט 
געהאַט פאַרגעסן אין ארץ-ישראל, און טאַקע געהאַט אַן אויג אויפן הײיליקן 
לאַנד אַלס אַ פּלאַץ וואו אידן קענען פאָרן און זיך באַזעצן ניט בלויז דאָרט 
צו לערנען תורה, נאָר טאַקע דאָרט צו לעבן און שאַפן. 

און דער מיטעלער רבי איז טאַקע געװאָרן שטאַרק טעטיק פאַר ישוב 
ארץ ישראל -- אַ טעטיקייט װאָס האָט אים שפּעטער אויך געבראַכט ניט 
װייניק צרות. 

יח 


ארץ ישראל 


װאָס דער מיטעלער רבי האָט געטאָן פאַר ישוב ארץ ישראל. 

וי ער האָט געשיקט חסידים און חסידות קיין ארץ ישראל. -- 

זיינע גויאישע פאַרערער. -- דעם רבינ'ס שיינע טעכטער. -- ד 

מסירה. -- דעם גובערנאַטאָר'ס זון און זיינע זינדיקע מחשבות. -- 
דעם רבינ'ס אַרעסט און זיין באַפרייאונג. 


* 


אין דער צייט ווען דער מיטעלער רבי איז געווען אַזױ טעטיק אין 
קאָלאָניזירן אידן אויפן רוסישן באָדן און אין באַװעגן אידן צו ווערן בעלי- 
מלאכות, האָט ער זיך אויך פיל אָפּגעגעבן מיט ישוב ארץ-ישראל. 


נאָך דער אַלטער רבי האָט אָנגעפאַנגען אַ באַשטימטע טעטיקייט פאַר 
ארץ-ישראל, איבערנעמענדיק די אויפזיכט איבער די זאַמלונגען פאַר ר' 
מאיר בעל הנס, וועלכע זיינען געגאַנגען אויפצוהאַלטן די מוסדי-התורה 
אין ארץ ישראל און פאַקטיש דעם גאַנצן דאַמאָלסדיקן ישוב, 


דער מיטעלער רבי האָט די דאָזיקע טעטיקייט נאָך פאַרשטאַרקט און 
האָט זיך אָפּגעגעבן מיט דעם, װאָס װאָלט געקענט באַטראַכט ווערן אַלס אַ 
פאַרזוך אויפצובויען אַ אידישן ישוב אין ארץ-ישראל, 


אויב דער מיטעלער רבי האָט געהאַט איינגעזען די נויטווענדיקייט פון 
זוכן נייע פּרנסות פאַר אידן, האָט ער אויך געפונען פאַר נוטיק צו שיקן 
אידן אין ארץ ישראל, און דאָרט זיי צו מאַכן פאַר תושבים. 


דער מיטעלער רבי האָט געווירקט אויף צענדליקער אידן, אַז זיי זאָלן 
אױיסװאַנדערן קיין ארץ-ישראל. אַ דאַנק זיינע באַמיאונגען איז געשאַפן 
געװאָרן אין חברון אַ אידישער ישוב":י, 


דער רבי אַליין האָט אויך געהאַט אַ רצון צו פאָרן קיין ארץ-ישראל און 


*113) זען אויך ,תולדות חב"ד בארה'ק" זי לג. 

ער האָט זיך ניט איינמאָל אויסגעדריקט, אַז פאַר אים װאָלט עס געווען די 
גרעסטע דערגרייכונג אין לעבן. ,מיר װאָלט דאָרט געווען זייער גוט", האָט 
ער געזאָגט. ער האָט אָבער געפילט, אַז זיין אויפגאַבע איז צו בלייבן אין 
גלות אַלס דער מנהיג פון די צענדליקער טויזנטער חב"ד'ניקעס וועלכע 
זיינען געשטאַנען אונטער זיין השפּעה, 


צו בלייבן אין גלות איז ביי אִים געווען אַ מסירת נפש. אָבער ער האָט 
געפילט, אַז ער מוז זיך מוסר נפש זיין צוליב ,,אים" (דעם אויבערשטן), 
וועמעס קינדער עס מוזן נאָך בלייבן צעזייט און צעשפּרײט צווישן די 
אומות העולם. 


אַ סר חסידים, וועלכע האָבן אױיסגעװאַנדערט קיין ארץ-ישראל, האָבן 
עס געטאָן נאָר צוליב דעם איינפלוס פון דעם רביץן. 


איינער אַ ר' ישראל יאָפעייי, אַ באַוואוסטער חב"דניק, װאָס איז 
געקומען צום מיטעלן רביץ נאָך אַן עצה, צי ער זאָל פאָרן קיין ארץ- 
ישראל, האָט געקראָגן דעם רבינ'ס תשובה אַז ער זאָל עס אומבאַדינגט 
טאָן. 


ר' ישראל איז אָבער נאָך ניט געווען צופרידן. ,וואו װעל איך הערן 
חסידות?"ייי, האָט ער גע'טענה'ט. ער איז געווען אַזױ פאַרקאָכט אין דעם 
מיטעלן רבינ'ס חסידות. 


;דו װועסט דאָרט האָבן גענוג חסידות", האָט אים דער רבי מבטיח 
געווען און דער רבי פלעגט אים שפּעטער מיט זיין אייגענער האַנט שיקן 
די כתבים פון זיין חסידות. 


די דאָזיקע כתבים זיינען שפּעטער געװאָרן דער קװאַל פון חסידות 
פאַר הונדערטער אידן אין ארץ-ישראל. 


און דעם מיטעלן רבינ'ס חסידות איז געווען װאָס צו הערן און װאָס 
איבערצוזאָגן. דאָס איז געווען צו זען פון דעם װאָס ניט בלויז חסידים און 
אַזױ אידן האָבן זיך געקוויקט מיט זיין חסידות, נאָר אפילו אויך גוים, 
להבדיל. 


4 זען אויך ,התמים", חוב' ב, זי עט. 

ס'ווערט דערציילט, אַז דער זעלביקער סעקרעט, ליובאָמירסקי'ס 
פּלימעניק, װאָס האָט אויסגעבויט דעם ליובאַוויטשער הויף פאַרן מיטעלן 
רביץ, איז געווען אַ גרויסער פאַרערער פון דעם רבינ'ס חסידות. 


ער פלעגט ניט בלויז קומען אָפט הערן דעם רבינ'ס חסידות, נאָר אויך 
לאָזן ברענגען צו זיך חסידים וועלכע האָבן אים געקענט איבערזאָגן דעם 
רבינ'ס חסידות. 


סעקרעט, וי אייניקע אַנדערע גוים, וועלכער זיינען געשטאַנען אין 
נאָענטער באַציאונג מיטן רבינ'ס הויף, האָבן געקענט אידיש, און האָבן 
אפילו געקענט פאַרשטיין לייכטע תורה-ווערטלעך. 


און עס איז ניט קיין וואונדער. חב"דיסקע חסידות אַנטהאַלט אין זיך 
טיפע געדאַנקען: ס'איז אַ ווירקלעכע פילאָזאָפּיע װאָס נעמט אַרום דעם 
גאַנצן מענטשלעכן לעבן. אוב די טיפע תורה פון רביץ איז פאַר די 
גויאישע קעפּ ניט געווען לייכט צו באַנעמען, האָבן זי אָבער געקענט 
באַנעמען די טיפע געדאַנקען וועגן מענטשן און נשמה װאָס זיינען 
אַרױסגעזאָגט געװאָרן פון רביץ, 


אַ צווייטער גוי װאָס איז געווען אַ פאַרערער פון מיטעלן רבינ'ס 
חסידות איז געווען היימענטאַל?י, אַ באַוואוסטער געלערנטער אין יענער 
צייט און אַ פריינד פון סעקרעטן. ביידע פלעגן אָפט זיצן שעהץ לאַנג און 
שטודירן דעם רבינ'ס חסידות, װאָס פלעגט זי איבערגעגעבן ווערן פון די 
;חוזרים" אויף אױיסנװײיניק אָדער פון כתב. 


דעם מיטעלן רבינ'ס טעטיקייט פאַר ישוב ארץ-ישראל האָט אים אָבער 


5) אַזױי איז געדרוקט דער נאָמען אין צייטונגס-אָריגינאַל: היימענטאַל, אין ,ספר 
השיחות -- תרצ"ז" ווערט אין צוויי ערטער (זי 3 און 208) דערמאָנט דער נאָמען פון אַ 
געלערנטן: פּראָפּעסאָר הײיבענטאַל -- װוי אַ פריינט פון גובערנאַטאָר כאַװאַנסקי און אויך אַ 
נאָעגטער צום פירשט פון ליובאַוויטש. אין ביידע ערטער ווערט דערציילט וי ער האָט 
געהערט וי דער מיטעלער רבי זאָגט חסידות און דער פּראָפּעסאָר איז געװאָרן שטאַרק 
באַאײינדרוקט און נתפּעל פון מיטעלן רבי'ן: פון זיין זאָגן חסידות. ער איז געװאָרן אַ ,מקורביי 
און מ'האָט דורך אים , אויפגעטאָן אַ סך זאַכן". צוליב די ענלעכקייטן מיט דעם גויאישן 
געלערנטן און פאַרערער פון מיטעלן רבי'ן, איז דער שבל מחייב, אַז דאָס איז איינער און דער 
זעלבער און עס דאַרף דאָ שטיין (ניט היימענטאַל, נאָר) הײיבענטאַל. 

אויך געבראַכט שווערע איבערלעבונגען. ער איז איינפאַך געשטעלט 
געװאָרן אונטער אַרעסט. 


דער אַרעסט איז דורכגעפירט געװאָרן אויפן באַפעל פון דעם 
וויטעבסקער גובערנאַטאָר כאַװאַנסקי. ווער עס איז געווען דער װאָס האָט 
פאַר'ימסר'ט דעם רביץ, איז ניט גענוי באַקאַנט!יי. עס איז אָבער זיכער, אַז 
עמעצער האָט געהאַט צוגעטראָגן אַ מסירה, אַז דער רבי זאַמלט געלט 
אויף אַריבערצופירן אידן קיין ארץ ישראל און אַז ער שטייט אין נאָענטער 
פאַרבינדונג מיטן טערקישן סולטאַן -- און נאָך אַזױנע זאַכן װאָס האָבן 
געזאָלט צייגן, אַז דער רבי איז, רחמנא-ליצלן, אַ מורד-במלכות. 


ווייטער וי דעם גובערנאַטאָר האָט די מסירה ניט דערגרייכט. אפשר 
דערפאַר, װאָס דער מיטעלער רבי איז שוין לאַנג געווען אַ מכובד ביים 
קיסר אַלעקסאַנדער, 


אַ פּאָר מאָל האָט דער רבי געהאַט באַגעגנט דעם קיסר. ער איז 
געקומען אים מקבל-פּנים זיין ווען אַלעקסאַנדער איז דורכגעפאָרן 
דערבייאיקע שטעט. דער קיסר האָט אים געשענקט ספּעציעלע 
אויפמערקזאַמקײט און אים אָנגערופן ,וועליקי ראַבין" (גרויסער רבי), 


ער האָט גוט געדענקט זיין טאַטן, ר' שניאור זלמנען און האָט פון זון 
געהאַלטן ניט װייניקער וי פון זיין טאַטן. 


זייענדיק אַזאַ חשוב ביים קיסר איז אפשר גאָר אַ וואונדער װאָס דער 
גובערנאַטאָר האָט אים געלאָזט אַרעסטירן. 


עס איז אָבער דאָ אַ גרונט, וי דאָס װערט דערציילט אין 


6) אין ,בית רבי" (צווייטער טייל, פּרק ד) דערציילט זיך, אַז דער מסור איז געווען אַ 
איד אַ גביר, פון די וויטעבסקער נכבדים, און אַ שוועסטערקינד פון מיטעלן רבי'ץ (זעט אויס, 
פון מוטערס צד). אין אָט דער מיאוסער אַרבעט האָט ער געהאַט אַ ,שותף" - אַ 
נידערטרעכטיקער מאַן, אַ פּלימעניק פון גרויסן חסיד ר' פּנחס שקלאָווער. זיי האָבן געפעלשט 
דעם מיטעלן רבינס אַ בריוו, בכדי צו באַקרעפטיקן זייער מסירה, אַז דער מיטעלער רבי 
אָרגאַניזירט אין געהיים אַ בונט קעגן דער מלוכה: וי אויך אַז ער שיקט גרויסע סומעס געלט 
צום טערקישן סולטאַן: און אַז זיין הויז איז געבויט לוט דער מאָס פון בית-המקדש... די 
מסירה האָבן זיי געשיקט צום גובערנאַטאָר כאַװאַנסקי אין וויטעבסק. האָט דער גובערנאַטאָר 
געשיקט מלוכה-באַאַמטע צו אַרעסטירן דעם מיטעלן רביץ און ברענגען אים קיין וויטעבסק. 

ליובאַוויטשער הויף, אָנצונעמען, אַז דער גובערנאַטאָר האָט געהאַט אַ 
גאַנץ באַשטימטן מאָטיוו פאַר אַרעסטירן דעם מיטעלן רביץ. 


דער גובערנאַטאָר האָט אַוודאי װייניק געהאַלטן פון דער מסירה. ער 
האָט געוויס געוואוסט, אַז דער רבי איז ניט קיין ,מורד במלכות" און אַז די 
קלאַגע קעגן אים װועט פאַרװאָרפן וװוערן ווען אַן אויספאָרשונג װעט 
געמאַכט ווערן. 


ער האָט זיך אָבער אָנגעכאַפּט אין דער געלעגנהייט דעם רביץן צו 
אַרעסטירן דערפאַר װאָס זיין זון איז באַשטאַנען אויף דעם און באַשטאַנען 
איז ער צוליב דעם רבינ'ס טעכטער... 


דעם מיטעלן רבינ'ס טעכטער זיינען באַרימט געווען מיט זייער 
שיינקייט. קיין פרעמד אויג האָט זיי אָבער ניט געזען. אויב איינע פלעגט 
אַמאָל געזען ווערן אין גאַס אָדער אין רבינ'ס הויף, איז עס געווען בלויז 
פאַר גאָר אַ קורצער צייט. 


זײיענדיק דערצויגן אין גרויס צניעות, האָט זיי אַ זייטיק אויג גאָר זעלטן 
אָנגעקוקט. 


האָט עס גערייצט דעם נייגער פון די אַרומיקע גוים: און ווען סעקרעט 
און הײימענטאַל? האָבן גערעדט וועגן די וואונדער פון רבינ'ס הויף, האָבן 
זיי קיינמאָל ניט פאַרפעלט צו דערמאָנען דעם רבינ'ס שיינע טעכטער. 


האָבן זי באַזוכט דעם רבינ'ס הויף, דערװאַרטנדיק, אַז זי וועלן קענען 
זען דעם רבינ'ס טעכטער -- בלויז אויף זיי אַ קוק צו טאָן. דאָס האָט זיך זי 
ניט איינגעגעבן. 


האָבן די דאָזיקע גויים, אָפט איבערגערעדט מיט פאַרדרוס, װאָס זי 
קענען ניט זען די שיינהייטן פון רבינ'ס הויף. 


דעם גובערנאַטאָר'ס זון און דער גובערנאַטאָר אַלײן, מיט וועמען 
סעקרעט און הײימענטאַל?י! האָבן זיך אָפט געטראָפן, האָבן געהאַט 
געהערט וועגן דעם רבינ'ס טעכטער און זי זיינען געווען שטאַרק נייגעריק 
זיי אָנצוקוקן. 


די נייגעריקייט פון דעם ייונגן כאַװאַנסקין איז געווען אַן 
אומבאַגרענעצטע. 

-- איך װעל זי ניט נאָר זען, נאָר אויך ריידן מיט זיי -- האָט ער אַמאָל 
געזאָגט מיט אַ טאָן פון פעסטער אַנטשלאָסנקײט. 


סעקרעט און היימענטאַל?י האָבן געלאַכט. זיי האָבן געוואוסט, אַז דאָס 
איז אַן אוממעגלעכקייט. 


זי איז גאָר ניט איינגעפאַלן, אַז כאַװאַנסקי טראָגט זיך אַרום מיט אַ 
ווילדן פּלאַן און דאָס איז, צו לאָזן אַרעסטירן דעם רביץ. אויב ניט צוליב אַן 
אַנדערער סיבה, וי דערװאַרטנדיק אויף אַזאַ אופן צו קענען אָנקוקן דעם 
רבינ'ס טעכטער. 


ווען דער רבי װעט אײינגעשלאָסן ווערן אין געפענגניש, װעלן די 
טעכטער און אַנדערע בני-בית געוויס קומען אים באַזוכן: זיי װעלן אַװודאי 
קומען צום גובערנאַטאָר בעטן פאַרן רבי'ץ. עס װעט דעמאָלט זיין די 
געלעגנהייט צו זען די טעכטער און מיט זי צו ריידן. 


האָבן זיך דערפאַר טאַטע און זון אָנגעכאַפּט וי אין אַן אבן טובה, ווען 
עס איז געקומען די מסירה, אַז דער רבי איז, רחמנא ליצלן, אַ ,מורד 
במלכות". אפשר איז די דאָזיגע מסירה געקומען גאָר אויף דעם 
גובערנאַטאָר'ס אייגענעם פאַרלאַנג? 


אַזױ צי אַזױ, דער רבי איז געשטעלט געװאָרן אונטער אַרעסט. 


די קלאַגע איז געווען אַ שװאַכע, אַז אייגנטלעך האָט דער רבי געקענט 
געהאַלטן ווערן אונטער אַרעסט אין זיין אייגענעם הויף. דער גובערנאַטאָר 
און זיין זון האָבן אָבער געװאָלט האָבן דעם רביץ און וויטעבסק כדי די בני 
בית זאָלן דאַרפן קומען אַהין. 


האָט מען דעם רבי'ץן געבראַכט קיין וויטעבסק און אים דאָרט געהאַלטן 
אונטער אַרעסט. 


דער רבי איז ניט געהאַלטן געװאָרן אין תפיסה וי אַ געוויינלעכער 
אַרעסטאַנט, נאָר אין אַ פּריוואַט הויז, װאָס איז געווען באַװאַכט פון 
זשאַנדאַרמען. 


דער גובערנאַטאָר און זיין זון האָבן זיך אָבער אָפּגענאַרט. דער רבי איז 

טאַקע געווען אונטער אַרעסט, אָבער זיינע טעכטער האָבן זיך ניט 
געוויזןלי, 


עס איז געווען אויפן רבינ'ס אָנזאָג, אַז זיינע טעכטער זאָלן זיך ניט ווייזן 
אין וויטעבסק. זי זיינען געבליבן אין ליובאַוויטש וי אַלע מאָל, 


פאַרן רביץ, זעט אויס, זיינען כאַװאַנסקײס זינדיקע מחשבות קיין סוד 
ניט געווען. 


עטלעכע װאָכן איז דער מיטעלער רבי געהאַלטן געװאָרן אין 
וויטעבסק. ער איז אייניקע מאָל גענומען געװאָרן אויף אַ פאַרהער פון דעם 
גובערנאַטאָר, 


דער גובערנאַטאָר האָט געמאַכט אַ גאַנץ ערנסטע מינע, וי עס װאָלט 
זיך געהאַנדלט וועגן אַ האַרבער קלאַגע. דער רבי איז אָבער געווען גאַנץ 
רואיק, ער האָט אֶפּנהאַרציק גערעדט וועגן זיין טעטיקייט פאַר ישוב ארץ 
ישראל. ער האָט גאָר ניט געהאַט װאָס צו באַהאַלטן, 


אין דער צייט װאָס דער רבי איז געווען אונטער אַרעסט האָט ער 
געקענט אויפנעמען חסידים און פאַר זיי זאָגן חסידותיי, 


דער גובערנאַטאָר איז ניט געווען אַזױ שטרענג צו אים, אַז מען זאָל 
אים באַרויבן פון זיינע פרייהייטן. עס איז בלויז געווען אַ מאַנעוורע צו 


7) אין ,בית רבי", צווייטער חלק (פּרק ה): דער מיטעלער רבי האָט געשיקט אַ 
,פּראָשעניע" (אַ שריפטלעכע ביטע) דורך זיינע טעכטער צום גענעראַל-גובערנאַטאָר. די 
,ביטע" איז דעם גובערנאַטאָר געפעלן געװאָרן: און בעת די טעכטער זיינען פאַרגאַנגען אין אַ 
ביטערן געוויין, האָט ער, דער גובערנאַטאָר, זי באַרואיקט און געזאָגט, אַז זי קענען פאָרן 
רואיק אַהײם, ווייל זייער פאָטער װעט גאָר גיך קומען אַהים. אגב ווערט דאָרט דערציילט, אַז 
דער סוף פון וויטעבסקער גביר, דעם מסור, איז געווען װי דער סוף פון אביגדור דער מסור 
(דער װאָס האָט פאַר'מסר'ט דעם אַלטן רבי) -- ער איז געװאָרן אַ שלעפּער, אַ כראָנישער 
שיכור... 

8) אין ,ספר התולדות -- אדמו"ר האמצעי" (ז' 105) ווערט געבראַכט, אַז דער אַרעסט 
פון מיטעלן רבי'ן איז געווען אַ סך לייכטער וי דער אַרעסט פון אַלטן רבי'ץ. די מאַכט האָט 
דאָרט דערלויבט, אַז צוויי מאָל אַ װאָך זאָלן פינף מנינים חסידים צו אים אַרײנקומען און הערן 
חסידות פון אים. די דערלויבעניש איז געגעבן געװאָרן אַ דאַנק דער השתדלות פונעם דאָקטאָר 
הייבענטאַל, וועלכער האָט געזאָגט, אַז דאָס זאָגן חסידות איז פאַר דעם מיטעלן רביץ אַ 
שפּייזידערגערונג און אַ רפואה. זען דאָרט אויספירלעך. 

קענען אַרונטערברענגען קיין וויטעבסק דעם רבינ'ס טעכטער. דאָס האָט 
זיך אָבער ניט איינגעגעבן און דעם גובערנאַטאָר'ס פּלענער זיינען געווען אַ 
דורכפאַל, 


עס איז געווען יי כסלו, שבת נאָך הבדלהייי, ווען עס איז געקומען די 
ידיעה אַז דער גובערנאַטאָר האָט באַפרײט דעם רביץן. 


דער גובערנאַטאָר האָט װאַרשײנלעך איינגעזען די נוצלאָזיקייט צו 
האַלטן דעם רביץ ווייטער און האָט פאַראָרדנט זיין באַפרייאונג. 


די קלאַגע איז צוריקגעצויגן געװאָרן. דער רבי האָט זיך צוריקגעקערט 
קיין ליובאַוויטש און האָט ווייטער פאָרגעזעצט זיין פריערדיקע טעטיקייט 
פאַר ארץ-ישראל, 


9) אין ,בד קודש" (ניו-יאָרקער אױיסגאַבע זי 22 אין אַ הערה) ווערט געבראַכט אַז דער 
אָנזאָג וועגן דער באַפרייאונג פון מיטעלן רבי'ץ איז אָנגעקומען שבת אין דער מנחה-צייט, ווען 
ער האָט ,געזאָגט חסידות" אויף דעם נוסח התפילה ,אתה אחד". אַזױ איז אויך פאַרצייכנט אין 
,ספר התולדות -- אדמו"ר האמצעי". אין ,בית רבי"י (חלק ב, סוף פּרק ה, אין אַ הערה) איז 
אָנגעגעבן, אַז אָט די בשורה איז אָנגעקומען בעת דער מיטעלער רבי האָט געזאָגט אין תהלים 
דעם פּסוק (פון יום יוד) ,פּדה בשלום נפשי". 

יט 


גזרות 


די גזרות װאָס זיינען אַרױסגעגעבן געװאָרן און די גזרות װאָס זיינען 

געפּלאַנט געװאָרן קעגן אידן אין די צייטן פון דעם מיטעלן רבי'ן. 

-- דעם רבינ'ס צער. -- זיין נסיעה אויפן אַלטן רבינ'ס קבר. -- 

זיין הסתלקות אונטערוועגנס. -- װי דער צמח-צדק איז געװאָרן 
רבי. -- זיין גאונות. -- אַ חסידישע מעשה. 


ניט קוקנדיק אויף די אַלע באַמיאונגען פון דעם מיטעלן רביץ צו 
העלפן די אידן אין רוסלאַנד, איז אָבער די אידישע לאַגע דאָרט געװאָרן 
ערגער פון טאָג צו טאָג. 


ניט נאָר עקאָנאָמיש, נאָר אויך פּאָליטיש האָט זיך דער מצב פון די 
אידן געהאַלטן אין פאַרערגערן. 


פון פּעטערבורג האָבן אָנגעהױבן קומען ידיעות איינע שרעקלעכער 
פאַר דער צווייטער. עס האָט געדראָט מיט אַלערלײ גזרות אויף אידן. 


דאָס ערגסטע איז געווען װאָס מען האָט אָנגעהױבן ריידן וועגן אַ תחום 
המושב (,טשערטאַ אָסעדלאָסטי) פאַר אידן, 


דער מיטעלער רבי האָט זיך דערפון שטאַרק מצער געווען. 


ניט קיין קאָלאָניזאַציע און ניט קיין מלאכה און אַפילו ניט קיין פאַרזוך 
פון ישוב ארץ-ישראל האָבן געהאָלפן. 


דער מיטעלער רבי האָט עס זיך שטאַרק גענומען צום האַרצן, װאָרום 
ווער נאָך האָט געקענט פילן דעם אידישן צער אַזױ וי ער? 


ער איז נאָך געווען אין זיינע מיטעלע יאָרן. אין גאַנצן פיר-און-פופציק 
יאָר, און זיין געזונט איז שוין געווען צעטרייסלט, 

אַ קלייניקייט ווען מען טראָגט אַרום אַזאַ עול אויף די פּלײצעס! 
געדאַרפט זאָרגן פאַרן גאַנצן כלל ישראל! 


עס איז שוין געווען ערב ראש השנה תקפ'יוי:ז. דער מיטעלער רבי איז 
אַרומגעגאַנגען אַ פאַרזאָרגטער. 


װאָס װעט זיין מיט כלל ישראל? װעלן טאַקע קומען גזרות וועגן וועלכע 
מען האָט גערעדט? 


-- איך מוז פאָרן אָנפרעגן ביים טאַטן! -- האָט ער איינמאָל אַ זאָג 
געטאָן, און מען האָט שוין געוואוסט װאָס ער האָט בדעה צו טאָן. 


ער װעט פאָרן אויפן אַלטן רבינ'ס קבר אין האַדיטש. דאָרט װעט ער 
תפילה טאָן: דאָרט װעט ער אויסגעפינען וועגן אַלץ... 


-- דער טאַטע וויל מיך האָבן צו גאַסט -- האָט מען דעם מיטעלן רביץן 
געהערט זאָגן, שמועסנדיק וועגן דער נסיעה װאָס ער קלייבט זיך צו מאַכן 
קיין האַדיטש. 


װאָס פאַר אַ באַדײיטונג זאָלן די דאָזיקע ווערטער האָבן? פאַר חסידים 
האָבן זיי געהאַט אַ באַדייטונג. מען האָט אָבער ניט געװאַגט 
אַרוסצוברענגען אויף די ליפּן װאָס די דאָזיקע ווערטער האָבן געגעבן 
אָנצוהערן. 


מען האָט זיך מיטן רבי'ץ געזעגנט מיט שווערע געמיטער און מען איז 
געבליבן װאַרטן אויף זיין צוריקקומען מיט קלאַפּנדיקע הערצער. דער רבי 
האָט דערגרייכט האַדיטש און נאָך דעם וי ער איז געגאַנגען טבילה איז ער 
אַװעק צום אוהל פון זיין טאַטן. 


אַלײן האָט דער רבי פאַרבראַכט אין אוהל. מען האָט געהערט זיין 
געוויין. מען האָט אים דערנאָך געזען אַרוסקומענדיק מיט אויגן רויט פון 
וויינען און ציטערדיקע ליפּן. 


ער איז געווען אין גאַנצן צעבראָכן. 
0) אין ספר ,אדמו"ר האמצעי" פון הרב ר' שמעון גליצנשטיין, זי פז, איז אָנגעגעבן, אַז 


דאָס איז געווען ,,אין משך פון די זומער-חדשים פון יאר תקפ"ז": אַזױ איז עס אויך אין ;ספר 
התולדות, אדמו"ר האמצעי", זי 121. 

האָט ער זיך דאָרט דערוואוסט שרעקלעכע זאַכן? זיינען טאַקע די 
קלאַנגן וועגן די נייע גזרות אויף אידן באַשטעטיקט געװאָרן? און זיינען גאָר 
קיין מיטלען ניטאָ וי אַזױ די דאָזיקע גזירות בטל צו מאַכן? 


חסידים האָבן דעם ענטפער געקענט אַראָפּלײענען פון דעם רבינ'ס 
פּנים. 

איז אַלעמען געװאָרן ביטער אויפן האַרצן. מען איז געשטאַנען אַרום 
דעם רביץ וי פאַרלאָרענע. 


אַ שוואַרצער װאָלקן האָט זיך פאַרשפּרײט איבערן אידישן הימל. 


דער רבי האָט מער ניט גערעדט. זיין פּנים, זיינע אויגן, האָבן אָבער 
גערעדט און גערעדט האָבן זיי מיט צער, מיט ווייטיק. 


ער האָט זיך באַלד אָנגעהױבן גרייטן אין וועג אַרײן, צוריקצופאָרן קיין 
ליובאַויטש. 


ער האָט טאַקע ביים טאַטן גאָר ניט אויסגעפירט. מען האָט איצט 
געקענט דערװאַרטן דאָס ערגסטע. ער מוז אָבער צוריק זיין אויף זיין 
פּלאַץ אָלס מנהיג פון דער חב"דײשער וועלט. 


אַ צעבראָכענער האָט ער אָנגעפאַנגען די נסיעה אויף צוריק. ער האָט 
אָבער ווייט ניט דערגרייכט. 


אָנגעקומען קיין ניעזשין, ניט ווייט פון האַדיטש, האָט ער שוין ווייטער 
ניט געקענט פאָרן. זיינע כוחות האָבן אים געהאַלטן אין אויסגיין. טי כסלו 
פון יאָר תקפ"ח איז דער מיטעלער רבי נסתלק געװאָרױי:, 


חסידים האָבן געזאָגט, אַז אויף אים איז מקוים געװאָרן דער פּסוק, אַז 
,מפני הרעה נאסף הצדיק" (דער צדיק ווערט נפטר איידער שלעכטע 
צייטן קומען אויף דער וועלט), 

דער מיטעלער רבי האָט ניט געקענט פאַרמיידן די גזרות װאָס האָבן 
געהאַלטן ביים אַרױסגעגעבן ווערן קעגן אידן, איז ער פאַר דער צייט 
אַװעק פון דער וועלט. 


1) זען אויספירלעכע פּרטים וועגן דער הסתלקות פון מיטעלן רבין אין ,ספר 
התולדות -- אדמו"ר האמצעי", זייט 132 און ווייטער. 

די קרוין פון חסידות האָט איצט געדאַרפט אָנגעטאָן ווערן אויף עמעצן 
אַנדערש. 


חסידים האָבן שוין געוואוסט אויף וועמען די דאָזיקע קרוין דאַרף 
אָנגעטאָן ווערן. עס איז געווען ניט קיין אַנדערער וי ר' מענדעלע, אָדער 
וי מען האָט אים גערופן, דער ,צמח-צדק", דעם אַלטן רבינ'ס אייניקל און 
דעם מיטעלן רבינ'ס איידעם. 


ר' מנחם מענדל האָט זיך געהאַט אויפגעהאָדעוועט ביים אַלטן רביץ 
און ער איז געווען זיין ליבלינג, 


דער אַלטער רבי האָט שוין אויך געהאַט געגעבן אָנדייטונגען אַז ר' 
מענדעלע װעט ווערן רבי. 


איז דעריבער ביי חסידים גאָר קיין ספק ניט געווען, אַז אים קומט די 
קרוין פון דער חב"ד-פירערשאַפט. 


ס'איז אָבער ניט געווען אַזױ פּשוט, ווייל ר' מענדעלע האָט ניט 
געװאָלט די דאָזיקע קרוין. ער האָט אין גאַנצן ניט געװאָלט ווערן דער 
רבי. 


אים האָט זיך בעסער געװאָלט צו האָבן פּרנסה פון זיין אייגענער 
מלאכה: טאָן וועלכע עס איז אַרבעט, אָבעֶר ניט זיין קיין רבי, ניט טראָגן 
אויף זיך די פאַראַנטװאָרטלעכקײט פאַר טויזנטער און טויזנטער חסידים. 


װאָס שייך ר' מענדעלע'ס גדלות אין תורה האָט מען געוואוסט, אַז 
ס'איז קוים דאָ עמעצער װאָס קען זיך צו אים פאַרגלייכן. 


נאָך אַלס קינד האָט עֶר אַרױסגעצײיגט זיין גאונות און חסידים האָבן 
פיל צו דערציילן וועגן דער גאונות װאָס מ'האָט אין אים געזען נאָך אַלס 
אינגל, 


עס ווערט דערציילט אין נאָמען פון ר' אייזל האָמליער אַזאַ מעשה: 


ר' אייזל איז געווען באַוואוסט פאַר אַ גרויסן עילוי. ער איז געווען פון 
די געציילטע חסידים װאָס האָבן געקענט אויפנעמען די סאַמע טיפסטע 
תורה װאָס דער אַלטער רבי האָט געזאָגט. 

און זיין גדלות האָט ער נאָך אַרױסגעצײיגט אַלץ יונג אינגל. ווען ער איז 
געווען פערצן-פופצן יאָר אַלט, אָקאָרשט נאָך דער חתונה, פלעגט ער שוין 
זיצן צווישן די באַרימטע לומדישע חב"ד:-חסידים און הערן דעם אַלטן 
רבינ'ס חסידות. 


פּאַסירט אַמאָל, אַז דער אַלטער רבי זאָגט תורה אויף דעם מאמר , על 
שלשה דברים העולם עומד" און די חסידים הערן עס און קענען עס בשום 
אופן ניט באַנעמען. ס'איז געווען צו טיף אַפילו פאַר זייערע שאַרפע מוחות. 
און ניט ר' אייזל און ניט קיין אַנדערער האָט געקענט איבערזאָגן די תורה. 


אַ לאַנגע צייט האָבן זיך די חסידים מתווכח געווען צווישן זיך. מען האָט 
פּרובירט געפינען די כוונה פון דעם רבינ'ס רעיונות. אָבער זיי האָבן 
געמוזט צוגעבן, אַז עס איז איבער זייערע השגות. 


אָבער װאָס שווערער די תורה, אַלץ מער תשוקה האָט מען די דאָזיקע 
תורה צו באַנעמען. 


װאָס טוט מען? בלייבט אַז מען זאָל גיין צום רבי'ץ און אים בעטן, אַז ער 
זאָל פאַר זיי נאָך אַמאָל איבערזאָגן די תורה. 


טאַקע ניט-שיין צוצוגעבן אַז מען האָט דעם מאמר ניט געקענט 
באַנעמען: אָבער וי קען מען אַװעקפאָרן ניט האָבנדיק פאַרשטאַנען דעם 
מאמר?! איז שוין בעסער אויסצושטיין די שאַנדע. 


װאַרט מען אויף אַ שעת הכושר. ניט אַלע מאָל קען מען דאָך דעם רביץ 
באַלעסטיקן מיט אַזױנע זאַכן. 

װאַרט מען אָפּ ביז דער רבי האַלט אין אױסטאָן רש"י'ס תפילין און 
אָנטאָן רבינו תמ'ס תפיליןג, 


דאָס איז אַ גוטע צייט זיך אַרײנצוכאַפּן אין רבינ'ס חדר מיוחד און ביי 
אים בעטן אַז ער זאָל דעם מאמר נאָך אַמאָל איבערזאָגן. 


2) זען נאָך פיל פּרטים אין ,ספר התולדות -- רבנו הצמח צדק" (ז' 74 און ווייטער) 
פון דאָרט איז דאָ אַ משמעות, אַז דאָס איז פאָרגעקומען נאָך דעם וי דער אַלטער רבי האָט 
אױסגעטאָן די תפילין פון (;שימושא רבה" און) רבינו תם. 

גייט מען צו צום רבינ'ס טיר און מען זעט, אַז ר' מענדעלע, וועלכער 
איז דעמאָלט געווען ניט מער וי אַ קינד פון אַ יאָר פינף, שפּילט זיך דאָרט. 


קוקט מען זיך אָבער אויף אים ווײיניק אום: טאַקע דעם רבינ'ס אַן 
אייניקל, אָבער ווען מען האָט פאַר זיך אַזאַ וויכטיקן ענין, טראַכט מען ניט 
וועגן רבינ'ס אייניקל. 


גיט מען לאַנגזאַםס אַן עפן די טיר אַרײינצוקוקן װאָס דער רבי טוט. דער 
רבי האַלט אין איבערטאָן די תפילין. דעם ערשטן װאָס ער זעט איז זיין 
אייניקל, ר' מענדעלע. צו אַלעמענס איבעראַשונג גיט זיך דער רבי אַ הויב 
וי ער װאָלט פאַר זיך דערזען עמעצן װאָס ער דאַרף אָפּגעבן כבוד. דער 
זיידע האָט זיך אויפגעהויבן פאַרן אייניקל... 


איז עס ביי די חסידים אַ וואונדער. זיי שענקען אָבער ניט קיין 
אויפמערקזאַמקייט און כאַפּן זיך אַרײן אין רבינ'ס חדר און דערקלערן 
באַלד װאָס זיי ווילן. 


דער רבי שמייכלט -- ער איז גרייט איבערצוזאָגן דעם מאמר. 


חסידים שטרענגען אָן די אויערן און קאָנצענטרירן אַלע זייערע 
געדאַנקען אויפצוכאַפּן אַלץ װאָס דער רבי זאָגט. 


דער יונגער ר' מענדעלע פּלאָנטערט זיך אָבער צווישן די פיס. ער 
לויפט אַרום איבערץ חדר מעשה אינגל און די חסידים פילן זיך געשטערט. 


באַזונדער געשטערט פילט זיך ר' אייזל. ער קען זיך שוין מער ניט 
איינהאַלטן. 


-- ,ר' מענדעלע!" -- רופט ער אויס מיט אַ װאָרענונג. 


ר' שניאור זלמן שטעלט זיך אָפּ און אויף זיין פּנים צעגיסט זיך אַ 
שמייכל. 


-- לאָז אים אָפּ. ער הערט אַלץ װאָס איך זאָג און דו וועסט האָבן דעם 
סימן... 


ר' אייזל האָט שוין לאַנג געהאַט פאַרגעסן דעם דאָזיקן אינצידענט. 
מיט אַ סך יאָרן שפּעטער, ווען דער צמח-צדק האָט ענדלעך איינגעשטימט 

איבערצונעמען די רבי'סטווע און איז אַרױס צו די חסידים אין גרויסן זאַל 
זאָגן צום ערשטן מאָל חסידות, איז ר' אייזל אויך געווען צווישן עולם. 


ער איז אייגנטלעך געווען איינער פון די חסידישעץ נכבדים װאָס האָבן 
באַוואויגן דעם צמח"צדק צו װוערן רבי. 


האָט דער צמח-צדק אָנגעפאַנגען זיין חסידות מיטן מאמר ,על שלושה 
דברים העולם עומד" און איבערגעזאָגט די זעלביקע תורה װאָס דער 
אַלטער רבי האָט געזאָגט אויפן זעלביקן מאמר דעמאָלט ווען דער צמח- 
צדק איז געווען פינף יאָר אַלט, 


ר' אייזל האָט עס געהערט און איז פּאַרציטערט געװאָרן: ר' מנחם 
מענדל זאָגט איבער דעם אַלטן רבינ'ס אַ מאמר װאָס ער האָט געהערט 
אַלס קינד פון פינף יאָר. װאָס פאַר אַ מוח! װאָס פאַר אַ גדלות עס שטעקט 
אין דעם! 


ר' שניאור זלמן האָט דעמאָלט טאַקע אים געזאָגט, אַז ער װעט אַמאָל 
וויסן אַז ר' מענדעלע האָט זיך צוגעהערט און אַלץ באַנומען און אַז ער 
װעט אַמאָל האָבן דעם סימן. איצט האָט ער געהאַט דעם סימן... 


די דאָזיקע געדאַנקען האָבן נאָך געהאַלטן פאַרנומען זיין מוח און ר' 
מנחם מענדל גיט אַ זאָג צו אים: 


-- עאַ חרפּה און אַ בושה, אַז אַ איד זאָל מיר חושד זיין אַז איך זאָג דאָ 
בלויז איבער זאַכן פון זכרון. װאָס זאָל איך טאָן, אַז דער זיידע הייסט מיר 
איבערזאָגן דעם דאָזיקן מאמרלי+גט 


דער צמח-צדק האָט דעם מאמר איבערגעזאָגט, ווייל אַזױ האָט דער 
זיידע פון אים פאַרלאַנגט... און פאַרלאַנגט האָט דער זיידע אויך פון אים, 
אַז ער זאָל פאַרנעמען זיין פּלאַץ אַלץ פירער פון חב"ד. עֶר אַלײן װאָלט 
גאָר אַנדערש זיך געהאַט געפירט. 


ער װאָלט מעגלעך זיין גאַנצן לעבן אָפּגעלעבט אין באַהעלטעניש, 
שפּייזנדיק זיך פון דער אַרבעט פון זיינע אייגענע הענט, מקיים זייענדיק 
דעם ,בזיעת אפיך תאכל לחם". 


3) זען פּרטימ'דיק דאָרט (ז' 75 און ווייטער), 


ליובאַוויטשער רבינ'ס זכרונות 167 


דער ,צמח-צדק" 


זיין ליבשאַפט צו מלאכה. -- װי ער האָט אַלײן זיך פאַרנומען מיט 

מלאכה. -- וי ער איז געװאָרן אַ נשרף. -- ווערט דבי און באַנײט 

דעם מיטעלן רבינ'ס טעטיקייט פאַר קאָלאָניזאַציע. -- די גרינדונג 

פֿון שטשעדרין. -- די טליתים-אינדוסטריע אין דובראָוונע. -- גוף 
און נשמה. -- תורה און מעשים טובים. 


דער צמח-צדק האָט אָנגענומען דעם ;אהב את המלאכה ושנא את 
הרבנות" אין פּשוטן זין פון װאָרט. און דערפאַר האָבן חב"דיניקעס געהאַט 
אַזאַ שווערע אויפגאַבע צו פּועל זיין בי אים, אַז ער זאָל ווערן רבי נאָכדעם 
וי דער מיטעלער רבי, זיין שווער, איז נסתלק געװאָרן. 


ער האָט פון זיינע פריסטע יאָרן געשטרעבט זיך צו מפרנס זיין דורך 
אַרבעט און האָט שטענדיק געזוכט מלאכות פון וועלכע ער זאָל קענען ציען 
חיונה. 


אויב זיין שווער האָט זיך אָפּגעגעבן מיט פאַרשפּרײטן דעם געדאַנק פון 
מלאכה און ערד-אַרבעט צווישן חסידים, האָט דער צמחיצדק דעם 
געדאַנק פון מלאכה אָנגעװענדט אויף זיך אַלײן. האַלטנדיק, װאַרשײנלער, 
פון דעם, אַז צוערשט דאַרף מען אַלײן טאָן דאָס װאָס מען הייסט טאָן 
אַנדערע. 


ווערן דערציילט אין ליובאַװיטשער הויף אינטערעסאַנטע עפּיזאָדן 
וועגן דעם, וי אַזױ דער צמח-צדק האָט זיך פאַרנומען מיט פאַרשידענע 
מלאכות און אַזױ-גערופענע עסקים+?. 

באַלד נאָך זיין חתונה, האָט ער באַשלאָסן, מיטן נדן, זיך צו נעמען צו אַ 
מלאכה. 


4) זען וועגן דעם אין ,רשימות דברים", צווייטער חלק, זי עב. 

האָט ער זיך אָפּגעזוכט אַ שותף. זיין שותף איז געווען ניט קיין 
אַנדערער וי ר' נחמיי דובראָוונער, דער מחבר פון ספר , דברי נחמי"י, 
וועלכער פלעגט זאָגן אַ שיעור אין דעם מיטעלן רבינ'ס ישיבה, פון 
וועלכער דער צמח-צדק איז געווען דער ראש. 


ר' נחמי' האָט געהאַט די זעלביקע באַציאונג צו מלאכה וי דער צמח- 
צדק. ער, אַזױ גוט וי דער צמח-צדק, האָט געהאַלטן אַז מען דאַרף זיך 
מפרנס זיין פון אַרבעט און ניט פון תורה. 


דעם צמח-צדק'ס נדן האָט באַטראָפן אַרום דריי הונדערט רובל און 
צוזאַמען מיטן ביסל געלט װאָס ר' נחמיי האָט געהאַט, האָבן זיי ביידע 
באַשלאָסן צו ווערן טריװואַקס גיסער, 


פאַרשטייט זיך, אַז קודם-כל האָט דער טריװואַקס, װאָס זיי האָבן 
געזאָלט מאַכן, געדאַרפט זיין כשר. דאַן האָט ער געדאַרפט פאַרקויפט 
ווערן צו די ביליקסטע פּרײזן, װאָס זאָל זי איבערלאָזן דעם קלענסטן ריווח 
אַלס באַלױנונג פאַר דער אַרבעט װאָס זי האָבן געטאָן מיט זייערע אייגענע 
הענט. 


צו מאַכן טריוואַקס האָט מען געדאַרפט האָבן אַ גאַנצע איינריכטונג, אַן 
אויוון און אַ באַזונדער הייזל, װאָס איז צוליב דעם צוועק אָפּגעדונגען 
געװאָרן ערגעץ אין עק-שטאָט, 


נאָכדעם וי מען האָט װי געהעריק אָפּגעדאַװנט און זיך גענוג 
אָנגעלערנט, איז מען געגאַנגען צו דער מלאכה. אָבער אַפילו ביי דער 
אַרבעט האָט מען שטענדיק גערעדט דברי תורה. ווען אַזױנע וי דער 
צמח"צדק און ר' נחמי'י געפינען זיך אונטער איין דאַך, מעג מען אַפילו 
האָבן פאַר זיך וועלכע עס איז אַרבעט, רעדט מען נאָר ענינים פון תורה. 


האָט אונטערן קעסל געברענט אַ ,פריילעך" פייערל און דער 
טריוואַקס האָט זיך געקאָכט אין קעסל. מען האָט דעם טריוואַקס געמוזט 
היטן, האַלטן אים כסדר אין מישן. האָט מען געמישט דעם טריוואַקס אין 
קעסל און דערווייל זיך מתווכח געווען וועגן אַ טיפן ענין אין תורה. 


אַ חודש צייט איז אַזױ אַװעק און ביידע שותפים זיינען געווען 
פאַרנומען אין מלאכה און תורה. איינמאָל, ביינאַכט, האָבן די שותפים 

געהאַט פאַר זיך אַ באַזונדער טיפן ענין, וועגן וועלכן זיך מתווכח צו זיין, 
מען האָט זיך אַזױ צעהיצט, אַז מען האָט אין גאַנצן פאַרגעסן אין דעם 
קעסל און אין דעם טריוואַקס, וועלכן מען האָט געדאַרפט מישן. 


איבערגעלאָזט דעם קעסל צו זיין אייגענעם גורל, האָט דער טריװואַקס 
זיך באַלד צוגעקלעפּט צום דעק און האָט אָנגעהױבן ברענען. אַ פּלאַם- 
פייער האָט אַ שפּרונג געטאָן פון קעסל און אַרומגעכאַפּט דאָס גאַנצע 
הייזקעלע. 


ווען די צוויי שותפים האָבן זיך אַ כאַפּ געטאָן איז שוין געווען צו שפּעט 
צו לעשן דעם פייער. זי זיינען אַלײן געווען אין גרויס סכנה און האָבן זיך 
קוים געראַטעװעט מיטן לעבן, פאַרלירנדיק זייער גאַנצע געלט אין דער 
שריפה. 


דער צמח-צדק איז פון דער שריפה נאָך אַרױס אַ בעל-חוב. 


די דאָזיקע דערפאַרונג האָט אים איבערצייגט, אַז ער דאַרף זיך 
אָפּגעבן מיט מלאכות װאָס זיינען װוייניקער ריזיקאַליש און ער האָט 
שפּעטער באַשלאָסן זיך אָפּצוגעבן מיט סטאָלעריי. אַלס סטאָליער האָט ער 
געזאָלט מאַכן ארון-קודשץ און אַנדערע ענלעכע זאַכן, אויך בויען מקואות 
און אַזױ ווייטער. יעדע אַרבעט איז פאַר אים געווען גענוג פיין און 
אָנשטענדיק, אַז ער זאָל זיך מיט איר ניט דאַרפן שעמען. 


אין הויף האָט מען אָבער ניט געװאָלט דערלאָזן, אַז ער זאָל זיך אָפּגעבן 
מיט אַבי וועלכער מלאכה. איז דער צמח-צדק געװאָרן אַ מלמד. 


איז דעריבער אינגאַנצן קיין חידוש ניט געווען, װאָס ווען זיין שווער, 
דער מיטעלער רבי, איז נפטר געװאָרן, זאָל ער זיך אַנטזאַגן צו ווערן רבי. 


חסידים האָבן אָבער געמוזט האָבן אַ מנהיג און ס'איז ניט געווען קיז 
אַנדערער װאָס זאָל זיין ראוי וי ער צו ווערן דער דאָזיקער מנהיג. דער 
זיידע, דער אַלטער רבי, און דער שווער, דער מיטעלער רבי, האָבן שוין 
לאַנג געהאַט גערעדט וועגן אים אַלס קומענדיקער רבי. ער האָט ניט 
געקענט גיין קעגן זייער רצון און ער האָט ענדלעך איינגעװיליקט. 


ווערט דערציילט, אַז ביז דער לעצטער מינוט האָבן חסידים ניט 
געוואוסט צי דער צמח-צדק װועט מסכים זיין. 

דער גרויסער זאַל איז געווען געפּאַקט מיט חסידים, װאַרטנדיק מיט 
פאַרכאַפּטע אָטעמס אויפן צמח"צדק. װעט ער אַרוסקומען זאָגן חסידות 
פאַר זיי, װוי עס האָבן זיך נוהג געווען די פריערדיקע רביים, אָדער ניט? 


אינעװײיניק, אין חדר, זיינען ביים צמח-צדק געווען פאַרזאַמלט די 
וויכטיקסטע חסידים פון יענער צייט, טאַקע דער דערמאָנטער ר' 
נחמי'י:י, ר' הלל פּאַריטשער, ר' אייזיק האָמליער, און אַנדערע גדולים, 


זיי האָבן מיטן צמח-צדק איינגעשענה'ט, זוכנדיק אים צו איבערצייגן, 
אַז ער טאָר זיך ניט אָפּזאָגן פון ווערן רבי. 


לאַנג האָט דער וויכוח אָנגעהאַלטן. דער צמח-צדק האָט זיך ניט 
געלאָזט, 


ענדלעך האָט ער אַ זאָג געטאָן: 
-- לאָזט מיך איבער אַ וויילע, איך װעל זיך מיישב זיין 


זיינען די חסידים אַרױס און זיי צוזאַמען מיטן גרויסן עולם אין זאַל 
זיינען געבליבן װאַרטן אין גרויס שפּאַנונג, 


אַ האַלבע שעה איז אַװעק און די טיר פון רבינ'ס חדר האָט זיך 
לאַנגזאַם געעפנט. דער צמח-צדק איז געשטאַנען אויפן שוועל אָנגעטאָן 
אין ווייסן. ער האָט זיך געהאַט ,אונטערגעגעבן". ער איז אַרױס זאָגן 
חסידות פאַרן עולם. ער איז געװאָרן רביייי, 


אַ גרויסע פרייד האָט אַלעמען אַרומגענומען. די חב"דישע וועלט איז 
ניט געבליבן אָן אַ מנהיג. חסידים זיינען ניט געבליבן פאַר'יתומ'ט. אַ נייער 
שטערן האָט אויפגעשיינט אויפן חסידישן הימל. דער צמח-צדק איז 
געקומען צו פאַרנעמען דעם פּלאַץ פון זיין גרויסן זיידן און זיין גרויסן 
שווער, און אַלע האָבן געוואוסט אַז ער איז ראוי צו פאַרנעמען דעם דאָזיקן 
פּלאַץ. 


5) זען אויספירלער וועגן דער קבלת הנשיאות פון ,צמח צדק" אין ,ספר התולדות -- 
רבנו הצמח צדק", זי 74 און ווייטער. דאָרט ווערט דערציילט, אַז די גרויסע חסידים -- ר' פרץ 
חן, ר' הלל פּאַריטשער און ר' יצחק אייזיק וויטעבסקער -- זיינען געווען די וועלכע האָבן, אין 
נאָמען פון טויזנטער חסידים, זיך ,מתחנן" געווען ביים ,צמח צדק", ער זאָל אויף זיך 
אָננעמען די נשיאות, 

6) דאָרט באריכות -- מיט געוויסע ענדערונגען. 

און דער צמח-צדק איז געווען אַ טרייער נאָכפאָלגער פון זיין זיידן און 
שווער. 


זיין שווערס טעטיקייט בנוגע מאַכן אידן פאַר בעלי-מלאכות און ערד- 
אַרבעטער האָט עֶר פאָרגעזעצט מיט גרויס התלהבות. 


ער האָט אַכטונג געגעבן אַז די קאָלאָניעס, װאָס זיין שווער האָט 
געגרינדעט, זאָלן זיך ווייטער אַנטװיקלען און ער האָט אַכטונג געגעבן, אַז 
מער אידן זאָלן ווערן ערד-אַרבעטער און בעלי-מלאכות. 


די אַלטע קאָלאָניעס פלעגן באַזוכט װוערן פון דעם רבינ'ס גרעסטע 
חסידים, אַזױנע וי ר' הלל פּאַריטשער און אַנדערשלט. 


דאָס איז פאַר די קאָלאָניסטן געווען אַ דערמונטערונג. זיי האָבן זיך 
געפילט ניט אָפּגעריסן פון דעם חסידישן מקור -- ליובאַוויטש, און האָבן 
מיט רואיקע געמיטער געקענט זיך אָפּגעבן מיט דער אַנטויקלונג פון 
זייערע קאָלאָניעס. 


עס האָט אָבער שוין געמוזט איינפאַלן דעם צמח-צדק וועגן דער 
נויטווענדיקייט צו שאַפן אידישע קאָלאָניעס ניט ווייט פון אידישן צענטער, 
נאָר טאַקע אין סאַמע צענטער פון אידישן ישוב, באַזונדער אין צענטער 
פון דעם חב"ד-ישוב. 

דאָס האָט געפירט צו דער גרינדונג פון דער קאָלאָניע שטשעדרין, 
אין מינסקער גובערניע. 

די גרינדונג פון דער דאָזיקער קאָלאָניע איז ניט אָנגעקומען אַזױ 
לייכט. דער צמח-צדק האָט געדאַרפט דערויף אָנװענדן אַ סך כוחות. 

עס איז געווען ניט בלויז אַ פראַגע פון מיטלען, נאָר אויך פון געפינען 
ערד, 

צוערשט האָט ער, מיט די מיטלען װאָס ער האָט געשאַפן צווישן זיינע 
רייכע חסידים, אָפּגעקױפט אַ גרויסן װאַלד=י. אָבער אַ װאַלד קען ניט 
פאַרװואַנדלט װוערן אין אַ קאָלאָניע. האָט דער רבי פאַרקויפט אַ גרויסן 


7) פּרטים וועגן דעם -- דאָרט, זי 83. 
128) אויספירלעך וועגן דעם -- אין ,ספר השיחות -- ה'תש"ב", זי 52 און ווייטער. 

טייל פון װאַלךדפ: און מיטן געלט גענומען פאַרװאַנדלען דעם איבעריקן 
טייל װאַלד אין אַ קאָלאָניע. 


דאָס האָלץ װאָס מען האָט געהאַט פון די אַרונטערגעשניטענע בוימער 
האָט מען פאַרנוצט אויף בויען הייזער און לאַנגזאַם האָט זיך אויפגעבויט אַ 
שיינע אידישע קאָלאָניע, וועלכע איז שפּעטער געװאָרן איינער פון די 
פיינסטע אידישע קיבוצים. 


שטשעדרין איז געװאָרן דער שטאָלץ פון ליובאַװיטשער הויף בפרט, 
און פון דער חב"ד-וועלט בכלל. דאָרט איז שפּעטער אויך געגרינדעט 
געװאָרן אַ ישיבה, אַן אָפּטײלונג פון דער ליובאַװיטשער ישיבה און אַזױ 
אַרום איז שטשעדרין געװאָרן אַ וויכטיקער צענטער פון חב"ד-חסידות. 
גײיסטיק און מאַטעריעל, 


אין שטשעדרין האָבן זיך שוין חסידים געקענט פילן פולשטענדיק 
היימיש, ניט וי די קאָלאָניסטן אין די ווייטע מקומות. 


פון דאָרט האָט מען געקענט לייכט אַרונטערקומען קיין ליובאַוויטש, 
ווען מען האָט זיך פאַרבענקט נאָכן רבי'ץן: און דער רבי אַליין האָט אויך 
געקענט, אָן באַזונדערע שוועריקייטן, אַרונטערקומען קיין שטשעדרין 
אָנצוקוקן וי די קאָלאָניסטן גייען אָן מיט דער אַרבעט. 


דער צמח-צדק האָט שטענדיק געװאַכט איבער שטשעדרין, וי דאָס 
װאָלט געווען זיין ליבלינג-אונטערנעמונג. די קאָלאָניסטן דאָרטן האָבן זיך 
ממש באַטראַכט וי זי װאָלטן געווען דעם צמח-צדק'ס קינדער און עד- 
היום פילן שטשעדרינער אַ באַזונדערע צוגעבונדנקייט צו ליובאַװיטשי, 


אַן ענלעכן אינטערעס האָט דער צמח-צדק אַרױסגעצײגט צו מלאכה. 
ער האָט אויך אויפן דאָזיקן געביט פאָרגעזעצט די פריערדיקע טעטיקייט 
פון זיין שווער. אָבער אויף אַ מער אָרגאַניזירטן אופן. װאַרשײנלעך 
האָבנדיק אַ סך געלערנט פון די פריערדיקע דערפאַרונגען. 


9) דער דאָזיקער טייל װאַלד איז פאַרקויפט געװאָרן צום באָברױסקער חסידישן גביר ר' 
אפרים יוסף גאָלאָדיעץ (דאָרט). 

0 דער פאַרצייכענער פון אָט-די זכרונות, דער רעדאַקטאָר און שרייבער מ. ל. 
מעקלער ע"ה, האָט אָפּגעשטאַמט פון איינעם פון די ערשטע גרינדער און קאָלאָניסטן פון 
שטשעדרין: און ער האָט זוכה געווען צו געניסן פון אַ באַזונדערס גרויסן קירוב פון ב"ק 
אדמו"ר מהוריי"צ נ"ע. -- רעד. 

עס איז געווען אויפן צמח-צדק'ס איניציאַטיווע, אַז אין דובראָוונע איז 
געגרינדעט געװאָרן די טליתים-פאַבריק, וועלכע האָט זיך אַנטװיקלט אין אַ 
גרויסער אידישער אינדוסטריע, באַשעפטיקנדיק אַ גרויסע צאָל אידן. 


עס איז געווען דער בעסטער און פּראַקטישסטער וועג, אונטער די 
אומשטענדן, וי צו שאַפן פאַר אידן אַ נייעם קװאַל פון פּרנסה און געבן 
אידן אַ געלעגנהייט צו ציען פּרנסה פון דער אַרבעט פון זייערע אייגענע 
הענט. 


אין דער זעלביקער צייט האָט דער צמח-צדק נאָך מיט מער פייער און 
ברען געזוכט צו פאַרשטאַרקן די מוסדי התורה און האָט באַנײט און 
פאַרשטאַרקט די ישיבה אין ליובאַװויטש, וועלכע איז געגרינדעט געװאָרן 
פון דעם מיטעלן רביץװוט, 


מיט דער הילף פון זיין זון, ר'י ישראל נח, און זיין איידעם, האָט דער 
צמח-צדק אויפגעבויט איינע פון די גרעסטע ישיבות אין יענער צייט, װאָס 
איז געװאָרן אַ צענטער פון תורה און חסידות, אַרױסגעבנדיק גרויסע 
לומדים און פייערדיקע חסידים. 


דאָס האָט געמאַכט ליובאַוויטש פאַר אַ גרויסן צענטער, פאַר אַ 
צענטער פון אַ פיל-פאַרצווייגטער טעטיקייט, װאָס האָט געצילט צו דער 
באַפעסטיקונג פון אידישקייט סיי גייסטיק און סיי מאַטעריעל. 


װאָרום חב"ד האָט שטענדיק געזוכט צו פאַרבינדן גוף און נשמה. 
געבנדיק תמיד דער נשמה די אױיבערהאַנט, די פירערשאַפט, 


שטשעדרין, דובראָוונע, דאָס זיינען אַלץ געווען מיטלען צום ציל -- 
מיטלען צו העלפן אידן זיין בעסערע אידן, געבן זיי די געלעגנהייט זיך 
אָפּצוגעבן מער מיט גייסטיקע ענינים, מיט תורה און עבודה, מיט חסידות 
און מעשים טובים. 


1) אין ,ליקוטי דיבורים", פערטער חלק (זי 1274), ווערט דערציילט אַ סך פּרטים 
וועגן דער ישיבה אין ליובאַוויטש אין דער צייט פון ,צמח צדק" -- און ס'ווערט דאָרט געזאָגט 
(אין איד. איבערז.): ,די ישיבה איז געגרינדעט געװאָרן אין יאָר תר"ב". זען אויך ?אגרות קודש 
-- מהוריי"צ", צווייטער באַנד, זי קז: ,קונטרס הצמח צדק ותנועת ההשכלה" זי 33. 

כא 
די דין תורה 


וי דער צמח-צדק איז גערופן געװאָרן אַלס דיין אין אַ הימלישער 

דין תורה. -- װאָס זיין פּסק איז געווען. -- אַ מעשה מיט דעם 

רוזשינער'ס אַ חסיד. -- די שריפה אין ליובאַװיטש. -- דעם צמח- 
צדק'ס ממלא מקום. -- דער מהר"ש און זיין טעטיקייט. 


אין ליובאַוויטשער הויף ווערן דערציילט אַ סך סיפּורים פון צמח-צדק, 
איינער פון זיי, אַ מער כאַראַקטעריסטישער, איז וי פאָלגט: 


עס איז געווען נאָך דער גרויסער שריפה פון יאָר תרי"זיי!. פאַקטיש 
איז דער גאַנצער ליובאַוויטשער הויף פאַרניכטעט געװאָרן. פאַר דעם 
צמח-צדק איז עס שין געווען די צווייטע שריפה. די ערשטע איז 
פאָרגעקומען אין תקצ"איט, 


ניט בלויז זיינען פאַרברענט געװאָרן די בנינים, איינשליסנדיק דעם 
גרויסן בית:המדרש, נאָר אויך אַ סר כתבים, פון די פריערדיקע רביים און 
פון דעם צמח-צדק אַלײן. 


גרויס איז געווען דער צער פון די חסידים, אָבער מען איז ניט געווען 
פאַרצווייפלט. באַלד האָט מען זיך געשטעלט בויען אויף דאָס ניי, 


איינער פון די סאַמע ערשטע בנינים איז געווען דער בית המדרש, 


ביים לייגן דעם ווינקלשטיין זיינען זיך צוזאַמענגעקומען חסידים צו 
מאַכן די התחלה אויף דעם צמח-צדק'ס בית המדרש. קיינער האָט ניט 
געװאָלט אויספעלן ביי אַזאַ געלעגנהייט, 


2) לויט אַנדערע מקורים איז די גרויסע שריפה געווען אין יאָר תרט"ז. זען די שקלא- 
וטריא וועגן דעם אין ,ספריית ליובאַוויטש" זי לה. 

3) אָט-די דאַטע און דאָס ווייטער-דערציילטע דאָ, ווערט איבערגעגעבן מיט געוויסע 
ענדערונגען אין ,ספר השיחות -- תש"ד", זי 58 (דאָרט: תקצ"ג), 

ווען עס איז געקומען צום לייגן דעם שטיין האָבן די חסידים פאַרלאַנגט 
דער רבי זאָל עפּעס זאָגן. 


האָט דער צמח-צדק אַ וויילע נאָכגעטראַכט און געפרעגט: 

-- חסידות אָדער אַ מעשה? 

האָט דער עולם געזאָגט: אַ מעשה. 

האָט דער צמח-צדק אָנגעפאַנגען: 

,ר' ישראל רוזשינער, זכרונו לברכה, האָט געהאַט אַ חסיד ר' יעקב. 


,איז דער דאָזיקער ר' יעקב געווען אַ גרויסער עושר. ער האָט געהאַט 
אַ סך פּאָסעסיעס און אַ סך אַרענדאַטאָרס. 


,איינער פון די דאָזיקע אַרענדאַטאָרס איז געווען אַ איד, אַ גרויסער 
אָרעמאַן, לא עלינו. האָט ער ניט געצאָלט די אַרענדע. 


;האָט ר' יעקב אים געװאָלט אַרױסזעצן. אָבער וי זעצט מען עס אַרױס 
אַ אידן סתם אין דער וועלט אַרײן? האָט ער צוערשט וועגן דעם 
אָנגעפרעגט ביי זיין רביץ. האָט דער רוזשינער אים געזאָגט, ער זאָל עס 
ניט טאָן. זאָל ער דעם אַרענדאַטאָר מוחל זיין די אַרענדע. האָט ר' יעקב 
מסכים געווען. 


,אויף איבעראַיאָר האָט דער אַרענדאַטאָר ווידער ניט געצאָלט. איז ר' 
יעקב ווידער אַװעק צום רוזשינער. און דער רוזשינער האָט אים געזאָגט, 
ער זאָל ווידער מוחל זיין די אַרענדע. און ר' יעקב האָט ווידער אַמאָל 
מוחל געווען וי דער רבי האָט אים געהייסן. 


;אַזױ איז אויך געווען אויפן דריטן יאָר. 


;אַז עס איז געקומען אויפן פערטן יאָר האָט שוין ר' יעקב מער ניט 
געװאָלט מוחל זיין די אַרענדע. ער איז שוין מער צום רוזשינער ניט 
געקומען. האָט דער רוזשינער אַלײן געשיקט נאָך אים. האָט אָבער ר' 
יעקב ניט געװאָלט קומען. האָט דער רוזשינער געשיקט אַ צווייטן שליח. 


,דאָס מאָל האָט ער שוין ניט געקענט מעיז זיין דעם רביץ און איז 
געקומען. 

,האָב רחמנות -- האָט דער רוזשינער זיך ביי אים געבעטן -- אַ איד אַן 
אָרעמאַן, זי אים מוחל! 


,אַז דער רבי בעט, האָט ר' יעקב זיך אונטערגעגעבן און נאָך אַמאָל 
געשענקט דעם אַרענדאַטאָר זיין אַרענדע. 


;אויפן פינפטן יאָר האָט דער רוזשינער ווידער געשיקט נאָך ר'י 
יעקבץ. ר' יעקב האָט זיך געברעקלט, אָבער איז געקומען. 


;שענק אים די אַרענדע -- האָט דער רבי אים אָנגעזאָגט. ר' יעקב האָט 
ניט געװאָלט הערן. 


,דער רוזשינער האָט אים אָבער געװאָרנט: זע, דו זאָלסט ניט דאַרפן 
חרטה האָבן! -- האָט ער אים געזאָגט, 


;ר' יעקב איז ווייכער געװאָרן און האָט װידעראַמאָל געשענקט די 
אַרענדע. 


,אויפן זעקסטן יאָר, איז שוין ר' יעקב ביי זיך געװאָרן שטייפער. דער 
רוזשינער האָט אים ווידער געהייסן שענקען די אַרענדע. ער האָט זיך 
אָבער געשטעלט אַנטקעגן, 


,דאַרף איך עס דען טאָן על פּי תורה? -- האָט ער געפרעגט שוין מיט אַ 
ביסל העזה -- פינף יאָר געשענקט, איז גענוג, מער קען איך ניט! 


;האָט עס דעם רוזשינער אַרײנגעבראַכט אין אַ הקפּדה. און דעם 
רוזשינער'ס הקפּדה - האָט דער צמח-צדק פאָרגעזעצט -- האָט 
אָנגערירט אין די עולמות. 

,אַז ר' יעקב איז שפּעטער געקומען אויפן עולם האמת, האָט מען אים 
באַלד גענומען דן זיין פאַר דער העזה װאָס ער האָט אַרױסגעצײגט צו אַזאַ 
צדיק וי דער רוזשינער. 

,האָט מען אָבער ניט געוואוסט װאָס פאַר אַ פּסק אַרױסצוגעבן און מען 
האָט דעם ענין איבערגעגעבן צו אַ בית-דין פון דריי, דעם בית יוסף, דעם 
מהרש"ל און נאָך איינעם..." 

ביי דעם האָט זיך דער צמח-צדק אַ וויילע אָפּגעשטעלט. ער האָט ניט 
געזאָגט וער דער ,נאָך איינער" איז געווען. 

-- װאָס זאָגט איר, אידן? -- האָט ער זיך באַלד געווענדט צום עולם -- 
איז ר' יעקב זכאי אָדער חייב? איך זאָג זבאי... 


מיט דעם האָט דער צמח-צדק געענדיקט און דער עולם האָט זיך 
געכאַפּט אַז דער ,נאָך איינער" װועמעס נאָמען ער האָט ניט איבערגעגעבן, 
איז געווען ניט קיין אַנדערער וי ער אַליין... 


אין תרכ"וי:! איז דער צמח-צדק נסתלק געװאָרן און זיין ממלא מקום 
איז געווען זיין אינגסטער זון ר' שמואל, באַקאַנט אַלס דער מהר"ש. 


ר' שמואל איז געווען אַ זעלטענער מושלם. עֶר איז געווען גרויס ניט 
בלויז אין תורה, נאָר אויך אין חכמה. ער איז געווען אַן אמת'ער קינסטלער 
אין פאַרשידענע האַנט:אַרבעטן און באַזונדער אין מוזיק. 


ער האָט אַפילו געקענט גוט נאָטן. 


ער איז אויך געווען אַ זעלטן שיינער?:י און מען פלעגט זיך ממש 
אָפּשטעלן קוקן אויף אים און באַוואונדערן זיין שיינקייט, 


ער האָט אָבער געליטן פון אַ חולאת װאָס האָט אים געמאַכט זייער דיק 
און נאָך אין זיינע סאַמע יונגע יאָרן איז ער געווען געצוואונגען צו פאָרן 
קיין אױיסלאַנד זיך קורירן, 


אין זיין הנהגה איז דער מהר"ש געווען גאָר אַנדערש פון זיינע 
אַנדערע און עלטערע ברידער. 


יענע פלעגן האָבן אַרום זיך חסידים פאַר וועמען זיי האָבן 
איבערגעזאָגט חסידות פון זייער טאַטן און געזאָגט אייגענע חסידות, 
האָבנדיק מיט דעם זיך באַלד געמאַכט אַ נאָמען פאַר זייער גדלות אין תורה 
און חסידות. 


ר' שמואל פלעגט זיך אָבער האַלטן אָפּגעזונדערט און נאָר געהאַט צו 
טאָן מיט אַ פּאָר נאָענטע חברים. 


4) ייג ניסן. 
5) זען ,מגדל עוז", שער המעשה, זי 317. 

דערפאַר איז עס געווען אַ גרויסע איבערראַשונג פאַר אַלעמען װאָס 
דער צמח-צדק האָט נאָך פאַר זיין לעבן געהאַט געצייגטייי, אַז ער שטעלט 
ר' שמואלץ העכער פון אַלע אַנדערע קינדער זיינע און געגעבן אַ 
דייטלעכע אָנצוהערעניש אַז ער וויל אים אַלס זיין ממלא מקום. 


די עלטערע ברידער האָבן זיך געוואונדערט, זיי האָבן זיך אָבער ניט 
געקענט שטעלן קעגן טאַטן. 


זיי האָבן זיך נאָר אײינמאָל אויסגע'טענה'ט מיט זייער אינגסטן ברודער. 


-- איך בין דאָך עלטער פון דיר -- האָט דער עלטערער ר' יוסף 
יצחק'יי! באַמערקט. 


-- דו ביסט עלטער אין דיינע אייגענע יאָרן -- האָט אים דער מהר"ש 
אָפּגעענטפערט -- איך בין עלטער אין טאַטנ'ס יאָרן (מיט דעם װאָס ער איז 
געבאָרן געװאָרן אויף די עלטערע יאָרן פון צמח-צדק). 


די חולאת פון דעם מהר"ש האָט זיך אָפּגערופן נאָך אין זיינע יונגע 
יאָרן. עס איז געווען אַ צייט ווען מען האָט קוים געגלויבט אַז ער וועט די 
דאָזיקע חולאת איבערקומען. 


באַרימטע פּראָפּעסאָרן זיינען אַרױסגערופן געװאָרן און זי האָבן אים 
ענדלעך דיאַגנאָזירט און אים אָנגעזאָגט וי זיך אויפצופירן אַזױ, אַז ער זאָל 
קענען אָנגײן מיטן לעבן טראָץ דער חולאת. 


פון דער חולאת האָט ער געהאַלטן כסדר אין געווינען װאָג, 


ער האָט צוליב דעם געמוזט זיין אויף אַ שטרענגער דיעטע: און די 
דיעטע איז געווען אַזאַ װאָס האָט געמיינט פאַקטיש הונגערן. 


צוליב דער קראַנקהייט האָט ער זיך אויך געמוזט אָפּגעבן מיט פיזישער 


6) זען ,אגרות קודש -- אדמו"ר הצ"צ", ערשטער באַנד, זי 363*4, 

7) אין ,ספר השיחות -- ה'תש"ה" (ז' 21) שטייט געשריבן, אַז ווען דער רבי מוהר"ש 
האָט אַרױסגעויזן אַ גרויסע בקיאות אויך אין נגלה, האָט אים זיין עלטערער ברודער... 
מוהרי"נ (רבי ישראל נח) געפרעגט: ;הא מנין לך", בקיאות אין נגלה -- דו ביסט דאָך נאָך גאָר אַ 
יונגערמאַן? האָט אים הוד כ"ק... מוהר"ש געענטפערט: ,דו ביסט עלטער מיט דיינע יאָרן און 
איך בין עלטער מיטן טאַטנס יאָרן". 

אַרבעט און ער האָט פאַר דעם צוועק געהאַט איינגעריכטעט אַ גאַנצע 
סטאָליאַרנע, וואו ער פלעגט פון האָלץ אויסאַרבעטן פאַרשידענע קונסט- 
זאַכן. 


עס איז געווען דעמאָלט ווען ער האָט זיך אַרױסגעצײגט פאַר אַ גרויסן 
קינסטלער. ער האָט אױיסגעאַרבעט וואונדער-שיינע ארון-קודשץ, 
,שלחנ'ס" און אַנדערע אַזױנע זאַכן. ער האָט אַפילו געהאַט אויסגעשניצט 
פון האָלץ אַ זעלטן-שיינע מנורהייי. די אַלע זאַכן זיינען שפּעטער חרב 
געװאָרן, כאָטש זיי זיינען אַ לאַנגע צייט שטאַרק אָפּגעהיט געװאָרן אין 
ליובאַוויטשער הויף?י. 


צוליב דעם װאָס ער האָט זיך געמוזט אָפּגעבן מיט פיזישע און אַנדערע 
אַרבעטן צוליב זיין געזונט, האָט דער מהר"ש אין זיין סטאָליאַרנע אויך 
געהאַט זיך איינגעאָרדנט אַ גאַנצע ביבליאָטעק וועגן פאַרשידענע 


וועלטלעכע חכמותייי און זייענדיק ביי דער אַרבעט פלעגט ער אַרײנקוקן 
אין די דאָזיקע ביכער און זיי שטודירן. 


עֶר האָט אויף אַזאַ אופן זיך אויסגעלערנט פאַרשידענע שפּראַכןי!. 


אָבער ניט קוקנדיק אויף דעם, און אפשר איז עס געווען טאַקע צוליב 
דעם, איז ער, וי מיר װעלן זען, געװאָרן דער ביטערסטער קעגנער און 
שאַרפסטער באַקעמפער פון השכלה צווישן אידן. 


8) אין ,ספר התולדות -- אדמו"ר מהר"ש" (זי 44) ווערן צווישן אָט:די וואונדערלעך- 
אױסגעאַרבעטע קונסט-כלים גערעכנט: אַ הויכע מנורה, וי אַ מענטש די הויך, מיט צוועלף- 
דרייצן רערן, וי אויך מאָזאַאיק-טישן וכד'. 

אין ,רשימות דברים" (ז' קמג) דערציילט דער מחבר (הרב החסיד ר' יהודא חיטריק) אַז 
עֶר האָט אין ליובאַװיטש געזען אַ זייער שיינע מנורה, װאָס דער רבי מהר"ש האָט 
אױיסגעאַרבעט און צוזאַמענגעשטעלט פון תרי"ג (613) האָלץ-שטיקלעך. זי האָט פאַרמאָגט 
דרייצן רערן און געפאַרבט אויף דריי פאַרבן: רױט, ברוין און געל. (ער דערמאָנט, אַז ס'איז 
געווען נאָך איינע, אַ קלענערע מנורה, מיט פיר רערן: ניט צוגעבנדיק, אַז דער רבי מהר"ש 
האָט זִי אויסגעאַרבעט). 

9) זען ,ספר התולדות -- אדמו"ר מהר"ש" (זי 44). 

0 זען אויך ,אגרות קודש -- כ"ק אדמו"ר שליט"א", אַכצנטער חלק, ז' 283. 

1 אין ספר התולדות דאָרט: דער רבי מהר"ש איז געווען אַ בקי אין אַ סך שפּראַכן: 
רוסיש, פראַנצויזיש, לאַטיניש און נאָך. 

דער מהר"ש האָט אין דעם דערזען אַ געפאַר פאַר אידישקייט און 
האָט זיך געשטעלט אַנטקעגן דעם שטראָם. האָבנדיק זיך שפּעטער 
פאַראייניקט מיט אַנדערע גדולים, וי ר' ישראל סאַלאַנטער און אויך ר' 
יצחק אלחנן פון קאָוונע פאַר דעם און אַנדערע צוועקן, 


ניט קוקנדיק אויף זיין קראַנקהייט האָט ער אָנגעפירט אַ גרויסע און 
ברייטע טעטיקייט אויף פאַרשידענע געביטן. 


טריי צו דער טראַדיציע פון ליובאַוויטש, האָט ער געזאָרגט ניט בלויז 
פאַר דער רוחניות פון זיינע נאָכפאָלגער, נאָר אויך פאַר זייער גשמיות. 


חב"ד'ישע פירערשאַפט האָט געהאַט אַרופגעלײגט גרויסע פליכטן 
אויפן רבי'ן און דער מהר"ש האָט די דאָזיקע פליכטן דערפילט מיט גרויס 
פּינקטלעכקייט, 


די שוידערלעכע צייט װאָס אידן האָבן איבערגעלעבט אונטער ניקאָלאַי 
דעם ערשטנס רעזשים איז געווען פאָראיבער. עס זיינען אָבער אויף די 
אידן געקומען אַנדערע צרות. 


עס איז געקומען די ;טשערטאַ" מיט אַלע אירע איבלען. אידן זיינען 
באַרױבט געװאָרן פון אַלע רעכט. מ'האָט זי ניט אויפגעהערט צו דריקן 
און שטיקן, 


עס איז געווען אויף דעם מהר"ש'ס איניציאַטיווע, װאָס אידישע 
סוחרים האָבן אָנגעהויבן איינקויפן , אימעניעס" און וועלדער, כדי צו 
קענען קריגן ,גילדעס", װאָס האָט זי געגעבן רעכט. אמת, דאָס האָט 
געמיינט נאָר אַ קליינע צאָל אידן, די רייכע. אָבער אוב זיי איז געגאַנגען 
בעסער האָט מען געקענט דערװאַרטן אַז אויך די אַנדערע װעט זיין 
בעסער. 


עס איז געווען אַ נייע פאַרואַנדלונג פון דעם אַלטן קאָלאָניזאַציע- 
פּלאַן. אידן האָבן געמוזט גיין צוריק צו דער ערד. פריער האָט עס זיך 
געהאַנדלט נאָר וועגן די אָרעמע, וועלכע האָבן זיך גענויטיקט אין פּרנסה. 
איצט האָט עס זיך געהאַנדלט וועגן די רייכע, וועלכע האָבן זיך גענויטיקט 
אין מער רעכט, און גרעסערע מעגלעכקייטן װאָס זיי װאָלטן ניט געקענט 
האָבן ווען זיי װאָלטן געבליבן באַגרענעצט צום תחום המושב, 

און דער מהר"ש האָט טאַקע ריכטיק געהאַט אָפּגעשאַצט די לאַגע. 
צוליב דער נייער טעטיקייט האָבן אַ סך אידן געקראָגן בירגער-רעכט, 


אַ סך רייכע חסידים האָבן געקענט טיפער אַרײינדרינגען און זיך 
בעסער באַפעסטיקן עקאָנאָמיש, אַזױ גוט וי פּאָליטיש און זיינען געװאָרן 
די פעלזן אויף וועלכע דאָס אידישע לעבן איז געווען געבויט. 

כב 


ליובאַװויטש און פּעטערבורג 


די פּאָליטישע טעטיקייט פון ליובאַװויטש און די פּאָליטישע 
טעטיקיט פון די משכילים. -- דער קאַמף מיט די משכילים. -- די 
פרואוון פאַר אייניקייט -- דער משומד און װאָס ער האָט געטאָן 
אויסצוקויפן זיך פון זיינע זינד, -- פּאָגראָס-געפֿאַר און עלילת-דם. 


די טעטיקייט פון מהר"ש אין דערמוטיקן אידן צו ווערן לאַנד-באַזיצער 
האָט געהאַט אַ גרויסע ווירקונג אויפן אידישן לעבן. דאָס האָט געגעבן אַ 
געוויסע צאָל אידן נייע מעגלעכקייטן אין דער געשעפט-וועלט, אידן זיינען 
געװאָרן גרויסע װאַלד-סוחרים און האָלץ-הענדלער, 


געוויסע געגנטן זיינען אויפגעלעבט געװאָרן. ניט נאָר אידן, נאָר אויך 
ניט-אידן האָבן דורך דעם געהאַט פּרנסה. 


עס האָט אויסגעזען וי די אַלץ בייזוויליקע פּלענער קעגן אידן, װאָס 
זיינען געמאַכט געװאָרן אין פּעטערבורג, זיינען דורך דעם מהר"ש'ס 
טעטיקייט צעשטערט געװאָרן. 


האָט זיך אָנגעפאַנגען אַ גרויסע אינטריגע קעגן אידן. מען האָט 
אָנגעהיבן שרייען, אַז אידן קויפן אויס גאַנץ רוסלאַנד. אַלע ,אימעניעס" 
פאַלן אַרײן אין זייערע הענט. די וועלדער ווערן פון זיי אויסגעקויפט און 
אויסגעהאַקט, 

די רייכע רוסישע , פּאָמיעשטשיקעס"ג! זיינען געװאָרן ביטערץ 


שונאים פון די אידן און מען האָט אָנגעהױבן פאָדערן אין פּעטערבורג אַ 
רייע גייע גזרות. מען האָט אַפילן אָנגעהויבן צוגרייטן אַ פּאָגראָם. 


----, 
2) גוט-באַזיצערס. 


ליובאַוויטשער רבינ'ס זכרונות 183 


דאָס האָט געפירט צו אַ רייע העכסט-אינטערעסאַנטע און וויכטיקע 
אַנטויקלונגען אין אידישן לעבן אין רוסלאַנד. 


ביז דעמאָלט איז אָנגעגאַנגען אַ ביטערע מלחמה צווישן ליובאַװויטש און 
דער השכלה-וועלט, 


ר' שמואל איז, װוי מיר האָבן שוין דערמאָנט, געווען אַ ביטערער 
קעגנער פון השכלה און די משכילים. עֶר איז אויך געווען אַ שאַרפער 
קעגנער פון די נייע שתדלנים און אידישע טוער װאָס זיינען געװאָרן 
טעטיק אויף דער אידישער גאַס. 


באַראָן גינזבורג איז דעמאָלט געװאָרן די צענטראַלע פיגור פון דער 
השכלה-באַװועגונג, און אויך פון דער אידישער אָפיציעלער און 
אומאָפיציעלער פאָרשטייערשאַפט, 


אַלס קעגנער פון השכלה איז דער מהר"ש אויך געווען אַ קעגנער פון 
דער משכילישער אידישער פאַרטרעטערשאַפט. אַװודאי האָט ער געזען 
אין זייער פאַרטרעטערשאַפט אַ געפאַר פאַרן ריין אָרטאָדאָקסישן 
אידנטום. 


די דאָזיקע קעגנערשאַפט האָט עס געפירט צו דער פאַראייניקונג 
צווישן דעם ליובאַוויטשער רביץ, ר' ישראל סאַלאַנטער און ר' יצחק 
אלחנן, מיט קאָװונע אַלס דער צענטער פון װאַנען די פאַראייניקטע 
חסידיש-מתנגדישע טעטיקייט איז אָנגעפירט געװאָרן. 


דער מהר"ש אַלײן איז אייניקע מאָל געפאָרן קיין פּעטערבורג, וואו ער 
האָט זיך משתדל געווען וועגן פיל וויכטיקע אידישע ענינים:יי. עס איז אין 
דער אמת'ן ניט געווען קיין איינציקע וויכטיקע אָנגעלעגנהייט אין וועלכער 
דער רבי אַלין, מיט דער הילף פון די אַנדערע פאָרשטייער פון 
אָרטאָדאָקסישן אידנטום, זאָל ניט נעמען קיין האַנט. ער האָט זיך אין קיין 
זאַך ניט געװאָלט פאַרלאָזן אויף די משכילים און באַראָן גינזבורג בראש. 


3 אין ,שלשלת היחס" -- אינעם אַרײינפיר צו ,היום יום" -- ווערט געזאָגט אינעם 
אַפּטײל פון כ"ק אדמו"ר מהר"ש (אין איד. איבערז): אין יאָר תרכ"ט איז ער (דער רבי מהר"ש) 
פסדר אַ סטאַבילן קאָמיטעט װאָס זאָל זיך אינטערעסירן מיט די כלל-ענינים און שטיין אויף 
דער װאַך צו באַשיצן דאָס רעכט פון אידן. 

שפּעטער אָבער, ווען די לאַגע פון די אידן איז געװאָרן קריטיש און די 
געפאַרן האָבן אָנגעהױבן לויערן פון אַלע זייטן, האָט דער מהר"ש געפונען 
פאַר נויטיק אָנצוקניפּן פריינטלעכערע באַציאונגען מיט באַראָן גינזבורג 
און די וועלכע ער האָט פאַרטראָטן, 


אין אַזאַ שרעקלעכער צייט, האָבן אַלע אידישע כחות געמוזט זיין 
פאַראייניקט, 


דער מהר"ש האָט אָבער צוערשט געהאַט פאַררופן אַן אסיפה פון 
וויכטיקע חסידים און מתנגדים. 


עס איז געווען אַן עֶת צרה. מען האָט געמוזט נעמען שריט צו 
פאַרמיידן די דראָענדיקע געפאַר פון אַ פּאָגראָם. 


אַ גרויסע סומע געלט איז געשאַפן געװאָרן אָנצוגיין מיט אַ ברייטער 
טעטיקייט אין פּעטערבורג. מען האָט זיך געווענדט צו באַראָן גינזבורג: 
מען האָט אים אויך געװאָלט האָבן אין דער אַרבעט. 


דער באַראָן און די משכילישע משתדלים זיינען אָבער געווען 
איבערראַשט צו הערן, אַז די לאַגע איז אַזױ קריטיש. אָפיציעל האָט מען 
געהאַט גאָרניט געוואוסט. פון אויבן-אויף האָט מען ניט געקענט וויסן אַז 
עפּעס שרעקלעך ווערט צוגעגרייט פאַר אידן. 


אָבער דאָס װאָס די משכילים האָבן ניט געוואוסט האָט געוואוסט דער 
ליובאַוויטשער רבי. פאַר די משכילים איז עס געווען אַ פּלא. 


פון װאַנען האָט דער מהר"ש געקראָגן די אינפאָרמאַציע, אַז מען 
גרייט אין פּעטערבורג גזרות און אַז ס'שמעקט אַפילו מיט אַ פּאָגראָם? 


גראָד איז עס דאָס מאָל ניט געווען קיין ענין פון ,רוח הקודש". דער 
רבי האָט געהאַט גאָר גרויסע פאַרבינדונגען אין פּעטערבורג. דאָרט איז 
ספּעציעל געווען איינער װאָס האָט דעם רבי'ן געקענט איבערגעבן די 
וויכטיקסטע אינפאָרמאַציע, ווען עס האָט זיך געהאַנדלט וועגן אידן און 
דער דאָזיקער איז תמיד געווען גרייט צו דינען דעם רביץ, 


דאָס איז געווען דער משומד פּראָפּעסאָר יאָסעף אָדער יוסף 
בערטענסאָן. דער דאָזיקער בערטענסאָן איז אַמאָל געווען פון די 

ליובאַװיטשער ,יושבים", האָבנדיק געלערנט אין דעם ליובאַוויטשער 
רבינ'ס ישיבה. 


אַלס אינגל איז ער אַרונטערגעקומען פון אָדעס קיין ליובאַוויטש און 
האָט מיט אַנדערע ישיבה-לייט געלערנט מיט גרויס התמדה. 


אין יאָסלען איז שוין אָבער געווען אַרײן די ,קליפּה", רחמנא ליצלן. 
אים האָט געצויגן צו דער פרעמדער גוי'אישער וועלט. 


דער רייכער גראַף סעקרעט, וועלכע האָט געהאַט אויפגעבויט דעם 
ליובאַוויטשער הויף, און איז געווען אַ גרויסער פאַרערער פון די 
ליובאַוויטשער רביים, האָט אויף זיין אימעניע ניט ווייט פון ליובאַוויטש 
געהאַט אַן אַקאַדעמיע, װאָס ער האָט אױסגעהאַלטן מיט זיין אייגן געלט. 


די דאָזיקע אַקאַדעמיע האָט עס געהאַט צוגעצויגן יאָסלען. ער איז 
פּלוצלונג פאַרשוואונדן פון ליובאַוויטש און איז אַרײנגעטראָטן אין דער 
אַקאַדעמיע לערנען וועלטלעכע װיסנשאַפט. 


צי דאָס איז געווען מחמת נויט, אָדער צוליב אַ קאַריערע, יאָסל האָט 
געזען פאַר זיך אַ לייכטערן וועג, ווען ער זאָל אין גאַנצן זיך אָפּזאָגן פון 
אידישקייט. ער האָט זיך גע'שמד'ט און פון דעם פריערדיקן ליובאַוויטשער 
ישיבה-בחור'ל איז שפּעטער אַרױסגעװאָקסן פּראָפּעסאָר בערטענסאָן. 


װייניק האָבן מסתמא געוואוסט, אַז ער איז אַ משומד אָדער פון װאַנען 
ער שטאַמט, 


דער מהר"ש וועלכער האָט יאָסלען געקענט אַלס אינגל, האָט ניט 
געוואוסט, וואו ער איז אַהינגעקומען און װאָס פון אים איז געװאָרן. 


זייער ערשטע באַגעגעניש איז פאָרגעקומען ווען דער מהר"ש איז 
געפאָרן קיין פּעטערבורג זיך דאָרט קורירן. 


פּראָפּעסאָר בערטענסאָן איז צו אים געקומען און האָט זיך דעמאָלט צו 
אים געלאָזט דערקענען אַלס דער אַמאָליקער יאָסל. 


ער האָט אױיסגעגאָסן פאַרן מהר"ש זיין האַרץ, אויסדריקנדיק חרטה 
אויף זיין שמד. 


186 ליובאַויטשער רבינ'ס זכרונות 


ער האָט זיך דעם רביץ אָנגעבאָטן מיט זיין דינסט אַלס מעדיצינערייי 
און מיט אַלץ װאָס איז געווען אין זיין כח צו דינען אים פּערזענלעך אָדער 
דעם אידישן בלל, 


פון דעמאָלט און ווייטער איז בערטענסאָן געשטאַנען מיטן רביץ אין 
פאַרבינדונג און האָט געזוכט צו טאָן אַלץ װאָס דער רבי האָט פון אים 
פאַרלאַנגט אין כלל-זאַכן, 


דער פּראָפּעסאָר האָט געהאַט אַ פרייען צוטריט צו די גאָר הויכע 
פענצטער. ער האָט געקענט פאַרן רבי'ן עפענען טירן וועלכע װאָלטן פאַר 
אים געווען פאַרמאַכט. ער האָט אויך געקענט געבן צו וויסן אין ליובאַוויטש 
באַצייטנס וועגן די גזרות, װאָס ווערן געפּלאַנט קעגן אידן און װועגן די 
העצעס װאָס ווערן אָנגעפירט קעגן זיי. 


עס איז געווען דער דאָזיקער פּראָפּעסאָר בערטענסאָן וועלכער האָט 
געלאָזט ויסן דעם מהר"ש וועגן דער פּאָגראָם-געפאַר. 


דאָס האָט געמוזט זיין אין יאָר תרל"ד אָדער תרל"ה. די מיטלען װאָס 
דער רבי האָט אָנגענומען נאָך דער דערמאָנטער אסיפה, װאָס ער האָט 
גערופן אין רעזולטאַט פון דער ידיעה װאָס ער האָט געקראָגן פון 
פּראָפּעסאָר בערטענסאָן, האָבן געהאַט די געהעריקע ווירקונג, 


די פּאָגראָם-געפאַר איז פאַרמיטן געװאָרן. 
דאָס איז אָבער געווען ניט אויף לאַנג, 


אין רוסלאַנד האָבן זיך שוין געהאַט צעשפּילט אַלע פינסטערע 
כוחות?*י. עס זיינען אָנגעקומען די פּאָגראָמען פון די אַכציקער יאָרן 
(תר"מ-תרמ"א). 


די פּאָגראָם-געפאַר האָט זיך לאַנג אין פאָראויס געפילט אין דער 
לופט. 


4 זען אויך ,אגרות קודש -- אדמו"ר מהר"ש נ"ע", זי יז און ווייטער. 

5) זען אַ סך פּרטים אין ,אגרות קודש -- אדמו"ר מהוריי"צ נ"ע", פערטער באַנד, זי מו 
און ווייטער: זי תצ און װייטער: ,ספר השיחות -- קיץ ה'ש"ת", זי 13 און ווייטער: ,אגרוון 
קודש -- אדמו"ר מהר"ש נ"ע", זי כה. 

דער רבי, וועלכע האָט צוליב זיין געזונט געמוזט פאָרן קיין אויסלאַנד, 
האָט דאָרט ניט געקענט רוען. ער האָט אין אױיסלאַנד זיך געטראָפן מיט 
וויכטיקע אידן און זיך מיט זיי גע'עצה'ט וי אַזױ מען זאָל העלפן די אידן 
אין רוסלאַנד, 


פילנדיק, אַז פון אויסלאַנד קען מען ניט טאָן קיין ממשות'דיקס, איז ער 
צוריקגעקומען קיין ליובאַװיטש. די לאַגע איז געווען אַ קריטישע. 


זיין געזונט-צושטאַנד האָט געפאָדערט רו. ער האָט אָבער ניט געקענט 
רוען. ער איז באַלד געפאָרן קיין פּעטערבורג און דאָרט געהאַט אַן אסיפה 
מיט די משכילישע שתדלנים. ער האָט זיך אָבער מיט זיי ניט געקענט 
אײניקן וועגן די מעטאָדן און די מיטלען װאָס דאַרפן גענומען ווערן אין 
יענעם קריטישן מאָמענט. 


דער רבי האָט זיך געהאַלטן ביי זיין אייגענעם דרך, 


אָבער דאָ איז געקומען אַ נייע צרה. פּונקט וי קעגן צמח-צדק(?, אַזױ 
איז אויך קעגן מהר"ש געמאַכט געװאָרן אַן עלילת-דם. 


די שולד פאַר דעם אַזױ-גערופענעם סטאַראָדובער עלילת-דם'יי איז 
געװאָרפן געװאָרן דירעקט אויפן מהר"ש. 


אַ ליובאַוויטשער חסיד, אַ מקורב פון דעם רביץ, איז אַרעסטירט 
געװאָרן און דאָס האָט געזאָלט זיין אַ פאָרבאַרײטונג פאַר דעם אַרעסט פון 
דעם רבי'ץן זעלבסט, 


די ידיעה האָט דערגרייכט ליובאַוויטש. אין הויף האָט זיך געטאָן חושך, 
מען האָט יעדן טאָג דערװאַרט דעם רבינ'ס אַרעסט. און דער רבי איז 
געווען אַזױ שװאַך! איז דער צער געווען גרויס. 


דער רבי אַלײן איז אָבער געווען רואיק. ער האָט זיך װײניק געשראָקן 
פאַר דעם ,עלילת דם". אַנשטאָט צו װאַרטן אַז מען זאָל אים קומען 


146) אַ ,משכיל" מיטן נאָמען דוד לאַזראָוו האָט זיך צעקריגט מיטן רב פון סטאַראָדוב ר' 
משולם זלמן נײימאַרק. האָט ער געמאַכט אַ בלבול אַז דער רב מיט נאָך חסידים האָבן אַ האַנט 
אין ,באַפרייען" יונגע מענטשן פון מיליטער-דינסט. זען ,אגרות קודש -- אדמו"ר מהר"ש" זי 
כג. 

אַרעסטירן איז ער געפאָרן קיין פּעטערבורג און געפאָדערט אַן אוידיענץ 
ביים מיניסטער. 


-- איך האָב געהערט, אַז מען באַשולדיקט מיך אין דעם אומזיניקן 
בלבול, אַז אידן נוצן בלוט אויף פּסח -- האָט דער רבי גערעדט מיט 
אַנטשלאָסנקײט -- אָט בין איך פאַר אייך. זאָל די קלאַגע געבראַכט װוערן 
דירעקט און זאָל מען מיך באַלד אויפן אָרט משפּטן, 


זיין מוטיקער אַרױסטריט האָט געמאַכט אַ גרויסן רושם. מען האָט זיך 
פאַרן רביץ אָנגעהויבן פאַרענטפערן, 

מען האָט צוגעגעבן, אַז עס איז אַן אומזין אים אַרײנצושלעפּן אין דעם 
עלילת דם. געוויס האָט ער מיט דעם קיין שייכות ניט געהאַט, 


-- אָבער ניט וועגן מיר אַליין האַנדלט זיך -- האָט דער רבי ניט 
אָפּגעלאָזן -- עס איז אויך דער זעלביקער אומזין צו באַשולדיקן אַנדערע 
אידן אין אַזאַ נאַרישן פאַרברעכן! 


דער עלילת-דם איז באַלד צעריבן געװאָרן. דער מהר"ש האָט זיך 
געקענט צוריקקערן קיין ליובאַװיטש. 


די צרות פאַר אידן האָבן זיך אָבער ערשט געהאַט אָנגעפאַנגען אין 
רוסלאַנד, 

כג 


פּאַגראָמען 


די ווירקונג פון די פּאָגראָמען אין די אַכציקער יאָרן אויף 

ליובאַװיטש. - דער מהר"ש סטדאַשעט דעם צאַו'ס מיניסטאָון. 

-- וויל פּאַרלאָזן רוסלאַנד און פּאָרן קיין אוץ ישואל. -- זיין 

באַגעגעניש מיט פּאָביעדאָנאָסצעװץ און זיין וויכוח מיטן דוסישן 

,סינאָד". -- די פּלענער פּאַר ארץ ישואל. - די פּטירה פון 

מהר"ש. -- ליובאַװיטש אָן אַ רבי'ן. -- דער נייער רבי ר' שלום 
דובער. 


עס זיינען געקומען אין רוסלאַנד די שרעקלעכע פּאָגראָמען פון די 
אַכציקער יאָרן. די אידישע וועלט איז אויפגעציטערט געװאָרן. דאָס 
אידנטום אין רוסלאַנד איז אַרײנגעפאַלן אין אַ פּאַניק. 


די דאָזיקע פּאָגראָמען, קומענדיק נאָך די אַלע באַמיאונגען פון מהר"ש 
זי צו פאַרמיידן, האָבן אויפן רבינ'ס הויף אין ליובאַוויטש אָנגעיאָגט אַן 
אימה. 


נאָך פריער, איידער די פּאָגראָמען זיינען געקומען, איז דער רבי, 
פילנדיק די גרויסע געפאַר װאָס שוועבט איבער אידישע קעפּ, קראַנק 
געװאָרן. דער עלילת-דם אין וועלכן ער איז געווען אַרײנגעצויגן און די 
אַנדערע צרות האָבן אונטערגעגראָבן זיין, אַזױ אויך שװאַכן, געזונט. 


ער האָט זיך געלייגט אין בעט. פּראָפּעסאָר בערטענסאָן איז 
אַרונטערגעבראַכט געװאָרן פון פּעטערבורג. עס זיינען אויך געבראַכט 
געװאָרן פּראָפעסאָרן פון מאָסקװע. מען האָט דעם רביץ באַפױלן צו ליגן 
אין בעט רואיק, ניט צו ריידן קיין װאָרט און זיך ניט אויפצורעגן. זיין 
צושטאַנד איז געווען אַ געפערלעכער. 


אָבער גי זי רואיק, רייד ניט קיין װאָרט און רעג זיך ניט אויף אין אַזאַ 

שרעקלעכער צייט! מען האָט דעם רביץ געמוזט נעמען קיין אױסלאַנד 
פאַר קוראַציע. 


ער איז געװאָרן בעסער און באַלד זיך צוריקגעקערט קיין ליובאַװיטש. 
אָבער אַ מוראדיקער קלאַפּ איז געקומען באַלד נאָך זיין אָנקומען. דער 
ערשטער פּאָגראָם אויף אידן איז פאָרגעקומען, 


דער רבי האָט זיך געפילט זייער צעבראָכן. ער איז באַלד געפאָרן קיין 
פּעטערבורג, ער איז געקומען צום מיניסטער און האָט פּראָטעסטירט, 
געפאָדערט: 


וי האָט מען עס דערלאָזט פון פּעטערבורג צו אַזאַ זאַך?י 


-- אויב איר קענט ניט באַשיצן די אידן פון די כוליגאַנעס -- האָט דער 
רבי גע'שענה'ש -- דאַן ויל איך זיך אָפּזאָגן פון ,גראַזשדאַנסטװאָ" (די 
מדרגה פון רוסישער בירגערשאַפט װאָס דער רבי האָט גענאָסן). איך װעל 
פאָרן מיט די אידן, װאָס וועלן מיר נאָכפאָלגן קיין ארץ ישראל. 


דער רבי האָט גערעדט מיט פייער און מיט שטאָלץ. ער האָט ניט 
געבעטן, נאָר געפאָדערט. ער האָט גערעדט פאַר אַלע אידן אין רוסלאַנד, 


אין מיניסטעריום האָט מען אים אָנגעהויבן פאַרזיכערן אַז מער קיין 
פּאָגראָמען וועלן שוין ניט פאָרקומען. מען װעט אַכטונג געבן, אַז די אידן 
זאָלן זיין באַשיצט, 


דער רבי האָט געמוזט אָננעמען דעם ענטפער פאַר גוט געלט. ער 
האָט אָבער געפילט, אַז דאָס האָט קיין ממשות ניט, 


די צוררי היהודים האָבן שוין געהאַט די אױיבערהאַנט אין דער 
רוסישער פּאָליטיק. פּאָביעדאָנאָסצעוו איז שוין געווען אין מאַכט. ער איז 
געווען אַן אָפענער שונא ישראל. 


דער רבי האָט באַשלאָסן זיך צו זען מיט פּאָביעדאָנאָסצעװץ אַלײן: זאָל 
ער מיט אים קומען פּנים אל פּנים, ריידן מיט אים. אפשר װועט ער קענען 
אויף אים ווירקן, אַז ער זאָל אויפגעבן זיינע שענדלעכע פּלענער קעגן 
אידן, 

דערציילט מען פון דעם וויכוח װאָס דער רבי האָט געהאַט מיטן 
דערמאָנטן שונא ישראל. 


פּאָביעדאָנאָסצעװו האָט אָפן דערקלערט, אַז אידן דאַרף מען שלאָגן. 


-- דאָס קריסטנטום פאָדערט, אַז מען זאָל אידן אונטערקלאַפּן -- האָט 
דער רוסישער המן געזאָגט. 


-- וואו געפינט איר עס, אין דער עװאַנגעליע? -- האָט דער רבי אים 
געפרעגט, און עֶר האָט אים אָנגעהויבן באַװייזן װי פאַלש עס איז זיין 
אויפפאַסונג וועגן דער שטעלונג פון קריסטנטום צום אידנטום. 


פּאָביעדאָנאָסצעװו האָט אָבער דערקלערט, אַז זיין שטעלונג איז די 
שטעלונג פון ,סינאָד" (דער ראַט פון די הויכע גייסטלעכע). 


-- איך װאָלט װעלן מיטן ,סינאָד" אַלײן דיסקוטירן די דאָזיקע פראַגע 
און צייגן װי שלעכט ער פאַרשטייט דעם ענין -- האָט דער רבי געזאָגט. 


עס איז דאַן אַראַנזשירט. געװאָרן, טאַקע אין פּראָפעסאָר 
בערטענסאָנ'ס הויז, אַ צוזאַמענקונפט צװוישן דעם רביץ און, להבדיל, 
מיטגלידער פון ,סינאָד". 


עס איז פאָרגעקומען אַ גרויסער וויכוח וועגן אידן און אידישקייט. 


די שונאי-ישראל האָבן אױסגעפּעקלט זייער גאַנצן אַנטיסעמיטישן 
באַגאַזש. עס איז געווען אַ פּלאָנטער פון עקאָנאָמישע און פּאָליטיש- 
רעליגיעזע טענות, וועלכע זיינען שוין לאַנג געהערט געװאָרן קעגן אידן. 


דער מהר"ש האָט אויף זיי קלוג און שאַרף געענטפערט. ער האָט 
צעשלאָגן אַלע טענות. ער האָט די רוסישע אַנטיסעמיטן אַנטװאָפנט. 


דער מהר"ש אַלין האָט אָבער שוין געמוזט וייסן, אַז דאָס װועט װײיניק 
העלפן. די אַנטי-אידישע פּאָליטיק איז שוין געווען אַ באַשטימטע, דאָס איז 
געווען אַ פּאָליטיק פון פּאָגראָמען און רדיפות, 


איז דער רבי צוריקגעקומען קיין ליובאַוויטש אַן אַנטױשטער, אַ 
פאַרזאָרגטער, האָפנדיק נאָר, אַז השם יתברך װועט דאָך ניט פאַרלאָזן 
זיינע קינדער און זיי באַשיצן פון אַלע געפאַרן, װי ער האָט זיי תמיד 
באַשיצט. 

ער האָט ערנסט אָנגעהויבן טראַכטן פון פאַרלאָזן רוסלאַנד און 
איבערקלייבן זיך מיטן גאַנצן הויף אין ארץ-ישראלייי. 


איז אָבער באַלד געקומען אַ שטערונג. מען האָט איינעם פון זיינע זין 
צוגענומען אַלס סאָלדאַט. עס האָט אויסגעזען וי פּעטערבורג װאָלט 
געװאָלט ווייזן דעם רבי'ץ, אַז מען ווייס, אַז ער טראַכט וועגן פאַרלאָזן דאָס 
לאַנד און דערפאַר וויל מען אים צייגן, אַז דאָס װועט אים ניט אָנקומען אַזױ 
לייכט. 


האָט זיך אָנגעפאַנגען אַ לויפעניש אויסצולייזן דעם רבינ'ס זון פון 
סאָלדאַטשינע. עס איז געווען אַ שווערע אויפגאַבע. דריי-פערטל יאָר האָט 
געדויערט ביז װאַנען מען האָט אים ענדלעך באַפרייטי*!, 


דער מהר"ש האָט זיך אָנגעהויבן גרייטן פאַר ארץ-ישראל. ער האָט 
געשיקט קיין ארץ-ישראל צוויי פון זיינע וויכטיקסטע חסידים, זיי זאָלן 
דאָס לאַנד אױיספאָרשן, געפינען דאָרט פּלעצער וואו זיך צו באַזעצן. 


ער האָט געװאָלט, אַז דאָס זאָל געטאָן ווערן שטיל, אָן רעש. ער האָט 
מורא געהאַט, אַז אויב מען זאָל וועגן דעם אַ סך ריידן און טומלען װועט עס 
נאָך שאַטן דעם כלל. 


מען װעט אין פּעטערבורג אָנהויבן זאָגן, אַז מיט דעם װאָס דער רבי 
פאַרלאָזט דאָס לאַנד צייגט ער פאַר דער וועלט, אַז אידן איז שלעכט אין 
רוסלאַנד; און פּעטערבורג איז געווען אש להבה ווען מען האָט פּרובירט 
דערציילן דער וועלט וועגן אירע שענדלעכע מעשים. 


7) דער באַוואוסטער יעקאַטערינאַסלאַװער רב, הרה"ג והרה"ח וכו' ר' דובער זאב 
קאָזעװוניקאָוו שרייבט אין אַ בריוו פון יאָר תרנ"א (געדרוקט אין ,שיבת ציון", װאַרשע, תר"ס, זי 
5 -- אין איד. איבערז.: . . . ,כבוד קדשו מרן אדמו"ר ר' שמואל מליבאַוויץ נ"ע וזי"ע האָט 
מיר דערציילט דעם לעצטן מאָל װאָס איך האָב אים געזען אין יאָר תרמ"א, אַז ער אַלײן האָט 
געװאָלט קויפן אַ הױז און אַ נחלה דווקא אין הײיליקן לאַנד און האָט געװאָלט דאָרט 
איינשטעלן זיין דירה, באופן אַז זיין נחלה זאָל אים זיין גענוג פאַר דער פּרנסה פון זיינע בני- 
בית, און ער האָט זיך אין דעם משתדל געווען, נאָר צוליב אַ סיבה איז זיין יבקשה' דאַן ניט 
דערפילט געװאָרן . . .". 

8) זען ,אגרות קודש -- אדמו"ר מהורש"ב נ"ע" ערשטער באַנד זי א: ,אחי ר' זלמן 
אהרן פטור מעבודת הצבא שנה זו תרל"ח עד תרל"ט" (מיין ברודער ר' זלמן אהרן (דער 
רז"א) איז פטור פון מיליטער-דינסט דאָס יאָר תרל"ח ביזן יאָר תרל"ט), 

דעם רבינ'ס פּלענער װאָלטן װאַרשײנלעך דורכגעפירט געװאָרן. דער 
גאַנצער הויף װאָלט איבערגעפירט געװאָרן קיין ארץ-ישראל. 


עס איז אָבער געקומען דאָס יאָר תרמ"ג און גלייך מיטן אָנפאַנג פון 
יאָר, האָט דער מהר"ש אָנגעהויבן פילן, אַז זיינע כחות גייען אים אויס. ניט 
קוקנדיק אויף זיין שװואַכקײט האָט ער געזאָגט חסידות ראש השנה און 
האָט יום כיפּור געפאַסט. מוצאי יום כיפּור האָט עֶר זיך געלייגט אין בעט 
און מער ניט אויפגעשטאַנען. 


ייג תשרי תרמ"ג איז ער נסתלק געװאָרן אין עלטער פון 48 יאָר. 


דער רבי האָט איבערגעלאָזט דריי זין, ר' שניאור זלמן אהרן, דער 
עלטסטער: ר' שלום דובער, דער מיטלסטער, און ר' מנחם מענדל, דער 
אינגסטער. ער האָט אויך איבערגעלאָזט צוויי טעכטער, דבורה לאה און 
חי' מוסיא (מושקא). 


די אלמנה, די רביצין רבקה, פאַרדינט דערמאָנט צו װוערן באַזונדער. 
זי איז געווען באַרימט אין דער גאַנצער חב"ד-וועלט. 


אַלײן אַ גרויסע מיוחסת, שטאַמענדיק פון די באַרימטע שקלאָווער 
לומדים, געוועזענע פייערדיקע מתנגדים, װאָס זיינען שפּעטער געװאָרן 
נאָך פייערדיקערע חסידים, האָט זי ממש געפירט אין ליובאַװיטשער הויף 
אַן אייגענע ווייבערשע ,רביסטוואָ". זי איז געווען ביים מהר"ש די גווייטע 
פרוי. די ערשטע פרוי, מיט וועלכער ער האָט חתונה געהאַט צו 15 יאָר*!, 
איז נסתלק געװאָרן עטלעכע חדשים נאָך דער חתונה. 


רביצין רבקה האָט מאריך ימים געווען, כאָטש זי אַלײן איז אַמאָל געווען 
ערנסט קראַנק און מען האָט איר שוין אָפּגעזאָגט דאָס לעבן. דער צמח" 


9) אין ,שלשלת היחס וראשי פרקים מתולדות בית רבינו", װאָס איז געדרוקט אין 
אָנהױב פון ,היום יום", איז פאַרצייכנט (אין איד. איבערז): ער (דער רבי מוהר"ש) האָט חתונה 
געהאַט אין זיווג ראשון מיט דער טאָכטער {שטערנאן פון זיין ברודער אדמו"ר מוהרחש"ז (ר' 
חיים שניאור זלמן) -- אין יאָר תר"ח: און אין זיווג שני מיט דער רביצין רבקה -- אין יאָר תר"ט, 
זען אויך ;ספר התולדות אדמו"ר מהר"ש", זי 34, 

צדק, ווערט דערציילט, האָט זי געבענטשט מיט אריכת-ימים און זי האָט 
איבערגעלעבט איר חולאת. 


רביצין רבקה האָט דערגרייכט אַן עלטער קרוב צו אַכציק יאָר און עס 
ווערט דערציילט, אַז זי האָט אַלײן פאָראויסגעזאָגט, אַז זי װעט לעבן ביז 
אַכציק יאָר, 


מען האָט זי געפרעגט פון װאַנען זי ווייס עס, און זי האָט דערקלערט, 
אַז דאָס איז ביי איר אַ גאַנץ פאַרשטענדלעכע זאַך: 


די ברכה פון אריכת-ימים פון אַ צדיק, איז ביי חסידים אָנגענומען, איז 
אַכציק יאָרי! און דערפאַר האָט זי געוואוסט, אַז זי װועט גרייכן אַזאַ 
עלטער.. 


די רביצין רבקה איז באַרימט געווען אַלס גרויסע בעלת-צדקה. איר 
גוטהאַרציקײט האָט קיין גלייכן ניט געהאַט. דער מהר"ש איז געווען דער 
איינציקער פון די ליובאַוויטשער רביים װאָס האָט געלעבט אויף אַן 
עשירות'דיקן פאַרנעם: אָבעֶר וויפל געלט ער פלעגט ניט געבן דער רביצין 
רבקה איז פאַר איר אַלץ װײיניק געווען. זי פלעגט אַלץ צעטיילן צווישן 
נויטבאַדערפטיקע. 


ווען זי האָט ניט געװאָלט קומען בעטן מער געלט ביי איר מאַן, האָט זי 
פאַרזעצט איר צירונג כדי מיטן געלט צו טאָן צדקה. 


יעדן ערב יום טוב האָט שוין דער מהר"ש געוואוסט, אַז ער מוז 
אויסלייזן זיין רביצינס צירונג, כדי זי זאָל ניט דאַרפן פאַרשעמען חלילה 
דעם יום טובי*. 


ביי איר טיש פלעגן תמיד זיצן פון פופצן ביז צװאַנציק מענטשן - 
קרובים און געסט. גאַנץ אָפּט פלעגט פּאַסירן, אַז ווען דער עולם פלעגט 
זיין אויסגעזעצט, פלעגט די רביצין רבקה, האַלב-פאַרשעמט, בעטן אַז מען 


0) זען ,אגרות קודש -- אדמו"ר מהוריי"צ נ"ש", צווייטער באַנד, זי 495, דאָרט ווערט 
צוו"א געזאָגט (אין איד. איבערז.: ,ס'איז באַוואוסט, אַז די ברכה אויף אריכת ימים . . פון הוד 
כ"ק אאזמו"ר הרה"ק צמח צדק איז געווען אויף אַ משך (צייט) פון זיבעציק ביז אַכציק יאָר", 

1) זען אויך ,התוועדויות -- תשד"מ" ערשטער באַנד, זי 154:5, 

זאָל קיין פאַראיבל ניט האָבן װאָס דער מאָלצייט וועט ניט זיין וי עס דאַרף 
צו זיין, 


אין דער לעצטער מינוט האָט זי זיך דערוואוסט אַז עמעצער אין 
שטעטל איז קראַנק אָדער סתם נויטבאַדערפטיק און זי האָט געשיקט דאָס 
געקאָכטע עסן צום קראַנקן אָדער נויטבאַדערפטיקן, 


* * * 


נאָך דעם מהר"ש'ס הסתלקות איז אויפגעקומען די פראַגע, וער עס 
זאָל פאַרנעמען זיין פּלאַץ און אָנטאָן די קרוין פון רביסטואָ. 


אַלע דריי זין האָבן ניט געװאָלט זיין קיין רביים:*י. זיי האָבן גערן 
געװאָלט זאָגן חסידות פאַרן עולם. אַלע דריי זיינען געווען ראוי דערצו. זי 
האָבן אָבער ניט געװאָלט אויפנעמען חסידים און בכלל זיך פירן אַלס 
רביים. זיי האָבן זיך געװאָלט אָפּגעבן מיט מסחר. 


די חב"ד-וועלט האָט דאָך אָבער ניט געקענט בלייבן אָן אַ רביץ. 
איינער פון די זין האָט געמוזט נעמען אויף זיך דעם עול פון הנהגה, 


דער עול איז געפאַלן אויף די פּלײצעס פון מיטלסטן זון, ר' שלום 
דובער, 


ר' שלום דובער איז דאַן געווען צווייאון-צװאַנציק יאָר אַלט. ער האָט 
אָבער ניט געװאָלט ווערן רבי, האָט ער אומאָפיציעל געפירט דעם הויף, 
געזאָגט חסידות און אויפגענומען חסידים, אָבער דעם טיטל רבי האָט ער 
ניט געװאָלט האָבן. 


צום טייל איז עס געווען צוליב זיין שואַכן געזונט. 


ער פלעגט תמיד מוזן פאָרן קורירן זיך אין אױיסלאַנד און אין קרים און 
האָט אַ סך פון זיין צייט פאַרבראַכט אויסער ליובאַוויטש. 

אין תרמ"זי:! האָט זיך זיין געזונט שוין געהאַט אַ סך פאַרבעסערט, און 
ער האָט איינגעװיליקט איבערצונעמען די פולע רביסטװואָ פון דער 
חב"דישער וועלט, 


2) זען אויך ,כפר חב"ד" נומ' 543 (ייא תשרי תשנ"ג, זי 20 און ווייטער. 
3) אין ,חנוך לנער" (ז' 12 אות ז) פאַרצייכנט כ"ק אדמו"ר מהוריי"צ נ"ע (אין איד. 


16 ליובאַװיטשער רבינ'ס זכרונות 


און גלייך מיט זיין איבערנעמען די רבישע קרוין האָט זיך פאַר אים 
אָנגעפאַנגען אַ ריי גרויסע און וויכטיקע אידישע טעטיקייטן. ער האָט 
געהאַט פאַר זיך אַ תורה-טעטיקייט און אַן אַלגעמיין-געזעלשאַפטלעכע 
פּאָליטיש-עקאָנאָמישע טעטיקייט. 


דאָס לעבן פון די אידן אין דער תחום המושב איז געװאָרן ערגער און 
געדריקטער. עס האָט געפעלט פּרנסה. אידישע בעלי-מלאכות האָבן ניט 
געהאַט קיין אַרבעט: אידישע סוחרים האָבן ניט געהאַט קיין מסחר. אין 
אידישע הערצער איז אַרײינגעדרונגען דאָס געפיל פון פאַרצווייפלונג, 
אידישע נשמות זיינען געװאָרן פאַרביטערט, 


און אַז עס האָט געפעלט פּרנסה האָט אויך געפעלט תורה. די השכלה 
האָט אויך געהאַט איר ווירקונג. תורה איז ביי אידן אָפּגעשװאַכט געװאָרן. 


האָט ר' שלום דובער'ס אויג פאַרנומען דאָס אידישע לעבן און האָט 
מיט דעם פייער און ברען פון איינעם -- אין וועמענס אָדערן ס'איז 
געפלאָסן דאָס בלוט פון פיר דורות באַרימטע צדיקים -- זיך 
אַרײנגעװאָרפן אין אַ ברייטער און פיל-פאַרצווייגטער טעטיקייט, װאָס 
האָט אידן געגעבן אַ שטאַרקערן אָנהאַלט אין לעבן, באַפעסטיקט זייער 
גײסטיקן און עקאָנאָמישן לעבן, באַזאָרגנדיק זיי מיט שפּייז פאַרן גוף און 
פאַר דער נשמה, 


איבערז): ,אָנהױבנדיק פון מעריב אין דער נאַכט פון ראש-השנה תרנ"ד האָט ער (כ"ק אדמויר 
מהורש"ב נ"ע| באַשטימט זיין אָרט צום דאַװונען אין בית'הכנסת אינעם אָרט וואו ס'האָט 
געדאַװנט זיין פאָטער כ"ק אדמו"ר מהר"ש -- ביז דעמאָלט האָט ער געדאַװונט אינעם אָרט 
װאָס איז געווען איינגעשטעלט פאַר אים אין בית-הכנסת נאָך ביים לעבן פון זיין פאָטער. 
בכלל האָט ער אין אָט דעָם יאָר אָנגענומען אויף זיך דעם נשיאות-יאָך אין אַלע פרטים, װוי 
יחידות אויף אַ קביעות'דיקן אופן: ענטפערן אויף שאלות וועגן עצות וועלכע קומען 
שריפטלעך: אַרױסגעבן מאמרים פון דא"ח, וועלכע ער זאָגט, צום איבערשרייבן און נאָר". 
וועגן די שטאַפּלען ביים אָננעמען די נשיאות -- זע דאָרט אין ,כפר חב"די. 

כד 
גירוש-מאָסקװע 


די שמד-מגפה צו וועלכער דער גירוש האָט געפירט. -- װי דער 

ליובאַוויטשער רבי האָט געקעמפט קעגן דער דאָזיקער מגפה. -- 

שמד און ,צעטעלעך". -- אַרבעט פאַר אידן און אידישע אַרבעט- 

געבער. ‏ - די אידישע פּאַבריק אין דובואָוונע. - דער 

ליובאַװיטשער רבי און באַראָן גינזבורג. -- תורה, מלאכה און 
השכלה. -- דער זיג פאַר ליובאַװיטש. 


עס איז געווען אַ קורצע צייט װוי ר' שלום דובער האָט אָפיציעל 
איבערגענומען די רבישע קרוין און די אידישע וועלט אין לאַנד פון די 
צאַרן איז אויפגעטרייסלט געװאָרן פון נייע גזירות. עס איז געקומען דער 
גירוש מאָסקווע. אידן זיינען אַרױסגעטריבן געװאָרן פון דער רוסישער 
,הייליקער" שטאָט און זיינען געטריבן געװאָרן אויך פון אַנדערע רוסישע 
שטעט. די װאַנט פון דער ,טשערטאַ" האָט אָנגעהױיבן ווערן ענגער אַרום 


דיי 


האָט דער גירוש מאָסקווע אַרױסגערופן אַ גייסטיקן אַזױ גוט וי אַן 
צקאָנאָמישן חורבן אין אידישן לעבן. 


עס איז אַנטשטאַנען די פראַגע פון וואוינרעכט פאַר אידן. אין דער 
,טשערטאַ" זיינען אידן ממש דערשטיקט געװאָרן פון ענגשאַפט. האָט עס 
געפירט צו אַ שרעקלעכער דעמאָראַליזאַציע אין אידישן לעבן, און די 
דאָזיקע דעמאָראַליזאַציע האָט געפירט צו שמד. 


אַ סך האָבן זיך גע'שמד'ט אויפן געוויינלעכן שטייגער, דורכמאַכנדיק 
די פולע צערעמאָניע פון שמד, כאָטש אין האַרצן זיינען זי געבליבן אידן 
און האָבן געוויס געמיינט, אַז זיי װעלן ביי דער ערשטער געלעגנהייט 
צוריק װוערן אידן, באַנוצנדיק דעם שמד נאָר וי אַ מיטל פאַר וואוינרעכט. 

אַ סך האָבן אָבער געפונען אַן אַנדער אויסוועג און דאָס איז געווען, ניט 
דורך דורכמאַכן אַ שמד-צערעמאָניע, נאָר דורך קויפן ,צעטלעך", װאָס 
האָט זיי אָפיציעל געמאַכט פאַר ניט-אידן. 


דאָס איז געווען אַן אַנדער מיטל -- אַ מיטל צו וועלכן די גרויסע 
אידישע נויט האָט געטריבן -- וי אויסצומיידן די גזירות וועגן אידישע 
וואוינרעכט, 

אין אַזאַ צייט האָט זיך געפאָדערט אַ שטאַרקער גייסט, וועלכער זאָל 
זיך שטעלן וי אַ װאַנט קעגן אָט דער דאָזיקער מגפה װאָס האָט געדראָט 
צו פאַרפּעסטן אַ גרויסן טייל פון אידישן פאָלק אין רוסלאַנד. 


דער ליובאַוויטשער רבי האָט עס באַלד געמאַכט פאַר זיין אויפגאַבע: 
צו שטעלן זיך קעגן דער דאָזיקער שמד-מגפה. ער האָט אַרױסגעשיקט 
עטלעכע פון זיינע פאַרטרויטע חסידים צו באַזוכן פאַרשידענע שטעט אין 
טיף-רוסלאַנד און זיך זען מיט יעדן איינעם, וועלכער איז געשטאַנען ביי 
דער שװועל פון שמד אָדער האָט געקענט מעגלעך געבראַכט ווערן צו דער 
שוועל פון שמד. 

זייער אויפגאַבע איז געווען צו באַנוצן אַלע מעגלעכע מיטלען כדי צו 
האַלטן אידן ביי זייער אידישקייט, 

אידישע הערצער האָבן געדאַרפט געשטאַרקט ווערן. אידישע 
האָפענונג האָט געדאַרפט דערוועקט װוערן. עס האָט זיך געפאָדערט אַ סך 
רייד, אַ סך איינפלוס: און אָפט טאַקע פּשוטע הילפס-מיטלען, כדי אַ איד 
זאָל ניט געבראַכט ווערן צום שרעקלעכן נסיון. 

דער רבי האָט אַלץ געטאָן מיט טאַקט, מיט פאָרזיכט, וי אַ טאַטע װאָס 
זוכט צו פאַרהיטן זיינע קינדער פון אַן אומגליק. 


דאָרטן וואו זיינע מענטשן האָבן ניט געקענט העלפן, האָט ער אַלײן 
פּרובירט ווירקן. 

אין דער ליובאַוויטשער אַרכיוו-ביבליאָטעק געפינען זיך קאָפּיעס פון אַ 
סך בריוו, װאָס ר' שלום דובער האָט געשריבן צו פאַרשידענע אידן, 
וועלכע האָבן זיך אָנגעהױבן װאַקלען און געהאַלטן ביים איבערטרעטן די 
גרענעץ, כדי מיט דעם זיך צו זיכערן מיט וואוינרעכט, װאָס האָט אויך 
געמיינט פּרנסה. 

-- דו לויפסט -- שרייבט ר' שלום דובער אין איינעם פון זיינע בריוו -- 
אָבער דו ווייסט ניט וואו. ביסטו שוין אַזױ זיכער, אַז מיט בייטן דיין גלויבן 
װעסטו זיין פאַרזאָרגט מיט פּרנסה? 


דער רבי פּרובירט מיט יענעם איינצו'טענהץ און אים באַװוייזן, אַז ער 
גייט מאַכן אַ שרעקלעכן שריט. 


-- ,הכל בידי שמים חוץ מיראת שמים" (אַלץ איז אין גיט'ס האַנט 
אויסער יראת-שמים) -- שרייבט דער רבי אין אַ צווייטן בריוו. -- פּרנסה 
איז אין די הענט פון רבונו של עולם. היינט צוליב װאָס טאָן עפּעס װאָס 
קען דיך דערווייטערן פון אויבערשטן? 


אַ סך אידן האָט דער רבי אַלײן אָדער זיינע אָנפאַרטרױטע חסידים 
אָנגעהױיבן שטאַרק מקרב צו זיין, כדי זיי צו פאַרהיטן פון שמד. ער איז צו 
זיי געװאָרן אַ חבר, אַ טאַטע, אַ פריינד. 


די דאָזיקע טעטיקייט האָט געפאָדערט באַדײיטנדיקע סומעס. דער רבי 
האָט תמיד דאָס געלט געגעבן פון זיין אייגענער קעשענע. 


איינמאָל האָט פּאַסירט אַז מען האָט דעם רבי'ן געהאַט איבערגעגעבן, 
אַז אין װלאַדימיר געפינען זיך עטלעכע אידן װאָס װאַקלען זיך אין זייער 
אידישקייט און האַלטן זיך ביים שמדץ. 


עֶר האָט אַריינגערופן איינעם פון זיינע חסידים און אים געהייסן באַלד 
פאָרן קיין װולאַדימיר. 


-- דאָס דאַרף אָבער קאָסטן אַ הונדערטער, אויב ניט מער -- האָט 
דער חסיד דערמאָנט דעם רבי'ן -- און איך האָב ניט אויף דער הוצאה, 


דעם רבינ'ס פינאַנציעלע לאַגע איז דעמאָלט געווען אַ געדריקטע. 


-- קיין מזומנים האָב איך אויך ניט -- האָט דער רבי געזאָגט -- אָבער 
אָט איז מיין גאָלדענער זייגער. גיי פאַר'משכן אים און מיטן געלט מאַך די 
נסיעה. 


דער חסיד האָט אָבער דערמאָנט דעם רביץ, אַז אויב ער זאָל גיין מיט 
זיין זייגער ערגעץ צו אַ מלוה, װעט מען באַלד זיך דערוויסן וועמענס 
זייגער דאָס איז -- און דער רבי האָט ניט געװאָלט, אַז עמעצער זאָל וויסן 
װאָס ער טוט: באַזונדערס אַז ער איז אַלײן געדריקט. ווען מען װאָלט זיך 

דערוואוסט צווישן חסידים, אַז דער רבי פאַרזעצט זיין זייגער, װאָלט 
געװאָרן אַ רעש. דער רבי האָט געװאָלט אַזױנס פאַרמיידן, 


ער האָט אָבער געדאַרפט האָבן באַלד דאָס געלט, האָט מען זיך געמוזט 
געבן אַן אַנדער עצה. 


ביים רבינ'ס מאַמע, די אלמנה רביצין רבקה, האָט זיך דעמאָלט 
געפונען אַ קרובה צו"גאַסט. זי האָט געהאַט אַ סך צירונג. האָט מען ביי איר 
גענומען אַביסל צירונג און עס פאַרזעצט אַלס משכון. 


ר' שלום דובער האָט שוין אָבער איינגעזען, אַז מיט צוריקהאַלטן אידן 
פון שמד ענדיקט זיך ניט זיין אויפגאַבע. עס האָבן געמוזט געפונען ווערן 
מיטלען צו באַזאָרגן אידן מיט פּרנסהי*י. נייע קװאַלן פון פּרנסה האָבן פאַר 
זי געמוזט געפונען ווערן, 


נאָכפאָלגנדיק דעם דרך פון די פריערדיקע רביים, האָט ער אויך 
געהאַלטן שטאַרק פון קאָלאָניזאַציע און פון מלאכה. עס איז געווען אַ צייט 
ווען ער האָט געהאַט אַ גרויסן קאָלאָניזאַציע-פּלאַן. דער דאָזיקער פּלאַן 
האָט אָבער טאַקע צוליב די רדיפות און גזירות אויף אידן ניט געקענט 
פאַרווירקלעכט וערן. עס איז ניט געווען קיין לאַנד צו קריגן און עס זיינען 
ניט געווען די מיטלען דורכצופירן דעם פּלאַן. 


האָט דער רבי איינגעזען אַז מען װעט קענען האָבן מער פּראַקטישע 
רעזולטאַטן ווען עס ועלן געשאַפן ווערן פאַר אידן מער מעגלעכקייטן 
פאַר אַרבעט. דער דאָזיקער געדאַנק האָט געפירט דערצו, אַז דער רבי 
האָט אַלײן אָנגעהױיבן באַזוכן די גרויסע אידישע פאַכריקן אין רוסלאַנד און 
פון זי פאַרלאַנגט אַז זי זאָלן באַשעפטיקן מער אידן. 


ער האָט געמאַכט אַ ספּעציעלע נסיעה קיין קיעוו!:י, וואו ער האָט 


4) אין ,חנוך לנער", זי 13, שטייט געשריבן (אין איד. איבערז.): ,יאֶר תרנ"ב -- איז ער 
(דער רבי מהורש"ב) זיך משתדל וועגן דעם גזירת גירוש פון מאָסקװע . . ער העלפט די 
אַרױסגעטריבענע מיט געהעריקע סומעס, כדי זיי זאָלן זיך קענען אײנאָרדענען אין די נייע 
ערטער". 

5) אין ,חנוך לנער" (דאָרט): יאָר תרנ"ח -- פרשת חיי שרה, פאָרט ער (דער רבי 
מהורש"ב נ"ע) . . איןקיעוו צו באַטײליקן זיך אין דער געהיימער אסיפה . .* זען אויך ,אגרות 
קודש -- אדמו"ר מהורש"ב נ"ע", דריטער חלק, זי עט. 

באַזוכט די גרויסע אידישע צוקער-פאַבריקאַנטן וי בראָדסקי, זייצעוו, 
אַלפּערין און אַנדערע און מיט זיי איינגע'טענה'ט, אַז זי מוזן געבן אידן 
מער אַרבעט -- אַ זאַך װאָס זיי האָבן ביז דעמאָלט ניט געטאָן. 


אַ סך פון די אוקראַינער רייכע פאַבריקאַנטן און אַנדערע װאָס האָבן 
געקענט געבן באַשעפטיקונג, זיינען געווען חסידים פון אַנדערע רביים, 
באַזונדערס פון דעם טשאָרטקאָװער רביץ. 


ר' שלום דובער האָט דעריבער געפונען פאַר נויטיק זיך צו ווענדן צום 
טשאָרטקאָװער רביץ, אַז ער זאָל משפּיע זיין אויף זיינע חסידים צו טאָן 
דאָס װאָס ער פאַרלאַנגט פון זיי. 


דער ליובאַוויטשער רבי האָט פאַר דעם צוועק געשיקט אַ שליח מיוחד 
קיין טשאָרטקאָוו, צו דערקלערן דעם רביץ אויף וי ווייט גרויס עס איז די 
אידישע נויט אין רוסלאַנד און וי אַזױ דאָס איז אַ פראַגע ניט בלויז פון 
פּרנסה, נאָר אויך פון פאַרהיטן אידן פון שמד, רחמנא ליצלן. 


ר' שלום דובער האָט אויך באַזוכט די אַנדערע אידישע פאַבריקאַנטן 
אין אַנדערע טיילן פון רוסלאַנד, באַזונדער דעם גראָדנער טאַבאַק- 
פאַבריקאַנט שערעשעווסקי און זיי אויך געזוכט צו איבערצייגן אין דער 
נויטווענדיקייט, אַז זי זאָלן באַשעפטיקן װאָס מער אידן. 


אייניקע פון די דאָזיקע פאַבריקאַנטן האָט דער רבי געטראָפן אין די 
קור-ערטער, װאָס ער פלעגט באַזוכן צוליב זיין שוואַכן געזונט. ער האָט 
תמיד געפּלאַנט די דאָזיקע באַזוכן אַזױ, אַז ער זאָל דאָרט קענען עפּעס 
אױיפּטאָן פאַר אידן. דאָס איז געווען דער פאַל ווען ער האָט באַזוכט 
רוסישע קור-ערטער און אויך ווען ער האָט באַזוכט אויסלענדישע. 


אין אױסלאַנד, ספּעציעל, האָט ער געמאַכט באַקאַנטשאַפט מיט 
אויסלענדישע רייכע אידן, באַזונדער מיט די פירער פון ,ייק"א" (יידישע 
קאָלאָניזאַציע אַסאָסיאײשאָן), מיטן איינציקן ציל, אַז זי זאָלן אים העלפן 
אין זיין טעטיקייט צו פאַרבעסערן דעם מצב פון אידן אין רוסלאַנד. 


די באַקאַנטשאַפט מיט די פירער פון ,ייק"א" איז אים באַזונדער צוניץ- 
געקומען, ווען דער רבי איז געקומען צום געדאַנק, אַז מען דאַרף עפענען 
אַ פאַבריק אין תחום המושב צו געבן אידן באַשעפטיקונג. 


דער דאָזיקער געדאַנק האָט שפּעטער געפירט דערצו, אַז מען האָט 

אין תרס"ב געעפנט אַ וועבעריי אין דובראָוונע, וועלכע האָט געגעבן 
באַשעפטיקונג פאַר הונדערטער אידן. 


דער צמח-צדק האָט געהאַט געגרינדעט אין דובראָוונע די טליתים- 
וועבערייען און ר' שלום דובער -- אַ פולשטענדיק-מאָדערנע פאַבריק. 


אָבער ביז זיין געדאַנק איז דורכגעפירט געװאָרן אין דער פּראַקטיק 
האָט דער רבי געדאַרפט איבערקומען אַ סך שוועריקייטן און אַפילו 
קאַמפן. עס האָט אים גענומען אַ סך מי און אַרבעט איידער ער האָט 
גע'פּועל'ט ביי דער ,ייק"א" -- וועלכע האָט געגעבן אַ גרויסע סומע פאַר 
דעם דאָזיקן צוועק -- אַז זי זאָל זיך אָפּזאָגן פון די פּלענער פון באַראָן 
גינזבורג און אַנדערע כלל-טוער אין רוסלאַנד וועלכע האָבן געװאָלט אַז די 
דאָזיקע טעטיקייט זאָל זיין באַגלײט מיט השכלה, מיט אויפקלערונגס- 
אַרבעט??. 


ר' שלום דובער האָט שוין געהאַט פאַר אַ צייט אָנגעקניפּט גאַנץ 
פריינטלעכע באַציאונגען מיט באַראָן גינזבורג און די אַנדערע כלל-טוער, 
זיינע וועגן זיינען געווען פעסט-באַשטימטע. ער איז תמיד באַשטאַנען אויף 
דער שטרענגער אָפּהיטונג פון תורה. ער האָט אָבער קיינמאָל ניט 
געװאָלט פירן קיין מלחמה מיט קעגנער, סיידן די קעגנער האָבן פּרובירט 
טאָן אַזױנס װאָס האָט פון זיין שטאַנדפּונקט געקענט שעדיקן דעם ריין- 
אָרטאָדאָקסישן אידנטום, 


האָט ער דערפאַר געקענט זיך גאַנץ גוט פאַרשטענדיקן מיט באַראָן 
גינזבורג און די אַנדערע מאָדערנע אידישע כלל-טוער, ווען עס האָט זיך 
געהאַנדלט וועגן באַזאָרגן אידן מיט פּרנסה און בכלל וועגן אויסבעסערן 
דעם אידישן עקאָנאָמישן און פּאָליטישן מצב. 

איז אָבער געקומען צו דער פראַגע פון פאַרשפּרײטן השכלה"!, אויף 
װאָס באַראָן גינזבורג און די אַנדערע זיינען באַשטאַנען, איז דער 
ליובאַװויטשער רבי אַרױסגעטראָטן שאַרף קעגן דעם. 


דערפאַר איז אים אָנגעקומען אַזױ שווער איידער ער האָט 
6 זען ,אגרות קודש -- אדמו"ר מוהרש"ב נ"ע", ערשטער חלק אגרת קב (זי רלז): 


דריטער חלק, אגרת תשלט (ז' רסא), און אגרת תרלה (זי קח) און אין די הערות דאָרט. 
7) זען דאָרט ערשטער חלק, זי רסה און ווייטער (אגרת קטו א"וו). 

דורכגעפירט דעם פּלאַן וועגן דער פאַבריק אין דובראָוונע, װאָס האָט 
געזאָלט זיין ניט מער וי אַ פאַבריק און ווייט פון אַ מיטל פון העלפן די 
משכילים אין זייער השכלה-טעטיקייט. 


דאָס האָט געבראַכט צו אַ צעטיילונג צווישן דעם רביץ און באַראָן 
גינזבורג, און אויך מיט אַנדערע מאָדערנע אידישע כלל-טוער אין 
רוסלאַנד, איינשליסנדיק דאָקטער בראַמסאָן פון ,אָרט", 


דער רבי האָט געקראָגן די מיטהילף פון ר' חיים עוזר'ן פון ווילנע, 
הרב מייזעל פון לאָדז, הרב חייקין פון לאָנדאָן, ר' חיים סאָלאָוייטשיק פון 
בריסק און אויך די שטיצע פון די ברידער פּאָלאַקאָוו און אַנדערע אידישע 
גבירים, און מען האָט ענדלעך נאָך לאַנגע פאַרהאַנדלונגען און נאָך אַן 
אָפּענעם בריוו צו דער ,ייק"א"י:! אויסגעווירקט אַז די פאַבריק זאָל 
געעפנט ווערן אין דובראָוונעייי לוט דער צופרידנקייט פון ליובאַוויטשער 
רביץ און די אַנדערע חסידישע און מתנגדישע מנהיגים. 


דער רבי האָט געהאַט אויסגעפירט זיינס. עס איז פאַר אים געווען אַ 
גריסער זיג. זיין טעטיקייט האָט זיך נאָך אָבער ניט געענדיקט. 


8) זען ,אגרות קודש -- אדמו"ר מוהרש"ב נ"ע", ערשטער חלק אגרת קב (ע' רלז). 

59) פון דער פריער דערמאָנטער אגרת קב (דאָרט) איז קענטיק קלאָר, אַז די פּאַבריק אין 
דובראָוונע איז שוין פריער געגרינדעט געװאָרן: און די בריוו און השתדלות ביי ייק"א" איז 
געווען צו העלפן גרינדן נאָך אַזעלכע פאַבריקן. ווידער איז אָבער דאָס דאָ-געזאָגטע יע אין 
איינקלאַנג מיט דעם װאָס וערט דערציילט אין ,מבוא" צו ,קונטרס ומעין", געבראַכט אין די 
הערות צו ,אגרות קודש" ערשטער חלק אגרת עג זי 193, און אין חנוך לנער זי 12, 

כה 


דער תחום המושב 


װאָס דער ליובאַװיטשער ובי ו' שלום דובער האָט געטאָן צו 

לינדערן די אידישע נויט אין דער ,טשערטאַ". - זיין טעטיקייט 

פאַר תווה און מלאכה. - דער ,תפאות בחורים" און דער פּלאַן 

פּאַר אַרבעט-ישיבות. -- זיין צוזאַמענשטױס מיט באַראָן גינזבורג. 

-- די רעװאָלוציע פֿון 1905 און דעם רבינ'ס ענטפער צו 
,פעטערבורג". 


האָבנדיק געטאָן אַזױ פיל פאַר דער פאַרבעסערונג פון דעם 
מאַטעריעלן מצב פון אידן, האָט דער ליובאַוװויטשער רבי ר' שלום דובער 
אויך ניט פאַרפעלט צו טאָן אַלץ װאָס איז געווען אין זיין כח פאַר דער 
פאַרבעסערונג פון זייער גייסטיקן מצב. 


עס איז ניט בלויז געווען אַ פראַגע פון חיזוק היהדות, נאָר אויך פון 
חיזוק התורה, אַז אידן זאָלן ניט בלייבן קיין עם-הארצים. האָט דער רבי 
אָנגעהובן צוציען מער , זיצער" אין ליובאַװיטשי*:, מיט וועלכע ער האָט 
געלערנט חסידות און תורה, און עֶר האָט אויך אָנגעהױיבן ווירקן אויף אידן 
אין אַלגעמײן צו לערנען װאָס מער און לערנען ניט בלויז חסידות, נאָר 
אויך גמרא און שלחן-ערוך אאַזיוו. 


דער רבי האָט זיך אָבער מיט דעם ניט באַפּרידיקט. ער האָט געװאָלט, 
אַז לערנען זאָלן ניט בלויז איינצלנע, יחידי סגולה, נאָר אויך דער , עולם", 
דער פּשוטער המון פון פאָלק: די בעלי-מלאכות און די אַנדערע אויף 
וועמען מען פלעגט זיך געוויינטלעך גאַנץ װײיניק אומקוקן און פון וועמען 
מען האָט קיין סך ניט דערװאַרט -- ניט ביי חסידים און ניט ביי מתנגדים. 


0 זען אויך ,אגרות קודש -- אדמו"ר מוהריי"צ נ"ע", צווייטער באַנד, זי קח און נאָך 
ערטער -- פון װאַנעו ס'איז קענטיק, אַז דאָס איז געווען אין יאָר תרנ"ד. 

חב"ד מיינט דאָך חכמה, בינה, דעת. האָט דער רבי געװאָלט אַז דאָס 
זאָל אַרומנעמען אַלע אידן אָן אונטערשייד פון שטאַנד. 


אין אַ קול-קורא האָט דער רבי, ר' שלום דובער, אויפגעפאָדערט אַלע 
אידן צו לערנען גמרא און אַנדערע לימודים אויסער חסידות!יי. 


אין ליובאַװיטש האָט דער רבי געװאָלט צייגן אַ ביישפּיל פאַר דער 
גאַנצער אידישער וועלט און האָט אָנגעהױבן לערנען מיט די ,זיצער" און 
טאַקע מיט יעדן איינעם װאָס האָט נאָר געדורשט נאָך תורה. 


דער רבי איז שפּעטער געגאַנגען אַ טריט ווייטער. ער האָט 
געגרינדעט אַ חבורה, באַקאַנט אונטערן נאָמען ;תפארת בחורים":*. 


די דאָזיקע חבורה איז באַשטאַנען פון פּראָסטע, אָרעמע בעלי-מלאכות, 
לער-יונגען, יתומים און אַנדערע װאָס האָבן ניט געהאַט קיין געלעגנהייט 
צו לערנען לאַנג גענוג אין חדר אָדער ישיבות און זיינען אָפּגעגעבן געװאָרן 
צו בעלי-מלאכות, אָדער האָבן זיך אַזױ אַרומגעדרײט פּוסט-און-פּאַסט. 


דער רבי האָט געװאָלט, אַז אַזױנע יונגע לייט, וי אויך דערװאַקסענע 
בעלי-מלאכות זאָלן לערנען אַזױ גוט וי אַנדערע. קיינער האָט ניט געטאָרט 
פאַרקוקט װוערן אין זיין גרויסער תורה-טעטיקייט. עם-הארצות דאַרף 
אױסגעװאָרצלט ווערן פון אידישן לעבן. 


שפּעטער איז דעם רבי'ן איינגעפאַלן אַ גאָר נייער געדאַנק: דער מוסד 
,תפארת בחורים" זאָל זיך ניט בלויז אָפּגעבן מיט לערנען לער-אינגלער 
תורה, נאָר זיי אויך לערנען אַ מלאכהי?י, 


ער האָט איינגעזען די נויטווענדיקייט פון פאַרבינדן די צוויי זאַכן -- 
תורה און מלאכה. 


איז פון דעם אַנטשטאַנען אַ פּלאַן, און דאָס איז געווען צו שאַפן אַ 


1 זען ,אגרות קודש -- אדמו"ר מהורש"ב נ"ע" (ערשטער באַנד, אגרת קיז און 
אַנדערע. 

2) זען דאָרט אגרת קיזי* און אַנדערע. 

3) ניט קלאָר דער מיין, װאָרום ,לער-אינגלעך" מיינט בכלל אַזעלכע יוגנטלעכע װאָס 
לערנען זיך אַ פאַך, אַ מלאכה. ס'קען זיין, אַז דאָ וערט געמיינט צו לערנען תורה און מלאכה 
אויך מיט סתם , אינגלעך" (ניט בלויז לער-אינגלעך). 

חסידיש-רעליגיעזע אַרבעטער ישיבה, וואו מען זאָל לערנען קינדער תורה 
און מלאכה. 


דער רבי האָט איינגעזען, אַז די אָרעמע קינדער װאָס ווערן אַװעק- 
גענומען צו מלאכה בלייבן פּראָסטאַקעס: די געלעגנהייטן צו לערנען 
מלאכות זיינען אויך ניט געווען קיין באַזונדערס גוטע. האָט געדאַרפט 
געשאַפן ווערן דער וועג וי צו פאַרבינדן די דאָזיקע צוויי זאַכן, 


אַן אַרבעט-ישיבה האָט אָבער געפאָדערט אַנדערע מיטלען, גרעסערע 
מיטלען וי אַ געוויינלעכע ישיבה. 


ר' שלום דובער איז שוין דאַמאָלס געווען גוט באַקאַנט מיט באַראָן 
גינזבורג און ער האָט דעם דאָזיקן ענין אויפגענומען מיטן באַראָן און זיינע 
ראַטגעבער, 


אויך דער באַראָן איז געווען פאַראינטערעסירט אין געבן אַ 
געלעגנהייט אידישע קינדער צו לערנען מלאכות. אויב אַזױ פאַרװאָס זאָל 
ער ניט וװעלן שטיצן דעם רבינ'ס פּלאַן? 


די אידייע פון לערנען קינדער אַ מלאכה איז דעם באַראָן געווען 
געפעלן. ער האָט אָבער געהאַט אויסצוזעצן קעגן די תורה-לימודים אויף 
וועלכע דער רבי איז באַשטאַנען. 


אויב לערנען מלאכה האָבן עס געדאַרפט זיין שולעס אויפן מאָדערנעם 
שניט, לוט די פּלענער פון די משכילים, 


אויף דעם האָט דער רבי בשום אופן ניט געװאָלט איינגייןייי. דער 
גאַנצער פּלאַן איז אויפגעגעבן געװאָרן. דער רבי האָט זיין טעטיקייט 
פאָרגעזעצט אויף זיין אייגענעם אײיגנאַרטיקן אופן, 


ער האָט תמיד געהאַלטן, אַז די משכילים מאַכן דעם גרעסטן טעות ווען 
זי טראַכטן נאָר פון מיטלען צו פאַרשפּרײטן השכלה צווישן אידן. אין 
איינעם פון זיינע בריוו צו די רבנים פון זיין צייט, האָט דער רש"ב (רבי 
שלום דובער) זיך קלאָר אַרױסגעזאָגט וועגן דער נויטווענדיקייט פון 
אַרבעט-שולעס, אָבער ניט קיין שולעס פאַר בילדונג, 


4 זען ,ספר התולדות -- אדמו"ר מהורש"ב", זי 263. 

תורה און חסידות זיינען פאַר אידן געווען גאַנץ גענוג בילדונג, פלעגט 
דער רבי זאָגן. אויב מען דאַרף זאָרגן פאַר דער אידישער נשמה, דאַרף עס 
זיין דורך פאַרשפּרײטן מער תורה און מער חסידות. די דרינגענדיקע נויט 
פון די אידן אין תחום:המושב איז אָבער געווען אַזאַ, אַז מען האָט 
געדאַרפט פריער פאַר אַלץ זאָרגן אַז אידן זאָלן האָבן חיונה. פאַר דעם איז 
געווען נויטיק מלאכה און מער אַרבעט אין די פאַבריקן. דער רבי, וי מיר 
ווייסן שוין, האָט דאָך געזוכט צו פאַרזאָרגן אידן ניט בלויז דורך דעם װאָס 
ער האָט באַוואויגן אידישע פאַבריקאַנטן אָנצושטעלן מער אידישע 
אַרבעטער, נאָר האָט אויך געבראַכט דערצו אַז עס זאָל געעפנט ווערן אַ 
ספּעציעלע אידישע פאַבריק אין דובראָוונע. 


אַלע איבלען אין דעם עקאָנאָמישן אידישן לעבן, האָט דער רבי קלאָר 
געזען, נעמען זיך פון דער ,טשערטאַ" און די אַנדערע רדיפות איף 
אידן, 


ער איז דעריבער תמיד געווען פאַרביטערט קעגן דער צאַרישער 
הערשאַפט פאַר אָנהאַלטן די ,טשערטאַ" און האָט אין דער זעלביקער 
צייט געזוכט אַלערלײ פּראַקטישע מיטלען וי צו העלפן די אידן אונטער די 
אומשטענדן. 


דער רבי האָט אויך געזען די וויכטיקייט פון פּאָליטישער טעטיקייט. 
אויף דער אידישער גאַס זיינען שוין געווען טעטיק אַלערלײ שתדלנים און 
טוער. זיי האָבן אָבער אַלע געהערט מער צו דער משכילישער וי צו דער 
פרומער וועלט. דער מהרש"ב האָט געװאָלט, אַז אויך די פרומע אידישע 
וועלט זאָל זיין אויף דער װאַך און קענען לאָזן הערן איר שטים ווען דאָס 
וועט נויטיק זיין. 

די פריערדיקע פאַראייניקטע טעטיקייט פון ליובאַוויטש און קאָוונע 
איז נאָך דער הסתלקות פון מהר"ש אָפּגעשװאַכט געװאָרן. האָט דער רבי 
מהרש"ב געװאָלט באַנײען און פאַרשטאַרקן די דאָזיקע טעטיקייט. 


אין יאָר תרס"ב*יי האָט דער רבי געגרינדעט, װאָס מען װאָלט געקענט 
אָנרופן אויפן מאָדערנעם לשון, אַ קאָמיטעט װאָס האָט געזאָלט האָבן אַ 


5 זען אויך ,אגרות קודש -- אדמו"ר מוהרש"ב נ"ע" דריטער חלק, זי שכד (אגרת 
תשעב א"נ). 


208 ליובאַװיטשער רבינ'ס זכרונות 


סעקרעטאַר, און זיך אָפּגעבן מיט פאַרשידענע אידישע פּראָגן, באַזונדער 
די װאָס האָבן געהאַט אַ שייכות מיט דער רעגירונג. וי ער האָט עס 
באַגריפן, האָט דער דאָזיקער קאָמיטעט געזאָלט פאָרשטעלן מיט זיך אַ 
אידישע עפנטלעכע פאָרשטייערשאַפט. 


דער רבי האָט צוזאַמענגערופן באַוואוסטע גבירים און עסקנים און פון 
זי פאַרלאַנגט די באַװיליקונג פון אַ געוויסער יערלעכער סומע פאַר דער 
טעטיקייט פון דעם דאָזיקן קאָמיטעט. 


דאָס האָט.געזאָלט זיין אַן אַלגעמײן אידישע טעטיקייט, פאַרטרעטנדיק 
דעם שטאַנדפּונקט פון דער פרומער אידישער וועלט. ליובאַוויטש האָט 
דאָ אין גאַנצן ניט געזאָלט פיגורירן. װאָרום דער רבי האָט געהאַלטן, אַז 
ס'האָט ניט קיין אָרט צו לייגן אַ ספּעציעל-חב"דישן שטעמפּל אויף אַ 
טעטיקייט װאָס איז געווען נוגע דעם גאַנצן אידישן כלל, 


די דאָזיקע טעטיקייט האָט אָנגעהאַלטן ביז תרס"ה. אין יענעם יאָר איז 
רוסלאַנד אויפגעטרייסלט געװאָרן פון אַ רעװאָלוציאָנערן אויסברוך. די 
אידישע, אַזױ וי די ניט אידישע, רוסלאַנד איז אַרומגעכאַפּט געװאָרן פון אַ 
רעװאָלוציאָנערן גייסט. אָבער די אידישע, מער וי די ניט-אידישע, 
רוסלאַנד האָט שפּעטער דערפילט די פּלאָגן פון דער רעאַקציע װאָס 
זיינען געקומען גלייך נאָך דער היסטאָרישער אָקטאָבער רעװאָלוציע. 


פּאָגראָמען און רדיפות האָבן אַרײנגעװאָרפן די גאַנצע אידישע וועלט 
אין טרויער און שרעק. 
קיינער האָט ניט געקענט זאָגן װאָס דער מאָרגן װעט ברענגען. 


די האָפענונג אויף בעסערע צייטן אין רוסלאַנד האָט אָנגעהױבן 
פאַרשווינדן. די רעאַקציע האָט אָנגעהױבן דראָען מיט נייע גזירות און 
רדיפות, 


צו די רבנים און אידישע טוער האָט מען זיך פון פּעטערבורג געווענדט 
מיט גאַנץ קלאָרע דיבורים??י: 


66) זען אויך ;אגרות קודש - אדמו"ר מהורש"ב נ"ע", פערטער חלק ז' לה, וואו 
ס'ווערט געבראַכט דער פּראָטאָקאָל פון דער אסיפה אין פעטערבורג. 

זי מוזן אָנהױבן ווירקן אויף דער אידישער יוגנט, אַז זי זאָל ניט זיין אַזױ 
רעװאָלוציאָנער. 


אידן האָבן שטאַרק פיגורירט אין דער רעװאָלוציע פון 1905. אידן 
האָבן גענומען אַ צו גרויסן אָנטײל אין דער אָפענער און אונטערערדישער 
רעװאָלוציאָנערער באַװעגונג אין רוסלאַנד. 


די צאַריסטישע רעגירונג איז געווען צו שװואַך קעגן דער דאָזיקער 
באַװועגונג. מיט איר גאַנצן שװאַרצן קלאַפּערגעצײג האָט זי ניט געקענט 
אונטערדריקן דעם פרייהייטס-גייסט װאָס האָט אָנגעהויבן אַרומכאַפּן די 
אידישע מאַסן. 


האָט זיך די צאַרישע רעגירונג באַנוצט מיט אַלע מעגלעכע מיטלען, 
ניט אויסשליסנדיק דעם מיטל פון ווענדן זיך צו די פירער פון די אידישע 
קהלות און רבנים און כלל-טוער, אַז זיי זאָלן עפּעס טאָן צוריקצוהאַלטן די 
אידישע יוגנט פון רעװאָלוציאָנעװער טעטיקייט. 


און אַז די צאַריסטישע רעגירונג האָט גערעדט האָט זי גערעדט מיט 
דראָונגען. אַ סך האָבן זיך געהאַט דערשראָקן, װאָס טוט מען? אידן זיינען 
אין אַ געפאַר! דער מהרש"ב האָט זיך אָבער גאַנץ װײיניק דערשראָקן פאַר 
די צאַריסטישע סטראַשונקעס. 


ער האָט טאַקע קיין שייכות ניט געהאַט מיט דער רעװאָלוציאָנערער 
באַװעגונג און האָט ניט געװאָלט נעמען אויף זיך די פאַראַנטװאָרטלעכקײט 
פאַר וועלכע עס איז פּאָליטישע באַװועגונגען װאָס זיינען געווען אַקטיוו אויף 
דער אידישער גאָס. 


אָבער הערן די אויפפאָדערונג פון אַ צאַריסטישער רעגירונג, עפּעס 
צו טאָן קעגן דער אידישער יוגנט, דאָס איז אויך געווען צו פיל פאַר דעם 
מהרש"ב, און ער האָט אויף דער אויפפאָדערונג פון דער צאַריסטישער 
רעגירונג געענטפערט פעסט און שטאָלץ: 


--,פּעטערבורג" זאָגט אונדז װאָס מיר זאָלן טאָן: זאָל אויך פּעטערבורג 
הערן װאָס מיר ווילן, אַז זי זאָל טאָן! אויב אידישע יונגעלייט װאַרפן זיך 
אַרײן אין דער רעװאָלוציאָנערער באַװועגונג, איז עס דערפאַר װאָס די 
אידישע נויט איז גרעסער. אידן זיינען איינגעשלאָסן אין אַ ;טשערטאַ", אָן 

מעגלעכקייטן פאַר פּרנסה. זאָל זיי געגעבן ווערן מער געלעגנהייט פאַר 
אַרבעט. זאָל דער ;תחום המושב" אָפּגעשאַפט װערן! ווען אידן װעלן האָבן 
ברויט, ווען זיי װעלן האָבן פרייע געלעגנהייטן, װעלן זיי ניט זיין קיין 
שונאים פון דער רעגירונג! 


דאָס זיינען געווען אמתן װאָס דער מהרש"ב האָט ניט געקענט און ניט 
געװאָלט פאַרשווייגן און עֶר האָט זי אָפן און פריי אַרױסגעזאָגט. 


אוב זיך שטעלן קעגן דעם שטראָם, װאָס האָט אָנגעהויבן דורכברעכן 
די אַלטע וועלט פון אידישער טראַדיציע, האָט דער רבי געהאַט זיין 
אייגענעם בליק אויף דער זאַך. אָבער זיך לאָזן אָנשרעקן פון דער 
צאַריסטישער רעגירונג -- דאָס ניט, 


אויב אַ מלחמה האָט ער געהאַט אַן אייגענע צו פירן: אָבער דאָס איז 
געווען אַ מלחמה פאַר תורה און אידישקייט, 


און געפירט האָט ער די דאָזיקע מלחמה אויף אַ באַשטימטן אופן -- 
דורך אַרבעט, ממשות'דיקע זאַכן, אויפטואונגען, וי גרינדן ישיבות און נייע 
תורה צענטערן, א"אַ. 

כו 


דעם רבינ'ס ישיבה 


די גרינדונג פון דער ישיבה ,,תומכי תמימים" און איר באַדײט. -- 
דער מהרש"ב שיקט אַ שליח קיין ארץ-ישואל. -- די מלחמה און 
די אויסװואַנדערונג פון ליובאַװיטש. -- דער גלות פון רבי'ן און זיין 
ישיבה. -- באָלשעװיזם און די נייע געפאַרן פאַר אידישקייט. - 
דעו מהרש"ב'ס פּטירה און דער נייער ליובאַוויטשער רבי. -- די 
פֿאַרשטאַרקטע תורה טעטיקייט אין רוסלאַנד און ארץ ישראל. 


דער ליובאַוויטשער רבי, ר' שלום דובער איז געווען ווייט פון פּאָליטיק 
און פון צדדים. ער האָט תמיד געזוכט שלום און אחדות אפילו מיט די 
וועלכע ער האָט באַטראַכט פאַר קעגנער. 


ער האָט קיינעם ניט געװאָלט פאַרטשעפּען און ווען ער האָט געהאַט 
באַשטימטע מיינונגען וועגן געוויסע דערשיינונגען אין אידישן לעבן -- אויב 
זי זיינען נאָר ניט געקומען אין וועג פון זיינע אייגענע טעטיקייטן -- האָט 
ער זיי פאַרשוויגן. ער פלעגט זאָגן, אַז ער וויל קיינעם ניט שטערן און 
קיינעם ניט באַאיינפלוסן, 


דערפאַר אָבער האָט ער זיך אויך קײינמאָל ניט צוריקגעהאַלטן פון 
אַרױסזאָגן דאָס װאָס ער האָט געהאַלטן פאַר נויטיק און דאָס װאָס די 
לאַגע האָט געפאָדערט, אַז ער זאָל זאָגן, 

ער איז געווען אַ שטאַרקער קעגנער פון ציוניזם. ער האָט אָבער פאַר 
אַ צייט זיך אַנטזאַגט אַרוױסצוקומען אָפן וי אַ קעגנער. ער פלעגט זאָגן, אַז 
ער וויל קיינעם ניט באַקעמפן. ער זאָגט נאָר אַרױס זיינע מיינונגען צו די 
װאָס ווילן וויסן זיינע מיינונגען. 


אין תרנ"ט, נאָך דער באַרימטער אסיפה אין קראָקעי*י, האָט מען זיך 


7) ס'איז דערווייל ניט באַוואוסט וועגן אַ פאָרגעקומענער ,באַרימטער אסיפה אין 
קראָקע" (אפשר אַ דרוק-טעות און ס'דאַרף זיין: װאַרשע?. דער בריוו פון אדמו"ר מהורש"ב 

געווענדט צום ליובאַוויטשער רביץ ער זאָל לאָזן הערן זיין שטעלונג צום 
ציוניזם. דער רבי איז דעמאָלט אַרױס אין דער עפנטלעכקייט וי אַן 
אױסגעשפּראָכענער קעגנער, 


דעם רבינ'ס בריוו האָט דעמאָלט אַרױסגערופן אַ שטורעם. דער רבי 
האָט דערקלערט, אַז אויב בויען ארץ ישראל דאַרף עס זיין נאָר לשם תורה 
ועבודה. 


און דער רבי האָט טאַקע געטאָן פאַר חיזוק פון תורה אין ארץ ישראל. 
דאָס האָט ער געטאָן דורך דעם כולל חב"ד װאָס איז געגרינדעט געװאָרן 
אין ארץ:ישראל און וועלכער האָט מעגלעך געמאַכט אַז הונדערטער 
חב"דניקעס זאָלן זיך באַזעצן אין הייליקן לאַנד. און דאָס האָט ער 
שפּעטער איך געטאָן דורך דער ישיבה װאָס ער האָט דאָרט 
געגרינדעט, 


אָבער אויב חיזוק התורה, האָט דער רבי געהאַט פאַר זיך אַ גרויסע 
אויפגאַבע אין דער היים, 


האָט דער רבי מהרש"ב מיט לייב-און-לעבן זיך אַרײנגעװאָרפן אין דער 
אַרבעט פון גרינדן ישיבות און עס איז אַנטשטאַנען זיין גרויסע ישיבה 
;תומכי תמימים", וועלכע האָט שפּעטער דורכגעמאַכט אַזױנע 
מערקווירדיקע גלגולים און פאַר וועלכער דער איצטיקער ליובאַוויטשער 
רבי ר' יוסף יצחק האָט אַװעקגעלײגט אַזױ פיל כוחות. 

תרנ"ז איז געווען דאָס יאָר ווען די ישיבה איז געגרינדעט געװאָרן אין 
ליובאַװויטש. דאָס איז געווען דאָס יאָר ווען ס'איז אין ליובאַװיטשער הויף 
געפּראַװעט געװאָרן מיט גרויס פּאַראַד די חתונה פון דעם רביץ מוהריייצ 
נ"ע, זון פון מהרש"ב, 


די דאָזיקע חתונה איז געווען די געלעגנהייט פון דער ישיבה'ס התחלה. 


כאָטש ליובאַװיטש האָט שוין געהאַט ישיבות פריער, האָט אָבער די 
נייע ישיבה געזאָלט זיין די וויכטיקסטע דערפאַר װאָס דער רבי מהרש"ב 
האָט זי פּאַרטראַכט אין אַ מאָמענט ווען די לאַגע פון אידישקייט אין 


נ'ע איז געדרוקט אין ,אגרות קדוש -- אדמו"ר מהורש"ב נ"ע" ערשטער באַנד זי רו, און 
דאַטירט: יי תמוז תרנ"ט. 

רוסלאַנד האָט געפאָדערט, אַז עס זאָל אויפגעבויט װוערן אַ פעסטונג פאַר 
תורה און חסידות*י, 


דער רבי האָט שוין געזען אַז דער מצב היהדות ווערט ערגער, נייע 
שטערונגען האָבן זיך אַרײנגעריסן אין אידישן לעבן. תורה איז געװאָרן 
שװאַכער ביי אידן, 


ער האָט אָבער געהאַט זיין פעסטן גלויבן אין דעם כח פון תורה און 
דעם כח פון חסידות. אפילו אין אַ מאָדערנער וועלט האָט חב"ד געזאָלט 
האָבן דעם זעלביקן אָנהאַלט װאָס אַמאָל און נאָך האָבן די מעגלעכקייט צו 
װאַקסן און זיך צעשפּרײטן. 


האָט דער מהרש"ב געװאָלט, אַז די נייע ישיבה זאָל װערן דער 
צענטער פון תורה און חסידות, אַז פון איר זאָלן אַרוסקומען רבנים און 
לומדים, וועלכע זאָלן דערנאָך װוערן די זיילן פון אידישקייט אין אַלע 
ווינקלעך פון אידישן ישוב. 


איז די ישיבה ;תומכי תמימים" באַלד געװאָרן איינע פון די וויכטיקסטע 
תורה אינסטיטוציעס װאָס אידן האָבן דאַן געהאַט. עס זיינען געלערנט 
געװאָרן פאַרשידענע שיעורים, אָנגעפאַנגען מיט שיעורים פאַר פאַקטישע 
אָנפאַנגער ביז שיעורים פאַר די גרעסטע לומדים, אַזױנע װאָס האָבן זיך 
אָפּגעגעבן ניט בלויז מיט נגלה נאָר אויך מיט נסתר. 


ליובאַוויטש איז געוען דער צענטער. אָפּטײלונגען פון דער ישיבה 
זיינען אָבער אויך געווען אין אַנדערע שטעט און שטעטלעך פון דער 
חב"ד-וועלט. עס זיינען געווען אָפּטײלונגען אין שטשעדרין, האַדיטש, 
זשעבין און אַנדערע פּלעצער. 

הונדערטער קינדער, אפילו בחורים און יונגע-לייט זיינען געזעסן און 
געלערנט. און געלערנט האָט מען ניט בלויז ,טרוקענע" לימודים, נאָר אויך 
די סאַמע טיפסטע לימודים, וועלכע האָבן אַפּעלירט צום האַרץ און צום 
מוח. 


אין ליובאַװיטש האָט מען געלערנט חסידות. און מען האָט דאָרט 


8) זען ,כרם חב"ד", נומ' 3, וואו ס'ווערט אויספירלעך און באריכות דערציילט וועגן 
דער גרינדונג פון דער ישיבה, 

געלערנט אַלץ װאָס האָט געקענט דערהױבן די אידישע נשמה, 
באַגרינדן אידישקייט אויף איבערצייגונגען, אויף חסידיש-פילאָזאָפישע 
געדאַנקען. 

דעם רבי מהרש"ב'ס זון, ר' יוסף יצחק, דעמאָלט ניט מער וי אַכצן 
יאָר, אָבער וועלכער איז שוין געווען זיין פאָטער'ס רעכטע האַנט, איז 
געװאָרן דער מנהל פון דער ישיבה. 


די ישיבה ,תומכי תמימים" האָט זיך צעװואַקסן אין דער הויך און אין 
דער טיף. אירע מוסמכים זיינען געװאָרן רבנים אין אַ סך אידישע שטעט 
און שטעטלעך. אירע תלמידים האָבן אָנגעהױבן האָבן אַן איינפלוס אין אַלע 
ווינקלעך פון דער חב"ד-וועלט. זי איז געווען דעם רבינ'ס ענטפער אויף די 
נייע שטרעמונגען פון דער נייער צייט. 


דער מהרש"ב באַשליסט דאַן צו גיין אַ שריט ווייטער -- צו גרינדן אַ 
ישיבה אין ארץ ישראל, 


ער רופט צו זיך ר' זלמן האַװלין, אַ ראש ישיבה פון איינער פון די 
,תומכי-תמימים"-אָפּטײילונגען און הייסט אים פאָרן קיין ארץ-ישראל, 


ר' זלמן איז ניט נאָר אַ גרויסער למדן, נאָר אויך אַ איד מיט פייער און 
ברען. ער קען ווענט דורכברעכן. קיין זאַר קען אים ניט צוריקהאַלטן ביים 
דורכזעצן זיין ווילן, װאָס איז דעם רבינ'ס ווילן, 


-- ארץ ישראל מוז ווערן דער צענטער פון תורה -- זאָגט אים דער רבי 
מהרש"ב -- תורה אין ארץ ישראל מוז משפּיע זיין אויף די אידן פון דער 
גאַנצער וועלט. װאָרום ארץ ישראל איז דער קאָפּ פון דער וועלט, און 
דער קאָפּ איז דער וויכטיקסטער טייל פון קערפּער. 

קלייבט ר' זלמן צוזאַמען ניין פון די בעסטע תלמידים פון דעם רבינ'ס 
ישיבה, און אין יאָר תרע"א פאָרט ער מיט זי אָפּ קיין ארץ-ישראל, דאָרט 
צו גרינדן אַ ישיבה. 

ער קומט אָן קיין חברון, קויפט דאָרט אַ גרויס הויזי*י און עס ווערט 
געגרינדעט די ישיבה ,תורת אמת", 


169) דאָס הויז אין חברון איז שוין געווען געקויפט פון פריער -- זען וועגן דעם אין 
דעם ,מבוא" צו די ,אגרות קודש -- אדמו"ר מהורש"ב נ"ע", ערשטער חלק, זי 31 און ווייטער. 

ר' זלמן האַװולין איז אַ מענטש מיט גרויס ענערגיע. אונטער זיין השגחה 
האַלט די ישיבה אין װאַקסן. 


אין יאָר תרע"ד פאָרט ר' זלמן צוריק קיין ליובאַװויטש. ער האָט 
אָפּצוגעבן אַ וויכטיקן באַריכט צום רביץ און איבערריידן וויכטיקע ענינים, 
װאָס מ'קען זי ניט איבערגעבן דורך בריוו. ער קומט אָן אין ליובאַװויטש און 
באַלד נאָכדעם ברעכט אויס דער וועלט-קריג. 


מען ווערט אָפּגעשניטן פון דער וועלט. אין דער אידישער װועלט 
ווערט אַ חורבן. דער רבי זאָרגט אָבער פאַר דער אויפהאַלטונג פון דער 
ישיבה אין דער היים און אויך פאַר דער ישיבה אין ארץ ישראל. מען שיקט 
געלט, מען טוט אַלץ װאָס איז מעגלעך אויפצוהאַלטן דאָס װאָס איז מיט 
אַזױ פיל כח אויפגעבויט געװאָרן. 


אין יאָר תרע"זייי ווערט די לאַגע אין ליובאַװיטש קריטיש. די דייטשן 
האַלטן זיך אין דערנענטערן. דער רבי וויל ניט אַרײנפאַלן צו זיי. ער האָט 
די באַציאונג צו די דייטשן וי ר' שניאור זלמן אַמאָל צו נאַפּאָלעאָנען. דער 
רבי פאַרלאָזט ליובאַװויטש. אויך די ישיבה ווערט פון דאָרט אַװועקגענומען. 


די ישיבה ווערט איבערגעטראָגן קיין קרעמענטשוגייי, וואו עס געפינט 
זיך די רייכע גור-אריי-פאַמיליע. 


די גור-ארי'ס זיינען פייערדיקע ליובאַוויטשער חסידים. זיי זיינען זיך 
שפּעטער מתחתן מיט דעם ליובאַוויטשער רביץ: ר' שמריהו גור-ארי' 
ווערט אַן איידעם פון דעם רביץ ר' יוסף יצחק. 


די גור-ארי'ס גיבן אָפּ אַ גאַנצן מויער פאַר דער ישיבה. זיי גיבן אויך 
געלט אויסצוהאַלטן די ישיבה. װאָס די לאַגע זאָל ניט זיין אין רוסלאַנד -- 
די ישיבה מוז אויסגעהאַלטן װוערן. דער רבי זאָרגט זיך אויך פאַר דער 
ישיבה אין ארץ-ישראל, כאָטש מען האָט שוין מיט ארץיישראל מער קיין 
פאַרבינדונגען ניט. 


0) אין ,חנוך לנער" זי 15 שטייט געשריבן (אין איד. איבערז): תרע"ו -- זונטיק ט"ז 
לחודש מר חשון פאַרלאָזט דער רבי (מהורש"ב נ"ע) ליובאַװויטש מיט דער גאַנצער פאַמיליע. 
זען אויך דאָס אָנגעצייכנטע אין דער הערה 104. 

1) זען אויך ,תולדות חב"ד ברוסיא הסוביטית", זי 229 און ווייטער. 

ר' זלמן האַװלין קען מער פון רוסלאַנד ניט אַרױספאָרן. דער רבי זאָגט 
אים אָבער אָז:יי, אַז אַזױ שנעל וי ער געפינט אַ וועג קיין ארץ-ישראל, זאָל 
ער זיך אַהין צוריקקערן און ווייטער זאָרגן פאַר דער ישיבה אין הײיליקן 
לאַנד. װאָס עס זאָל ניט זיין מיט רוסלאַנד וי אַ צענטער -- ארץ:ישראל 
מוז בלייבן דער צענטער פון תורה, 


מען װאַרט איצט, אַז דער שטורעם פון קריג זאָל אַריבער. מען קען זיך 
אָבער ניט דערװאַרטן. די לאַגע ווערט ערגער. עס קומט די רעװאָלוציע. 
פון אָנפאַנג האָפּט מען, אַז דאָס װעט זיין צום בעסערן. עס קומט אָבער 
דער באָלשעוויזם און ברענגט אַ גרויסע איבערקערעניש. 


און די איבערקערעניש איז ניט בלויז אַ פּאָליטישע, אַן עקאָנאָמישע, 
נאָר אויך אַ גייסטיקע. 


מען שליסט צו ישיבות. אין דער פרומער אידישער וועלט ווערט אַ 
בהלה, 


פאַרן רבי'ץ און זיין ישיבה פאַנגען זיך איצט אָן שווערע טעג. ער מוז 
װאַנדערן פון שטאָט צו שטאָט. איידער ער רוט זיך אָפּ אין איין אָרט 
קומען נייע בהלות און ער מוז זוכן אַ מקום מנוחה ערגעץ אַנדערש. עס 
ווערט שווערער און שווערער אויסצוהאַלטן די ישיבה. אָבער װאָס 
שווערער עס ווערט זי אויפצוהאַלטן, אַלץ טייערער איז זי צו אים. 


זי איז פאַקטיש דער איינציקער תורה-צענטער אין רוסלאַנד. זאָל ער 
דעם דאָזיקן צענטער לאָזן אונטערגיין? עס ווערט אַ פראַגע פון פּשוט'ער 
מסירת נפש. אָבער דער רבי איז גרייט -- פאַר תורה מוז מען זיך מוסר 
נפש זיין. 


גראַדע דערפאַר װאָס די לאַגע ווערט ערגער, װאָס די מאַכט ווערט 
שטרענגער, אַלץ מער מוז מען זיך האַלטן ביי דער פעסטונג פון דער 
אידישער תורה. 


2) זען ,אגרות קודש -- אדמו"ר מהוריי"צ נ"ע" ח"א, זי רפו (ו' מ"ח תרפ"ב) אַז דער 
רבי מהורש"ב נ"ע האָט אים אָנגעזאָגט (אין דער שיחה פון פורים תר"פ), אַז וי נאָר ער װעט 
האָבן אַ מעגלעכקייט צו פאָרן זאָל ער אַהין פאָרן ניט רעכענענדיק זיך מיט קיין שום זאַך, 
בכדי ווייטער אָנגיין מיט זיין אַרבעט אין אָנפירן די ישיבה ,תורת אמת". 

דער רבי באַזעצט זיך אין ראָסטאָוו. דאָרט פאַנגען זיך אָן נייע צרות. 
אָבער ער בלייבט דאָרט. עס איז ניטאָ וואו צו לויפן. וואו מען זאָל זיך קערן 
און ווענדן קומען אַנטקעגן די זעלביקע צרות. 


דער רבי זעט שוין איין אַז די לאַגע איז אַ פאַרצווייפלטע. רוסלאַנד 
ווערט באָלשעװיסטיש. ער פילט זיך זייער שװאַך. ער האָט אָבער אויף 
וועמען זיך צו פאַרלאָזן -- אויף זיין זון, 


די תורה-טעטיקייט גייט-אָן. פון איין זייט קומט פאָר אַ צעשטערונג פון 
אידישקייט, אָבער פון דער צווייטער זייט ווערט אָנגעפירט אַ טיכטיקע 
אַרבעט פון בויען און באַפעסטיקן. 


פורים, תר"פ, זאָגט דער רבי מהרש"ב חסידות פאַר דעם עולם, װאָס 
האָט זיך פאַרזאַמלט אין זיין הויז. עס שמעקט מיט געפאַר. יעדע 
פאַרזאַמלונג איז פאַרבאָטן. דער רבי איז אָבער זיכער, אַז צו אים װעט די 
געפאַר ניט גרייכן. ,טשעקיסטן" רייסן זיך אַריין אין הויז. מען זוכט, מען 
נישטערט, אָבער מען טשעפּעט קיינעם ניט. דער רבי האָט אין זיין 
,זיכערקייטי קיין טעות ניט געמאַכט?י, 


ער זאָגט אָבער, אַז מיט ,,זיי" קען ער מער ניט הויזן. ער און די 
באָלשעװיסטישע אָרדענונג זיינען ניט קיין פּאָר, 


מען פילט אַז דאָס איז אויף עפּעס אַן אָנדייטונג. חסידים פילן אַז דאָס 
זיינען דעם רבינ'ס לעצטע טעג. 


ב' ניסן ווערט דער רבי מהרש"ב נסתלק. 


דער עולם פילט זיך פאַר'יתומ'ט. װאָס װעט איצט זיין פון אידן און 
אידישקייט אין רוסלאַנד? װעט די תורה-טעטיקייט אין גאַנצן אָפּגעשטעלט 
ווערן? 


די אַרבעט פון מהרש"ב און די פריערדיקע רביים ווערט אָבער ניט 
אָפּגעשטעלט. 


דער מהרש"ב'ס פּלאַץ ווערט פאַרנומען פון זיין זון, רבי יוסף יצחק. 


3 זען אויך ,ספר השיחות -- תורת שלום", זי 246 און ווייטער. 

ער ואַרפט זיך אַרײן מיט אַ נייעם פייער אין דער תורה-טעטיקייט, 
זאָל איבער די קעפּ דונערן און בליצן, זאָל די ערךד זיר טרייסלען אונטער 
די פיס -- די מוסדי תורה דאַרפן ניט נאָר אויפגעהאַלטן ווערן, נאָר אויך 
פאַרשטאַרקט ווערן. 


און אין דער צייט, װאַנדערט ר' זלמן האַװולין איבער קאַװוקאַז, מאַכט 
דורך די גרעסטע געפאַרן, רייסנדיק זיך קיין ארץ-ישראל, זאָלן אַלע וועגן 
פאַר אים זיין פאַרצאַמט, ער מוז אױיספאָלגן דעם רבינ'ס אָנזאָג צו גרייכן 
דאָס הייליקע לאַנד און דאָרט צוריק אויפריכטן די ישיבה, װאָס איז 
פאַקטיש אונטערגעגאַנגען אין פאַרלויף פון די מלחמה יאָרן, 

כז 


מאַרטידעוטום 


װאָס דער ליובאַװיטשער דבי האָט געהאַט אויסצושטיין פון די 

באָלשעװיקעס. -- די פאַרפאָלגונגען קעגן זיין ישיבה און דעם 

רבינ'ס אַרעסט. -- די זיבעצן טעג אין דעו טשעקיסטישער 

געפענגעניש אין לענינגראַד. -- דעם רבינ'ס הונגער-סטרייק. -- זיין 

פאַרשיקונג קיין קאָסטראָמאַ און זיין באַפרײאונג. -- זיין פאַרלאָזן 

רוסלאַנד. -- זיין רייזע קיין אוץ ישואל און זיין באַזוך אין 
אַמעריקע. 


פאַרװואָגלט אין אַזאַ עכט-רוסישער שטאָט וי ראָסטאָוו, ווערט יענע 
שטאָט דער צענטער פון דעם נייעם ליװבאַוויטשער רבינ'ס תורה. 
טעטיקייט. די מלחמה און רעװאָלוציע האָבן געמאַכט אַן איבערקערעניש 
אין אידישן לעבן. אידן געפינען זיך אין אַלע ווינקעלעך פון רוסלאַנד. 
אומעטום איז פאַראַן אַ באָדן פאַר אַ גרויסער און ברייטער טעטיקייט. 


מיט אַזױנע אידיש-צעשטערנדיקע עלעמענטן, צעשפּילנדיק איבעראַל 
זייערע כוחות, מוזן באַפעסטיקט ווערן די סאַמע יסודות פון אידישקייט און 
דער רבי ר' יוסף יצחק ווייס זיין אויפגאַבע. 


ער האָט הינטער זיך די הייליקע מסורת אבות. ער האָט פאַר זיך אַ 
פאַרטיקע פּראָגראַם -- אַ פּראָגראַם װאָס איז אױסגעפאָלגט געװאָרן זינט 
ר' שניאור זלמן, דעם גרינדער פון חב"ד, תמיד צופּאַסנדיק זי צו די 
באַדערפענישן פון דער צייט. 


דאָס מאָל איז עס אָבער פאַרבונדן מיט גרויסע געפאַרן, מיט פּשוט'ער 
מסירת נפש. אַ שטורעם האָט זיך געטראָגן איבערן לאַנד. אַלץ איז 
אויסגעריסן געװאָרן מיט די װאָרצלען. 


האָט דער רבי זיך גענומען צו דער אַרבעט אין סאַמע שטורעם. 


20 ליובאַוויטשער רבינ'ס זכרונות 


האָבנדיק דעם פֿעסטן גלויבן, אַז אידישקייט קען ניט אונטערגיין אפילו 
אונטער אַ באָלשעװיסטישער אָרדנונג, אויב די געהעריקע מיטלען װעלן 
גענומען װערן צו באַפעסטיקן די אידישע אמונה. 


איז חב"ד, װאָס נעמט אַרום דאָס גאַנצע לעבן, געװאָרן אַ ברייטע און 
אַל-אידישע פּראָגראַם, װאָס זאָל אויפהאַלטן און באַפעסטיקן אידישקייט 
אין לאַנד פון די סאָוויעטן. 

האָט דער רבי זיך נאָך מיט מער פייער אַרײנגעװאָרפן אין דער 
אַרבעט, אָנשטרענגענדיק אַלע כוחות אויפצוהאַלטן און אַפילו צו 
פאַרשטאַרקן די ישיבה+ז. 

די ישיבה, פאַקטיש די איינציקע װאָס איז איבערגעבליבן אין סאָוויעט- 
רוסלאַנד, איז אים געװאָרן נאָך טייערער און וויכטיקער. זי איז באַשטימט 
צו ווערן די פעסטונג פון אידישקייט אין רוסלאַנד, 


מען איז אָבער געווען אונטער אַ שטענדיקער געפאַר. עס איז געמאַכט 
געװאָרן אַן איבערפאַל און עס איז אַרעסטירט געװאָרן דער מנהל דעם 
רבינ'ס איידעם. דער רבי אַלײן איז געפאָרן אויף אַ פאַרהער. עס זיינען 
אויך געווען אַנדערע צרות. די ערגסטע איז אָבער געווען װאָס די ישיבה 
איז אין גאַנצן פאַרמאַכט געװאָרן. 

דאָס איז אָבער ניט געווען דער סוף פון דער ישיבה. זי איז באַלד 
איבערגעטראָגן געװאָרן קיין כאַרקאָוו, דאָרט האָט מען זי אָבער באַלד 
ווידער אָנגעהויבן פאַרפאָלגן און די אַלטע צרות פון ראָסטאָוו זיינען 
װידערהאָלט געװאָרן. 


די ישיבה איז אויך דאָרט פאַרמאַכט געװאָרן, 


האָט זיך אָנגעהױיבן אַ װאָגלעניש פאַר דער ישיבה. מען האָט זי 
איבערגעטראָגן אין אַן אַנדער שטאָט. אַזױ האָט מען זי געהאַלטן אין 
איבערטראָגן פון איין שטאָט אין דער צווייטער, תמיד זוכנדיק אויסצומיידן 
די יעניקע װאָס האָבן זי געזוכט צו פאַרניכטן, 


דער ליובאַוויטשער רבי (ר' יוסף יצחק) האָט זיך ענדלעך געהאַט 


4) וועגן דעם זען װאָס ס'ווערט דערציילט באריכות אין ,תולדות חב"ד ברוסיא 
הסוביטית", זי רמד און ווייטער. 

באַזעצט אין לענינגראַד, וואו ניט-קוקנדיק אויף אַלע שוועריקייטן, איז ער 
אָנגעגאַנגען מיט זיין טעטיקייט פאַר אידישקייט. 


אויסמיידנדיק וועלכע עס איז פּאָליטישע טעטיקייט, האָט מען געקענט 
דערװאַרטן אַז מען װעט אים פּערזענלעך לאָזן צו"רו. 


די ישיבה איז שוין אין גאַנצן געווען אַן אונטערערדישע, נאָכדעם וי אַ 
סך פון דעם רבינ'ס מקורבים זיינען אַרעסטירט געװאָרן און טייל פון זי 
זיינען פאַרשיקט געװאָרן אין סיביר און אַנדערע ווייטע מקומות. 


דער רבי איז אָבער שוין לאַנג געווען אַן ,אבן נגף" פאַר די יעניקע 
וועלכע האָבן געזוכט אויסצואװואָרצלען אידישקייט. זיין פּערזאָן אַלײן איז 
געווען אַ שטער פאַר זיי. איז ער דאָך עפּעס געװאָרן די פאַרקערפּערונג 
פון דעם װאָס שטייט וי אַן אייזערנע װאַנט קעגן דעם שטראָם. האָבן דאָך 
טויזנטער און טויזנטער אידן אין רוסלאַנד אַרופגעקוקט צו אים אַלס 
זייער מנהיג. 


אָבער טאַקע זיין פּראָמינענץ, װאָס איז געווען אַזאַ דאָרן אין זייט פון 
די ,יעווסעקעס", איז מעגלעך אויך געווען די סיבה, װאָס מען האָט ניט 
געװאַגט זיך צו פאַרמעסטן קעגן אים אַלײן. 


איז דער רבי די גאַנצע צייט, װאָס ער האָט זיך געפונען אין 
לענינגראַד, געווען אַרומגערינגלט מיט ,טשעקיסטן", וועלכע האָבן אים 
געהיט אויף שריט און טריט און האָבן נאָכגעשפּירט יעדן איינעם װאָס 
פלעגט קומען צו אים. 


דער צאָרן פון די יעווסעקעס קעגן אים האָט שוין אָבער מער ניט 
געקענט איינגעשטילט װוערן, ווען דער רבי האָט זיך געשטעלט אין וועג פון 
זייערע פּלענער צו פאַררופן אַן אסיפה פון אידישע קהלות, װאָס װאָלט די 
יעווסעקעס געגעבן אַ געלעגנהייט אַרײנצורײסן זיך אַפילו אין רעליגיעזן 
אידישן לעבן, צו קענען ,בויערן פון אינעווייניק". 


און דעם פערצנטן יולי, 1927, נאָך האַלבע נאַכט, איז געקומען דעם 
רבינ'ס אַרעסט, אויף וועלכן מען האָט זיך געריכט, אָבער װאָס מען האָט 
פאָרט געהאָפט אַז ער וועט קײינמאָל ניט קומען?*י. 


5) וועגן דעם אַרעסט און באַפרייאונג פון דעם רביץ מהריי"צ, זען רשימת המאסר 

צוויי ‏ אידישע יונגעלייט, לולאָוו און נאַכמענסאָן, קינדער פון 
ליובאַוויטשער חסידים, האָבן זיך אַרײנגעריסן אין רבינ'ס הויז און אים 
אַרעסטירט. 


דער רבי איז דעמאָלט געווען ניט מיט אַלעמען. ער האָט געליטן פון אַ 
מחלה. אָבער פאַר די יעווסעקעס, אַגענטן פון ;גע-פּע-אוי (שפּעטערדיקע 
,ען-קאַיװע-דע") איז עס קיין תירוץ ניט געווען. 


אין הויז איז אױסגעבראָכן אַ יאָמערדיק געוויין. דעם רבינ'ס מוטער, די 
טעכטער, די רביצין, אַלע האָבן געוויינט. דער רבי איז געווען דער 
איינציקער װאָס האָט זיך געהאַלטן רואיק און געלאַסן און געװאַרט ביז די 
,גע-פּע-אוײ-מחבלים װעלן פאַרענדיקן דעם ;אָביסק" (זוכונג) אין זיין 
גרויסער ביבליאָטעק. 


ווען זי זיינען פאַרטיק געװאָרן איז זיין איינציקער פאַרלאַנג געווען 
מען זאָל אים דערלויבן מיטצונעמען טלית און תפילין. ער איז אויף דעם 
באַשטאַנען און מען האָט עס אים דערלויבט. 


דער רבי ווערט דאַן אָפּגעפירט אין דער באַרימטער , שפּאַלערקע", 
די טשעקיסטישע געפענגעניש, וועלכע איז די שרעק פון לענינגראַד. ער 
הויבט דאָרט אָן געפירט צו װוערן דורך די ;שבעה מדורי גיהנום" פון 
טשעקיסטישער אױספאָרשונג. מען פּרובירט אויף אים אָניאָגן אַן אימה. 
דאָס איז דער מעטאָד פון דער ,גע-פּע-או". 


דער רבי איז אָבער געלאַסן און רואיק: ער האַלט זיך שטאָלץ און 
פעסט, װיסנדיק אַז ער איז אַן אומשולדיקער קרבן פון דער יעווסעקישער 
רשעות. 

זיין לאַגע איז אָבער אַן ערנסטע: עס שמעקט מיט גרויסער געפאַר. 
קיינער קען ניט וויסן מיט װאָס זיין אַרעסט וועט זיך ענדיקן. 

אָבער ניט געקוקט אויף דער געפאַר און טראָץ דעם װאָס דער רבי איז 
געווען אָפּגעשניטן פון דער דרויסנדיקער וועלט און ניט געהאַט קיין אַנונג 
אויב עפּעס ווערט געטאָן אָדער קען געטאָן ווערן אים צו באַפרייען -- האָט 


{לקו"ד תריא, ב: ספה"ש תרפ"ז, זי 179}. און ,די יסורים פון דעם ליובאַוויטשער רביין" 
(געדרוקט אין ריגע 1930 און ווייטער אין הוספות). 

ער ניט בלויז ניט געצייגט קיין געפאַלנקיט, נאָר האָט מיט שטאָלץ און 
ווירדע געפאָדערט זיינע רעכט, אויף וועלכע ער איז באַשטאַנען אַפילו אין 
דער טשעקיסטישער געפענגעניש. 


די רעכט אויף וועלכע ער איז באַשטאַנען זיינען געווען: 


צו קענען דאַוונען אומגעשטערט, און פאַר דעם האָט מען אים געמוזט 
איבערגעבן זיין פּעקל, אין וועלכן עס זיינען געלעגן זיין טלית און תפילין; 
און אויך צו קענען קריגן פון דרויסן, פון זיין אייגענער היים, כשר'ע 
מאכלים. 


ווען מען האָט עס אים צוערשט געהאַט אַנטזאַגט, האָט דער רבי 
דערקלערט אַ הונגער-סטרייק. דער דאָזיגער סטרייק האָט געווירקט. 
אַפילו די ,טשעקיסטן" האָבן ניט געװאַגט צו דערלאָזן אַז דער 
ליובאַװויטשער רבי זאָל פאַרהונגערט ווערן אין געפענגעניש. 


מיט דעם װאָס מען האָט ענדלעך דערלויבט אים צו קריגן עסן פון 
דער היים, האָט דער רבי אויך באַקומען די געלעגנהייט צו קריגן ידיעות 
פון דעם װאָס עס גייט אָן אין דער דרויסנדיקער וועלט. 


ער האָט זיך דערוואוסט, אַז בלויז ער איז אַרעסטירט געװאָרן -- און 
דאָס איז פאַר אים געווען אַ נחת רוח. די געפאַר איז געווען אַז עס זאָלן 
אַרעסטירט ווערן אַנדערע פון זיינע בני-בית, מעגלעך אויך זיינע מקורבים, 
וועלכע האָבן אים מיטגעהאָלפן אין זיין טעטיקייט. 


זיבעצן טעג איז דער רבי אָפּגעהאַלטן געװאָרן אין דער ,שפּאַלערקע", 
דורכגייענדיק פאַרשידענע שטרענגע אױספאָרשונגען און דורכמאַכנדיק 
די אַלע שרעקן פון דער טשעקיסטישער געפענגעניש. 


ער האָט קיין באַגריף ניט געהאַט וי לאַנג מען װעט אים האַלטן און 
פּײיניקן און װאָס דער סוף וועט זיין. 


אין דרויסן האָט מען אָבער דערווייל אָנגעװוענדט אַלע מיטלען אים צו 
באַפרייען. דער איידעם, הרב גור-ארי', איז גלייך אַװעק קיין מאָסקװע און 
דאָרט זיך געהאַט געווענדט צו די פירער פון דער אידישער קהלה. עס 
איז געבליבן אַז מען זאָל זיך ניט ווענדן קיין אויסלאַנד, דערפאַר װאָס דאָס 
קען שלעכט אויסגעטייטשט ווערן פון דער סאָוויעט-רעגירונג, און נאָך 

אייגענעם איינפלוס און אייגענע כוחות, אָבער עס איז צוגעגאַנגען שווער. 
באַלד האָט מען אָבער געפונען הילף אין מאַדאַם פּיעשקאָװאַ, די פרוי פון 
באַרימטן שריפטשטעלער מאַקסים גאָרקי. זי האָט אָנגעהויבן קלאַפּן אין 
טירן וועלכע האָבן פון אַנדערע ניט געקענט דערגרייכט ווערן. 


און זי האָט ענדלעך אויסגעווירקט. פון אָנפאַנג ניט אויף דער 
פולשטענדיקער באַפרייאונג פון רביץ, נאָר אַז מען זאָל אים פאַרשיקן אין 
קאָסטראָמאַ. 


עס איז געווען אַ זיג איבער דעם רבינ'ס שונאים, וועלכע האָבן געװאָלט 
אַ פיל האַרבערע שטראָף, אָבער ניט קיין פולשטענדיקער נצחון. איז דער 
רבי אַרױסגעפאָרן קיין קאָסטראָמאַ, אָבער די אַרבעט פאַר זיין 
פולשטענדיקער באַפרייאונג איז פאָרגעזעצט געװאָרן. נאָך אַ קורצער 
אויפהאַלטונג אין קאָסטראָמאַ איז געקומען דער אָנזאָג, אַז דער רבי איז 
פריי. 


עס איז געווען אַ שמחה. אָבער װעט די שמחה אָנהאַלטן לאַנג? זיינע 
שונאים זיינען געווען נאָך מער פאַרביטערט. זיי װעלן געוויס זוכן נייע 
געלעגנהייטן אים צו אַרעסטירן -- און דאָס מאָל װעט שוין מעגלעך זיין צו- 
שווער זיך צו באַפרײיען פון זייערע נעגל. 


דער רבי באַזֶעצט זיך דאַן אין מאַלאַכאָווקע, לעבן מאָסקװע: און מען 
הויבט אָן פירן פאַרהאַנדלונגען, אַז מען זאָל אים דערלויבן אַרױספאָרן פון 
רוסלאַנד, 


דערויף מוז מען שוין אָבער אָנקומען נאָך הילף אין אױיסלאַנד. אָסקאַר 
קאָהען פון דייטשלאַנד און דער אידישער דעפּוטאַט פון לאַטװיע, ר' 
מרדכי דובין, ווערן טעטיק. דער לעצטער קומט ספּעציעל קיין רוסלאַנד 
זיך צו משתדל זיין פאַרן רביץן. 


מען וירקט שוין אויס, אַז דעם רביץ זאָל דערלויבט ווערן 
אַרױסצופאָרן. די דערלויבעניש איז אָבער פאַר אים אַלין. וויל דער רבי 
ניט. ער מוז האָבן מיט זיך די גאַנצע פאַמיליע זיינע און ווען אויך דאָס 
ווערט גע'פּועל'ט, איז ער נאָך אַלץ ניט צופרידן. ער מוז אויך האָבן דאָס 
רעכט אַרױסצופירן זיין באַרימטע אַרכיוו-ביבליאָטעק, וועלכע איז איבער 
הונדערט יאָר אַלט און אַנטהאַלט גרויסע גייסטיקע אוצרות. ער װעט די 

דאָזיקע אוצרות, געזאַמלט דורך דורות, ניט איבערלאָזן אין פרעמדע און 
פיינטליכע הענט. 


עס קומט אָן שווער, אָבער ענדלעך, אסרו חג הסוכות פון יאָר תרפ"ח 
פאַרלאָזט דער רבי רוסלאַנד, 


אים טוט וויי דאָס האַרץ װאָס ער מוז פאַרלאָזן דאָס לאַנד, וואו ער 
האָט מיט אַלע זיינע כוחות געזוכט צו פּרעזערווירן אידישקייט, צו 
באַפעסטיקן און פאַרשפּרײטן תורה. פאַר אים איז שוין דאָרט אָבער ניטאָ 
קיין פּלאַץ און ער האָפט נאָר, אַז פון אויסלאַנד װעט ער קענען טאָן דאָס 
װאָס ער האָט שוין מער ניט געקענט טאָן זייענדיק אין רוסלאַנד, 


דער רבי באַזעצט זיך אין ריגע, פון װאַנען ער באַנײיט זיין טעטיקייט 
פאַר רוסלאַנד און פאַנגט-אָן אַ טעטיקייט פאַר אַנדערע לענדער. 


ער עפנט אַ ישיבה אין װאַרשע*י און העלפט פאַרשטאַרקן און 
פאַרגרעסערן די ישיבה אין ארץ-ישראלייי, וועלכע דער דערמאָנטער ר' 
זלמן האַװלין האָט באַויזן צוריק צו עפענען און שטעלן אויף אַ שטאַרקן 
יסוד. 


דער רבי נעמט דאַן אויף זיך אַ גרויסע שליחות: ער פאָרט צוערשט 
קיין ארץ-ישראלייי, זיך צו באַקענען מיטן לאַנד, אויף וועלכן זיינע אבות 
און ער אַלײן האָבן געלייגט גרויסע האָפענונג אַלס תורה-צענטער: און ער 
קומט קיין אַמעריקע?י, וואו ער זוכט צו פאַראינטערעסירן די אידן אין 
זיינע ישיבות און זיינע אַנדערע תורה-טעטיקייטן. 


דער ליובאַוויטשער רבי אַלײן, אָן אַ היים און אָן אַ לאַנד, מאַכט די 
גאַנצע אידישע וועלט פאַר זיין פעלד פון טעטיקייט. 


ליובאַװיטש, וועלכן נאָמען ער טראָגט, ליגט אין חורבות. דער 
ליובאַוויטשער הויף עקזיסטירט ניט מער. אָבער די גרויסע ליובאַוויטשער 
דינאַסטיע איז נאָך שטאַרק און ענערגיש, איר איינפלוס פילט זיך נאָך אין 
אַלע ווינקעלעך פון אָרטאָדאָקסישן אידישן לעבן. 


6) זען ;אגרות קודש -- אדמו"ר מוהריי"צ" ערשטער חלק זי קס. 
7) זען ,תולדות חב"ד בארה"ק" זי ריז. 
8) זען ,ס' התולדות -- אדמו"ר מוהריי"צ" פערטער חלק זי 23. 
179) זען ,תולדות חב"ד בארה"ב" זי לז. 


די יסורים פון ליובאַוװיטשער רביץ 


די יסורים פון ליובאַװיטשן 
רבי'ן אין סאָוװועט-רוסלאַנד 


זיין אַועסט פֿון ,טשעקא". -- זיינע ליידן אין , שפּאָליאוקע". -- 
זיין פאַראורטײילונג צום טויט. -- זיין פאַרשיקונג קיין קאָסטראָמאַ 
און זיין באַפרייאונג. 

ריגע, 1930 


קאַפּיטל 1 


די טשעקיסטן רייסן זיך אַרין אין רבינ'ס הויז 
און אַרעסטין אים 


עס איז געווען דינסטיק ביינאַכט, דעם 14טן יוני, 1927. דער 
ליובאַוויטשער רבי האָט דעמאָלט געוואוינט אין לענינגראַד האָבנדיק זיין 
וואוינונג אין גרויסן הויז, װאָס האָט פריער געהערט צום צאַרס מקורב 
פּלעכאַנאָוו און װאָס געפינט זיך אויפן ווינקל פון פּאַנטילעיאװוסקאַיא און 
מאַכאָוואַיע. 


דער רבי האָט אָקאָרשט געהאַט געענדיקט זיינע שעהן פון ,יחידות", 
דאָס הייסט, דאָס אויפנעמען חסידים, וועלכע זיינען הונדערטערווייז 
געקומען צו אים מיט פאַרשיידענע בקשות. 


דער רבי האָט געהאַט באַשטימטע שעהן פאַר דעם און האָבנדיק 
פאַרענדיקט יענעם אָװונט די ,יחידות", האָט ער מיט זיין איידעם, הרב 
שמריהו גורארי' און זיינע צוויי טעכטער (די דריטע איז דעמאָלט אין דער 
היים ניט געווען) זיך געזעצט צום טיש עסן. 


דער ליובאַוויטשער רבי איז געווען מיד. עֶר איז אויך ניט געווען מיט 
אַלעמען, האָבנדיק געליטן פון אַן ערנסטער חולאת. 


מיט אַמאָל קלינגט דאָס טיר-גלעקל. 


,;דאָס זיינען אַגענטן פון דער ,;טשעקאַ", -- האָט דער רבי געזאָגט אין 
אַ טאָן פון זיכערקייט ווי ער װאָלט אין פארויס געוואוסט, ווער די 
שפּעטיקע אומגעבעטענע געסט זיינען. 


די אַרומיקע ביים טיש זיינען געװאָרן דערשראָקן: דער רבי האָט זי 
אָבער געהאַלטן אין באַרואיקן. 

,ווער זי זאָלן ניט זיין און װאָס זייער צוועק זאָל ניט זיין", -- האָט ער 
געזאָגט, -- ,איך פאַרלאָז זיך אויף השם יתברך, װאָס עס איז זיין ווילן, דאָס 
זאָל געשען". 


און באַלד איז די טיר געעפנט געװאָרן מיט קראַפּט און עס זיינען 
דערשינען צוויי יונגעלייט אין ציווילע קליידער מיט עטלעכע באַװאָפּנטע 
סאָלדאַטן הינטער זיי, 


דער רבי האָט געטראָפן. דאָס זיינען געווען אַגענטן פון דער טשעקאַ, 
אָדעֶר ,גע-פּע-או", װוי די דאָזיקע מורא-אָניאָגנדיקע אָרגאַניזאַציע פון 
דער סאָוועטישער געהיים-פּאָליצײ ווערט אָנגערופן. 


,מיר זיינען געשיקט געװאָרן פון דער 'גע-פּע:או'" - האָט דער 
ערשטער און קענטיק דער פירער פון די ניט-געבעטענע באַזוכער 
דערקלערט: אַ יונגערמאַן פון הויכן וואוקס מיט ברילן און מיט אַ פּנים, 


װאָס האָט געצייגט שטרענגקייט אָבער אויך אינטעליגענץ. -- ,וואוינט דאָ 
יוסף יצחק שניאורסאָהן, וועלכער איז באַקאַנט אַלס ליובאַוויטשער רבי"? 


;אויב איר װאָלט ניט געהאַט דעם נאָמען און אַדרעס, װאָלט איר דאָך 
אַהער אַװדאי ניט געקומען. היינט צו װאָס פרעגט איר"? -- איז געווען 
דעם רבינ'ס קאַלטער און איבערלייגטער ענטפער. 


,איר ווילט ניט ענטפערן"? -- האָט אונטערגעכאַפּט דער צווייטער, אַ 
נידעריקער און שװואַרצער יונגערמאַנטשיק, 

,איך ווייס ניט, אויב איך בין מחויב אייך צו ענטפערן, ווייל איך ווייס 
ניט, מיט װאָס איך האָב זיך פאַרזינדיקט, די 'גע-פּע-אוי זאָל צו מיר שיקן 
אירע פאַרטרעטער אין אַזאַ אומגעווינטשטער שעה"? 

די האַלטונג פון רביץ האָט קענטיק די צוויי , טשעקאַ"-אַגענטן 
אַרױסגעבראַכט פון געדולד. 

,דאָרט", האָט דער ערשטער אויסגערופן מיט כעס, מיינענדיק מיט 
דעם די טשעקאַ, ,וועט מען אייך שוין מאַכן צום ריידן". 


,איך האָב אייך געזאָגט, אַז איך האָב גאָר ניט װאָס צו באַהאַלטן און 
װאָס מורא צו האָבן", האָט דער רבי געזאָגט געלאַסן. ,אויב איר מיינט 

אָבער, אַז איר האָט פאַר מיר צוגעגרייט אַ פּאַסטקע, און געמאַכט קעגן 
מיר שקר-בילבולים, דאַן פאַרלאָז איך זיך אויפן אויבערשטן, אַז ער װעט 
מיך באַשיצן וי ער האָט מיך די גאַנצע צייט באַשיצט". 


דער ערשטער פון די אַגענטן, וועמעס נאָמען איז געווען נחמנסאָן, אַ 
אידישער יונגערמאַן, דער זון פון אַ ליובאַװויטשער חסיד, האָט דערווייל 
געגעבן אַ באַפּעל צו די סאָלדאַטן צו פאַרנעמען אַלע אַרױסגאַנגען און צו 
היטן יעדן פענצטער. 


דער צווייטער פון די אַגענטן, וועמעס נאָמען איז געווען לולאָוו, אויך 
אַ זון פון אַ ליובאַוויטשער חסיד, האָט דערווייל געהאַלטן אין באַטראַכטן 
דעם רבינ'ס וואוינונג. 


;מיר דערקלערן אייך אונטער אַרעסט", האָט נחמנסאָן געלאָזט וויסן, 


אין הויז האָט זיך אָנגעפאַנגען אַ יללה. די טעכטער האָבן געוויינט, 
דעם רבינ'ס מוטער, די אַלטע ליובאַוויטשער רביצין, וועלכע איז געשלאָפן 
אין אַ צווייטן צימער, האָט זיך אויפגעכאַפּט און איז אַרינגעקומען, און 
דערוויסנדיק זיך װאָס עס האָט פּאַסירט, האָט זי זיך געװאָרפן אויף איר 
זונס האַלדז, 


דער רבי האָט זי געהאַלטן אין באַרואיקן און האָט אויך באַרואיקט די 
אַנדערע פון הויזגעזינד. ער אַליין איז געווען ערנסט, אָבער קיין צייכן פון 
שרעק און פאַרצווייפלונג ניט אַרױסגעצײגט. 


ער האָט נאָר פאַרלאַנגט פון די טשעקאַ-אַגענטן, אַז זי זאָלן ניט מאַכן 
קיין טומל און ניט ריידן צו הויך, בכדי ניט אויפצואוועקן זיין אייניקל, דאָס 
קינד פון זיין טאָכטער און איידעם הרב גור ארי', װאָס איז געשלאָפן אין אַ 
דערבייאיקן חדר. 


,איצט װעלן מיר מאַכן אַ הויז"זוכונג", האָט נחמנסאָן געלאָזט וויסן, 


,אויב איר זוכט דאָ געהיימע קאָנטר-רעװאָלוציאָנערע דאָקומענטן, 
וועט איר זיך אַנטױשן", -- האָט דער רבי געענטפערט. -- ,איך האָב ביי זיך 
גאָר ניט, װאָס קען ווייזן מיין אומלאָיאַליטעט צו דער איצטיקער מאַכט. 
איך האָב בכלל ניט צו טאָן מיט קיין פּאָליטיק. מיין רעליגיעזע טעטיקייט 
איז אַלעמען באַקאַנט. איך טו ניט קיין זאַך, װאָס איז אומגעזעצלעך. איך 

האָב זיך מיט גאָר ניט פאַרזינדיקט, סיידן איר האָט געפעלשט אַ קלאַגע 
קעגן מיר", 

נחמנסאָן און לולאָוו האָבן דאַן אָנגעהױבן גיין צום טיר פון רבינ'ס 
גרויסער און באַרימטער ביבליאָטעק, וועלכע אַנטהאַלט די זעלטנסטע 
כתבי"יד און ספרים, וועלכע זיינען אַ יקר המציאות און זיינען אָפּגעהיט 
געװאָרן פאַר פיל דורות. 


דער רבי האָט זיי פאַרשטעלט דעם וועג. 


אויב זיי גייען זוכן אין ביבליאָטעק, האָט ער געװאָלט זיין דערביי און 
טאַקע אַלין זי ווייזן. אַז דאָרט איז ניטאָ קיין זאַך, װאָס איז אַנטי- 
סאָוועטיש. 

,קיין פרעמדע הענט און דערהויפּט אַזױנע וי אייערע, וועלן זיך אין 
די הייליקע כתבים און ספרים ניט אָנרירן", איז געווען זיין שטאָלצער און 
פעסטער ענטפער. 

נאָך לאַנגן זוכן האָבן זיך די יעווסעקישע טשעקאַ-אַגענטן אַרומגעזען, 
אַז זי האָבן גאָר ניט געפונען װאָס קען באַטראַכט ווערן אַלס ,טריףי, 

,איצט גרייט זיך צו מיט אונדז מיטצוגיין", איז געווען נחמנסאָנס 
קאַלטער באַפעל צום רביץ. 

אין הויז האָט זיך ווידער אָנגעהױבן אַ יללה. די טעכטער האָבן 
אָנגעהױבן בעטן רחמנות ביי די יעווסעקן, 

;דער טאַטע איז קראַנק, לאָזט אים אָפּ", האָבן זיי געטענהט. 


,אויב יאָ אַן אַרעסט, איז עס דאָך אַוודאי אויף אַ שקר-בלבול אָדער 
גלאַט אַ מיספאַרשטענדעניש. דאַן האַלט אים אונטער אַרעסט אין הויז, ביז 
װאַנען איר װעט זיך איבערצייגן אין דער פאַלשקייט פון דער קלאַגע", -- 
האָט זיי געזאָגט דער איידעם הרב גור ארי', 


נחמנסאָן און לולאָוו האָבן אָבער פון גאָרנישט געװאָלט הערן. זיי זיינען 
אפילו געװאָרן דראָענדיקער און געזאָגט, אַז אויב מען װעט אַ סך ריידן, 
װעלן זי אַלעמען לאָזן אַרעסטירן. 


איינזעענדיק די נוצלאָזיקייט פון טענהן מיט די פאַרהאַרטעװעטע 

אַגענטן, האָט זיך דער רבי באַלד אָנגעהױבן צו גרייטן מיטצוגיין אין דער 
,שפּאַליערקע", די גוט-באַוואוסטע און מורא-אָניאָגנדיקע געפענגעניש פון 
דער טשעקאַ אין לענינגראַד, 


,איך באַשטײ אָבעֶר אויף איין זאַך, און אָן דעם װעל איך זיך ניט רירן 
פון אָרט", האָט דער רבי געשטעלט אַ פאָדערונג. ,איר מוזט מיר 
דערלויבן מיטצונעמען מיט מיר טלית און תפילין", 


נחמנסאָן און לולאָוו האָבן זיך איבערגעװאָרפן מיט בליקן, וי זי װאָלטן 
איינער דעם אַנדערן געזאָגט: 


,געהערט אַ נאַרישקײט! אים ליגן גאָר אַזױנע זאַכן אין קאָפּ". 


דער רבי איז אָבער געווען אַנטשלאָסן און נחמנסאָן האָט קיין אַנדער 
ברירה ניט געהאַט וי צו געבן די דערלויבעניש. 


פאַרן רביץ איז באַלד צוגעגרייט געװאָרן אַ פּעקל אין וועלכן עס האָבן 
זיך געפונען די פאַרלאַנגטע טלית און תפילין, אונטערוועש און אַנדערע 
קלייניקייטן. 


אין הויז האָט זיך ווידער אָנגעפאַנגען אַ יללה. דער רבי האָט זיך 
אָנגעהויבן געזעגענען מיט זיין הויזגעזינד, 


אַלע האָבן געוויינט. אַלע זיינען געווען אין גרויס שרעק. 
,מיין קינד! מיין טייער קינד!" -- האָט געוויינט די אַלטע רביצין. 
,טאַטע, טייערער טאַטע!" -- האָבן געוויינט די טעכטער. 


הרב גור אריי איז געשטאַנען אַ פאַרגליווערטער, דורכגענומען מיט 
צער און צאָרן. 


ווער האָט געקענט וויסן, מיט װאָס דאָס װעט זיך ענדיקן. 


געפירט וװוערן אין דער ,שפּאַליערקע", איז געווען פאַרבונדן מיט 
לעבנס-געפאַר. וויפל פון זיי, װאָס ווערן דאָרט גענומען, דערלעבן ניט צו 
זען די ליכטיקע וועלט צוריק? 


די שרעק פון דער ,שפּאַליערקע" איז באַקאַנט ניט נאָר אין 
לענינגראַד, נאָר איבער גאַנץ רוסלאַנד. 


54 די יסורים פון ליובאַוויטשער רביץ 


אַהין ברענגט מען יעדע נאַכט צענדליקער אַרעסטירטע. דאָס זיינען 
אַזױ-גערופענע ,קאָנטר-רעװאָלוציאָנערן, און אַלע אַנדערע קעגנער פון 
דער סאָוועט-רעגירונג, אמתע און בלויז פאַנטאַסטישע, 


אין דער ,שפּאַליערקע" האַלט מען הונדערטער געפאַנגענע. דאָרט 
פירט מען דורך צענדליקער און הונדערטער הינריכטונגען. גענומען צו 
ווערן אין דער ,שפּאַליערקע", מעג מען אַפילו זיין אומשולדיק, קען מען 
שוין פאַרשפּאָרן אַרױסצוקומען אַ לעבעדיקער, 


האָט מען געקענט וויסן, װאָס פאַר בייזע כוונות די טשעקאַ האָט אין 
דעם אַרעסט פון ליובאַוויטשער רביץ? 


דער ליובאַװויטשער רבי איז פאַר די דריי יאָר, װאָס ער האָט זיך 
אויפגעהאַלטן אין לענינגראַד, געווען אונטער דעם שטענדיקן שאָטן פון 
דער טשעקאַ. 


אַנטקעגן דעם הויז, וואו דער רבי האָט געהאַט זיין וואוינונג, האָט 
געוואוינט אַ באַוואוסטער טשעקאַ-אַגענט, און עס איז פאַר קיינעם קיין 
סוד ניט געווען, אַז ער איז דאָרט באַזעצט געװאָרן, בכדי צו קענען 
שטענדיק באַװאַכן דעם רביץן: און ניט נאָר אים, נאָר אויך אַלע, װאָס 
קומען צו אים, 


איז דאָך דער רבי געװאָרן די צענטראַלע פיגור אין דער טעטיקייט אין 
סאָוועטן-רוסלאַנד פאַר חיזוק-היהדות, פאַר דער פאַרשפּרײטונג פון 
תורה. 


זיין ישיבה האָט מען ניט געקענט אונטערדריקן מיט אַלע שפּיצלעך פון 
די יעווסעקעס. אַלע פאַרפאָלגונגען פון די אידישע און ניט-אידישע 
קאָמוניסטן האָבן ניט געקענט מאַכן אַ סוף צו דער אַרבעט, װאָס דער רבי 
האָט אָנגעפירט, אין איינקלאַנג אפילו מיט די סאָוועט-געזעצן, פאַר דער 
פאַרשטאַרקונג פון אידישקייט. 


דעריבער האָט דער יעווסעקישער כעס קעגן אים קיין גרענעץ ניט 
געהאַט. מען האָט געוואוסט, אַז זיי װאָלטן גרייט געווען אים ממש 
אויפצועסן אַ לעבעדיקן. עס װאָלט קיינעם ניט איבעראַשט, אַז די 
יעווסעקן זאָלן צוגרייטן קעגן אים געפעלשטע קלאַגעס פון קאָנטר- 

רעװאָלוציע און אים אַפילו לאָזן הינריכטן אין אַ מיטן נאַכט, וי מען האָט 
שוין געטאָן מיט צענדליקער אַנדערע אידישע און ניט-אידישע פירער. 


איז דערפאַר די שרעק פון דער פאַמיליע געווען אַזױ גרויס יענע 
נאַכט, ספּעציעל ווען דער אַרעסט איז געקומען אַזױ פּלוצים. 


דער רבי האָט זיי אָבער אַלעמען געטרייסט און זיי געבעטן זיך צו 
האַלטן רואיק. 


,פאַרלאָזט זיך אויף גאָט!* -- האָט עֶר געזאָגט, 


דער רבי האָט געלאָזט וויסן די טשעקאַ-אַגענטן, אַז ער קען ניט גיין 
צופוס אין דער ,שפּאַליערקע". 


;איך בין צו שװאַך, איך בין נאָך אַ קרענק. אַגב בין איך דאָך ניט קיין 
פרייוויליקער באַזוכער דאָרט, איר ווילט מיר האָבן דאָרט, רופט אַרױס אַן 
אױטאָ", האָט ער געזאָגט און דאָס איז געטאָן געװאָרן. געבנדיק דעם רביץ 
דערווייל צייט צו פאַרברענגען נאָך אייניקע מינוטן מיט דער פאַמיליע. 


דער אױטאָ איז שוין אָבער געווען ביים טיר, 


דער רבי האָט זיך געזעגנט מיט דער פאַמיליע. באַװאָפּנטע סאָלדאַטן 
האָבן אים אַרומגערינגלט פון אַלע זייטן, 


;נעמט דאָס פּעקל!" האָט נחמנסאָן אַ זאָג געטאָן צום רבי'ן, זעענדיק, 
אַז ער לאָזט עס איבער. 


,דאָס זאָל נעמען איינער פון די סאָלדאַטן", -- איז געווען זיין ענטפער, 
-- ,איך גיי דען צו אייך אַלס פרייוויליקער גאַסט"? 


,דאַן בלייבט עס אין הויז!" -- האָט נחמנסאָן אַ זאָג געטאָן. 

,איך האַלט אייך אָבער ביי אייער ערן-װאָרט, אַז איך װעל קענען האָבן 
מיין טלית און תפילין מיט זיך", -- האָט דער רבי אים דערמאָנט, 

נחמנסאָן האָט דערזען אַז ער איז אַרײנגעפאַלן, 

,גוט, איך װעל נעמען איער פּעקל", -- האָט לולאָוו אונטערגעכאַפּט 
מיט שפּאַס. -- ,אויב מיין טאַטע פלעגט אַמאָל טראָגן פּעקלעך פאַר אייער 
טאַטן, װועל איך עס טאָן פאַר אייך", 

און ער האָט גענומען דאָס פּעקל. 
דער רבי האָט דאָס פּעקל אַרױסגעריסן פון זיין האַנט, 


,ניין, מיין הער, אויב דיין טאַטע האָט געטראָגן פּעקלעך ביי מיין טאַטן, 
איז עס געווען דעמאָלט, ווען דיין טאַטע איז געגאַנגען דאָרט, וואו מיין 
טאַטע איז געגאַנגען און געװאָלט גיין. דו ווילסט אָבער טראָגן מיין פּעקל 
ווען דו צווינגסט מיר צו גיין וואו דו ווילסט, און דאָס קען קיינמאָל ניט 


זייף", 


דער רבי האָט איבערגעגעבן דאָס פּעקל צו איינעם פון די סאָלדאַטן 
און איז צוזאַמען מיט די טשעקאַ-אַגענטן אַרױס פון הויז, האָבנדיק 
אויסגעווירקט, אַז די פאַמיליע זאָל אים כאָטש קענען באַגלײטן ביז אונטן, 
אַ זאַך, װאָס נחמנסאָן האָט לאַנג ניט געװאָלט דערלויבן, 


אונטן אין אויטאָ האָט שוין דער רבי געפונען זיצנדיק אַן אַנדער 
אַרעסטירטן, אַן אינטעליגענטן מענטשן װאָס איז געזעסן אַ 
דערשלאָגענער, וויסנדיק, װאָס מען קען דערװאַרטן אין דער 
,שפּאַליערקע". 


דער רבי האָט זיך געזעצט לעבן דעם אַרעסטאַנט און באַלד איז דער 
אױטאָמאָביל געווען אויפן וועג צו דער , שפּאַליערקע". 


די פאַמיליע איז געבליבן אין טויט-שרעק, נאָכקוקנדיק דעם 
פאַרשווינדנדיקן אױטאָמאָביל, 


אין עטלעכע מינוטן שפּעטער איז שוין דער רבי געווען ביי דער 
,שפּאַליערקע". 


אַ גרויסע, גראָע געביידע, װאָס אירע טיר און טויער זיינען פאַרמאַכט, 
האָט אין דער האַלב-נאַכטיקער פינצטערניש אויסגעזען מוראדיק און 
געהיימניספול, אַ ווירקלעכער טייוולשער פּאַלאַץ, 


נחמנסאָן איז אַרױסגעשפּרונגען פון אױטאָמאָביל, איז צוגעלאָפן צום 
טויער און האָט אָנגעהויבן קלאַפּן. 


קיינער האָט ניט געענטפערט. נחמנסאָן האָט אָנגעהויבן זידלען. עס 

האָט אויסגעזען, וי אַרײינצוקומען אין דער ,שפּאַליערקע" איז גאָר ניט 
אַזױ לייכט. 


באַלד האָט זיך דער טויער געעפנט און נאָך לאַנגע אונטערהאַנדלונגען 
צווישן נחמנסאָן און איינעם פון די סאָלדאַטן, װאָס האָט געוויזן, אַז עפּעס 
איז מען דאָרט נאָך גאָר ניט געווען אַזױ צוגעגרייט פאַר דעם גאַסט, איז 
געקומען די דערלויבעניש דעם רביץ אַרײינצונעמען אינעװייניק. 


עס האָט לאַנג ניט גענומען און דער רבי איז שוין געווען אין דער 
,שפּאַליערקע" -- דער גיהנום פון לענינגראַד, 

קאַפּיטל 2 


דער ליבאַװיטשער רבי בלאָנדזשעט אין די 
קאָרידאָרן פון , שפּאַליערקע" 


מענטשן לעבן אַמאָל אָפּ אַ גאַנצן לעבן און זיי ליידן ניט אַ טויזנטל פון 
דעם װאָס דער רבי האָט געליטן אין דער ערשטער נאַכט אין טשעקאַ, אין 
די עטלעכע שעה פון דער קאַנצעליאַריע ביז ער האָט געקראָגן זיין 
קאַמער... 

ווען די צוויי אידישע טשעקיסטן נחמנסאָן און לולאָוו האָבן 
איבערגעגעבן דעם רבי'ץ אין די הענט פון אַ וועכטער, האָט דער וועכטער 
אים גענומען פירן איבער אַ לאַנגן, פינצטערן קאָרידאָר באַלױכטן פון 
עטלעכע ליכטלעך, װאָס פאַרלירן זיך אין דעם געדיכטן חושך, 

פון ביידע זייטן קאָרידאָר אָן אַ שיעור טירן, אַלע פאַרשלאָסן, און באַ 
יעדער טיר שטייט אַ וועכטער מיט אַ ביקס אין דער רעכטער האַנט, אַ 
שווערד אויף דער לינקער און אַ שטיקע הענגט אויף זיין רוקן. 


דאָס האַרץ פאַלט איין פון שרעק, גייענדיק אין אַזאַ פינצטערער הייל. 


דער וועכטער האָט צוגעפירט דעם רביץ צום עק קאָרידאָר און אים 
אָנגעוויזן אויף אַן אָפענער טיר און געזאָגט: 


,גייט אַרײן", 


דאָס אָפּגעזאָגט, איז דער וועכטער אַװעק, און דער רבי האָט 
באַמערקט, אַז ניט ווייט פון דער אָפענער טיר איז דאָ נאָך אַ קאָרידאָר, 

פאַרטיפט אין שווערע געדאַנקען איז דער רבי אַרײין אין דעם 
קאָרידאָר. דאָ זיינען ניט געווען קיין וועכטער. טירן זיינען געווען פון אַלע 
זייטן און לאַנגע בענק זיינען געשטאַנען. 


דער רבי האָט זיך אַוועקגעזעצט אויף אַ באַנק און דערפילט זיך אַביסל 

גרינגער, זייענדיק איינער אַליין און ניט זעענדיק מער די שטומע וועכטער 
מיט געווער. 


ער האָט שוין געוואוסט, אַז ער האָט געמאַכט אַ טעות. ער האָט דאָך 
געדאַרפט אַרײן אין יענער אָפענער טיר. נאָר גיין צוריק האָט ער שוין ניט 
געװאָלט, מסתמא איז דאָס דער רצון פון הימל. 


באַלד איז אַרױסגעקומען אַ יונגער קריסט פון אַ טיר און וי ער האָט 
באַמערקט דעם רבי'ן, האָט ער אים געפרעגט, װאָס ער טוט דאָ. 


-- איך װאַרט אויף מיין טלית און תפילין -- האָט דער רבי געזאָגט, 
-- פון װאַנען זייט איר? -- האָט דער קריסט געפרעגט. 
-- פון אַ קליין שטעטל ליובאַוויטש. 


-- אָ, ליובאַװיטש! -- האָט דער קריסט זיך אַ כאַפּ געטאָן -- עס איז ניט 
אַזױ קליין. נאָך אַלס קינד בין איך דאָרט געווען. דאָרט וואוינט אַ סאַדיק 
(צדיק). ער האָט אַ ,כאַטשיק" (חצר, דעם רבינ'ס הויף איז באַוואוסט 
געווען אונטערן נאָמען ,חצר" און די גוים פלעגן זאָגן ;כאַטשיק"). איך בין 
פון דאָרף נוסין. איך פלעג מיטפאָרן מיט מיין פאָטער אויפן יאַריד אין 
ליובאַװויטש. מיר האָבן אָנגעטרונקען די פערד אין ברונים פון ,;כאַטשיק". 


וועגן ברונעם פון רבינ'ס הויף דערציילט מען אַן אינטערעסאַנטע 
געשיכטע: אין רבינ'ס הויף איז געווען אַ ברונעם, און (להבדיל) אין גלחס 
הויף איז אויך געווען אַ ברונעם. ווען די פּױערים פלעגן קומען אין שטאָט, 
זיינען זי אַלע געגאַנגען אָנטרינקען זייערע פערד אין רבינ'ס ברונעם. עס 
איז געווען אַ ספּעציעלער טויער פאַר די פּױערים אַריינצופירן די פערד, 
זי זאָלן ניט גיין דורך דעם פאָדערשטן אַרײנגאַנג און מאַכן אומריין. 


דער גלח האָט די פּוױערים גאָרניט געװאָלט לאָזן אויף זיין הויף צום 
ברונעם, 


-- איך מוז גיין אין קאַנצעליאַריע -- האָט דער רבי געזאָגט. 
-- איך װעל אייך אַריינפירן. אָבער וי אַזױ קומט איר אַהער? 


דער רבי האָט אים געזאָגט, אַז דורך יענעם קאָרידאָר. 

דער קריסט איז אויפגעשפּרונגען און געזאָגט בייז: 


-- דורך יענעם קאָרידאָר! ווער זייט איר? װוי לאַנג וואוינט איר אין 
לענינגראַד? 


-- איך בין דער רבי שניאורסאָהן פון ליובאַװויטש. מיט דריי יאָר צוריק 
בין איך געקומען קיין לענינגראַד. 


אָבער װוי קומט איר אין יענעם קאָרידאָר? איר זייט אַ קאָנטר- 
רעװאָלוציאָנער? וואו האָט מען אייך אַרעסטירט? מען האָט עפּעס געפונען 
ביי אייך? 


-- אין הויז, ביים עסן וועטשערע. מען האָט גאָרניט געפונען ביי מיר 
פערדעכטיקטס. 


-- אָבער דורך יענעם קאָרידאָר פירט מען נאָר שווערע פאַרברעכער, 
קאָנטר-רעװאָלוציאָנערן. איר זאָגט ניט דעם אמת. איר האָט מסתמא די 
ריכטיקע אַרִבעט געטאָן. אומזיסט װאָלט מען אייך דורך יענעם קאָרידאָר 
ניט געפירט. זאָגט דעם אמת, זעמליאַק, אַז ניט װועט זיין ערגער פאַר אייך, 
היינט האָבן מיר אַ גרויסע שפע אין אַרעסטאַנטן קאָנטר-רעװאָלוציאָנערן. 


דער רבי האָט אים פאַרזיכערט אַז ער האָט אים געזאָגט דעם אמת, 
אָבער דער קריסט איז געווען אײינגעשפּאַרט, אַז עס קאָן ניט זיין. 


-- איר זאָגט אַ ליגן, זעמליאַק. מען װעט אייך פאַרשפּאַרן אין קאַרצער 
פאַר זאָגן ליגן. איר זייט אַ שווערער פאַרברעכער, אויב מען האָט אייך 
געבראַכט דורך יענעם קאָרידאָר, 

דער רבי האָט פאַרשטאַנען, אַז די טשעקיסטן האָבן אים געפירט דורך 


אַ געפערלעכן אַרײנגאַנג. דערווייל האָט מען פון אַ צימער אַ רוף געטאָן 
דעם קריסט, און ווען ער איז אַװעק איז דער רבי אַרײן אין קאַנצעליאַריע. 

קאַפיטל 3 


דער רבי פֿאַלט אַריין אין די הענט פון ווילדע 
חיות 


צענדליקער מיידלעך זיינען געזעסן, גערויכערט און געשריבן. אַ סך 
אַרעסטאַנטן זיינען געזעסן און געװאַרט אויף זייער ריי. 


אַ מיידל האָט דערלאַנגט דעם רביץ אַ פראַגע-בויגן און געהייסן אים 
שרייבן די ענטפערס. דער רבי האָט געזאָגט, אַז ער װעט ניט אויספילן 
דעם פּאַפּיר. האָט זי געזאָגט, אַז זי װעט דאָס טאָן פאַר אים, 


נאָכדעם וי זי האָט גענומען דעם נאָמען און אַדרעס, האָט זי 
געפרעגט: 


-- װאָס איז איער טיטול? 
-- פּאָטאָמסטװעני פּאָטשאָטני גראַזשדאַנין. 
-- ניטאָ מער באַ אונדז אַזאַ טיטול. װאָס איז איער באַשעפטיקונג? 


-- איך לערן תורה, די גיטלעכע לערע חסידות, און די דינים פון דער 
אידישער רעליגיע. 

-- רעליגיע, גיטלעכע... -- האָט דאָס מיידל געמורמלט -- דאָס קאָן 
איך ניט פאַרשרייבן, 

זי האָט זיך געווענדט צו אַ העכערן באַאַמטן, װאָס איז צוגעקומען. 
יענער האָט באַטראַכט דעם רביץ און געזאָגט: 

-- איר טאָרט ניט פאַרגעסן, וואו איר זייט. דאָ איז מען געוואוינט, אַז 
מען זאָל פאָלגן װאָס מען הייסט. 


-- איך וויל וויסן, צי אַ צוזאָג פון אייערן אַ פאָרשטייער ווערט דאָ 
געהאַלטן? -- האָט דער רבי געפרעגט. 

-- װאָס מיינט איר, בירגער? - האָט דער באַאַמטער געפרעגט 
פאַרוואונדערט. 

-- איער פאָרשטייער, װאָס האָט מיך אַרעסטירט, האָט מיר צוגעזאָגט, 
אַז ער װעט מיר לאָזן דאַװנען און לייגן תפילין, איך בין אַ רעליגיעזער איד, 
איך וויל מען זאָל מיר לאָזן לייגן תפילין... 

-- דאָס ווענדט זיך אָן דעם עלטסטן פון דער אָפּטײלונג, וואו איר װעט 
זיצן. 

דער העכערער באַאַמטער האָט געהייסן דער מיידל פאַרשרייבן די 
ענטפערס, וי דער רבי האָט געזאָגט, און באַלד האָט דער רבי געקראָגן אַ 
טורמע-נומער, װאָס הייסט דאָרט ,יאַרליק", 


זיין נומער איז געווען 26818, 


אויב איר ווילט עפּעס איבערגעבן איער פּאַמיליע -- האָט די מיידל 
שטיל געזאָגט -- זאָגט מיר. איך װעל איבערגעבן. 


דער רבי האָט אָבער חושד געווען אַ פּראָװאָקאַציע, האָט ער גאָרניט 
געענטפערט. 


און עס איז אַ פאַקט, אַז אַ סך זיינען אַרײנגעפאַלן, גלויבנדיק, אַז די 
קאַנצעליאַריע-מיידלעך האָבן אויף זיי רחמנות, און זיי עפּעס געבעטן 
איבערגעבן דער פאַמיליע. און דאָס איז שפּעטער אויסגענוצט געװאָרן 
קעגן זיי. 


דער רבי האָט באַמערקט אַ זיין פּעקל ליגט אין אַ ווינקל אין 
קאַנצעליאָריע, נאָר זייענדיק צוטומלט פון די שווערע איבערלעבענישן, 
האָט ער עס ניט גענומען. 


עס איז געווען אַרום 5 אַזײגער פאַרטאָג. די מיידל האָט גענומען די 
פּאַפּירן און געזאָגט צום רביץ: 


-- קומט, 


זייענדיק אין דרויסן האָט דער רבי זיך דערמאָנט אָן פּעקל און געזאָגט 
צו דער מיידל, אַז ער וויל גיין עס נעמען. 

-- דאָס טאָרט איר ניט -- האָט די מיידל געזאָגט. איר װועט מוזן 
דערלאַנגען אַ פּראָשעניע, בעטן דערלויבעניש, סיידן איך זאָל אַרײנגײן 
עס ברענגען. אָבער איך האָב מורא. דאָס הייסט שוין אַרױסװייזן 
פריינטשאַפט צו אַן אַרעסטאַנט, דערצו נאָך אַזאַ אַרעסטאַנט וי איר. איר 
ווערט באַשולדיקט אין אַ שווערן פאַרברעכן, איער לאַגע איז געפערלעך. 


וויל זי אים איבערשרעקן, אָדער איר מענטשלעך געפיל רעדט אין 
איר? עס איז געווען אַ דערדריקנדיקער מאָמענט. דער קאָפּ האָט אים 
גענומען דרייען און די אויגן שווינדלען. דאָס האַרץ האָט געקלאַפּט וי מיט 
שווערע האַמערס, און ער האָט קוים געקאָנט שטעלן אַ טראָט, 


-- צוועלף גייסטלעכע האָט מען געבראַכט היינטיקע נאַכט -- האָט די 
מיידל געזאָגט -- רוסן, לוטעראַנער, פּאָליאַקן. איר זייט דער איינציקער 
איד. מען האָט זיי געבראַכט דורך יענעם קאָרידאָר. -- און זי האָט 
אָנגעוויזן אויף דעם קאָרידאָר, דורך וועלכן די אידישע טשעקיסטן האָבן 
אים געבראַכט. -- מען האָט אונדז נאָר געהייסן פאַרשרייבן זייערע נעמען. 
די, וי איר, װאָס מען הייסט אויספילן אַ פראַגע-בויגן, דערשיסט מען ניט 
גלייך, מען מאַכט פריער אַן אויספאָרשונג. 


זי האָט געפירט דעם רביץ דורך פאַרשיידענע צימערן און קאָרידאָרן, 
זי זיינען צוגעקומען צו אַ דורכגאַנג, וואו דער וועכטער האָט זיי ניט 
געװאָלט דורכלאָזן, ביז אַ העכערער באַאַמטער איז צוגעקומען. 


-- װאָס ווילסטו? 


איך האָב אַ באַפעל -- האָט די מיידל געזאָגט - צו פירן דעם 
אַרעסטאַנט צום סלעדאָװואַטעל פון דער פערטער אָפּטײלונג, 


װאָס דער רבי האָט געפילט אין דער רגע, איז ניט שווער זיך 
פאָרצושטעלן, 


זי האָט דעם רביץ אַריינגעפירט אין אַ צימער, וואו צוויי מענער זיינען 
געזעסן און געאַרבעט. זי איז צוגעגאַנגען צו איינעם און אַװעקלײגנדיק די 
פּאַפּירן האָט זי געזאָגט. 


-- איך האָב געבראַכט יאַרליק 26818". 

-- מיינע זאַכן זיינען געבליבן אין קאַנצעליאַריע -- האָט דער רבי 
געזאָגט, -- קאָן מען שיקן עמיצן זי ברענגען? 


-- מיר האָבן ניט קיין משרתים פאַר אַרעסטאַנטן. װאָס האָט איר פאַר 
אַ זאַכן? -- האָט געפרעגט דער באַאַמטער. 
-- רעליגיעזע זאַכן. איך װעל באַצאָלן דעם, ווער עס וועט זיי ברענגען. 


בורזשויסקע שטיק. באַזאָרגט זיי מיט דינער! איר זייט קראַנק אַליין צו 
טראָגן אייערע פּעקלעך! און רעליגיעזע זאַכן טאָר מען ניט האַלטן אין 
טורמע. דער נאַטשאַלניק װעט זיי באַ אייך סיי-ווי צונעמען. פאַרגעסט די 
נאַרישקײטן. געדענקט, איר זייט אַן אַרעסטאַנט, 


-- איר טאָרט ניט באַלידיקן מיינע רעליגיעזע געפילן! -- האָט דער 
רבי גערעדט אויפגערעגט. -- דאָס געזעץ דערלויבט מיר צו פאָדערן 
מיינע זאַכן און צו דאַװענען. 


ביידע מענער האָבן פאַרוואונדערט אָנגעקוקט דעם אַרעסטאַנט װאָס 
רעדט אַזױנע דיבורים. און איינער האָט געעפנט אַ טיר און געזאָגט: 


-- גייט אַריין אָט דאָ. װאַרט ביז מען װעט אייך רופן. 


דער רבי איז אַרײן. דער מאַן האָט פאַרשלאָסן די טיר. און פּלוצלונג 
איז דעם רבי'ן אַרױף אויפן געדאַנק די פּעטראָפּאַװלאָווסקע פעסטונג, 
דאָרטן איז געזעסן אונטערן צאַר פּאַװעל דער ,אַלטער רבי".., 


די טיר האָט זיך געעפנט, מען האָט אַרײינגערופן דעם רביץ. דער 
באַאַמטער האָט געוויזן אויף אַ פּעקל, און ציטערנדיק פאַר צאָרן האָט ער 
געפרעגט: 


-- איז דאָס אייער פּעקל? 


-- יאָ, (און מיט געבעט) דערלויבט מיר לייגן תפילין אין צווייטן צימער 
-- און דער רבי האָט אַרוױסגענומען די תפילין. 


דער באַאַמטער איז אויפגעשפּרונגען: 


-- װאָס? איר ווילט דאָ מאַכן אַ סינאַגאָגע! גיט אַהער, װאָס איר האָט, 
געלט, אַ זייגער, אַלײן דערלאַנגט. אויב מען װעט אייך באַפרײיען, װעט מען 

אייך אַלײן אומקערן. און אויב דערשיסן, װעט מען עס איבערגעבן אייער 
פאַמיליע... 


דער רבי האָט אים געגעבן אַ פּראָסטן זייגער און 58 רובל, 


עס איז אַרײן אַ סאָלדאַט מיט אַ רעװאָלװער אין איין האַנט, און אַ 
שװערד אויף דער זייט. דער באַאַמטער האָט געזאָגט צו אים: 


-- אָט האָסטו יאַרליק 26818, פיר אים אין דער זעקסטער אָפּטײלונג. 
ער איז קראַנק, טראָג זיין פּעקל, לייג אַװעק ס'געווער. ער װעט ניט 
אַנטלױפן. מיט איין פינגער קאָנסטו אים צעקוועטשן. 


דער רבי האָט דערווייל געהאַט אַרײנגעלײגט די תפילין אין קעשענע 
און נאָכגעגאַנגען דעם סאָלדאַט. 


זיי זיינען אַרײן אין אַ לאַנגן, פינצטערן קאָרידאָר. דער סאָלדאַט איז 
געגאַנגען פאָרויס, האָט דער רבי געװאָלט אויסנוצן די עטלעכע מינוט און 
אָנגעהויבן לייגן תפילין. 


דער רבי האָט שוין געהאַט געלייגט די תפילין של יד, האָט דער 
סאָלדאַט זיך אויסגעדרייט, און דערזעענדיק די תפילין, האָט ער וי אַ 
ווילדע חי' אַ שפּרונג געטאָן און דערלאַנגט אַ זעץ דעם רביץ. 


ער האָט גענומען רייסן די תפילין פון רבי'ן, און געבנדיק אים נאָך אַ 
שווערן שטויס איז דער רבי אומגעפאַלן. 


אַ וויילע איז דער רבי געלעגן פאַרחלשט. דער סאָלדאַט האָט אים אַ 
כאַפּ געטאָן פאַרן נאַקן און געשלעפּט. פון שטאַרקן, שמערצלעכן דרוק 
פון סאָלדאַטס האַנט איז דער רבי געקומען צו זיך. 


ער האָט דערפילט מוראדיקע יסורים אין גאַנצן קערפּער און 
פאַלנדיק האָט זיך דער רבי אָנגעשלאָגן אָן אַ שאַרף שפּיציק אייזן און 
געקראָגן אַ טיפע וואונד. 


דער סאָלדאַט האָט צעבלוטיקט דעם רביץן און האָט געשאָלטן און 
געשריען: 


-- װאַרט, װאַרט, װועסטו ליגן עטלעכע טעג אין קאַרצער, אין דער 

פינסטער, מיט מייז, אין בלאָטע, װעסטו וויסן, אַז אין שפּאַליערקע קאָנסטו 
ניט מאַכן אַ שול. 


דער רבי האָט געדאַרפט גיין אויף טרעפּ, ער האָט אָבער ניט געקאָנט, 
די שמערצן זיינען געווען אומדערטרעגלעך. 


מיט די לעצטע כוחות איז דער רבי אַרױף אויף די טרעפּ. און אַ 
באַאַמטער, װאָס האָט אים געדאַרפט איבערנעמען, האָט אים 
אונטערגעטריבן: 


-- די צייט איז טייער, װאָס קריכט איר! אַלטיטשקער, מאַכט עס 
גיכער! 
-- יאַרליק 26818 -- האָט געזאָגט דער סאָלדאַט. 


-- כאָראָשאָ! דערלאַנג די סחורה, -- האָט געזאָגט דער באַאַמטער. -- 
עס איז פריילעך מיט זיי. פּעטראָ! -- האָט ער געגעבן אַ רוף, 


אַ ווילדער פּאַרשױן איז צוגעקומען. דאָס איז געווען פּעטראָ. ער האָט 
אָפּגעמאָסטן דעם רביץ און געזאָגט: 


-- אָט האָסטו דיר! אַזאַ סחורה האָבן זיי גענומען ברענגען אַהער! אַ 
פיינער פּאַראַזיט, אַ באַבערדלטער זשיד! קום אַהער, אַלטער, אויף אַן 
אָביסק. מיר וועלן דיך דאָ אַרומרײניקן. אויף ביינדלעך װעט מען דיך 
צענעמען. 

דער רבי איז צוגעגאַנגען אונטערהינקענדיק. 


-- הינקט גאָר? -- זאָגט די בעסטיע פּעטראָ. -- ס'איז דיר ניט געפעלן 
די שפּאַליערקער לופט? װעלן מיר דיר געבן שמעקן, אַז וועסט גלייך פאַלן 
אויף דער נאָז, אָ, ווען מיר גיבן אַזעלכע פּאַראַזיטן צו שמעקן, ליגן זי 
עטלעכע טעג. 


-- װאָס ביזטו אַזױ בלאַס? -- האָט פּעטראָ ווייטער געפרעגט. -- ביזט 
טאַקע קראַנק, זעט אויס. נו, נאָכן אָביסק מעגסטו שטאַרבן. דאָ איז רואיק, 
קיינער װעט דיר ניט שטערן. אין הויז באַ דיר װעט קיינער ניט וויסן. דער 
דאָקטאָר װועט פאַרשרייבן, דער נאַטשאַלניק וועט אַרױפלײגן דעם 
,פּעטשאַט", און מען װעט דיך אַרײנװאַרפן אין גרוב. 

דער רבי האָט זיך געבויגן אין דרייען אונטער די גרויסע װייטיקן, 
ענדלעך האָט דער באַאַמטער געגעבן אַ געשריי: 


-- פּעטראָ! וואו ביזטו פאַרפאַלן געװאָרן. ברענג אַהער יאַרליק 26818, 
עס איז מיר מיאוס צו װאַרטן, 


פּעטראָ האָט צוגעפירט דעם רביץ און געזאָגט: 

-- דאָס איז דיר אויך סחורה... קוים װאָס ער לעבט. 

דער באַאַמטער האָט זיך צעלאַכט. 

פּעטראָ איז אַרױס און דער באַאַמטער האָט גענומען זוכן אין רבינ'ס 
פּעקל. 


דערביי האָט דער רבי אויסגענוצט די געלעגנהייט, װאָס דער 
באַאַמטער איז געווען פאַרטאָן, און געלייגט תפילין, געזאָגט קריאת-שמע 
און שוין אָנגעהויבן די שמונה עשרה. 


אָבער דאָ האָט דער באַאַמטער געענדיקט דאָס זוכן און זיך 
אויסגעדרייט. וי ער האָט דערזען דעם רבי'ץן אָנגעטאָן אין תפילין, איז אים 
דער פּרצוף פאַרגאָסן געװאָרן מיט בלוט.. וי אַ חי' איז ער 
אַרויפגעשפּרונגען אויפ'ן רביץ און מיט ביידע הענט גענומען רייסן דעם 
של ראש, שרייענדיק: 


-- זשידאָווסקאַיאַ מאָרדאַ! איך װעל דיך אַרינזעצן אין קאַרצער! איך 
װעל דיר דעם פּנים צעפראַסקען, אַך דו טייוול! 

דער רבי האָט אָפּגעלײגט די תפילין, און דער באַאַמטער האָט 
געשריען: 

-- אָ, וװועסט סיי-ווי באַלד שטאַרבן! דיין בלייך פּנים, די שװואַרצע ליפּן 
זיינען דער בעסטער באַווייז, אַז מיר װעלן דיך דאָ לאַנג ניט האָבן. זאָג, 
אויף װאָס ביסטו קראַנק? 


דער רבי האָט ניט געענטפערט קיין װאָרט. ער האָט געזען, אַז זייער 
בעסטער פאַרגעניגן איז צו פּייניקן זייערע קרבנות. 


וי די קאַניבאַלן אין די אַפריקאַנער וילדענישן, װאָס טאַנצן אַרום 

זייער קרבן, איידער זיי בראָטן אים און פרעסן זיין פלייש, אַזױ מאַטערן די 
טשעקיסטן די, װאָס פאַלן אַרײן אין זייערע הענט, 


אין די הענט פון די ווילדע חיות, װאָס שרייען ,זשיד באָראָדאַטי!", 
;זשידאָווסקאַיאַ מאָרדאַ!" -- אין זייערע הענט האָבן אידישע טשעקיסטן 
איבערגעגעבן זייער רביץ... 


פּעטראָ איז צוגעקומען און געזאָגט: 


-- צו װאָס זיך אַזױ פיל מיען אַרום אים? מער וי אַ טאָג צוויי וועט ער 
סיי-ווי ניט ציען -- לאָמיך אים נעמען ,נאַ ראַסכאָד" (אויף דערשיסן), איין 
פּילולקע און פאַרטיק, 


-- דאָס געהערט צו נאַטשאַלסטװאָ -- האָט דער באַאַמטער געזאָגט. -- 
אויב עס װעט קומען אַ פּריקאַז אַרױסצוגעבן די סחורה אויף ,ראַסכאָד", 
ועלן מיר אים שיסן, 


דער באַאַמטער האָט צוגענומען די תפילין, און דעם רבינ'ס געבעט 
האָט ניט געהאָלפן, 


פּעטראָ האָט גענומען פירן דעם רבי'ן אין קאַמער. אויפן וועג האָט ער 
אים דערציילט געשיכטעס, איינע שרעקלעכער פון דער אַנדערער. וי ער 
האָט אַרײנגעװאָרפן אַ סר דערשאָסענע אין גרוב, וי איינער האָט נאָך 
געזשיפּעט, האָט ער אים דערלאַנגט עטלעכעץ קלעפּ, ביז ער האָט 
אויסגעהויכט דעם אָטעם. 


-- דיר דאַרף מען אייגנטלעך, געבן אַ באַזונדער קאַמער. ביזט דאָך 
כמעט אַ טויטער, קומט דיר אַ באַזונדער קאַמער, 


לעבן אַן אייזערנער טיר, נומער 160, האָט פּעטראָ זיך אָפּגעשטעלט 
אױיפגעשלאָסן צוויי שלעסער און געזאָגט: 


-- אָט איז די קאַמער. 


ווילד האָט ער אַ כאַפּ געטאָן דעם רביץ מיט ביידע הענט און 
אַרײנגעשלײדערט אין קאַמער. 

דער רבי האָט דערפילט אַ פרישן ווייטיק פון פּעטראָס ברוטאַלן 


שטויס. 
און איז אַװעק, האָט דער 


נאָר אַז פּעטראָ האָט פאַרשלאָסן די טיר 
האָט אים אויפגעהערט צו 


רבי זיך דערפילט דערלייכטערט. דיי הי" 
פּייניקן. 

קאַפּיטל 4 


דער רבי דערקלערט אַ הונגער-שטרייק אויב מען 
וועט אים ניט אָפֿגעבן די תפילין 


זעקס אַזײגער אינדערפרי, מיטװואָך, דעם פופצנטן סיון, איז דער 
ליובאַוויטשער רבי ענדלעך אַרין אין זיין קאַמער נומער 160, אין דער 
שפּאַליערקע, די שרעקלעכע טשעקאַ-טורמע אין לענינגראַד, 


נאָך אַ לאַנגער, ווילדער גלות"נאַכט פון אומגעוויינלעכע פּיין און 
מאַטערנישן איז דער ליובאַװיטשער רבי נישט געווען איינגעבראָכן. 


פעסט האָט דער רבי געשטעלט זיין איינציקע פאָדערונג: 
די תפילין! 
מען זאָל אים געבן די תפילין, 


די קאַמער, װאָס דער רבי האָט געקראָגן, איז געווען אַן איינצל- 
קאַמער, נאָר אַזױ וי עס איז נישט געווען גענוג אָרט אין שפּאַליערקע פאַר 
אַלע אַרעסטאַנטן װאָס מען האָט אַרײנגעװאָרפן, זיינען אין דער זעלביקער 
קאַמער געזעסן נאָך דריי אַרעסטאַנטן -- צוויי אידן און איין קריסט. 


זי האָבן אויפגענומען דעם רביץ מיט גרויס רעספּעקט און זיך ענגער 
צוזאַמענגערוקט, עס זאָל זיין מער אָרט פאַרן רביץ. 


דער וועכטער איז צוגעגאַנגען צו דער טיר, געעפנט דאָס קליינע 
פענסטערל און אַרײינגערעדט: 


-- הונדערט דרייסיק שטיק האָט מען היינט דערשאָסן אין קעלער, 


צִי דאָס איז געווען אמת צי נישט -- אַ פַּחד האָט עס געװאָרפן אויף די 
אַרעסטאַנטן, 


און עס איז געווען די טאַקטיק זייערע אָנצושרעקן די אַרעסטאַנטן, 

אַפילו די, װאָס זיינען ניט געווען באַשטימט צום דערשיסן. 


די ,מענטשלעכקייט" און ,גוטהאַרציקייט" פון די וועכטער זיינען באַלד 
ווידער באַוויזן געװאָרן אין דעם דאָזיקן פאַקט: 


איינער פון די אַרעסטאַנטן האָט געבעטן ביים וועכטער נאָך אַביסל 
געקאָכט װאַסער. 


האָט אים דער וועכטער געזאָגט אַזױ: 


-- װאָס דאַרפסטו קאָרמען דיין גוף, אַז מען װעט דיך סיי-ווי באַלד 
דערשיסן.. 


דאָס איז גענוג אַז אַ ריז זאָל צוזאַמענברעכן. 


דער רבי האָט פאַרלאַנגט עס זאָל אַרײנקומען אַ פאָרשטייער פון דער 
טורמע-פאַרװאַלטונג. און נאָך אַ לאַנג װאַרטן איז אַרײינגעקומען איינער 
פון די העכערע באַאַמטע. 


-- װאָס ווילט איר? 


-- איך וויל מיינע תפילין און אַ דאָקטאָר, איך בין קראַנק, בין 
פאַרוואונדעט, וויל איך אַ דאָקטאָר, 


-- היינט איז מיטװאָך. איר קאָנט היינט נישט קריגן קיין דאָקטאָר -- 
האָט געזאָגט דער באַאַמטער פון דער טשעקאַ-טורמע -- דער דאָקטאָר 
װעט קומען מאָנטיק, װעט ער אייך דעמאָלט זען. 


שטייט אַ קראַנקער, אַ פאַרוואונדעטער, זיין בלוט פון דער פרישער 
וואונד איז נאָך נישט איינגעטריקנט און ער בעט אַ דאָקטאָר. עס איז 
מיטװואָך, זאָגט דער טשעקיסט, ער זאָל װואַרטן ביז מאָנטיק. ערשט 


דעמאָלט װעט ער קריגן אַ דאָקטאָר, 


זעקס טעג דאַרף װאַרטן דער קראַנקער, אַ דאָקטאָר זאָל אים קומען 
זען. 


אָט וויפיל עס איז ווערט אַ לעבן ביי דער טשעקאַ. 


-- און װאָס איז וועגן די תפלין? -- האָט דער רבי געפרעגט. 

-- אָט די נאַרישקײטן שלאָגט אייך אַרױס פון קאָפּ. איר װעט דאָס ניט 
קריגן, 


-- דערקלער איך אַ הונגער-שטרייק -- האָט דער רבי געזאָגט רואיק 
און פעסט -- איך װעל ניט עסן, קיין טראָפּן װאַסער װעט נישט קומען אין 
מויל אַרײן, ביז איר װעט מיר נישט אומקערן די תפילין, 


-- איר מעגט הונגערן וויפיל איר ווילט, אַזױ לאַנג װי די כוחות װעלן 
אייך סטייען -- האָט געזאָגט דער טשעקיסט. 


אין טורמע-קאַמער איז געווען אַ קראַן מיט קאַלט װאַסער. קאָנען דאָך 
די טשעקיסטן זאָגן, אַז דער רבי האָט נישט אויסגעפירט דעם הונגער- 
שטרייק, ער האָט געטרונקען װאַסער פון קראַן. האָט דער רבי געזאָגט 
צום טשעקיסט: 


-- איר קאָנט נישט אָפּשליסן דאָס װאַסער, די מענטשן דאַרפן 
טרינקען. איך וויל אָבער, אַז איר זאָלט וויסן אַז די דריי מענטשן, װאָס זיצן 
אין דער קאַמער מיט מיר, װעלן זיין מיינע עדות, אַז איך על זיך צום 
װאַסער נישט צורירן, ביז איר װעט מיר אָפּגעבן די תפילין, 


און דערמיט איז דער טשעקיסטישער באַאַמטער אַרױס פון קאַמער, 


דער רבי האָט זיך געשטעלט דאַוונען, און געדאַוונט הויך אויפן קול, 
מיט דעם ליובאַוויטשער ניגון. 


אָז טלית און תפילין, אָבער מיט דעם אַלטן ניגון. 


שטיל און אָן באַװועגונג, פאַרגאַפטע, זיינען געזעסן די דריי מיט- 
אַרעסטאַנטן, די צוויי אידן און דער קריסט, און זיך איינגעהערט, 


דער וועכטער האָט זיך געבייזערט, געשאָלטן, דער רבי האָט זיך אָבער 
נישט גערעכנט מיט אים. די טורמע מיט אירע אַלע שרעקן זיינען 
פאַרשוואונדן פאַר אים, -- ער האָט געדאַװונט ווייטער מיט דעם אַלטן 
ליובאַוויטשער ניגון, װאָס מיליאָנען חסידים זינגען אים איבער אַ 
יאָרהונדערט. 


נאָכן דאַוונען האָט דער רבי זיך אַועקגעזעצט און געזאָגט תורה פאַר 
די צוויי אידישע אַרעסטאַנטן, 

זיי האָבן געהערט. זייערע פינצטערע אויגן, װאָס האָבן געטראָגן אין 
זיך די שרעק פון טויט, זיינען געװאָרן ליכטיקער. 


און דער אַרעסטאַנט, דער גוי, ער האָט זיך אויך איינגעהערט. 


אַ פּראָסטער גוי איז ער געווען, אָרעם איז געווען זיין שפּראַך, שרייבן 
האָט ער אַפילו נישט געקענט, איז ער עפּעס געװאָרן אומרואיק, און אַז 
דער רבי האָט געענדיקט זאָגן תורה, האָט עֶר, דער גוי, זיך געדרייט אויף 
אַלע זייטן, און פּלוצלונג אױסגעשאָסן: 


-- איך בין געזעסן אין קאַרצער! 

אַ וויילע האָט ער געשוויגן און ווידער אָנגעהויבן ריידן: 
-- פאַר גאָרנישט בין איך געזעסן אין קאַרצער. 

ווידער אַ פּױזע. און ער רעדט ווייטער: 


-- איך בין אַלײן געזעסן אין קאַמער. די ערשטע נאַכט. נישט געוואוסט 
די געזעצן פון טורמע. מען האָט אויסגערופן -- ,שלאָפן!" כ'האָב אָבער 
נישט געקאָנט שלאָפן. בין איך געזעסן און גערויכערט. שרייט דער 
וועכטער -- שלאָפן! זאָג איך: כ'קאָן ניט שלאָפן. קומט אַרײן דער וועכטער 
און הייסט מיר אַרױסגײן. גי איך. ער גייט פאָראויס, איך -- נאָך אים. ער 
גייט אַראָפּ טרעפּ, איך -- נאָך אים. אַזױ, איך שטיי שוין אין קעלער. עפנט 
ער אַ טיר און זאָגט, כ'זאָל אַרײנגײן, גי איך. און ער פאַרשליסט די טיר. 


דער גוי האָט אַ ציטער געטאָן און גערעדט ווייטער, 


-- איך שטעל אַ טראָט און קריך אַרײן אין אַ בלאָטע, אַ טיפע בלאָטע. 
ס'איז פינצטער, די לופט - דערשטיקט צו ווערן. צינד איך אָן אַ 
שוועבעלע. איך זע אַ קליינע קאַמער. די ווענט -- פיטש נאַס. עס גיסט זיך 
װאַסער, פעט וי אייל, און ווערים קריכן אַזױ פיל. לאַנגע, ווייסע, 
שװאַרצע ווערים. און אָט שפּרינגען מייז, ראַצן, זי שפּרינגען אויף מיר. זי 
קוויטשען, און איך, די כוחות לאָזן מיר זיך אויס. די שוועבעלעך אַלע 
אויסגעריבן. פינצטער. די מייז, די ראַצן, שפּרינגען אויף מיר. איך 
שפּרינג, וויל אַנטלױפן פון זיי, און כ'שפּרינג אין בלאָטע. קריך אַלץ טיפער 
אין בלאָטע. 

אַ נאַכט אַ גאַנצע, צוויי אַזױ, און אַ טאָג אַ גאַנצן אַזױ. ס'ווילט זיך ניט 
עסן. רויכערן ווילט זיך נישט, נאָר שטאַרבן ווילט זיך. 


און אָט עפנט זיך די טיר -- גייט אָן דער גוי מיט דער קאַרצער- 
געשיכטע -- קום אַהער! -- שרייט דער נאַטשאַלניק. כ'טאָפּטשע אין 
בלאָטע, זע אָבער נישט צו גיין. און איך זאָג: איך זע נישט, 


און דער נאַטשאַלניק האָט דערלאַנגט ליכט, און איך ציטער. דאָס 
פירט ער מיך דערשיסן. אָבער איך גי אַרױס, 


-- איצט -- זאָגט דער נאַטשאַלניק -- וועסטו וויסן, אַז מען מוז פאָלגן 
נאַטשאַלסטװע. ווילסט שלאָפן, האַ? 


-- יאָ, װאַשע בלאַגאָראָדיע! -- זאָג איך. 


און אָט דערלאַנגט ער מיר אַ פּאַטש אין צורה. איך ווייס נישט 
פאַרװאָס. און ער שרייט. 


-- װאָס פאַר אַ ,בלאַגאָראָדיע" בין איך דיר, דו מערזאַװעץ, משרת פון 
די ווייסע, שפּיאָן! כ'פיר דיר צוריק אין קאַרצער אויף דריי מעת-לעת. 


דאָ הויב איך אָן וויינען: כ'וועל פאָלגן, האָספּאָדין נאַטשאַלניק! 


און ווידער דערלאַנגט ער מיר אַ פלעם אין צורה, דריי מאָל 
דערלאַנגט, ציין אויסגעהאַקט, בלוט גיסט זיך, טוט וויי, שטאַרק וויי, איך 
שטיי אָבער מיט רעספּעקט, וי מען דאַרף שטיין פאַר נאַטשאַלסטװע. בין 
געווען אַ סאָלדאַט. דעם צאַר געדינט פיר יאָר. געווען אויף דער 
יאַפּאַנישער מלחמה; געזען גענעראַלן. כ'ווייס װאָס איז אָרדענונג. 
דיסציפּלין. כאָטש פּייגער, אָבער דיסציפּלין איז דיסציפּלין, 


-- װאָס פאַר אַ האָספּאָדין בין איך דיר! נישטאָ מער האָספּאָדאַ, 
טאָואַרישטש דאַרף מען רופן. איצט זיינען אַלע טאָװאַרישטשעס. 


-- נו, כאָראָשאָ -- איך װעל פאָלגן -- זאָג איך -- טאָװאַרישטש. 


אַז ער דערלאַנגט מיר ווידער אין מאָרדע, איבערן קאָפּ, די זייטן 
שלאָגט ער מיט די קולאַקעס, שרייט; 

-- װאָס בין איך דיר פאַר אַ טאָװאַרישטש! דו זאָג טאָװאַרישטש 
נאַטשאַלניק. ביסט אַן אַרעסטאַנט, איך -- דיין נאַטשאַלניק. 


די ציין טוען וויי, די זייטן ברעכן, איך וויל שלאָפן, כוויל רויכערן, און 
כ'האָב מורא ער װעט מיך שיסן, װעט נאָך ערגער זיין, 


דער גוי איז שטיל געװאָרן. אויפגעהערט ריידן. 


און די נאַכט, צי פריער, האָבן דאָס די טשעקיסטן אַלע וויילע 
געסטראַשעט דעם רביץ אַרינצוזעצן אין קאַרצער.. 

קאַפּיטל 5 


שפּאַליערקע, טויט-שטראָף און ,ויתן לך" מיט 
דעם ליובאַװויטשער ניגון 


די רייד פון גוי האָבן געמאַכט אַ שווערן איינדרוק אויפן רביץ. ער 
האָט אָבער פאַרטריבן פון זיך די שרעק, און גענומען שרייבן. 


דער רבי האָט נישט געהאַט קיין פֹּאַפּיר, אַ בליישטיפט -- יאָ. האָט 
דער רבי גענומען די מונדשטוקן פון די אויסגערויכערטע פּאַפּיראָסן, און 
געשריבן אויף זיי. 


איבער הונדערט פּאַפּיראָסן האָט דער רבי געהאַט, האָט ער געשריבן 
אויף די מונדשטוקן. געשריבן תורה, געדאַנקען און דערינערונגען, 


זיצט זיך דער רבי און שרייבט, פּלוצלונג עפנט זיך די טיר. װוי אַ 
ווילדער בער שפּרינגט אַרײן דער וועכטער און װאַרפט זיך אויפן רבי'ץ 
מיט ביידע קולאַקעס. ער גיט אַ העפטיקן שטויס דעם רביץ און לאָזט זיך 
פונאַנדער מיט עכטע רוסישע קללות: 


-- װאָס פאַר אַ געהיימע וערק שרייבט ער דאָ! מען טאָר נישט האַלטן 
קיין בלייפעדער אין קאַמער! 


ער האָט גראָב אַרױסגעריסן די בלייפעדער פון רבינ'ס האַנט און 
שעלטנדיק נידערטרעכטיק איז ער אַרױס פון קאַמער, 


יעדעס מאָל, ווען די אַרעסטאַנטן האָבן געקראָגן עסן, האָט דער רבי 
זיך אָפּגעזאָגט צו נעמען: און יעדעס מאָל געמאַכט די דערקלערונג: 


-- איך פיר אַ הונגער-שטרייק. ביז איך װעל נישט קריגן די תפילין, 
װעל איך גאָר נישט נעמען אין מויל אַרײן, 


אַזױ איז אַװעק מיטװואָך און אַזױ איז אַריבער דאָנערשטיק. צוויי מעת- 

לעת האָט דער רבי נישט געהאַט אין מויל, אַפילו נישט אַ טראָפּן קאַלט 
װאַסער. 


דאָנערשטיק בײינאַכט איז דער רבי גענומען געװאָרן אויף אַ פאַרהער, 
אַן אױספאָרשונג. שעהן לאַנג האָט זיך געצויגן דער פאַרהער און דער רבי 
איז צוריקגעבראַכט געװאָרן אין קאַמער. ער האָט נאָך אַלץ די תפילין 
נישט געקראָגן. 


און ער האָט ווייטער געפירט דעם הונגער-שטרייק. 


ביז פרייטיק נאָכמיטאָג. פון דינסטיק צוועלף בינאַכט ביז פרייטיק 
פאַרנאַכט האָט דער רבי גאָרנישט טועם געווען, געהונגערט. פרייטיק 
פאַרנאַכט האָט דער רבי געקראָגן די תפילין און די ספרים, װאָס ער האָט 
מיטגענומען. אַ אידישער טשעקיסט האָט זיי געבראַכט דעם רביץ, און 
דער רבי האָט געזאָגט צו אים אַזױ; 


-- איך װעל די טורמע-שפּייז נישט עסן. איך װעל נאָר עסן, װאָס מען 
װעט מיר שיקן פון הויז. זאָל עס זיין בלויז ברויט. אָבער נאָר פון מיין הויז 
מיט אַ סימן פון הויזגעזינד. איך װעל נעמען הייס װאַסער פון טורמע, אויב 
איר וועט מיר ווייזן אַז דאָס װאַסער קומט פון אַ קעסל, נישט פון אַ טאָפּ. 


דער טשעקיסט האָט זיך אָנגעצונדן און געשריען: 
-- אפשר ווילט איר אויך אונדז געבן אַ הכשר אויף דער טורמע קיך! 
דער רבי האָט איגנאָרירט זיין וויץ און געענטפערט ערנסט: 

-- איך בין נישט קיין רב. איך גיב נישט קיין הכשרים. 

און גלייך האָט דער רבי געלייגט די תפילין. 


עס האָט לאַנג נישט געדויערט און דער וועכטער האָט אַרײנגעבראַכט 
דעם רבי'ן דריי חלות, דער רבי זאָל קאָנען האָבן ?לחם משנה" (צוויי חלות 
אויף המוציא פרייטיק צו נאַכט און צוויי שבת אינדערפרי), 


און דאָס איז געווען אַ זעלטענער אויסנאַם. ווען מען ברענגט אַרין אַ 

חלה אָדער אַ ברויט אין טורמע פאַר אַן אַרעסטאַנט, װוערט עס פריער 
צעשניטן אויף שטיקלעך, מען זאָל נישט אַריינשמוגלען עפּעס אין ברויט 
צום אַרעסטאַנט. 


דער רבי האָט געקראָגן די חלות גאַנצערהייט. דאָס איז געווען אַ 
פּריווילעגיע, אַ באַזונדערער רעספּעקט. 


און דער וועכטער האָט זיך אויך געענדערט. ער האָט זיך שוין באַצױגן 
מיט גרויס רעספּעקט צום רביץ. 


און די ערשטע שבתדיקע סעודה אין דער טשעקאַ-טורמע האָט דער 
רבי געפּראַװעט מיט אַ שטיקל חלה און אַביסל קאַלט װאַסער פון קראַן. 


דער רבי האָט אָבער געמאַכט קידוש און המוציא אויפן קול, מיט דעם 
ריכטיקן ניגון, אין שפּאַליערקע, די שרעקלעכע טשעקאַ-טורמע. 


וי ווייט דער וועכטער האָט געענדערט זיין באַציאונג צום רביץ קאָן 
מען זען פון פאָלגנדיקן פאַקט: 


דער רבי האָט נישט געהאַט קיין זייגער, און ער האָט נישט געוואוסט 
וי שפּעט עס איז. אין טורמע ווייסט מען די צייט לויט די מאָלצייטן, װאָס 
מען דערלאַנגט. ווען ס'איז אָבער דער זמן מעריב (די צייט צו דאַװונען 
מעריב) אין טורמע, האָט דער רבי, אָן אַ זייגער, נישט געקאָנט וויסן. 


דעמאָלט איז אין לענינגראַד געווען די צייט פון מעריב צען מיט פינף 
און דרייסיק מינוט אין אָװונט, האָט דער רבי געבעטן דעם וועכטער, אַז עס 
ועט זיין צען פינף און דרייסיק, זאָל ער אים געבן אַ קלאַפּ אין טיר. וועט 
דער רבי וויסן, װי שפּעט עס איז. און דער וועכטער האָט עס געטאָן 
שפּעטער יעדן אָװונט ביז דער רבי איז אַרױס פון טורמע. 


און דעם ערשטן שבת-צו-נאַכט אין טורמע האָט דער וועכטער געגעבן 
דעם רביץ צוויי שוועבעלעך, ער זאָל קאָנען מאַכן ,בורא מאורי האש". 


און מען דאַרף נישט פאַרגעסן, אַז אין טורמע איז איין שוועבעלע אויך 

אַ וויכטיקער ענין, כמעט אַ פאַרמעגן. און דער וועכטער האָט דעם רביץ 
געגעבן צוויי שוועבעלעך אויף ,בורא מאורי האש". 


און דעם ערשטן שבת-צונאַכט אין שפּאַליערקע האָט דער 
ליובאַװויטשער רבי געזאָגט הויך אויפן קול עויתן לך". 


ס'איז געהאַנגען איבער זיין קאָפּ דער אורטייל פון טויט-שטראָף: די 
טשעקאַיביקס האָט געצילט אין זיין האַרצן. 


שפּאַליערקע, טויט-שטראָף און -- 
ויתן לך... 


מיט דעם ליובאַוויטשער ניגון. 


א די יסורים פון ליובאַװיטשער רביץ 


קאַפּיטל 6 


אַ זון פון אַ ליובאַװיטשער חסיד איז מודיע דעם 
רבי'ן אַז מען װועט אים דערשיסן אין 24 שעה 


און אויף דעם ערשטן פאַרהער, וי געזאָגט, איז דער רבי אַרוסגערופן 
געװאָרן דאָנערשטיק, צען אַזײגער אין אָװונט, 


צוויי מעת-לעת האָט דער רבי גאָרנישט געהאַט אין מויל. ער האָט נאָך 
נישט געהאַט די תפילין, װאָס די טשעקאַ-נאַטשאַלניקעס האָבן דינסטיק 
ביינאַכט צוגענומען פון אים. און דער רבי האָט דערקלערט אַ הונגער- 
שטרייק, װאָס האָט אָנגעהאַלטן ביז פרייטיק פאַרנאַכט. 


קראַנק, מיד און צעבראָכן פון די פּיין און יסורים, אָפּגעשװאַכט און 
אויסגעמאַטערט פון די באַלײדיקונגען, לעסטערונגען און קלעפּ, אָן כוחות 
נאָך צוויי מעת-לעת הונגער, אָן אַ טראָפּן װאַסער אין מויל, איז דער רבי 
גענומען געװאָרן אויף דעם ערשטן פאַרהער. 


די אױיספאָרשונגס-קאָמיסיע איז באַשטאַנען פון דריי סלעדאָװאַ- 
טעלעס: צוויי רוסן און איין איד, 


איינער פון די רוסן איז געווען דער פאָרזיצער און זיין נאָמען איז 
געווען דעכטעריעוו. 


דער אידישער אױספאָרשער איז געווען דער אַלט-באַקאַנטער לולאָוו, 
דער יונגער דריי-און-צװאַנציק יעריקער טשעקיסט, אַן אייניקל פון אַ 
באַוואוסטן ליובאַוויטשער חסיד. 


דער רבי איז אַרײינגעפירט געװאָרן אין אַ גרויסן צימער. די ווענט 
זיינען געווען פון דינע ,פאַניער"-ברעטלעך און פול מיט טרובקעס. 


אויף די דאָזיקע ווענט קאָן מען זאָגן דאָס באַקאַנטע ווערטל: 


ווענט האָבן אויערן. 

די ,טרובקעס" אין די ווענט האָבן אַריבערגעטראָגן אַלע רייד, װאָס 
זיינען גערעדט געװאָרן אויף דעם פאַרהער, אין די שכנותדיקע צימערן 
אַרײן. 


זיי זיינען די אויערן, װאָס כאַפּן אויף יעדעס װאָרט פאַר די 
דערנעבנדיקע צימערן. 


ס'איז קיין ספק ניט, אַז טשעקיסטן זיצן אין די דערנעבנדיקע צימערן 
און הערן זיך איין, און ,נעמען אַראָפּ" יעדעס װאָרט װאָס דער אַרעסטאַנט 
רעדט אַרױס. 


די אויספאָרשער, און באַזונדערש לולאָוו, האָבן אויפגענומען גאַנץ 
גראָב דעם רביץ. זיי האָבן זיך געוויצלט, געמאַכט ס'געשפּאָט פון אים. 


די טשעקיסטן האָבן זיך איבערגעקוקט פאַרוואונדערט און לולאָוו האָט 
אויפגעהויבן די פויסט און געזאָגט: 


-- איר זעט, אָט מיט דער האַנט שיס איך... ניין יאָר שיס איך קאָנטר* 
רעװאָלוציאָנערן. מיר וועלן זי אױסראָטן ביזן לעצטן, 


לולאָוו האָט ווידער געביטן זיין ערנסטן טאָן און אָנגעהױבן מאַכן חוזק. 


דאָס האָט ער געטאָן אויפן חשבון פון רבינ'ס פאָדערונג, מען זאָל אים 
אומקערן די תפילין. 


דער רבי האָט אַ דערצאָרנטער געגעבן אַ געשריי: 
-- מנובל! 


ענדלעך זיינען די די טשעקאַ-סלעדאָװאַטעלעס געװאָרן ערנסט. זי 
האָבן מיט אַ שטרענגער, אָנשרעקנדיקער שטימע אויסגערעכנט דאָס 
צעטל חטאים, און פאַרברעכנס, פאַר וועלכע ער איז אַרעסטירט: 


-- איר ווערט באַשולדיקט -- האָבן די אױספאָרשער געזאָגט -- אין 
שטיצן די רעאַקציע אין ראַטן-לאַנד. איר ווערט באַשולדיקט, אַז איר זייט 
אַ קאָנטר-רעװאָלוציאָנער. איר זייט אַ גרויסע אױטאָריטעט ביי די 
רעליגיעזע אידן פון ראַטן-לאַנד. איר האָט אויף זי אַ גרויסן איינפלוס. איר 
האָט אויך אַ השפעה אויף אַ טייל פון דער אידישער אינטעליגענץ אין 

לאַנד און דער עיקר האָט איר גרויס איינפלוס אויף דער אַמעריקאַנער 
בורזשואַזיע. איר זייט אַ אידישער פירער. איר הערשט אויף די פרומע 
אידן. 


-- איר האָט אויסגענוצט אייער איינפלוס -- האָבן די טשעקיסטן 
ווייטער באַשולדיקט -- צו שאַפן אין ראַטן-לאַנד אַ גרויסע און ברייטע נעץ 
פון חדרים און ישיבות. מיט אייער אױטאָריטעט האָט איר אַרויפגעלייגט 
שטייערן אויף די רעליגיעזע אידן אױיסצוהאַלטן חדרים, ישיבות און 
אַנדערע סאָרטן רעליגיעזע אינסטיטוציעס. איר פירט אַן אומגעהויער 
גרויסע קאָרעספּאָנדענץ מיט אױסלאַנד, איר קריגט טויזנטער בריוו פון 
אַלע עקן וועלט. איר פירט אַ געהיימע קאָרעספּאָנדענץ וועגן ראַטן- 
רוסלאַנד דורך אויסלענדישע מיסיעס. איר קריגט גרויסע סומעס געלט 
פון אויסלאַנד און איר באַנוצט עס צו פאַרשטאַרקן די אידישע רעליגיע 
אין סססר (עס-עס-עס-ער). 


די אױיספאָרשער האָבן אַװעקגעלײגט אויפן טיש אַ פּעקל בריוו און 
געזאָגט: 


-- אָט איז אַ פאַרדעכטיק פּעקל בריוו, װאָס איר האָט געקראָגן פון 
פּראָפּעסאָר באַרטשענקאָ. די בריוו זיינען פול מיט אַ מיסטישן אינהאַלט, 
װאָסערע קאָנטר-רעװאָלוציאָנערע פאַרבינדונגען האָט איר מיט דעם 
פּראָפעסאָר? 


געלאַסן האָט דער רבי געענטפערט: 


-- איך װעל נישט לייקענען, אַז אידן האַלטן מיך פאַר אַן אויטאָריטעט. 
איך בין אָבער גאָרנישט שולדיק אין דעם. איך צווינג נישט אַרױף אויף 
קיינעם מיין אױטאָריטעט. איך האָב קיינמאָל נישט באַנוצט מיין 
אױטאָריטעט צו טאָן קעגן די אינטערעסן פון ראַטן-לאַנד, 


-- ס'איז ניט אמת, אַז איך בין דער פירער פון די אידן און אַוודאי איז 
נישט אמת, אַז איך הערש איבעֶר זיי. דער וועג פון חסידות ווייסט ניט פון 
אַ פירערשאַפט, װאָס באַדייט הערשן אָדער געוועלטיקן. פירערשאַפט ביי 
חסידים, לויט חסידות, מיינט צו זיין מאָראַליש הויך, צו שטרעבן און קומען 
צו גייסטיקער שלמות, גייסטיקער פולקאָמענקייט: און אַנדערע זאָלן זיך 

אָפּלערנען און גיין אויפן זעלביקן וועג. עס מיינט צו זיין גוט און פרום, אַז 
אַנדערע זאָלן זיך אָפּלערנען און אויך זיין גוט און פרום. צו זיין אַ מוסטער 
פאַר אַנדערע. 


-- אָבער דאָס ווערט דערגרייכט נישט דורך צװאַנג. נישט דורך מאַכט, 
נאָר דורך דעם אייגענעם פרייען ווילן, חסידים לערנען פרייוויליק פון 
זייער רביץ, פון זיײיער פירער... 


-- מיין אויפגאַבע איז, אַז די װאָס ווילן זיין אידן, זאָלן בלייבן אידן. 
טאָמער וויל איינער זיין אַ גוי, מיש איך זיך נישט. 


-- אַלץ איז פרייוויליק. װאָס פאַר אַ זינד איז דאָ אין דעם? 


דער רבי האָט געגעבן אַ דערקלערונג וועגן חסידות. װאָס איז חסידות? 
די רוסישע אױיספאָרשער האָבן דאָס געפאָדערט און דער אידישער 
טשעקיסט לולאָוו האָט איבערגעזעצט די דערקלערונגען. 


מיט הונדערט און דרייסיק יאָר צוריק האָט דעם רבינ'ס עלטער- 
זיידע, ר' שניאור זלמן, געגעבן דערקלערונגען וועגן חסידות צו צאַר 
פּאַוועליס מיניסטאָרן, 


מיט זיבן און אַכציק יאָר צוריק האָט זיין עלטער-זיידע, דער צמח 
צדק, געגעבן דערקלערונגען וועגן חסידות צו ניקאָלאַי דעם ערשטנס 
מיניסטער. און איצט האָט דער היינטיקער ליובאַוויטשער רבי געמוזט געבן 
דערקלערונגען וועגן חסידות די טשעקיסטן, און איינער פון זיי איז אַן 
אייניקל פון אַ באַוואוסטן חסיד: 


דער רבי האָט ווייטער געענטפערט אויף די באַשולדיקונגען: 


-- איך האָב קײינמאָל ניט אַרופגעלײגט אויף קיינעם קיין שטייערן. איך 
האָב נאָר דערקלערט, אַז אידן מוזן לערנען תורה. און אַז אידן האַלטן, אַז 
מען מוז לערנען תורה, שאַפן זיי חדרים און ישיבות. 


-- אין ראַטן-רוסלאַנד איז נישטאָ קיין געזעץ װאָס זאָל פאַרווערן 
חדרים און ישיבות. ,,ס'איז קיינמאָל נישט אַרױסגעגעבן געװאָרן אין סססר 
אַן אָפיציעלער דעקרעט, װאָס פאַרווערט רעליגיעזע לערן-אַנשטאַלטן. 
אַזױ האָט דערקלערט קרילענקאָ, דער הױפּט-פּראָקוראָר פון ראַטן" 
רוסלאַנד, 


064 די יסורים פון ליובאַװיטשער רביץ 


-- וועמען זאָל איך פאָלגן? קרילענקאָן אָדער לולאָוון? 


-- אַלע מיינע רייד און מעשים זיינען נישט קעגן די געזעצן פון דער 
ראַטן-מאַכט. אויב מיינע רייד, אַז מען מוז לערנען תורה, האָבן אַ ווירקונג, 
און די קרובים פון אַמעריקע, װאָס שיקן שטיצע צו זייערע אייגענע אין 
סאָוועט-רוסלאַנד, שיקן צו אַן עקסטראַ דאָלאַר, אַז זיײיער ברודערס קינד 
זאָל קאָנען לערנען, וערט דערמיט נישט געטאָן דער מינדסטער שאָדן צו 
ראַטן-מאַכט. עס קומט נאָך אַרױס אַ טובה. עס קומט אַרײן אין דער מדינה 
מער געלט פון אױסלאַנד, 


דער רבי האָט אויך אויפגעקלערט די געשיכטע פון דער ,מיסטישער 
קאָרעספּאָנדענץ" מיט פּראָפעסאָר באַרטשענקאָ. 


-- פּראָפּעסאָר באַרטשענקאָ האָט גענומען שטודירן קבלה. און ער וויל 
אויסגעפינען, װוי ער זאָגט, דעם סוד פון ,מגן דוד". דער פּראָפּעסאָר 
גלייבט, אַז אין ,מגן דוד" זיינען פאַרבאָרגן וויכטיקע טיפע סודות. ער איז 
איבערצייגט, אַז ווען מען זאָל אַנטפּלעקן דעם סוד פון ,מגן דוד", װאָלט 
מען געקאָנט בויען און חרוב מאַכן וועלטן, 


מיט פינף יאָר צוריק, סוכות 1924, איז דער פּראָפּעסאָר געקומען צום 
רביץן, וי צו אַ מקובל, און געבעטן דעם רביץ ער זאָל אים אויסזאָגן דעם 
סוד פון ,מגן דוד". 


דער רבי האָט דערקלערט דעם פּראָפּעסאָר, אַז די גאַנצע זאַך, װאָס 
ער האָט זיך גענומען אין קאָפּ אַרײן, איז נישט מער וי אַ פאַנטאַזיע. 
חסידות ווייסט נישט פון קיין סודות, אָדער געהיימע קרעפטן פון ,מגן 
דוד". 

דער פּראָפּעסאָר איז אַװעקגעפאָרן מיט ליידיקן. ער רוט אָבער נישט 
און לאָזט דעם רביץ נישט צורו, ער האַלט אין איין פאַרװאַרפן אים מיט 
בריוו און בעט אים, ער זאָל אים אַנטפּלעקן די סודות פון ,מגן דוד". 

אָט דאָס איז די ,פאַרדעכטיקע געשיכטע" פון פּראָפעסאָרס פּעקל 
בריוו. 


-- הער, לולאָוו, -- האָט דער רבי געזאָגט מיט אַן אויפגערעגטער 
שטימע -- דו ווילסט שאַפן אַ נייעם בייליס-פּראָצעס! געדענק, דער צאַר 

האָט מאָביליזירט גרויסע פּראָפּעסאָרן און געלערנטע צו מאַכן אַ בלוט- 
בלבול אויף אידן, און עֶר איז דורכגעפאַלן. לולאָוו, עס װעט דיר נישט 
געראָטן צו מאַכן אַ נייעם בײיליס-פּראָצעס אין דער מדינה. איך ווייס, 
לולאָוו, װאָס דו און דיינס גלייכן טוט מיט אַן אָרימען אומשולדיקן מלמד, 
װאָס איר ווילט אַרעסטירן. איר װאַרפט אים אונטער קאָנטראַבאַנדע, אַ 
פלעשל בראָנפן, און איר אַרעסטירט אים און פאַרשיקט אים. דו ווילסט 
מיר אונטערװואַרפן חטאים, װאָס זיינען ניישט געשטויגן און נישט געפלויגן. 
מאַכסט אויף מיר אַ בלבול, אַז איך בין אַ קאָנטר-רעװאָלוציאָנער. דאָס איז 
פאַלש. 


-- אַלץ װאָס איך טו, איז אַן אָפן בלאַט פאַר אַלעמען. מיט דריי יאָר 
צוריק, אין יאָר 1924, האָב איך געשריבן אַ בריוו קיין אַמעריקע און 
אויפגעפאָדערט די אַמעריקאַנער אידן, זיי זאָלן שטיצן די אידישע 
קאָלאָניזאַציע אין ראַטן-לאַנד. 


-- איר אַרעסטירט מיך אַלס שונא פון אידן און פון דער ראַטן-מאַכט. 
איך בין ניט קיין שונא פון דער מדינה. אויב איך זע, אַז איר טוט גוטע 
אַרבעט, איז וי ווייט איך בין פון אייך און אייערע וועגן, שטיץ איך אייערע 
גוטע מעשים. אַ באַװײז איז מיין בריוו קיין אַמעריקע מיט דריי יאָר צוריק, 
וועגן דער קאָלאָניזאַציע. 


-- מאַכט נישט אויף מיר קיין בייליס-בלבול. איך טו נישט קיין זאַך אין 
געהיים. איך טו אַלץ אָפן. איך פאַרלייקן נישט קיין זאַך װאָס איך טו. איך 
טו נישט קיין זאַך קעגן דער ראַטן-מאַכט. 


דער פאָרזיצער, דער רוס דעכטעריעוו, האָט אויף דעם געמאַכט די 
דאָזיקע באַמערקונג: 


-- יאָ, אונדז איז באַקאַנט אייער שטעלונג צו דער קאָלאָניזאַציע, מיר 
ווייסן אויך וועגן אייער בריוו קיין אַמעריקע. מיר אַנערקענען דאָס און 
שאַצן עס אָפּ, 


לולאָוו איז אָבער נישט געווען גערירט. ער איז ווייטער אָנגעגאַנגען 
מיט זיינע פראָגן און זיך באַנומען מוראדיק ברוטאַל. 


ווען דער רבי האָט געפרעגט, װאָס עס וועט זיין וועגן די תפילין, האָט 


= די יסורים פון ליובאַויטשער רביץ 
לולאָוו אויף דעם נישט געענטפערט, נאָר ער האָט גענומען גאַנץ שטרענג 
פאָדערן, אַז דער רבי זאָל אױיסטאָן דעם טלית-קטן. 

זיינע רוסישע חברים האָבן אים געהאָלפן אין דעם. 


נאָר ווען דער רבי האָט דערקלערט, אַז ער װעט נישט ענטפערן מער 
אויף קיין פראַגע, אויב זיי װעלן אים צווינגען אױיסצוטאָן דעם טלית-קטן, 
און אַז זי װעלן דאָס נאָר קאָנען טאָן מיט געװאַלד, האָבן זי נאָכגעגעבן און 
אים נישט געמאַטערט, ער זאָל אױיסטאָן דעם טלית-קטן, 


דער עלטערער סלעדאָוואַטעל נחמנסאָן איז אַריינגעקומען און מיט אַ 
שמייכל האָט ער געזאָגט צו לולאָוון: 


-- לולאָוו, דו ווייסט, מיין טאַטע האָט דאָך ניט געהאַט קיין קינדער, ביז 
ער האָט געקראָגן אַ ברכה פון ליובאַוויטשער רביץן, דעמאָלט בין איך 
געבוירן געװאָרן... 


ווען דער ערשטער פאַרהער האָט זיך געענדיקט. איז שוין געווען 
שפּעט בײנאַכט, 


און לולאָוו האָט געזאָגט צום רביץ: 
-- אין פיר און צװאַנציק שעה װועט מען אייך דערשיסן. 


און אַז דאָס איז נישט געווען קיין פּוסטע דראָונג, איז אַ באַװײיז דער 
פאָלגנדיקער פאַקט: 


אַ באַוואוסטער, איינפלוסרייכער קאָמוניסט, װאָס האָט זיך שטאַרק 
געמיט צו באַפרײיען דעם רבי'ץ, האָט געזאָגט פרייטיק, צומאָרגנס פון 
פאַרהער, צום רבינ'ס טאָכטער: 


-- מאָליטעס, טוט תפילה, אַז דער פאָטער זאָל בלייבן לעבן... 

קאַפּיטל 7 


די אידן פֿון גאַנץ רוסלאַנד באַשטימען אַ תענית 
צבור צוליב דעם רבי'ן 


די נייעס פון דעם רבינ'ס אַרעסט האָט זיך בליץ-שנעל צעטראָגן 
איבער לענינגראַד, און פון אַלע זייטן האָט גענומען שטראָמען מיט 
מענטשן, חסידים און פרייע. 


ס'ערשטע האָט דער עולם זיך געשטעלט זאָגן תהלים. באַלד האָבן זי 
אויך מודיע געווען אין האַדיטש, ניעזשין, ראָסטאָוו, ליובאַװויטש און ליאַדי, 
מ'זאָל גיין אויף די אוהלים פון ליובאַוויטשער צדיקים, און ,אָנזאָגן" װאָס 
ס'איז געשען. 


זיבן אַזײגער אינדערפרי איז אין רבינ'ס שטוב אָפּגעהאַלטן געװאָרן אַ 
זיצונג פון די אידישע פירער, אין וועלכער די באַרימטסטע אַדװאָקאַטן און 
עסקנים האָבן זיך באַטײליקט. 


די פראַגע איז געווען, װאָס טוט מען צו ראַטעװען דעם רביץ? 


עטלעכע שעה האָט געדויערט די זיצונג, און ס'איז באַשלאָסן געװאָרן 
איבערצוטראָגן די זיצונגען אויף אַן אַנדער אָרט. דעם רבינ'ס הויז איז ניט 
געווען גאַנץ זיכער. 


צען אַזײגער איז די זיצונג איבערגעטראָגן געװאָרן אין לאָקאַל פון אַ 
וויכטיקער אידישער געזעלשאַפט. דאָ זיינען שוין צוגעקומען פאָרשטייער 
פון אַלע ריכטונגען אין אידנטום, מיטן אויסנאַם, נאַטירלעך, פון 
קאָמוניסטן, 


לאַנג האָבן געדויערט די באַראַטונגען. די לאַגע איז געווען זייער אַ 
שווערע. די פאַרזאַמלטע האָבן זיך נישט געקאָנט אַנטשליסן אויף אַ 
באַשטימטער האַנדלונג. 


פאט די יסורים פון ליובאַװיטשער רביץ 


די פּאָליטישע לאַגע פון סאָוועט-רוסלאַנד איז אין יענעם מאָמענט 
געווען זייער אַן אָנגעשטרענגטע. 


ענגלאַנד האָט נאָר װאָס געהאַט איבערגעריסן די באַציאונג מיט 
רוסלאַנד. די סאָוועטישע פּרעסע איז געווען זייער אויפגערעגט, און 
געהאַלטן אין איין ריידן וועגן דער אומגעוויינלעכער געשעעניש. די 
פּרעסע האָט געהאַלטן אין איין שרייבן וועגן דער מעגלעכקייט פון אַ 
מלחמה צווישן ענגלאַנד און סאָוועט-רוסלאַנד. עס האָט אויך געהייסן, אַז 
די גאַנצע קאַפּיטאַליסטישע וועלט גרייט זיך אָנפאַלן אויף דער 
פּראָלעטאַרישער מלוכה און זי פאַרניכטן. 


דאָס גאַנצע לאַנד איז גאַנץ פיבערהאַפט מאָביליזירט געװאָרן 
אָפּצושלאָגן די אַטאַקע, װאָס האָט, לויט דער סאָװועט-פּרעסע, זיך 
דערנענטערט. די אַרמײ, די קאָמוניסטישע פּאַרטײ, די יוגנט, די פרויען, 
דער פּלאָט, אַלץ איז מאָביליזירט געװאָרן, אַלע זיינען גערופן געװאָרן צום 
געווער. 


דאָס גאַנצע לאַנד איז געווען פאַרנומען מיט מאַנעוורעס. 


אויסער דעם איז דעמאָלט געשען דער װאָיקאָו-מאָרד אין װאַרשע. 
קאָװאָרדאָ אַ רוסישער פליכטלינג, איינער פון די ,ווייסע" רוסן, האָט 
געטויט װאָיקאָוון דעם רוסישן אַמבאַסאַדאָר אין פּױלן. אויך אין פּאַריז 
האָבן די ווייסע געמאַכט אַן אַטענטאַט אויף אַ סאָוועטישן דיפּלאָמאַט. 


סאָוועט-רוסלאַנד איז געווען אין אַ העכסט נערוועזן צושטאַנד, יעדער 
שאָטן האָט זיך אויסגעוויזן פאַר אַ געפערלעכן שונא פון רויטן רוסלאַנד, 
אַפילו דער אייגענער שאָטן האָט אָנגעװאָרפן אַ שרעק. 


דער רויטער טעראָר האָט זיך צעלאָזן אין זיין גאַנצער שאַרפקייט און 
ווילדקייט. די טשעקאַ האָט געהאַקט קעפּ רעכטס און לינקס, יונג און אַלט, 
שולדיקע און אומשולדיקע זיינען אומגעקומען אין די טיפע קעלערן פון 
טשעקאַ. 


וי געפערלעך עס איז געווען די לאַגע פון ליובאַוויטשער רביץ, איז 
געווען נאָך גרעסער די געפאַר פון מאַכן דעם מינדסטן פאַלשן שריט פאַר 
זיין באַפרייאונג. 

די זיצונג פון די פאָרשטייער פון די אידן אין לענינגראַד האָט 
באַשלאָסן נישט צו ווענדן זיך אין אױיסלאַנד וועגן הילף פאַר דעם רביץ. 


ס'איז געווען קלאָר פאַר אַלעמען, אַז די אַרײינמישונג פון 
איינפלוסרייכע אידן אין אױיסלאַנד איז זייער ויכטיק. זיי קאָנען 
פאַראינטערעסירן וויכטיקע מלוכה מענער פון אײראָפּע, צו ווירקן אויף 
דער סאָוועט-רעגירונג, זי זאָל באַפרײיען דעם רביץ. 


איז אָבער געווען אַ געפאַר אין דעם, אַז דאָס קען גאָר צערייצן די 
טשעקאַ. און זי װעט דערקלערן די ווענדונג אין אױיסלאַנד, וי אַ קאָנטר- 
רעװאָלוציאָנערן אַקט, צו פאַרשװואַרצן דאָס פּנים פון רויטן רוסלאַנד, 


די טשעקאַ קען שטילערהייט אַראָפּפירן דעם רבי'ן אין קעלער און 
אים דערשיסן. 


דעריבער האָט די זיצונג באַשלאָסן נישט צו באַנוצן זיך מיט 
אויסלענדישן איינפלוס. די באַפרייאונגס-אַרבעט מוז געטאָן ווערן אין 
רוסלאַנד מיט אינלענדישע כוחות. 


ס'איז באַשלאָסן געװאָרן צו װענדן זיך צו די העכסטע פירער פון 
סאָוועט-רוסלאַנד, צו די מלוכה-קאָמיסאַרן. 


און דאָס האָט שוין געדאַרפט געטאָן ווערן אין מאָסקװע. 


די באַראַטונגען האָבן געדויערט ביז צומאָרגנס אינדערפרי. צוועלעף 
אזייגער מיטאָג, האָבן די לענינגראַדער אידישע פירער טעלעפאָניש זיך 
פאַרבונדן מיט מאָסקװע, מיט די וויכטיקע אידישע פאָרשטייער פון דער 
סאָוועטישער הױפּט-שטאָט, איבערגעגעבן זיי װאָס ס'איז געשען, און זי 
געלאָזט וויסן, אַז אַ ספּעציעלער שליח פאָרט קיין מאָסקװע. 


דעם רבינ'ס איידעם הרב שמריהו גור-ארי' איז גלייך אַװעקגעפאָרן 
קיין מאָסקװע. 


די מאָסקװוער אידישע פאָרשטייער האָבן אָנגענומען ספּעציעל- 
פאָרזיכטיקע מיטלען. זיי האָבן מורא געהאַט אָפּצוהאַלטן אַ זיצונג אין אַ 
שול אָדער אַ פּריוואַט:הױז, כדי נישט אַרױסצורופן דעם פאַרדאַכט פון 
דער טשעקא. 

די זיצונג איז אָפּגעהאַלטן געװאָרן אין איינעם פון די צימערן פון אַ 
מאָסקװוער באַנק. ס'איז אַ גרויסע באַנק, מאַסן מענטשן גייען אַרײן און 
אַרױס. און ס'איז געווען װייניקער שרעק, אַז עס זאָל פאַלן אַ חשד. 


(די נעמען פון די אידישע פאָרשטייער, סיי פון לענינגראַד וי פון 
מאָסקװוע זיינען באַקאַנט. די נעמען ווערן אָבער נישט פאַרעפנטלעכט 
מחמת דעם פאַרשטענדלעכן טעם -- די געפאַר, אַז די טשעקאַ זאָל זי 
איצט נישט אַרעסטירן). 


הרב גור-ארי' איז גלייך פון װאָקזאַל פאַרפאָרן צו דער באַנק, וואו די 
מאָסקװער אידישע פאָרשטייער האָבן שוין געװאַרט אויף אים. 


די באַראַטונג האָט אויפגענומען דריי וועגן וי צו באַפרייען דעם רביץ. 


איין וועג איז געווען צו װוענדן זיך אויף אַ , פּריואַטן" אופן און 
אַרוױסקריגן די באַפרייאונג. 


נאָך אַ וועג איז געווען צו ווענדן זיך צו די העכסטע מלוכה אינסטאַנצן, 
וועמען די טשעקאַ מוז פאָלגן. 


און -- אויסלאַנד. 
יעדער וועג האָט אָבער געהאַט זיינע מעלות און חסרונות. 


דער ,פּריװאַטער" וועג איז געווען גוט מיט דעם, װאָס ער װאָלט נישט 
אויפגערייצט די לענינגראַדער טשעקאַ. 


דאָס האָט אויך געמוזט אויסגערעכנט װערן. מערערע מאָל האָט 
געטראָפן, אַז די טשעקאַ פון איין שטאָט האָט זיך געפילט באַלײדיקט, װאָס 
מען האָט זיך געווענדט נאָך הילף צו העכערע רעגירונגס פּערזאָנען, און 
פאַר כעס, האָט זי גענומען און דערשאָסן דעם מאַן, װאָס איז געווען אין 
אירע הענט. 


די טשעקאַ האָט גאָר פריער נישט געהאַט בדעה דעם דאָזיקן מענטשן 
צו דערשיסן. די העכערע רעגירונגס-קרייזן האָבן שוין געהאַט גרייט דעם 
באַפעל צו באַפרײען דעם אַרעסטאַנט, נאָר זייענדיק אייפערזיכטיק אויף 
איר פּרעסטיזש, האָט די טשעקאַ איינס און צוויי אָפּגערױמט דעם 
מענטשן. 

און ס'איז געווען פאַרפאַלן, 


די שרעק איז געווען אין דעם וועג צו ווענדן זיך צו העכערע 
רעגירונגס מענער, די טשעקאַ פון לענינגראַד קען נאָך װעלן זאָגן, אַז די 
אידן האָבן זיי געמסרט ביי די העכערע באַאַמטע. 


און דער אויסלענדישער וועג האָט נישט געטויגט איבער די אורזאַכן, 
װאָס די אידישע פירער פון לענינגראַד האָבן אָנגעגעבן. 


די זיצונג אין באַנק האָט זיך געענדיקט אָן אַ באַשלוס. ס'איז נאָר 
אויסגעקליבן געװאָרן אַ קאָמיטעט און ס'איז באַשלאָסן געװאָרן צו האָבן 
נאָך אַ זיצונג, אין וועלכער עס זאָלן זיך באַטײליקן אַלע אידישע 
פאָרשטייער פון מאָסקװע. 


דער עולם איז זיך צעגאַנגען אין אַ שווערער שטימונג. יעדער רגע איז 
טייער. און װאָס צו טאָן ווייסט מען נישט. 


אויף דער צווייטער זיצונג זיינען אָפּגעװאָרפן געװאָרן צוויי וועגן -- 
דאָס ווענדן זיך צו הויכע מלוכה-מענער און אױסלאַנד, 


אַלע האָבן איינגעשטימט אַז מ'טאָר נישט ריזיקירן דעם רבינ'ס לעבן 
דורך ווענדן זיך צו די קאָמיסאַרן. די טשעקאַ קאָן פאַר כעס דערשיסן 
דעם רביץ. 


אוסלאַנד קען ברענגען הילף. אָבער װוער ווייסט צי נישט צו שפּעט. 
ערשט ווען אױיסלאַנד װעט זיך אַרײנמישן, װועט די טשעקאַ אויפווייזן, אַז 
דער רבי איז אַ געפערלעכער קאָנטר-רעװאָלוציאָנער. והא ראי': אָט 
נעמט זיך אָן פאַר אים די קאַפּיטאַליסטישע וועלט, װאָס וויל צעשטערן די 
פּראָלעטאַרישע מלוכה. 


און ס'איז געבליבן אויף אַ ,פּריוואַטן" וועג צו ווירקן אויף דער טשעקאַ 
פון לענינגראַד, זי זאָל באַפרײען דעם רביץ. 


באַלד האָט אָבער דער מאָסקװער קאָמיטעט דערזען, אַז דער 
פּריװואַטער וועג טוג נישט. 


שבת אינדערפרי איז געקומען צו פאָרן קיין מאָסקווע אַן 

אָרטאָדאָקסישער איד פון לענינגראַד און ער האָט געבראַכט די ידיעה, אַז 
דעם רבינ'ס לאַגע איז זייער געפערלעך. 


די טשעקאַ האָט באַשלאָסן צו דערשיסן דעם רביץ, 


שבת פאַרנאַכט איז דער קאָמיטעט זיך צוזאַמענגעקומען און ס'איז 
באַשלאָסן געװאָרן צו ריזיקירן און ווענדן זיך צו די הויכע מלוכה-מענער 
פון רוסלאַנד, 


אויב די טשעקאַ האָט באַשלאָסן צו דערשיסן דעם רבי'ן, קען דאָך שוין 
נישט ווערן ערגער, אויב מען װעט זיך ווענדן צו די קאָמיסאַרן. עס איז 
שוין נישטאָ די מורא טאָמער װעט מען דערצאָרענען די לענינגראַדער 
טשעקאַ: זי האָט דאָך שוין באַשלאָסן דאָס ערגסטע. 


דעם זעלביקן אָוונט זיינען אַרױסגעשיקט געװאָרן טעלעגראַמען צו 
קאַלינינען, דער פּרעזידענט, און ריקאָוו'ן, דער פּרעמיער פון רוסלאַנד, 
און אויך צו דער העכסטער פאַרװואַלטונג פון דער טשעקאַ אין מאָסקװע. 


מען האָט אויך געלאָזט וויסן אין די װיכטיקסטע אידישע צענטערס וי 
כאַרקאָוו, מינסק, און ס'איז אויפגעפאָדערט געװאָרן צו זאַמלען 
אונטערשריפטן פון הונדערטער טויזנטער אידן איבערן גאַנצן לאַנד, און 
פון אידישע אינסטיטוציעס און געזעלשאַפטן, װאָס זאָלן גאַראַנטירן דעם 
רבינ'ס לאָיאַליטעט צו דער סאָוועטישער מאַכט. זי זאָלן אויך גוטזאָגן 
פאַרן רבי'ץ, אַז ער איז גאַנץ כשר, און ער האָט זיך מיט קיין זאַך נישט 
פאַרזינדיקט קעגן דער ראַטן-מלוכה, 


די פּעטיציע מיט הונדערטער טויזנטער חתימות זאָל פאָדערן דעם 
רבינ'ס באַפרייאונג, 


דער קאָמיטעט האָט זיך באַמיט צוצוקומען צו מענזשיסקין, דער 
פאָרזיצער פון דער אַלסאָוועטישער געפּע.או. (טשעקאַ), און דערקלערן 
אים, אַז דער גאַנצער אַרעסט מוז זיין נאָר אַ טעות. 


דער קאָמיטעט האָט זיך אויך געווענדט צו מאַדאַם פּעשקאָואַ, 
מאַקסים גאָרקיס ערשטע פרוי. 


מאַדאַם פּעשקאָװאַ איז שטאַרק אָנגעזען און איינפלוסרייך אין 

סאָוועט-רוסלאַנד. זי איז פּרעזידענט פון ,רויטן-קרייץ", װאָס שטעלט זיך 
איין פאַר די פּאָליטישע אַרעסטירטע. 


דאָס זיינען געווען די ערשטע שריט, װאָס דער קאָמיטעט האָט 
גענומען צו ראַטעװען דעם רביץ פון אַ זיכערן טויט. 


דערווייל האָט די ידיעה פון רבינ'ס אַרעסט זיך פאַרשפּרײט איבערן 
גאַנצן לאַנד, און דאָס רוסישע אידנטום איז געװאָרן אויפגעציטערט. נישט 
נאָר פרומע אידן נאָר אויך פרייע. די אידישע אינטעליגענץ האָט געזען 
אין דעם אַרעסט אַ נקמה אַקט פון דער יעווסעקציע און טשעקאַ -- אין 
דעם רעליגיעזן אידנטום. 


די רבנים האָבן גלייך גוזר תענית געווען. אומעטום האָבן די אידן 
געפאַסט מאָנטיק און דאָנערשטיק פון דער ערשטער װאָך. די שולן, בתי" 
מדרשים און מנינים זיינען געווען געפּאַקט. יעדן טאָג האָט מען געזאָגט 
תהלים. אַלטע לייט האָבן געוויינט מיט ביטערע טרערן. 


די גאַנצע צייט איז געווען פאַר דעם רוסישן אידנטום אַ יום"כפּור, 
אין די שולן האָבן די אידן געבעטן צו גאָט פאַר דעם רבי'ן. 


און דער מאָסקװוער קאָמיטעט האָט טאָג און נאַכט געאַרבעט 
אַרױסצורײסן דעם רביץ פון די נעגל פון טויט. 


ס'איז געווען אַ באַזונדער געפאַר פאַר דעם רבינ'ס לעבן, װאָס ער איז 
געווען ,אין דער נעץ פון טשעקאַ" אין לענינגראַד. 

דער נאַטשאַלניק פון דער לענינגראַדער טשעקאַ, מעסינג, איז געווען 
באַוואוסט פאַר אַ פאַרביסענעם אַנטיסעמיט, אַ צורר היהודים. 


יעדע רגע איז געווען געפערלעך, דער אַנטיסעמיטישער טשעקאַ 
שעף, מעסינג, זאָל נישט דערשיסן דעם רביץ. 


יעדער רגע איז געווען טייער. און אַ רגע האָט נישט געטאָרט גיין 
פאַרלאָרן. 

קאַפּיטל 8 


דער ליובאַװויטשער רבי ווערט 
פאַרמשפּט צום טויט 


נאָך דעם ערשטן פאַרהער אין דער טשעקאַ, איז דער רבי 
צוריקגעגאַנגען אין זיין קאַמער, און ער האָט געוואוסט איין זאַך, װאָס דער 
טשעקיסט לולאָוו האָט אים געזאָגט: 


-- אין פיר-און-צװואַנציק-שעה װעט מען אייך דערשיסן. 


דער פּסק-דין האָט געמאַכט אַ שוידערלעכן רושם אויפן רבי'ן. ער 
האָט זיך אָבער געשטאַרקט, אָנגענומען זיך מיט מוט, און געזאָגט: 


-- דער אויבערשטער װועט העלפן, 


און איידער די פיר-און-צװאַנציק שעה זיינען אַריבער, האָט דער רבי 
געקראָגן זיינע תפילין, און ער האָט זיך געשטעלט דאַונען. 


לולאָוו האָט נישט געקאָנט אויספירן זיין פּסק-דין, דעם טויט-אורטייל, 
װאָס ער האָט אַרױסגעגעבן אויפן רביץ. 


זיינע הענט זיינען געווען צו קורץ. די העכערע סאָוועטישע מאַכט האָט 
נישט געלאָזן אים אויספירן זיין שוידערלעכן פּלאַן. 


און נישט נאָר האָט לולאָוו נישט דערשאָסן דעם רבי'ץ, נאָר מען האָט 
אים אויך אָנגעהויבן בעסער באַהאַנדלען. 


און ס'איז אַ פאַקט, אַז די גאַנצע צייט, װאָס דער רבי איז געזעסן אין 
דער שרעקלעכער טורמע, װאָס איר נאָמען האָט געװאָרפן אַ פּחד אויף 
אַלעמען, האָט מען אים באַהאַנדלט אויסערגעוויינלעך גוט. ער האָט 
געהאַט באַזונדערע פּריװוילעגיעס, און אויף דער באַהאַנדלונג האָט ער 
גאָרנישט געהאַט װאָס זיך צו באַקלאָגן. 

עֶר איז אָבער געווען אָפּגעשניטן פון דער דרויסנדיקער וועלט. ער 
האָט נישט געקראָגן קיין ידיעות, און ער האָט נישט געוואוסט, װאָס עס 
ווערט געטאָן פאַר אים. 


ער האָט אָבער באַלד זיך דערוואוסט, אַז זיין סעקרעטאַר, חיים 
ליבערמאַן, איז אויך אַרעסטירט, 


און ער איז דאָס געװואָר געװאָרן דורך אַ משניות. 


דער רבי האָט געהאַט אַ משניות, און חיים ליבערמאַן האָט געהאַט אַ 
משניות. ביידע משניותן זיינען אַזױ ענלעך, אַז מען קען נישט וויסן קיין 
אונטערשייד צווישן זיי. 

מיט עטלעכע װאָכן פריער פאַר דעם אַרעסט, האָט דער רבי געװאָלט 
אַ קוק טאָן אין משניות. זיינער איז אָבער גראָד נישט געווען אונטער דער 
האַנט. האָט חיים ליבערמאַן דעמאָלט גענומען זיין משניות און עס 
דערלאַנגט דעם רביץ. 

דער רבי האָט אַרײנגעקוקט און געמאַכט אַ קנייטש אויף אַ בלאַט, און 
עס צוריקגעגעבן ליבערמאַנען. 

ווען דער רבי איז אַרעסטירט געװאָרן, האָט עֶר מיטגענומען מיט זיך 
זיין משניות, און מען האָט צוגענומען ביי אים די תפילין און זיינע ספרים. 

ווען מען האָט אים אָפּגעגעבן די תפילין און די ספרים. האָט דער רבי, 
באַקוקנדיק יעדן ספר, דערזען, אַז דער משניות האָט דעם קנייטש, װאָס 
ער האָט מיט עטלעכע װאָכן פריער געמאַכט. 


און דאָס איז דאָך געווען ליבערמאַנס משניות. וי קומט עס דאָ אַהער? 


און דער משניות האָט אים געבראַכט די ידיעה, אַז ליבערמאַן איז שוין 
אויך אַרעסטירט, 

די טשעקיסטן האָבן שוין טאַקע געהאַט אַרעסטירט ליבערמאַנען. ער 
האָט אויך מיטגענומען מיט זיך עטלעכע ספרים, צווישן זיי דעם משניות, 
און די טשעקיסטן האָבן פאַרביטן די משניותן. 


ליבערמאַן איז דעמאָלט פאַרשיקט געװאָרן קיין טאַובאָוו, און אַ צייט 
לאַנג האָט מען ניט געוואוסט, וואו ער איז אַהינגעקומען. 

יעדן טאָג האָט דער רבי געזאָגט ,תורה" פאַר זיינע מיט-אַרעסטאַנטן 
אין צימער, און שפּעטער האָט ער דאָס פאַרשריבן אויף די מונדשטוקן פון 
זיינע אויסגערויכערטע פּאַפּיראָסן. 


ער האָט אויך פאַרשריבן אַלץ, װאָס ס'איז פאָרגעקומען מיט אים, און 
דערינערונגען פון זיינע קינדער-יאָרן. 


און דאָס שרייבן אין קאַמער איז געווען איינע פון די גרעסטע 
פּריװוילעגיעס, װאָס דער רבי האָט געהאַט אין טורמע, 


ס'איז שטרענג פאַרבאָטן צו שרייבן אין קאַמער. יעדן טאָג קריגן די 
אַרעסטאַנטן אַ בלאַט פּאַפּיר און אַ בלייפעדער אויפצושרייבן זייערע 
בקשות צום נאַטשאַלניק פון טורמע. זיי מוזן אָבער באַלד אומקערן די 
בלייפעדער, טאָרן זי נישט האַלטן אַ מינוט לענגער וי עס דויערט זיי דאָס 
שרייבן די בקשות, 


דער רבי האָט געהאַט די בלייפעדער די גאַנצע צייט און געשריבן 
כסדר. 


עס איז שטרענג פאַרבאָטן צו זיין אויף אין קאַמער אַפילו אַ מינוט 
נאָכדעם וי מען דאַרף ,מאַכן נאַכט", ווען דער באַפעל קומט -- שלאָפן! 


דער רבי איז אָבער יעדן אָװונט געזעסן זייער שפּעט. אַלע זענען שוין 
געשלאָפן. ער איז געזעסן און אַרײינגעקוקט אין אַ ספר אָדער געשריבן. 


דאָס איז אויך געווען אַן אויסערגעוויינלעכע פּריוױלעגיע, װאָס דער 
וועכטער -- װאַרשײנלעך מיט דער הסכמה פון די העכערע באַאַמטע -- 
האָט אים געגעבן. 


יעדער אַרעסטאַנט מוז װאַשן דעם דיל פון קאַמער, וואו עס זיצן 
עטלעכע אַרעסטאַנטן צוזאַמען, װאַשט יעדערער אַן אַנדער טאָג. 


און אויף דעם גיט אַכטונג דער וועכטער. 
דער רבי האָט נישט געװואַשן דעם דיל, 


און אַז דער רבי האָט נישט געװואָלט נעמען דאָס געקאָכטע װאַסער, 
װאָס מ'האָט דערלאַנגט די אַרעסטאַנטן, ווייל ער איז נישט געווען זיכער, 

אַז עס קומט פון אַ קעסל, האָט ער געקראָגן אַ ספּעציעלע פּריװוילעגיע -- 
עֶר האָט געקראָגן באַזונדער געקאָכט װאַסער, אָן אַ חשש. 


נאָר פון איין פּריװױלעגיע האָט דער רבי זיך אָפּגעזאָגט -- פון גיין אויף 
שפּאַציר. 

יעדן טאָג נעמט מען אַרױס די אַרעסטאַנטן אויף אַ שפּאַציר, װאָס 
געדויערט אַ פערטל שעה. 


ער האָט עס ניט שפּאַצירט אויף דעם הױיף פּון שפּאַליערקע! 
אָנגעזעענע ויסנשאַפטסלײט, באַרימטע, דאָקטוירים, אַדװאָקאַטן, 
גייסטלעכע, גרויסע סוחרים, אַרבעטער, אַלטע לייט, יונגע בחורים, 


עס איז נישטאָ קיין באַשטימטע צייט פאַר דעם שפּאַציר. יעדן טאָג 
זיצן די אַרעסטאַנטן מיט קלאַפּנדיקע הערצער און װואַרטן אויף דער 
מינוט, ווען מען װעט זי רופן שפּאַצירן -- זיי װעלן האָבן אַ ביסל פרישע 
לופט, זיי װעלן זען אַ ניי פּנים. 


אויפן שפּאַציר טאָרן זי זיך נישט אָפּשטעלן אויף אַ סעקונדע, נאָר גיין 
און גיין אויף דעם זעלבן שטח. מען טאָר אויך נישט אַרױסרײדן קיין װאָרט. 


און די וועכטער זיינען שטרענג. טרעט עמיצער אָפּ אויף אַ האָר פון די 
טורמע-געזעצן, קריגט ער אַ זעץ אונטערן האַרצן פון אַ וועכטער, אַז עס 
ווערט אים פינצטער פאַר די אויגן. 


קיין גרויס נחת האָבן נישט די שפּאַצירנדיקע אַרעסטאַנטן, 
און דער רבי האָט זיך אָפּגעזאָגט פון שפּאַצירן. 


די גאַנצע צייט װאָס ער איז געזעסן אין טורמע, איז ער, חוץ אויף די 
פאַרהערן, נישט אַרױס פון קאַמער. 


דאָס איינציקע ביסל פרישע לופט, װאָס עֶר האָט געהאַט אין קאַמער, 
איז געווען, ווען דער וועכטער האָט געעפנט דאָס קליינע פענצטערל אין 
דער טיר, אַרײנצודערלאַנגען דאָס עסן. 


אַביסל פרישע לופט װאָס קומט פון קאָרידאָר... 


דער רבי האָט געװאָלט האָבן דעם אידישן לוח פאַר זיך. האָט ער 

גענומען און פאַרשריבן יעדן טאָג דעם אידישן דאַטום און די סדרה אויפן 
תהילים. 


דער תהילים, װאָס איז געווען אַרעסטירט אין ,שפּאַליערקע" מיט דעם 
טורמע לוח, איז איצט אין אַמעריקע... 


ס'איז, אייגנטלעך, נישט מער ווי... פרשת... לחודש... איינפאַכע 
ווערטער, 


דאָס איז אָבער נאָר אַזױ פאַר דעם, װאָס ווייס נישט. דער װאָס ווייס, 
ווייס אַז יעדער ,יום" איז אַ שווערער טאָג שפּאַליערקע מיט טויט-שרעק 
אין די אויגן, 


די טורמע-פאַרװאַלטונג האָט אויך דערפילט דעם רבינ'ס בקשה וועגן 
אַ דאָקטאָר. דער דאָקטאָר איז געקומען, און ער האָט דוקא לאַנג 
אונטערזוכט דעם רביץ, געשטאַנען, געקלערט, וי זיך געשלאָגן מיט דער 
דעה. ער האָט אָבער געזאָגט, אַז דער רבי קען ווייטער זיצן אין טורמע. 


וי עס ווערט איבערגעגעבן, איז דער רבי יאָ געווען קראַנק. ער האָט 
זיך געפילט שלעכט, ווען דער דאָקטאָר איז געקומען. 


נאָר דער דאָקטאָר ווערט נישט באַשולדיקט, אַז ער האָט מיט אַ 
בייזער כוונה געזאָגט, אַז דער רבי איז געזונט. גאַנץ מעגלעך, אַז ער האָט 
מורא געהאַט צו זאָגן אַנדערש, מען זאָל נישט זאָגן, אַז ער איז פריינדלעך 
צום רבי'ץ. 


נאָך ניין טעג זיצן אין טורמע, אויפן צענטן טאָג, האָט דער רבי 
געקראָגן די מעגלעכקייט צו ,שיקן" אַ פּאָר ווערטער צו זיין הויזגעזינד, 


דער רבי האָט געשריבן, אַז ער פילט זיך גוט, די פאַמיליע זאָל נישט 
זאָרגן, און ער האָט געבעטן, זיי זאָלן אים שיקן די ,בגדי שבת", די 
שבתדיקע מלבושים, ער זאָל נישט האָבן קיין פאַרשטערטן שבת, 


פרייטיק האָט דער רבי געקראָגן די שבתדיקע מלבושים און אַ גאַרטל. 


פאַרנאַכט צו קבלת שבת, האָט דער רבי זיך אָנגעטאָן שבתדיק. 
פאַרגעסן אַז עֶר איז אין טורמע, געפילט זיך וי באַ זיך אין ;חדר", און 
מקבל שבת געווען הויך, אויפן קול, מיט דעם ליובאַוויטשער ניגון. 

זיצט אַן אַרעסטאַנט אין , שפּאַליערקע", די מוראדיקע טשעקאַ 
טורמע, גייט ער אָנגעטאָן אין דער שבתדיקער זיידענער קאַפּאָטע, דעם 
גאַרטל, און זינגט לכה דודי. 


פאַרשוואונדן די טורמע-ווענט, די שלעסער און ריגלען. 
זיידענע קאַפּאָטע, גאַרטל, געזאַנג. לכה דודי לקראת כלה. 


איין-און-צװאַנציק טעג אין סיון איז דער רבי גענומען געװאָרן אויפן 
צווייטן פאַרהער, 


אויסער די רוסישע אױיספאָרשער זיינען געווען די אַלט-באַקאַנטע 
נחמנסאָן און לולאָוו, 


וי שטרענג, שאַרף און אַפילו שפּאָטיש עס איז נישט געווען נחמנסאָן, 
איז ער נאָך אַלץ געווען אַ צדיק קעגן לולאָוון, וועלכער האָט זיך שטענדיק 
געהאַלטן וי אַ גראָבער יונג, 


נחמנסאָן איז אַן אינטעליגענטער יונגערמאַן, געבילדעט, קען לערנען, 
און אַז ער האָט אויף אַ וויילע פאַרגעסן, אַז ער איז אַ טשעקיסט, האָט ער 
געהאַנדלט מענטשלעך, געווען אפילו איידל. 


אָבער לולאָוו איז געווען רוי און גראָב די גאַנצע צייט. אַ היציקער, אַ 
כעסן. ער האָט קיין צייט נישט געהאַט צו לערנען. צו פערצן יאָר איז ער 
אַרײן אין טשעקאַ, ער האָט זיך געהאַלטן אי גראָב-יונגיש, אי נאַריש- 
אינגלש. 


ער איז אָבער דאָך געווען אַ סלעדאָװאַטעל, און ער האָט צומייסטן 
געפירט די אױיספאָרשונג, 


ער האָט אויפסניי גענומען באַהאָגלען דעם רבי'ן מיט אַלערלײ פראָגן, 
און ווידער װאָס איז חסידות, און נאָר געשריען וועגן קאָנטר-רעװאָלוציע. 


עס האָט שטאַרק ויי-געטאָן דעם רביץ, באַזונדער מיט דער 
אומאויפהערלעכער באַשולדיקונג פון קאָנטר-רעװאָלוציע, און דער רבי 
האָט זיך צעבייזערט אויף אים. ער האָט אים גוט אויסגעשייגעצט, און מיט 
האַרץ געשריען אויף אים: 

-- לולאָװו! דו ברענגסט אַנטיסעמיטיזם מיט דיין בלבול אויף מיר! 
קומסט אַרױס מיט אַ פאַלשער באַשולדיקונג, אַז איך וויל אומװאַרפן די 
סאָוועטישע מלוכה, ווען דאָס קען נאָר ברענגען שנאה אין די הערצער פון 
די רוסן, זיי זאָלן זאָגן אַז אַ פרומער איד וויל חרוב מאַכן די מלוכה, 
געדענק, לולאָוו, באַזין דיך! דו ברענגסט נאָר שנאה אויף אידן, העלפסט 
פאַרשפּרײטן אַנטיסעמיטיזם. 


נחמנסאָן האָט געשוויגן. אָבער לולאָוו האָט געלאַכט גראָב וי אַ אינגל. 


דער רבי איז צוריקגעפירט געװאָרן אין קאַמער. און עטלעכע 
מונדשטוקן פון פּאַפּיראָסן האָבן איינגעזאַפּט אין זיך דעם רבינס נייע 
שווערע איבערלעבענישן. 

קאַפּיטל 9 


געהיימע פֿאַרהאַנדלונגען וי צו באַפרײען דעם 
ליובאַװויטשער רבי'ץ פון געפענגעניש 


די נייעס פון רבינ'ס אַרעסט איז וי עס איז אויסגערונען אין אויסלאַנד, 
דער באַשלוס איז געווען נישט צו װוענדן זיך וועגן הילף קיין אוסלאַנד. 
אָבער די אידן אין דייטשלאַנד האָבן זיך דערוואוסט דערפון און זיי זיינען 
באַלד געװאָרן טעטיק. 


ד"ר הילדעסהיימער, ראַבינער פון די פרומע אידן פון בערלין און ד"ר 
בעק, ראַבינער פון די רעפאָרמער זיינען אַװעק צו ד"ר אָסקאַר קאָהן, 
באַוואוסטער סאָציאַליסטישער דעפּוטאַט, װאָס איז אויך אַ פּועל-ציון, און 
אים געבעטן זיין הילף צו באַפרײיען דעם רביץ. 


ד"ר אָסקאַר קאָהן האָט זיך גלייך אַרײנגעװאָרפן אין דער אַרבעט. 


ער האָט זיך גלייך געזען מיט ד"ר שטערזמאַן, דער אויסלענדישער 
מיניסטער פון דייטשלאַנד און מיט דעם וויצע רייכסקאַנצלער װײיסמאַן. 
ער האָט אויך מיטגענומען מיט זיך ד"ר הילדעסהיימערן און ד"ר בעק און 
זאַלבעדריט געגאַנגען צום וויצע רייכסקאַנצלער, 


מיניסטער וייסמאַן, װאָס איז געווען שטאַרק באַפריינדט מיט 
קרעסטינסקין, סאָוועטישער אַמבאַסאַדאָר אין בערלין, האָט צוגעזאָגט צו 
טאָן אַלצדינג, װאָס איז מעגלעך צו באַפרייען דעם רביץ. 


דער וויצע פּרעמיער ייסמאַן האָט זיך גלייך געשטעלט אין 
פאַרבינדונג מיט קרעסטינסקין און פאָרגעלייגט פאַר אים דעם גאַנצן ענין. 


און דאָס איז געווען די דערקלערונג, װאָס קרעסטינסקי האָט געגעבן 
צום וויצע פּרעמיער פון דייטשלאַנד: 


-- איך בין איבערצייגט, אַז די סאָוועט-רעגירונג איז נישט געווען 

פאַראינטערעסירט אין דעם רבינ'ס אַרעסט. איך זע נאָר אין דעם אַן אַקט 
פון דער יעווסעקציע. װאָס איז דער רעזולטאַט, מסתמא, פון זייערע 
אינערלעכע נישט-איינשטימיקייטן. די סאָוועט רעגירונג, גלויב איך, האָט 
נישט קיין אורזאַך צו פאַרפאָלגן דעם רבי'ן. איך גלויב, אַז עס װעט זיין 
מעגלעך אויפצוקלערן דעם גאַנצן ענין פאַר מיין רעגירונג. איך װעל 
באַנוצן אַלע מיטלען אין מיין רשות דאָס אויפצוקלערן, און העלפן 
באַפרייען דעם רביץ. 


קרעסטינסקי האָט נישט אָפּגעלײיגט זיין באַשלוס, 
ער האָט זיך גלייך פאַרבונדן מיט מאָסקװע. 


דער קאָמיטעט צו באַפרייען דעם רבי'ן האָט טאַקע באַשלאָסן נישט צו 
ווענדן זיך אין אויסלאַנד וועגן הילף פאַר דעם רביץ. אָבער די נייעס פון 
רבינ'ס אַרעסט האָט דאָך דערגרייכט אױסלאַנד, 


עס האָבן אָנגעהױבן אָנקומען טעלעגראַפישע אָנפראַגן פון אויסלאַנד: 
פון ענגלאַנד, דייטשלאַנד, פון פראַנקרייך און אַמעריקע, פון ארץ-ישראל 
און די סקאַנדינאַװישע לענדער. 


די אַלע טעלעגראַפישע אָנפראַגן זיינען געבליבן אָן אַן ענטפער. 


מען האָט מורא געהאַט צו ענטפערן, עס זאָל נישט הייסן, אַז מען פירט 
אַן אַגיטאַציע אין אויסלאַנד קעגן סאָוועט רוסלאַנד, 


פון אַלע שטעט איבערן לאַנד זיינען געשיקט געװאָרן טויזנטער 
טעלעגראַמען צו קאַלינינען און ריקאָוון מיט דער בקשה צו באַפרײען דעם 
רביץ, 


און אויף אַלע אָנפּראַגן האָט דער קאָמיטעט געקראָגן איין ענטפער: 


דער רבי איז אַרעסטירט אַלס ערנסטער פאַרברעכער. זיין לאַגע איז 
נישט געענדערט. 


אידישע דעלעגאַציעס פון די גרעסטע שטעט פון רוסלאַנד האָבן 
געבעטן אַן אוידיענץ באַם פאָרזיצער פון דער אַלסאָװועטישער טשעקאַ, 
מעזשינסקי. 

ער האָט אָבער נישט געװאָלט אויפנעמען קיין דעלעגאַציעס. 


אין אױיסלאַנד האָבן אידן אָבער אויך נישט גערוט. באַזונדערס 
ענערגיש האָבן געאַרבעט די אידן פון דײיטשלאַנד. 


ד"ר הילדעסהיימער פון די פרומע אידן און ראַבינער ד"ר בעק פון די 
רעפאָרמער אין בערלין האָבן אונטערגענומען אַ גרויסע אַקציע. 


זיי האָבן פאַראינטערעסירט דעם אויסערן-מיניסטער פון דײיטשלאַנד, 
ד"ר שטרעזמאַן, און דעם וויצע קאַנצלער, װייסמאַן. 


די דייטשע מיניסטאָרן האָבן זיך געװוענדעט צום סאָוועטישן 
אַמבאַסאַדאָר אין בערלין, קרעסטינסקי, ער זאָל נוצן זיין איינפלוס צו 
פאַרלייכטערן דעם גורל פון רביץ. 


מאַדאַם פּעשקאָװאַ, מאַקסים גאָרקיס ערשטע פרוי, האָט זייער 
ערנסט געאַרבעט אין רוסלאַנד, 


זי האָט זיך געווענדעט צו ריקאָוון און צו מענזשינסקין און געפאָדערט 
דעם רבינ'ס באַפרייאונג. 


געווען אויך אָנגעזעענע קאָמוניסטן אידן און קריסטן, װאָס האָבן זיך 
איינגעשטעלט פאַר'ן רביץ. 


דער מאָסקװער קאָמיטעט צו באַפרײיען דעם רבי'ן האָט צוגעצויגן צו 
זיך פאָרשטייער פון די גרעסטע שטעט אין רוסלאַנד, 


וויכטיקע אידישע פירער פון כאַרקאָוו, קיעוו, מינסק, וויטעבסק און 
אַנדערע שטעט זיינען געקומען קיין מאָסקװע און זיך באַטײליקט אין די 
זיצונגען פון קאָמיטעט. 


די מי און שתדלנות פאַר'ן רביץ איז אָנגעגאַנגען מיט דעם גרעסטן 
אימפּעט. 

דער גרעסטער טייל אַרבעט, די הױפּט-אַרבעט האָט געטאָן מאַדאַם 
פּעשקאָואַ. 


און ענדלעך האָט די באַפרײיאונגס-אַרבעט דערגרייכט דעם ערשטן 
דערפאָלג. 

טויט-שטראָף איז געװאָרן אָפּגעשריען. 


דער אורטייל איז געווען צו פאַרשיקן דעם רביץ אויף פינף יאָר אויף 
די סאָלאָויעצקע אינדזלען. 


דער באַפרייאונגס-קאָמיטעט האָט גראָד אָפּגעהאַלטן אַ זיצונג ווען 
דער טעלעפאָן האָט געקלונגען, און עס איז געקומען דער דאָזיקער אָנזאָג: 


-- געלויבט איז דער אויבערשטער, נישט דערשיסן. פינף יאָר אויף 
סאָלאָװויעצקע אינדזלען. 


אויף אַ רגע האָבן די פאַרזאַמלטע לייכט אָפּגעאָטעמט. אָבער באַלד 
האָבן זיי איינגעזען די געפאַר פון דער פאַרשיקונג אויף די שרעקלעכע 
אינדזלען. 


און דער קאָמיטעט האָט באַשלאָסן אָנצוגיין ווייטער מיט דער אַרבעט. 


אַ דעלעגאַציע איז גלייך אַװעק צו דער מאַדאַם פּעשקאָװאַ, און זי 
געבעטן ווירקן אויף מענזשינסקין ער זאָל ענדערן דעם אורטייל. אויב דאָס 
ועט זיין אוממעגלעך, זאָל ער כאָטש אָפּלײגן דאָס אויספירן פון אורטייל -- 
מען זאָל דערווייל נישט פאַרשיקן דעם רבי'ץן: און אויב זי װעט דאָס אויך 
נישט אויספירן, זאָל מענזשינסקי דערלויבן, אַז דער רבי זאָל נישט גיין 
מיטן עטאַפּ, ער איז דאָך קראַנק, נאָר ער זאָל פאָרן אויף זיינע הוצאות. 


מאַדאַם פּעשקאָװאַ האָט געגעבן אַ פעסטן צוזאָג דער דעלעגאַציע אַז 
זי װעט אָנװענדן אַלע קרעפטן צו קריגן דאָס גרעסטע פאַר דעם רביץ, 


זי האָט געאַרבעט אויך ביז אַהער. זי װעט אַרבעטן אומדערמידלער 
אויך ווייטער. 

;נאַ ראַסכאָד" -- , פינף יאָר סאָלאָװיעצקע 
אינדזלען" -- ,, דריי יאָר אין קאָסטראָמאַ" 


מיטװאָך, ניין-און-צװאַנציק טעג אין סיון, פּונקט צוויי װאָכן נאָכן 
אַרעסט, האָט דער רבי געזאָלט פאַרשיקט װוערן אויף די סאָלאָװויעצקע 
אינדזלען. 


דאָס איז גלייך באַוואוסט געװאָרן אין לענינגראַד. און דער רבי האָט 
געלאָזט וויסן זיין הויזגעזינד, זיי זאָלן זיך קומען געזעגענען מיט אים. 


די גאַנצע פאַמיליע דעם רבינ'ס איז געקומען צו דער ,שפּאַליערקע". 


די פאַמיליע האָט זיך אָנגעפרעגט אין קאַנצעליאַריע ווען מען װעט 
אים אַרויספירן, וואוהין מען שיקט אים. מען האָט זיי אָבער נישט געגעבן 
קיין ענטפער. 


און אויף דער גאַס, אַרום דער טורמע, האָט זיך צונויפגעקליבן אַ 
גרויסער עולם, צו זען וי מען פירט אַװעק דעם רביץ, צו געזעגענען זיך 
מיט אים. 


אין לענינגראַד, האָט מען נישט געוואוסט, װאָס מאַדאַם פּעשקאָוואַ 
האָט דערווייל געטאָן אין מאָסקװע. 


מאַדאַם פּעשקאָװאַ האָט געלאָזט וויסן דער דעלעגאַציע פון 
קאָמיטעט, אַז זי האָט זיך געזען מיט מענזשינסקין און ער האָט איר געגעבן 
זיין װאָרט, אַז ער װעט אָפּלײגן דאָס אויספירן פון אורטייל. 


מענזשינסקי האָט שוין אַרױסגעשיקט אינסטרוקציעס צו דער טשעקאַ 
אין לענינגראַד, 


דאָס אַרױסשיקן איז אָפּגעשטעלט געװאָרן אין דער לעצטער מינוט 

דעמאָלט, ווען די לענינגראַדער טשעקאַ האָט געמאַכט אַלע 
פאָרבאַרײיטונגען אָפּצופירן דעם רבי'ן צום אַרעסטאַנטן-צוג, 


דערווייל, ווען אַלע האָבן געװאַרט לעבן דער ,שפּאַליערקע" מען זאָל 
אַרוספירן דעם רבי'ן צום אַרעסטאַנטן-צוג, האָט אַ מקורב אַרױסגעשיקט 
אַ טעלעגראַמע קיין מאָסקװע, אַז דער רבי ווערט פאַרשיקט מיט דעם צוג, 
װאָס גייט אָפּ זיבן אַזײגער פאַרנאַכט. 


די טעלעגראַמע האָט ווידער צעטומלט דעם מאָסקװער קאָמיטעט. און 
די דעלעגאַציע איז תיכף אַװעק צו מאַדאַם פּעשקאָוואַ. 


זי האָט פאַרזיכערט דער דעלעגאַציע, אַז דאָ איז אַ טעות. דער רבי 
איז נישט פאַרשיקט געװאָרן, און ער װעט נישט פאַרשיקט ווערן אויף די 
סאָלאָוויעצקע אינדזלען. 


דאָס איז שוין געווען אַ נייע בשורה. 
די גזרה פון די סאָלאָויעצקע אינדזלען איז אויך אָפּגעשאַפט געװאָרן. 


דעם זעלביקן אָװונט, ווען דער רבי האָט געזאָלט געשיקט ווערן אויף די 
סאָלאָויעצקע אינדזלען, איז ער אַראָפּגערופן געװאָרן אויף אַ פאַרהער, 


דאָס איז געווען דער דריטער פאַרהער נאָך דעם אַרעסט, 


דער אַלט-באַקאַנטער טשעקיסט לולאָוו איז געווען דער הױפּט 
אויספרעגער. 


ער האָט ווידער געשטעלט פּראַגן, װאָס ער האָט שוין צענדליקע מאָל 
געפרעגט אויף די ערשטע צוויי פאַרהערן, נייע פראַגן האָט ער צוגעגעבן, 
און ער האָט נישט געװאָלט אָפּלאָזן דעם רבי'ן, געהאַלטן אין איין מאַטערן 
אים. 


לולאָוו האָט ענדלעך געוויזן דעם רבי'ן אַן אָפיציעל פֹּאַפּיר, וואו עס 
איז צוערשט געווען פאַרשריבן דער אורטייל: 


-- ;נאַ ראַסכאָד" (דערשיסן). 

אַ פאָר שורות ווייטער איז געשטאַנען, אַז דער אורטייל צו דערשיסן 
ווערט פאַרביטן אויף פינף יאָר סאָלאָװיעצקע אינדזלען. 


און נאָך ווייטער מיט עטלעכע שורות איז געווען פאַרשריבן, אַז דער 
אורטייל ווערט פאַרביטן אויף -- פאַרשיקן אויף דריי יאָר אין קאָסטראָמאַ. 


און לולאָוו האָט געזאָגט דעם רבי'ץן: 


-- אייער לאַגע װעט זיין זייער שווער. אַלס פאַרשיקטער װעט איר 
אויסשטיין די גרעסטע פּיין. איר קאָנט זיך ראַטעװען פון דער שטראָף. 
אויב איר װעט מסכים זיין אויף דעם קהלות צוזאַמענפאָר, גיט אַרױס אַ 
דערקלערונג, אַז איר האָט חרטה אויף אייער קעגנערישער שטעלונג צו 
דעם צוזאַמענפאָר, גיט אייער הסכמה אויף דעם צוזאַמענפאָר, װעט איר 
ווערן גייך באַפרייט. 


-- איך װועל קיין חרטה נישט האָבן -- האָט דער רבי געענטפערט גאַנץ 
פעסט -- איר מעגט מיר סטראַשען מיט דער גרעסטער שטראָף, װעט איר 
נישט פּועלן, איך זאָל אָפּטרעטן פון מיינע איבערצייגונגען. איר מעגט מיך 
פאַרשיקן אויף סיביר, וואו איר ווילט. 


דער אורטייל איז געווען: 
קאָסטראָמאַ. דריי יאָר. 


לולאָוו איז אָבער צערייצט. דער נאַטשאַלניק פון לענינגראַדער 
טשעקאַ, מעסינג, איז אין כעס. 


זי זוכן נקמה, 


דער רבי האָט פּראָטעסטירט. און ער האָט דערקלערט אַז ער װעט 
נישט פאָרן שבת. 


איז געבליבן איין וועג -- 
מאַדאַם פּעשקאָוואַ. 


דער מאָסקװער קאָמיטעט האָט װידער געשיקט אַ דעלעגאַציע צו 

מאַדאַם פּעשקאָװאַ, איר אויפגעקלערט, װאָס עס מיינט חלול שבת פאַר 
דעם רביץ, און זי האָט צוגעזאָגט צו טאָן, װאָס עס איז נאָר מעגלעך דאָס 
צו פאַרמיידן. 


מאַדאַם פּעשקאָװאַ איז דאָס מאָל אַװעק צו ריקאָוון און פאַר אים 
פאָרגעלייגט דעם גאַנצן ענין. 


אין איר קעגנװאַרט האָט ריקאָוו טעלעפאָנירט צו מענזשינסקין און 
אים געבעטן דאָס אָפּלײגן ביז נאָך שבת. 


מענזשינסקי האָט איינגעשטימט, 

דער רבי ווערט פֿאַרשיקט קיין קאָסטראָמאַ, 
אָבער ווערט באַפּרײט נאָך 10 טעג 


זונטיק, דריי טעג אין תמוז, נאָך ניינצן טעג זיצן אין ,שפּאַליערקע", 
איז דער רבי פאַרשיקט געװאָרן אויף דריי יאָר קיין קאָסטראָמאַ, אַ שטאָט 
אין טיף-רוסלאַנד, 


מיטאָג צייט איז דער רבי גערופן געװאָרן אין קאַנצעליאַריע, און מען 
האָט אים געזאָגט, אַז ער קען גיין אַהיים ביז אָוונט. אַכט אַזײגער אין אָװונט 
גייט אָפּ דער צוג נאָך קאַסטראַמאַ. ער זאָל זיין אויפן װאָקזאַל פאַר אַכט. 
אויב ער װעט פאַרשפּעטיקן, װועט ער שוין נעכטיקן ווידער אין 
,שפּאַליערקע". 


דעם רבינ'ס הויז איז געפּאַקט מיט מענטשן. עס איז נישטאָ קיין אָרט 
מער. 


עס איז זיבן אַזײגער. 
דער רבי דאַרף זיך גרייטן אין וועג אַרײן, 


די פאַמיליע געזעגנט זיך מיט דעם רבי'ץן אין הויז. עס פאָרן-מיט צו 
דער באַן נאָר איין טאָכטער, חי' מושקא, אַ נאָענטער ידיד און דער 
איידעם, הרב גור-ארי'. 


דער װאָקזאַל איז שװאַרץ פון מענטשן. טויזנטער װאַרטן, זי ווילן זען 
דעם רבי'ן אָפּפאָרן. זיי ווילן קויפן בילעטן אויף עטלעכע סטאַנציעס, צו 
קאָנען מיטפאָרן. 


מען פאַרקויפט אָבער נישט קיין בילעטן. די טשעקאַ האָט באַפױלן ניט 
צו פאַרקויפן קיין בילעטן. 


ווען דער רבי באַווייזט זיך, רינגלט אים אַרום אַ שטאַרקע שמירה. דריי 

טשעקיסטן, גרוזינער סאָלדאַטן, און צוויי נאַטשאַלניקעס פון דער 
אָפּטײלונג פון קרימינעלער אױספאָרשונג, 


אָ מעת-לעת האָט געדויערט די רייזע קיין קאָסטראָמאַ. 


אַ ליובאַװיטשער חסיד האָט שוין געהאַט אָנגעגרייט אַ דירה פאַר דעם 
רבי'ן אין קאָסטראָמאַ. 


דער צוג איז אָנגעקומען שפּעט באַנאַכט. דער באַפעל איז געווען, אַז 
דער רבי מוז זיך מעלדן אין פּאָליצײ גלייך וי ער גייט אַרױס פון צוג. 


דער רבי האָט אָבער באַשלאָסן, אַז װאָס עס זאָל נישט זיין, ער װעט 
ניט גיין ביינאַכט אין פּאָליצײ, 


ער איז געשטאַנען אונטער דער רשות פון דער פּאָליצײ און דער 
טשעקאַ. 


דער רבי האָט אויסגעפילט אַלע פאָרמאַליטעטן פון אַ , פאַרשיקטן 
פאַרברעכער", און דער פּאָליצײי-נאַטשאַלניק האָט געזאָגט צו אים אַזױ; 


-- איר זייט דאָ נישט קיין פרייער בירגער ביי אונדז. איר זייט אַ 
פאַרשיקטער, אַ פאַרברעכער. איר קומט אָפּ איער שטראָף פאַר אייער 
זינד קעגן דער סאָוועטישער מלוכה. איר טאָרט נישט אַרױספאָרן פון 
שטאָט, איר טאָרט נישט אַרױסגײן הינטער דער שטאָט. אויב איר ווילט 
אַרױסגײן הינטער דער שטאָט, מוזט איר פריער דערלאַנגען אַ בקשה צו 
דער פּאָליצײ, און אַז מיר װועלן אייך דערלויבן אַרױסצופאָרן אָדער 
אַרױסגײן, װועט איר דאָס קאָנען טאָן. אויב איר װעט װעלן זיך איבערציען 
אויף אַן אַנדער דירה, מוזט איר פריער מעלדן אין פּאָליצײ. און איר ווייסט 
מסתמא, אַז די פּאָליצײ װעט וויסן אַלצדינג, װאָס איר טוט אָדער װאָס מען 
װועט טאָן ביי אייך. 


די פּאָליצײ און די טשעקאַ האָט אים אויף אַ מינוט ניט פאַרלאָרן פון 
אויג. 


ער איז אָבער נישט אױיסגעשטאַנען קיין באַלײידיקונג. אומעטום איז ער 
באַהאַנדלט געװאָרן גאַנץ העפלעך. 


קאָסטראָמאַ איז אַ גרויסע רוסישע שטאָט. אידן זיינען אָבער דאָרטן 

דאָ נישט קיין סך. אַ הונדערט פאַמיליעס אינגאַנצן. און פון לומדות זיינען 
זי ווייט. אָבער אידן זיינען אידן אומעטום, 


קאָסטראָמאַ האָט אַ שול, אַ בית-המדרש. איז דער רבי געגאַנגען 
דאַװונען, איז די שול געווען פול. עס זיינען געקומען דאַװנען אַפילו 
אַזעלכע, װאָס זיינען שוין לאַנג נישט געווען אין שול. 


די טיף רוסישע פּראַװאָסלאַוונע קאָסטראָמאַ האָט פּלוצלונג געקראָגן 
אַ רביץ, 


דער לענינגראַדער קאָמיטעט האָט באַשלאָסן, אַז מען דאַרף ווייטער 
אַרבעטן פאַר דער פולשטענדיקער באַפרייאונג פונעם רביץ. 


מען דאַרף זיך ווענדן צום הױפּט-פּראָקוראָר קרילענקא וועגן אַ 
באַגנעדיקונג פאַר דעם רביץ. 


עס איז דאָך דאָ מאַדאַם פּעשקאָװאַ. אױיסלאַנד אַרבעט אויך. מען האָט 
שוין געוואוסט, אַז אין אױיסלאַנד ווערט געאַרבעט גאַנץ טיכטיק. 


און עס איז געבליבן, אַז דעם רבינ'ס איידעם, הרב גור-ארי', זאָל פאָרן 
קיין מאָסקװע. 


דער מאָסקווער קאָמיטעט האָט גלייך אָפּגעהאַלטן אַ זיצונג און 
באַשלאָסן, אַז פריער איידער מען גייט צו מאַדאַם פּעשקאָװאַ און 
קרילענקאָן, זאָל מען געװאָר וערן װאָס עס זיינען די אויסזיכטן, 


און נאָך אַן אָנפראַגע איז געקומען דער פאָלגנדיקער ענטפער: 


-- לאָזן צורו. װאַרטן כאָטש אַ זעקס חדשים. די טשעקאַ װעט קעמפן 
פאַרביסן קעגן יעדן פאַרזוך צו קריגן אַ גאַנצע באַפרייאונג. זי װעט נישט 
לאָזן אַפילו איבערקוקן די בקשות. די טשעקאַ װעט נאָך באַװײזן דערמיט, 
אַז דאָס איז אַ ספּעציעלע חוצפּה פון די פרומע אידן, וי זיי װאָלטן נאָך 
געמאַכט געלעכטער פון דער טשעקאַ. דער רבי איז ערשט אַ װאָך 
פאַרשיקט און זיי ווילן אים שוין באַפרײיען. די טשעקאַ װעט אַזאַ בקשה 
באַטראַכטן אַלס באַלײידיקונג. 


און געווענדט האָט מען זיך ווידער -- 

צו וועמען? 
צו מאַדאַם פּעשקאָװאַ. 


זיי האָבן זיך געווענדט צו מאַדאַם פּעשקאָװאַ, מאַקסים גאָרקיס 
ערשטע פרוי. 


איינער פון אירע הויפּט-געהילפן, אַ איד, איז אַװעקגעפאָרן קיין 
לענינגראַד, ווירקן אויף דעם נאַטשאַלניק פון דער לענינגראַדער טשעקאַ, 
ער זאָל ניט שטערן דעם רבינ'ס באַפרייאונג. 


מעסינג דער נאַטשאַלניק פון דער לענינגראַדער טשעקאַ, װאָס האָט 
אַרעסטירט דעם רבי'ן, האָט אַפילו נישט געװאָלט הערן דערפון. 


-- קיין אויסזיכטן צו פאַרלייכטערן זיין שטראָף. -- האָט מעסינג 
געענטפערט קורץ און שאַרף. 


מאַדאַם פּעשקאָװאַס געהילף האָט אָבער נישט אָפּגעלאָזט און 
געהאַלטן אין איין טענהן, אַז דער רבי איז אומשולדיק. עס איז נאָר געווען 
אַ בייזוויליקע מסירה אויף אים. 


מעסינג האָט זיך געהאַלטן פאַרעקשנט -- נישטאָ קיין האָפענונג צו 
פאַרגרינגערן די שטראָף. 


מיט דעם ענטפער איז געקומען קיין מאָסקװע מאַדאַם פּעשקאָװאַס 
וויכטיקער געהילף. 


מאָסקװע האָט זיך אָבער נישט דערשראָקן. עס איז געבליבן ווייטער 
אָנצוגיין מיט דער אַרבעט פאַר זיין באַפרײיאונג. עס איז אָבער געװאָרן 
קלאָר, אַז אין פאַל, ווען דער רבי ווערט באַפרייט זאָל ער מער נישט 
אומקערן זיך קיין לענינגראַד. 


אין לענינגראַד איז מעסינג דער הערשער. 


מאַדאַם פּעשקאָװאַ איז ווידער געגאַנגען צו די העכסטע פירער פון 
דער סאָוועטישער מלוכה, און דער רעזולטאַט פון איר מי איז געווען, אַז 
נאָכדעם וי דער רבי איז געווען אַ פאַרשיקטער צען טעג, איז געקומען זיין 
פולשטענדיקע באַפרייאונג. 

דער רבי איז געקומען אין טשעקאַ אין קאַסטראַמאַ זיך מעלדן, און 
דער נאַטשאַלניק האָט אים אויפגענומען באַזונדערס פריינטלעך און 
געזאָגט: 


-- איר פאַרשפּאָרט זיך מעלדן. איר זייט פריי. 


פאַרטיק מיט די לעצטע פאָרמאַליטעטן, האָט דער טשעקאַ 
נאַטשאַלניק געזאָגט צום רביץ: 


-- איך בין זייער גליקלעך, װאָס איך בין דער ערשטער אָנצוזאָגן אייך 
די בשורה פון אייער באַפרייאונג. 


פערצן טעג אין תמוז, צען אַזײגער אין דער פרי, נאָך צען טעג אַלס אַ 
פאַרשיקטער, איז. דער רבי, אַ פרייער בירגער, אַװעקגעפאָרן פון 
קאַסטראַמאַ. 


די קהלה פון קאַסטראַמאַ האָט מיטגעשיקט צוויי פאָרשטייער אַלס 
באַגלײיטער ביז לענינגראַד, 


אַזױ איז דער רבי באַפרייט געװאָרן. 

קאַפּיטל 12 


דעפּוטאַט דובין איז זיך משתדל צו באַקומען 
פֿאַרן רבי'ן אַ דערלויבעניש אַרױסצופאָרן פון 
ס.ס.ס.ר. 


ס'איז געװאָרן קלאָר פאַר אַלעמען, אַז דער ליובאַוויטשער רבי מוז 
פאַרלאָזן רוסלאַנד. יעדער רגע איז אַ געפאַר ער זאָל נישט ווערן 
נאָכאַמאָל אַרעסטירט. 


מאַדאַם פּעשקאָװאַ האָט צוגעזאָגט ווייטער זיך משתדל צו זיין, 


פון בערלין איז אַרױסגעפאָרן דער סאָציאַליסטישער דעפּוטאַט ד"ר 
אָסקאַר קאָן מיט אַ ,כתב רבנות" פון דער פרומער געמיינדע אין 
פראַנקפורט, פאַר דעם רביץ. 


חוץ דעם האָט ער אויך געהאַט רעקאָמענדאַציעס פון די גרעסטע 
מלוכה-מענער אין דייטשלאַנד און פון קרעסטינסקין, דער סאָוועטישער 
אַמבאַסאַדאָר אין דייטשלאַנד, 


און פון ריגע איז אַרױסגעפאָרן דער פרומער אגודה דעפּוטאַט מרדכי 
דובין, אויך מיט אַ ,כתב רבנות" פון דער ריגער געמיינדע, פאַר דעם 
רביץ, 

אויסער דעם האָט ער אויך געהאַט אַ בריוו פון דעם סאָוועטישן 
אַמבאַסאַדאָר אין לאַטװיע, װאָס איז אַ לאָדזשער איד, 

דעפּוטאַט דובין איז געפאָרן קיין רוסלאַנד מיט שרעק אין האַרצן. ער 
איז אַמאָל אַלײן געווען אַרעסטירט ביי די באָלשעװיקעס. 

דאָס איז געווען דעמאָלט, ווען די באָלשעװיקעס זיינען געווען אין 


לאַטװיע. און דובין, אַלס געזעלשאַפטלעכער טוער, האָט דעמאָלט 
באַזאָרגט די ריגער אידן מיט מעל אויף מצות. 

האָבן אים די באָלשעװיקעס אַרעסטירט, און עס איז געווען אַ געפאַר, 
אַז זי ועלן אים דערשיסן. 


ער האָט זיך געראַטעװעט. אָבער די שרעק האָט ער נאָך אַלץ נישט 
געהאַט פאַרגעסן. 


אין לאַטװיע איז מען בכלל געווען אָנגעשראָקן פאַר סאָוועט-רוסלאַנד, 
עס איז אַזױ נאָענט און מורא האָט מען וי פאַר אַן אַפּריקאַנער דזשאָנגל, 


די שרעק איז געבליבן פון יענער צייט, ווען די באָלשעװיקעס האָבן 
געהאַלטן לאַטװיע. עס איז געווען אַ שרעקלעכע צייט. דער רויטער 
טעראָר האָט דעמאָלט געהערשט אָן רחמנות, 


און עס איז גאָרנישט איבערטריבן צו זאָגן, אַז אפילו היינט 19301} 
ווען אַ לאַטװיער פאָרט קיין סאָוועט-רוסלאַנד, קלאַפּט אים אַ צאָן אָן אַ 
צאָן. ער האָט מורא, אָט כאַפּט מען אים אין מיטן גאַס און מען 
דערשיסט אים, 


אַזאַ מאָדנע שרעקנדיקע פאָרשטעלונג האָבן די נאָענטע שכנים, די 
לאַטװיער, וועגן סאָוועט-רוסלאַנד. פון אַמעריקע קיין רוסלאַנד פאָרט מען 
גאַנץ רואיק, זיכער, און אין לאַטװיע האָט מען מורא. 


עס איז אָבער דעמאָלט געווען אַ גינסטיקער מאָמענט פאַר אַ לאַטװישן 
דעפּוטאַט צו בעטן אַ טובה אין רוסלאַנד, 


ענגלאַנד האָט נאָר:װאָס געהאַט איבערגעריסן די באַציאונגען מיט 
רוסלאַנד, און די סאָוועט-רעגירונג האָט דעמאָלט געפירט 
אונטערהאַנדלונגען מיט לאַטװיע צו שליסן אַן אָפּמאַך. רוסלאַנד איז 
אויסערגעוויינלעך פאַראינטערעסירט אין דעם אָפּמאַך מיט לאַטװיע. און 
אַ דעפּוטאַט אין לאַטװישן ,סיים" שפּילט אַ גרויסע ראָלע. באַזונדערס 
וויכטיק איז געווען דעפּוטאַט רובין, ווייל ער האָט אַ שטאַרקן איינפלוס 
אויף דעם פּוערים פּאַרטײ, 


מיט דעם חשבון אין אויג איז דעפּוטאַט דובין אַרײנגעפאָרן קיין 
רוסלאַנד, 


און זיין שרעק איז געווען אומזיסט. נישט נאָר איז אים נישט געשען קיין 

בייז, נאָר ער איז נאָך אויפגענומען געװאָרן מיטן גרעסטן כבוד, און מען 
האָט אים באַהאַנדלט אויסגעצייכנט, 


אָבער זיינע קרובים אין מאָסקװע האָבן מורא געהאַט צו באַזוכן אים אין 
האָטעל, וואו ער איז איינגעשטאַנען, די קרובים האָבן געזאָגט, אַז די 
טשעקאַ האָט טויזנט אויגן, און זיי האָבן מורא געהאַט, אַז זיי װעלן זיך 
,קאָמפּראָמעטירן", ווען זיי װעלן גיין צו אים, 


זיי האָבן אויך געזאָגט, אַז זי זיינען זיכער, אַז די טשעקאַ װעט זי 
אַרעסטירן נישט פאַר דעם, װאָס זיי באַזוכן אים: זיי וועלן אָבער געשטעלט 
ווערן אונטער פאַרדאַכט, און די טשעקאַ געפינט שוין צוטשעפּענישן צו 
אַרעסטירן דעם, װאָס זי וויל. 


ד"ר אָסקאַר קאָן איז געגאַנגען זיך מיען אויף זיינע וועגן און 
דעפּאוטאַט דובין -- אויף זיינע וועגן. 


דעפּוטאַט דובין איז אַװעק צוערשט אין אויסלענדישן קאָמיסאַריאַט, 
און פאַרהאַנדלט מיט דעם דירעקטאָר פון דער אָפּטײלונג -- װאָס נעמט 
אַריין פּױלן, ליטע, לאַטװיע און עסטאָניע -- דאָבראָניצקי, אַ פּױלישער 
איד, 


דער ענטפער איז געווען: 
ניין. 
די אויסזיכטן זיינען געווען שװאַך. 


ד"ר אָסקאַר קאָן, װאָס איז אַ פּערזענלעכער פריינט פון 
טשיטשערינען, סאָוועטישער מיניסטער פון אויסלענדישע ענינים, האָט 
גערעדט מיט טשיטשערינען, און מיט דעם הויכן באַאַמטן פון אויסלענדישן 


קאָמיסאַריאַט ראָטשטײן, אויך אַ איד. 
און דער ענטפער איז געווען -- 
ניין. 


ד"ר אָסקאַר קאָן האָט אַ סך געאַרבעט און די שוועריקייטן זיינען 
געווען אַזױ גרויס, אַז ער איז איינמאָל געקומען צו דעפּוטאַט דובין, און אַ 

מאַך געטאָן מיט דער האַנט פאַרצווייפלט: 
-- איך קען מער גאָרנישט טאָן! 


זיי האָבן געאַרבעט באַזונדער. עס האָט אויסגעזען לפּנים, אַז זי 
קאָנקורירן צווישן זיך, יעדער וויל דעם רבי'ן פאַר אַ רב אין דער שטאָט, 
װאָס ער האָט געבראַכט דאָס ;כתב רבנות". 


דעפּוטאַט דובין איז ווידער אַװעק צו דעם פּױלישן איד דאָבראָניצקין. 
דירעקטאָר פון דער באַלטישער אָפּטײלונג אין אויסלענדישן 
מיניסטעריום. און ווידער געבעטן אַן דערלויבעניש פאַר דעם רבינ'ס 
אַרױספאָר, 


און אַז דאָבראָניצקי האָט געזאָגט, אַז ס'איז אוממעגלעך, האָט 
דעפּוטאַט דובין גענומען אַרוסקומען מיט פּרעטענזיעס. ער האָט געזאָגט 
אַזױ; 


-- איר ווילט אַז איך און מיינע פריינט זאָלן אייך העלפן שליסן דעם 
אָפּמאַך מיט אונדזער לאַנד. און טאָמער בעטן מיר פון אייך אַ טובה, 
אַנטזאַגט איר אונז. מיר ווילן דעם ליובאַוויטשער רביץ פאַר אַ רב. די 
הױפּט שטאָט פון לאַטװיע וויל אים פאַר אַ רב, דערלויבט איר אים נישט 
אַרױסצופאָרן. דערווייל איז געקומען אַן איינלאַדונג פון דייטשלאַנד פאַר 
דעם רביץ. עס קאָן גאָר זיין אַז דער רבי זאָל ועלן בעסער פאָרן קיין 
דייטשלאַנד, און אפשר װועט איר אים דערלויבן צו פאָרן קיין דייטשלאַנד, 
זאָג איך אייך, אַז דאָס װעט אויפרעקן די אידן פון לאַטװיע, דורך דעם 
וועלן זי פאַרלירן דעם רב, װאָס זיי ווילן, און די אויפרעקונג װעט זיכער 
שטערן אייערע פאַרהאַנדלונגען וועגן דעם אָפּמאַך. 


אָבער דירעקטאָר דאָבראָניצקי, אַלײן אַ איד, האָט זיך נישט 
דערשראָקן פאַר די אַלע רייד, און ער האָט אָפּגעזאָגט די בקשה. 


דאָס האָט געדויערט אַזױ אַ שטיקל צייט ביז דער סאָוועטישער 
אַמבאַסאַדאָר פון לאַטװיע, דער איד פון לאָדזש, איז געקומען קיין 
מאָסקװע. 


געקומען איז ער, נאַטירלעך, וועגן מלוכה-ענינים, און דער עיקר וועגן 
דעם אָפּמאַך מיט לאַטװיע. 

ער האָט אָבער באַלד אָנגעהױבן אַרבעטן גאַנץ שטאַרק, אַז דער רבי 
זאָל קריגן די דערלויבעניש צו פאָרן קיין ריגע. 


ער האָט אויפגעוויזן, אַז דאָס איז זייער וויכטיק פאַר דעם דערפאָלג 
פון די פאַרהאַנדלונגען וועגן דעם אָפּמאַך, 


דער לאַטװישער אַמבאַסאַדאָר אין מאָסקװע האָט אויך געהאָלפן 
דובינען. ער האָט געגעבן אַ סעודה אין דער לאַטװישער אַמבאַסאַדע און 
איינגעלאַדן די הויכע באַאַמטע פון אויסלענדישן קאָמיסאַריאַט און דעם 
דעפּוטאַט דובין, 

און אויף דער סעודה האָט געטראָפן פאָלגנדיקער אינטערעסאַנטער 
עפּיזאָד, 

עס איז גראָד געווען אַ תענית. און אין רוסלאַנד, וואו די אַנטי- 
רעליגיעזע קאַמפּיינס זיינען אַזױ שטאַרק, איז דעפּוטאַט דובין געזעסן אויף 
אַ סעודה מיט הויכע סאָוועטישע באַאַמטע, און האָט ער האָט נישט 
געגעסן. 

זעט עס אַ הויכער סאָוועטישער באַאַמטער, אַ איד, און ער זאָגט צו 
אים: 

-- װאָס נעמט איר גאָרנישט אין מויל אַרײן? איר האָט מורא פאַר 
טרפות קאָנט איר דאָך עסן אַ פרוכט. 

-- איך פאַסט, ס'איז אַ תענית -- האָט געענטפערט דעפּוטאַט דובין. 


דער הויכער סאָוועטישער באַאַמטער, דער פּולישער איד, ווייסט 
װאָס ס'איז אַ תענית, האָט ער געשוויגן. 

קאַפּיטל 13 


דער ליובאַװיטשער רבי פאָרט אַרױס פון 
רוסלאַנד 


און ענדלעך האָט דער דירעקטאָר דאָבראָניצקי מסכים געווען 
אַרױסצולאָזן פון רוסלאַנד דעם רביץ, די אַלטע רביצין, זיין מוטער, און 
זיין פרוי, די רביצין. די גאַנצע פאַמיליע, דאָס מעבל און די ביבליאָטעק 
מוזן בלייבן אין רוסלאַנד. די פאַמיליע מוז בלייבן פאַר אַ משכון, 


דאָס איז געווען אַ געווינס. אָבער דער רבי האָט נישט געװאָלט 
אַרױספאָרן, סיידן די גאַנצע פאַמיליע װעט מיטפאָרן. 


און מען האָט געמוזט אַרבעטן ווייטער. עס האָט געאַרבעט מאַדאַם 
פּעשקאָװאַ, עס האָט געאַרבעט ד"ר אָסקאַר קאָן. אָבער דעם גרעסטן טייל 
אַרבעט האָט געטאָן דעפּוטאַט דובין. אים איז שטאַרק געקומען צו הילף 
דער אָפּמאַך מיט לאַטװיע. 


אין אויסלענדישן קאָמיסאַריאַט איז דובין אַװעק און נאָך אַ סך בעטן 
האָט ער געזאָגט קאַטעגאָריש: 


-- איר קענט נישט האָפן אויף אונדזער הילף און די פאַרהאַנדלונגען 
וועגן אָפּמאַך. 


דאָס שתדלנות איז אָנגעגאַנגען פון אַלע זייטן און עס האָט זיך 
געענדיקט דערמיט, װאָס דעם צוייטן טאָג ראש-השנה איז אין 
אויסלענדישן קאָמיסאַריאַט אָפּגעהאַלטן געװאָרן אַ ספּעציעלע זיצונג וועגן 
דעם ליובאַוויטשער רביץ, 


אין דער זיצונג האָבן זיך באַטײליקט: טשיטשערין, ליטװינאָוו, 
ראָטשטײן, דאָבראָניצקי און דער אַמבאַסאַדאָר קיין לאַטװיע. 


אויסער טשיטשערינען, װאָס איז נישט קיין איד, זיינען אַלע 

באַטײליקטע געווען אידן. צוויי פון זיי, דאָבראָניצקי און דער אַמבאַסאַדאָר 
קיין לאַטװיע -- פּױלישע אידן, און ליטװוינאָװו -- אַ איד פון ביאַליסטאָק. 


די ראש-השנה זיצונג אין אויסלענדישן קאָמיסאַריאַט האָט ענדלעך 
באַשלאָסן אַרױסצולאָזן פון רוסלאַנד דעם רביץ מיט דער גאַנצער 
פאַמיליע. 


די פאָרמאַליטעטן האָבן געדאַרפט דורכגעפירט ווערן אין לענינגראַד, 
ווייל דער רבי איז דאָך געווען אַ לענינגראַדער תושב. ער איז דאָך 
אָפיציעל געווען אַ רב אין לענינגראַד, 


די פאָרמאַליטעטן האָט געדאַרפט דורכפירן די אָפּטײלונג פון 
אויסלענ דישן קאָמיסאַריאַט אין לענינגראַד. דער פירער פון דער 
דאָזיקער אָפּטײלונג, דער לענינגראַדער פאָר שטייער פון סאָוועטישן 
אויסערן מיניסטעריום איז אַ איד, זיין נאָמען איז זאַלקינד. ער איז אַן 
אייניקל פון דווינסקער רב, װאָס איז געווען באַוואוסט אונטער דעם נאָמען 
;דער בטלן". זאַלקינדס סעקרעטאַר איז אויך אַ איד, ער הייסט קרענקין. 


דעפּוטאַט דובין איז אַװעקגעפאָרן קיין לענינגראַד אַלײן דורכצופירן 
די לעצטע פאָרמאַליטעטן. 


נאָר ווען ער איז אַרײינגעקומען צו זאַלקינדן און געזאָגט װאָס ער וויל, 
האָט מען אים אָנגעקוקט וי אַ ווילדן. 


-- װאָס רעדט איר וועגן פאָרמאַליטעטן אַרױסצולאָזן דעם רבי'ץ? אַזאַ 
באַפעל איז גאָר נישטאָ, 


איינער פון די באַאַמטע, אַ איד, האָט זיך שטאַרק געבייזערט אויף אים. 
עס האָט אויסגעזען וי ער וויל דאָ עפּעס אױסנאַרן. 


עס איז אָבער דאָך געלונגען דובינען צו פּועלן, אַז זאַלקינד זאָל 
טעלעפאָנירן קיין מאָסקװע אין אויסלענדישן קאָמיסאַריאַט און פרעגן צי 
ס'איז נישט אַרױסגעשיקט געװאָרן אַזאַ באַפעל. 


באַלד האָט זאַלקינד זיך איבערצייגט, אַז ס'איז יאָ אַרױסגעגעבן 
געװאָרן אַ באַפּעל אַרױסצולאָזן דעם רביץ. אַ קלענערער באַאַמטער פון 
קאָמיסאַריאַט, אַ קריסט, האָט געקראָגן דעם באַפעל, ער זאָל אים 

אַרױסשיקן, נאָר ער האָט אים אויף אַ מינוט אַרײנגעלײגט אין טיש-קעסטל 
און פאַרגעסן אָן אים. 


דער באַפעל איז געלעגן אין שופלאָד ביים קליינעם באַאַמטן, 
זאַלקינד האָט געקראָגן דעם באַפעל אויפן טעלעפאָן פון מאָסקװע. 


און ער האָט געגעבן די שריפטלעכע דערלויבעניש אַרױסצולאָזן דעם 
רבי'ץן, זיין פאַמיליע, זעקס זייטיקע פּערזאָנען, נישט קיין קרובים, נאָר 
מקורבים, אַלס באַגלײטער, די ביבליאָטעק און דאָס מעבל. 


אָבער איידער מען פירט אַרױס ביכער מוז קומען אַ פאָרשטייער פון 
דרוק קאָמיטעט און אַרױפלײגן זיין שטעמפּל. 


איז געקומען אַ פאָרשטייער פון דרוק קאָמיטעט, שטיין, אַ איד, און ער 
האָט אָנגעהויבן באַטראַכטן די ביכער און מאַנוסקריפּטן. 


שטיין איז אַ מבין אויף די זאַכן. ווען ער האָט דערזען די אַלטע ספרים, 
זעלטענע אַנטיקן און ווערטפולע אַלטע מאַנוסקריפּטן, האָט ער נישט 
געװאָלט אַרופלײיגן דעם שטעמפּל. ער האָט געזאָגט: 


-- די אַנטיקן טאָר מען ניט אַרױספירן. איך װעל דאָס קיינמאָל נישט 
דערלויבן. 

און וויפל מען האָט נישט איינגעטענהט מיט אים, איז ער געבליבן 
אײינגעשפּאַרט. ער גיט נישט, ער איז בייז געװאָרן און אַװעקגעגאַנגען. 


דעפּוטאַט דובין איז אַװעק אין דרוק-קאָמיטעט און דערציילט וי אַזױ 
ער האָט אויסגעפירט צו קריגן די דערליבעניש, דערמאָנט דעם 
,אָפּמאַך", און געבעטן מען זאָל שיקן אַן אַנדער באַאַמטן, נישט שטיינען. 


דאָס מאָל האָט דער דרוק-קאָמיטעט צוגעשיקט אַ קריסט אַלס זיין 
פאָרשטייער. און דער קריסט, נישט קיין ידען אויף אידישע ספרים, האָט, 
אָן טענות, אַרויפגעלײגט דעם שטעמפּל. 


דער רבי איז געבליבן אין רוסלאַנד ביז איבער סוכות. 


אסרו-חג פון סוכות, אין יאָר תרפ"ח, איז דער רבי אַרױסגעפאָרן פון 
רוסלאַנד, 

מיט אים איז געפאָרן זיין גאַנצע פאַמיליע, זעקס באַגלײטער 
ליובאַװויטשעךְ חסידים, און זיין מעבל און ביבליאָטעק, װאָס האָבן 
פאַרנומען פיר װואַגאָנען. 


צווישן די זאַכן, װאָס די סאָוועט-רעגירונג האָט דערלויבט דעם רביץ 
מיטצונעמען מיט זיך, איז געווען דריי פּוד זילבער, אַלטע אַנטיקװאַרע 
כלים, 


אַ גרויסער עולם איז געקומען אויפץן װאָקזאָל זיך געזעגענען מיטן 
רבי'ן, 


אויפ'ץ גאַנצן וועג פון רוסלאַנד ביז ריגע, אויף יעדער סטאַנציע, זיינען 
געקומען מחנות אידן זען דעם רביץ, און אַ סך פון זיי זיינען מיטגעפאָרן 
עטלעכע סטאַנציעס. 


אומעטום איז געקומען אַ גרויסער עולם באַגריסן דעם רבי'ץ צו זיין 
באַפרייאונג. 


ווען דער רבי איז אָנגעקומען קיין ריגע, האָט מען אים געפרעגט וי 
ער פילט זיך נאָך די שווערע צייטן, װאָס ער האָט איבערגעלעבט. און דער 
רבי האָט געענטפערט אַזױ: 


-- ווען עמעצער זאָל מיר װעלן פאַרקויפן פאַר אַ מיליאַרד אַ רגע 
יסורים אין עתיד, װעל איך נישט קויפן. און ווען עמעצער זאָל וועלן ביי 
מיר אָפּקױפן פאַר אַ מיליאַרד אַ רגע יסורים פון עבר, װעל איך נישט 
פאַרקויפן, 

ווער עס איז ר' מרדכי דובין, דער אַמאָליקער 
עסקן און מאָדערנער פאָלקס-פירער 


אין יאָר 1929 איז דער ליובאַוויטשער רבי געפאָרן קיין אַמעריקע 
דורכצופירן די גרויסע הילפס-אַקציץ פאַר די אידן אין סאָוועט-רוסלאַנד, 
מיט אים זיינען געפאָרן עטלעכע באַגלײטער, צווישן וועלכע עס זיינען 
געווען אייניקע וויכטיקע פּערזענליכקייטן, וועלכע פאַרדינען יעדער 
איינער ספּעציעל אויפמערקזאַמקייט, 


דאָס איז באַזונדערס דער פאַל מיט ר' מרדכי דובין, דער דעפּוטאַט 
פון לאַטװישן סיים, 


ה' דובין ווערט פון מאַנכע באַטראַכט אַלס דער ,דיפּלאָמאַט" פון דער 
ליובאַוויטשער חסידישער , מלוכה", און ווי אַ דיפּלאָמאַט רעדט ער און 
שווייגט ער װען דער מאָמענט פאָדערט ריידן אָדער שווייגן. 


אָבער עס איז ניט אין זיין ריידן אָדער שווייגן. דאָס מען קען גענוי 
דערקענעז ר' מרדכי דובין. איר דערקענט אים אין זיינע מעשים און ער 
איז הױפּטזעכלעך אַ מענטש פון מעשים. 


באַקענט איר זיך מיט זיין טעטיקייט, וואונדערט איר זיך וי איין 
מענטש האָט געקענט אַזױ פיל אויפטאָן און גראָד אין אַזאַ קליין מדינהלע 
וי לאַטװיע. דער פאַקט איז אָבער, אַז לאַטװיע, באַזונדערס ריגע, איז שוין 
לאַנג געװאָרן דער דורכגאַנג פאַר צענדליקער טויזנטער אידן פון 
רוסלאַנד און אַנדערע לענדער, פאַרשטייט זיך, אַז טויזנטער און טויזנטער 
פון זי זיינען שטענדיק אין נויט -- און אַז אידן זיינען אין נויט מוז זיך 
געפינען איינער װאָס זאָל פאַר זי זאָרגן. איז ר' מרדכי דובין געװאָרן 
זייער פאַרזאָרגער און האָט עס אַלעמאָל געטאָן, וי אַ טאַטע פאַר קינדער, 
װי אַ ברודער פאַר ברידער. דער אידישער עמיגראַנט, דער אידישער 

פליכטלינג און יעדער איד װאָס איז געווען אין אַ צרה האָט תמיד געפונען 
און געפינט נאָך איצט הילף ביי דובינען. 


איר רעדט מיט ר' מרדכי דובין וועגן זיין טעטיקייט. ער רעדט 
באַשײדן. ער וויל זיך קוים אַרױסשטעלן אין פאָדערגרונד. ער האָט געטאָן 
ניט מער װאָס עס איז געווען זיין פליכט צו טאָן פאַר זיינע נױטליידנדיקע 
ברידער, 


איר געפינט אָבער אויס דעם דערשטינענדיקן פאַקט, אַז זינט די 
מלחמה יאָרן, ווען דובין האָט אָנגעהויבן זיין קהלשע טעטיקייט, איז ער 
געקומען אין פּערזענלעכער באַרירונג מיט ניט װייניקער וי אַ הונדערט 
טויזנט אידן וועמען ער האָט געהאָלפן אויף פאַרשידענע אופנים. 


אויפ'ן אויסזען איז ה' דובין פיל עלטער, אין זיין שװאַרצער, 
רונדלעכער באָד װאָס פּאַסט אַזױ צו זיין מילדן פאַרחלומטן פּנים, שטרייפן 
זיך שוין דורך זילבער-ווייסע האָר. איר קוקט אים אָן און איר זייט 
איבעראַשט צו הערן, אַז ער איז בלויז 40 יאָר אַלט. אַזױ יונג און שוין אַזױ 
פיל מיטגעמאַכט! 


הויך און מיט טרוימערישע אויגן האָט ה' דובין אַ ,פּראָפּעסאָרישן" 
אויסזען. ווען איר זעט אים שבתים אין אַ צילינדער, קוקט ער אויס וי אַ 
טיפּישער דיפּלאָמאַט, 


ה' דובין איז געבוירן און דערצויגן געװאָרן אין ריגע. אין ריגע איז ער 
געווען די גאַנצע צייט טעטיק און אויך איצט. ער איז שוין אָבער לאַנג 
אַריבערגעװאַקסן די גרענעצן פון ריגא און אפילו לאַטװיע. כאָטש צוליב 
זיין באַשײדנקייט און גוטמוטיקייט הערט מען ניט אַזױ פיל פון אים וי מען 
הערט פון אַ סך װאָס האָבן אַ הונדערטסטל פון זיינע פאַרדינסטן. זיינען 
אָבער פאַראַן טויזנטער און טויזנטער אין אײיראָפּע און אין אַמעריקע װאָס 
ווייסן, אַז ער איז דער אמתער אידישער עסקן, װאָס קאָמבינירט דעם 
אַלטן כלל-טוער און דעם מאָדערנעם פירער, 


ר' מרדכי דובין האָט אַ באַשטימטע אידישע וועלט-אַנשויאונג. ער איז 
אַן אָרטאָדאָקס און אַ פירער פון דער אָרטאָדאָקסיע: ער געהערט צו דער 
אגודה און איז איינער פון אירע זיילן. ער גלויבט אין אָרגאַניזאַציע און 

דאָס אויף מאָדערנע און פעסטע יסודות, ווייל נאָר אויף אַזאַ אופן, האַלט 
ער, קענען די אָרטאָדאָקסישע אידן זיין אַ מאַכט און דערגרייכן זייערע 
צילן. 


ער איז אָבער גענוג וועלטלעך און גענוג ברײיטהאַרציק, אַז ער זאָל 
קענען ,הויזן" מיט אַנדערע אידן, און ר' מרדכי דובין איז באַקאַנט ניט 
בלויז מיט זיינע קאַמפן מיט פּאָליטישע קעגנער, נאָר אויך פאַר זיין טאַקט 
און זיין איידעלער האַלטונג מיט די װאָס זיינען קעגן אים. 


ר' מרדכי דובין, אַ איד אַ למדן און דערצו אַ קענער פון שפּראַכן און 
בכלל איינער װאָס באַזיצט אַ פולשטענדיקע אײראָפּעאישע בילדונג און 
פאַרשטענדעניש פאַר זאַכן, איז ממש דערצויגן געװאָרן אַלס פּאָליטיקער 
און כלל-טוער. די וועלט, די אומשטענדן זיינען געווען זיינע לערער און 
דערציער. 


דער זון פון אַ רייכן האָלץ-הענדלער און אַ געטרייער ליובאַוויטשער 
חסיד איז ר' מרדכי דובין דערצויגן געװאָרן אין אַ ריין טראַדיציאָנעלן 
חסידישן-חב"דישן גייסט. ער איז נאָך איצט אויך דער ברייטער בעל-הבית, 
דער פרומער חסיד און גלייכצייטיק וועלט-מענטש, 


נאָך וי אַ יונג בחורל האָט ער שוין אָנגעהױיבן זיין טעטיק אין 
פאַרשידענע קאָמיטעטן צו העלפן אידישע כלי-קודש און אַנדערע. 


אין דובעלען און אַנדערע קוראָרטן אין קורלאַנד פלעגן יעדן זומער 
אָנקומען רבנים, חזנים און אַנדערע אידן, וועמען מען האָט פריער אָדער 
שפּעטער געדאַרפט מיט עפּעס אַרוסהעלפן. האָט דובין געקראָגן די 
דערפאַרונג פון אַן עסקן און ווען דער גרויסער וועלט-קריג איז 
אױיסגעבראָכן און עס האָבן זיך אָנגעפאַנגען די גרושים, די בהלות און די 
אַנדערע פּלאָגן אויף אידן, איז שוין דובין געווען אַ וויכטיקער טוער אין די 
פאַרשידענע הילפס קאָמיטעטן און האָט זיך באַלד אָנגעהױבן 
אויסצייכענען מיט זיין גרויסער ענערגיע, סיסטעמאַטישקײט און 
צוועקסמעסיקייט. 


טויזנטער פליכטלינגע האָבן אָנגעהױבן פאַרפלייצן ריגע. מען האָט זי 
געדאַרפט פאַרזאָרגן. דובין איז געװאָרן איינער פון זייערע באַזאָרגער מיט 

ברויט און מיט אַ דאַך איבער זייערע קעפּ אָדער גאָר מיט הוצאות הדרך 
צו קענען פאָרן ווייטער אָדער צוריקקערן צו זייערע היים-פּלעצער, 


נאָך דער ערשטער רעװאָלוציע, ווען קערענסקי איז אַרײן אין מאַכט, 
איז דובין געװאָרן טעטיק אין אָרגאַניזירן אידישע קהילות און בכלל צו 
אָרגאַניזירן די אידן אַזױ, אַז זיי זאָלן זיין פּאָליטיש אויף דער װאַך. דובין 
האָט דאַן אָנגעהױבן קריגן זיין ערשטע פּאָליטישע דערפאַרונג. 


פון דעמאָלט אָן און ווייטער היבט דובין אָן ואַקסן. זיין 
פּערזענלעכקייט ווערט מער בולט. ער ווערט אַ ווירקלעכער פירער. 


ער ווייס די גרויסע אידישע נויט און ער ווייס אויך זייערע פּאָליטישע 
באַדערפענישן. ער ווערט איינער פון די אָרגאַניזאַטאָרן פון דער אגודת 
ישראל. ער וערט אַ פּאַרטײי-פירער. ער איז טעטיק אויף אַלע געביטן פון 
אידישן עפנטלעכן לעבן. 


ווען די דייטשן אָקופּירן ריגע שאַפן זיך אַ ריי פּראָבלעמען. אידן קריגן 
מער אַנערקענונג אַלס אַזעלכע, אָבער עס זיינען פאַראַן אַנדערע צרות. 
די דייטשן פאַרלאָזן ריגע און עס קומען די באָלשעװיקעס און ווידער 
צרות, נאָך גרעסערע וי פריער. 


הונגער, רדיפות און ביטערע אינערלעכע קאַמפן אין אידישן לאַגער, 
דובין זאָרגט פאַר קהלשע אידישע ענינים און אויך פאַר יעדן װאָס איז אין 
נויט. ער שיצט די קהלה און די אידישע אינסטיטוציעס און ווענדט אָן 
אַלערלײ מיטלען כדי צו באַזאָרגן אידן מיט מצות, האַלטן אָפן חדרים, 
העלפן די כלי קודש און אַנדערע. 


אונטער די באָלשעוויקעס פעלט מעל. עס פעלט ברויט. די לאַטוישע 
באָלשעװיקעס זיינען בכלל אַנטיסעמיטיש. זי ווילן אידן צו גאָר ניט צולאָזן. 
די לאַגע איז אַ קריטישע. דובין ריזיקירט מיט זיין אייגענער פרייהייט און 
אפילו מיטן לעבן און באַשטײט אויף די רעכט פון די אידן. 


אײינמאָל האָט מען אים שוין אַרעסטירט. עס איז געווען אַ געפאַר, אַז אַ 
סך אַנדערע כלל-טוער זאָלן אַרעסטירט װוערן. מען האָט אים און אַנדערע 
באַשולדיקט אין אַלערלײ קאָנטר-רעװאָלוציאָנערע טעטיקייטן. 


דובין איז אָבער געווען דרייסט און אַנטשלאָסן. ער האָט געוואוסט, אַז 

דער אמת איז אויף זיין זייט און ער האָט זיך אויסגעדרייט פון די 
באָלשעויסטישע אַגענטן. 


דובין האָט דורכגעמאַכט אַלע צרות װאָס ריגע און אַנדערע שטעט 
האָבן דורכגעמאַכט אונטער די פּאַרשידענע רעזשימען און אונטערן האָגל 
פון די קוילן, באָמבאַרדירונגען און אַזױ ווייטער. ער איז אָבער כסדר 
געווען אויף דער װאַך און האָט אונטער אַלע אומשטענדן זיך געזאָרגט 
פאַר די טויזנטער אידן װאָס האָבן געדאַרפט האָבן הילף און שוץ. 


ניט איינמאָל האָט ער אידן ממש געראַטעװעט פון טוט, נאָכדעם װי 
זי זיינען שוין פון אַ פעלד-געריכט פאַרמשפּט געװאָרן צום טױט װי 
שפּיאָנען. 


ווען לאַטװיע איז פריי געװאָרן און עס האָט זיך אָנגעהויבן אָרגאַניזירן 
אַ זעלבשטענדיקע רעגירונג, איז דובין געווען דער ערשטער פון די װאָס 
האָבן זיך אַרײנגעװאָרפן אין דער דאָזיקער אַרבעט, 


וי אַ גרינטלעכער קענער פון דער לאַטװישער שפּראַך, איז ער 
געװאָרן איינער פון די בעסטע און פעאיקסטע פּאָליטישע פירער אין 
לאַטװיעס װידערגעבורט וי אַ זעלבסשטענדיקע מלוכה. 


ער איז דערוויילט געװאָרן אין דער גרינדונגס-פאַרזאַמלונג און ער איז 
זינט דעם ערשטן טאָג אַ דעפּוטאַט אין סיים, פאַרטרעטנדיק דער אגודת 
ישראל, אָבער אין דער ווירקלעכקייט שטייענדיק העכער פון אַלע 
פּאַרטײען און ריכטונגען, האָבנדיק תמיד אין זינען די העכערע 
אינטערעסן פון אידישן פאָלק. 


דובין פאַרנעמט אַ וויכטיקן און אָנגעזעענעם פּלאַץ אין דעם לאַטװישן 
סיים. ער איז אַ מיטגליד פון אייניקע קאָמיסיעס, ספּעציעל די בודזשעט" 
קאָמיסיע, װאָס האָט אים געגעבן אַ באַזונדער שטאַרקע פּאָזיציע אין דער 
אידישער וי אויך אַלגעמײנער פּאָליטיק פון לאַנד. 

זייענדיק אין דער בודזשעט-קאָמיסיע שטייט דובין שטענדיק אויף דער 
װאַך, אַז אידן זאָלן געניסן פון אַלע רעכטן אונטער דער לאַטװישער 
קאָנסטיטוציע. אידן קריגן שטיצע פון דער רעגירונג פאַר פאַרשידענע 
צוועקן. 

אַ דאַנק דובינ'ס טעטיקייט, זיינען טויזנטער און טויזנטער 
פאַרװאָגלטע רוסישע אידן אין ריגע געהאָלפן געװאָרן פּאָליטיש אַזױ גוט 
וי פינאַנציעל. 


און אַ דאַנק דער שטאַרקער פאָליטישער פּאָזיציע װאָס ער האַלט אין 
לאַטװיע און זיין איינפלוס, האָט ער געקענט ווערן איינער פון די װאָס זאָלן 
פיל בײיטראָגן דירעקט און אומדירעקט צו דעם װאָס דער ליובאַוויטשער 
רבי איז אַרױסגעלאָזט געװאָרן פון סאָוועט-רוסלאַנד, 


גראָד איז די פּאָליטישע לאַגע דעמאָלט געווען אַ גינסטיקע. ענגלאַנד 
האָט געהאַט אָפּגעבראָכן אירע באַציאונגען מיט סאָוועט-רוסלאַנד, דאָס 
האָט די באָלשעװיקעס שטאַרק געקרענקט. 


אין דער צייט זיינען אָנגעגאַנגען פאַרהאַנדלונגען מיט לאַטװיע וועגן אַ 
האַנדלס אָפּמאַך. אין אַ צייט ווען מען האָט פאַרלאָרן ענגלאַנד איז פאַר 
רוסלאַנד לאַטװיע געווען פון גרויס וויכטיקייט: אויב ניט פאַר קיין אַנדער 
אורזאַך וי צוליב פּרעסטיזש. זאָל די וועלט זען, אַז ניט אַלע לענדער 
טרייסלען זיך אָפּ פון רוסלאַנד, 


אין דעם לאַטװישן סיים האָט געזאָלט פאָרקומען די אָפּשטימונג וועגן 
דעם האַנדלס-אָפּמאַך מיט רוסלאַנד. און דערפאַר איז יעדער דעפּוטאַט 
בי די סאָוועט-פירער געווען באַזונדערס חשוב. מען האָט זיך פאַר זי 
געמוזט פלייסן, צייגן אַז מען האַנדלט וי פאָרשטייער פון אַן אמת 
אײיראָפּעאישער מלוכה, 


און דער איינפלוס װאָס דובין װאָלט מעגלעך קײנמאָל ניט געהאַט אין 
מאָסקוע האָט ער דעמאָלט געקראָגן. 


איז דובין געקומען קיין מאָסקװע און האָט אָנגעהױיבן פירן די 
פאַרהאַנדלונגען, אַז מען זאָל דעם ליובאַוויטשער רבין דערלויבן 
אַרױספאָרן קיין אויסלאַנד מיט זיין גאַנצער פאַמיליע און מיט זיין גאַנצער 
ביבליאָטעק, 

אָבער אויך מיט זיין גאַנצן איינפלוס האָט ער פון אָנפאַנג װײניק װאָס 


געקענט פּועלן. ער האָט געמוזט האָבן די הילף פון אָסקאַר קאָן און אַ סך 
אַנדערע. ענדלעך האָט ער אָבער אויסגעווירקט, אַז מען זאָל דעם 

ליובאַוויטשער רביץ אַרױסלאָזן קיין אױיסלאַנד און דובין, װוי טויזנטער 
אַנדערע אידן, איז געווען מלא שמחה. 


דובין איז זינט דאַן איינער פון די אָנגעזעענסטע צווישן דעם רבינ'ס 
מקורבים. ער העלפט אים אין זיין גאַנצער תורה-טעטיקייט. 

יצחק אלחנן, פון קאָוונא:180, 183, 

ישכר בער, קאַבילניקער: 54.16-12, 131, 

ישראל, בעש"ט: 32, 39. 40, 41. 44, 58, 95, 
09 121, 

ישראל, יאָפּע: 153. 

ישראל נח, שניאורסאָהן (זון פון צמח 
צדק): 173, 178, 

ישראל, סאַלאַנטער: 180. 183. 

ישראל, רוזשינער: 175. 176. 

כאַװאַנסקי (גובערנאַטאָר פון וויטעבסק 
(און זיין זון): 159-154. 

לאַפוכין (גענעראַל פראָקוראָר): 79. 83, 
6 97. 

לוי יצחק, באַרדיטשעװער: 34 58. 62. 67. 
0.' 

לולאָוו: 222, 233-231, 235, 238. 260. 261, 
2223 9 280. 286. 287. 

ליובאַמירסקי (פירשט): 118-116. 134-131, 
4,, 

ליטװינאָוו: 299. 300, 

לייב, בן יהודה: 80. 

לייב, יאַנאָװיטשער: 88. 94-90. 96. 98- 
9.0 

לייב, שרה'ס: 35, 


מפתח אנשים 


מאַטװיעוו (סעקרעטאַר): 79. 

מאיר, הילדעסהיימער (רבינער פון 
בערלין): 281. 283. 

מאיר, רפאל'ס: 69. 70, 72, 75. 76. 

מאַקסים, גאָרקי: 224. 212. 283. 232. 

מאַרסעי (פראָפּעסאָר): 22. 

מנחם מענדל, וויטיבסקער (האָראָדאָק): 9, 
3, 317 39. 40. 41. 44. 45. 71. 72, 
1 

מנחם מענדל, שניאורסאָהן (דער צמח 
צדק): 1. 52. 67, 68, 135, 137, 151, 
2,., 187 194. 202. 263. 

מנחם מענדל, שניאורסאָהן (זוהן פון 
מהר"ש): 192, 

מנחם מענדל, שניאורסאָהן (כ"ק אדמו"ר 
מלך המשיח שליט"א): 3, 8, 39, 54. 71, 

מענזשיסקין (פאָרזיצער פון טשעקאַ): 
222 285 288, 

מעסינג (נאַטשאַלניק פון דער 
לענינגראַדער טשעקאַ): 273, 287, 
2, 

מרדכי (פעטער פון ר' ברוך): 12. 

מרדכי, דובין: 224, 309-294, 

מרדכי, ליעפלער: 94..91788, 

משה (עלטער זיידע פון דעם אַלטן רבי'ן): 
8. 

משה, בן מרדכי: 80, 

משה, מייזליש: 52:45, 75, 126. 

משולם זוסי', פון אַניפּאָליא: 40. 

משולם זלמן, ניימרק (רב פון סטאַראַדוב): 
7, 

נאַפּאָלעאָן: 572. 48-46. 51. 52, 119. 122, 
5 145 215. 

נחום טשערנאָבילער: 35. 40. 67. 

נחמה דינה, שניאורסאָהן (ווייב פון 
מהריי"צ): 222, 299, 

נחמי' דובראָוונער: 168. 170. 

נחמנסאָן: 222. 233-231, 238-235. 266. 279, 
0. 

ניסי בעלזער: 141. 

ניסי באַסלאָװער: 141. 

ניסן, מינדעל: טו. 

ניקאָלײ: 6. 

ניקאָלײ, דער ערשטער: 180. 

סעקרעט: 134-122. 154, 156. 157. 185. 

פאַביעדאָנאַסצעװ:190, 191, 

פּאַװעל, קיסר: 77, 79, 81. 85, 97795, 102, 
06 . 

פּאָלאַקאָו: 203, 

פלעכאַנאָו: 229. 

פנחס (דער בעל הפלאה):34. 

פנחס, זשעבינער:142. 

פנחס, שקלאָווער: 55. 155. 

פעטראָ: 249-246, 

פעשקאָוואַ, מאַדאַם: 224. 272, 288"283, 
1 292. 294, 299, 

פרץ, חן: 170, 

קאָװאַרדאָ: 268. 

קאַלינין (פרעזידענט פון רוסלאַנד): 212, 
2 

קערנענסקי: 306. 

קרילענקאָ (הויפט פראָקוראָר): 263. 264, 
1. 

קרענין: 300, 

קרעסטינקין (סאָוועטישער אַמבאַסאַדאָר 
אין בערלין): 283-281. 294. 

ראָטשטײן: 299. 

רבקה, שניאורסאָהן (ווייב פון מהר"ש): 
72 00. 

ריקאָוו (פרעמיער פון רוסלאַנד): 212. 
2. 283, 288, 

שאול, סיראַטינער: 102. 106. 107. 115. 
516 

שאול שמעון, דויטש: 1ע. 

שטיין: 301, 


שטערזמאַן (אויסלענדישער מיניסטער 
פון דייטשלאַנד): 281. 283, 

שטערנע (ווייב פון אַלטן רבי'ן): 18. 29. 
0, 155, 

שטערנא, שניאורסאָהן (ערשטע ווייב פון 
מהר"ש): 193, 

שטערנא שרה, שניאורסאָהן (ווייב פון 
מהרש"ב): 222, 231, 233, 299, 

שיינא (דעם מיטעלן רבינ'ס פרוי): 129. 
6. 

שלום דובער, לוין: 8, 


אנשים 


שלום דובער, שניאורסאָהן (דער רבי 
מהרש"ב):2. 5. 6, 193, 2187195. 

שלום יעקב, חזן: 1ע. 

שלמה, קאַרלינער:3. 34. 67-65, 

שמואל, בן אלי': 80, 

שמואל, מונקיס: 53, 

שמואל, קראַוס: 60, 

שמואל, שניאורסאָהן (דער רבי מהר"ש): 
8. 1967177, 207, 

שמעון, גליצנשטיין: 1ש, 

שמעלקע, פון ניקלשבערג:34, 

שמרי', גורארי': 215. 220. 223. 229. 231- 
3 209, 270. 289. 291, 

שניאור זלמן (זיידע פון דעם אַלטען 
רבי'ץן): 8. 

שניאור זלמן (דער אַלטער רבי): לא נסמן 
לרוב המצאו. 

שניאור זלמן אהרן, שניאורסאָהן (רז"א): 
2. 193. 

מפתח מקומות 


אונגאַרן: 92. 

אוראַל: 128, 

אייראָפע: 269. 

אַמעריקע: 225. 264. 265, 218, 282. 295. 
3. 

אַניפאָליע: 61. 

ארץ ישראל: 9, 33, 40. 41. 44. 45. 81, 109, 
1, 160-158. 190. 193-192. 212. 
4ס. 225 282. 

בולדאָראָווקא: 157, 

ביאַליסטאָק: 300, 

בערלין: 281. 283. 294. 

בריסק: 203, 

גאָראָד אַסי: 128, 

גאָראָד יורע: 128. 

דובעלען: 305, 

דובראָוונע: 118. 173. 202. 203. 207, 

דייטשלאַנד: 5. 6. 224. 283-281, 294 297. 

דראָגאָבוזש: 125, 

האַדיטש: 126. 161. 162, 213. 267, 

האָראָדאָק: 10, 

װאָלין: 68. 

װאַרשע: 211. 225. 268. 

וויטעבסק: 10. 11. 16. 17. 19. 21. 22. 24. 
86 30, 35, 85, 86, 148, 159-157, 283, 

ווילנע: 31-26, 41 44, 46, 47, 52-50, 56-54, 
1 . 15. 76. 80-78. 91789, 93, 94, 
6 97. 102, 203. 

װלאָדימיר: 128, 199, 

זשלאָבין: 54. 55. 120, 


זשעבין: 213. 

חברון: 152, 

טאַובאָוו: 128, 215, 

טולטשין: 120. 

טריצא זערקא: 127, 

טשאָרטקאָו: 201. 

יעקאַטערינאַסלאַו: 151, 

כאַרקאָו: 220, 272. 283. 

כערסאָן: 147. 

לאָדז: 203, 294, 297, 

לאַטװיע: 224, 300-294, 308302. 

לאָנדאָן: 203, 

ליאַדי: 571. 118, 119, 125-122. 130, 131, 
3, 127 138, 261. 

ליאָזנע: 1279. 16. 32. 42, 43, 44, 55 56, 
3..,. 75, 81779, 83. 85, 97, 110. 
6 131. 137, 

ליובאַװויטש: 1, 2. 5. 6 17*12, 135-131, 
7, 142 144, 149. 158. 159. 162, 
1ח, 180. 183, 185, 186, 191-188, 
5 204. 205. 207, 208. 212. 213. 215, 
5. 239 240. 267, 

ליטע: 28 32. 33. 4441 52. 56, 57, 63761, 
5 76 119. 296, 

לענינגראַד: 221, 222, 229, 233, 234, 237, 
0, 250. 258. 267, 213-269. 285. 292, 
3 ,., 

מאָהילוו: 9. 45, 75, 

מאַלאַכאָװוקע:224, 

מאָסקװע: 2. 46. 51. 122. 128-126. 189. 

.283 .282 .213-269 ,224 ,223 ,200 .7 
,301 ,300 ,298 .297 ,296 ,292 ,291 ,6 

מינסק: 171, 272. 283, 

מעזריטש: 31-26, 34, 35, 58756, 131, 

מעזשיבוש: 119. 120. 

ניעזשין: 162, 261. 

נעוול: 86, 

סאָלאָװיעצק: 286-284, 

סיביר: 221. 287, 

סמאָלענסק: 127. 

ענגלאַנד: 268, 282. 295, 

עסטאָניע: 296, 

פאָזען: 8. 10, 11. 63. 

פאָלטאַװע: 126. 

פאַריז: 268. 

פוילן: 8. 92.77, 268, 296, 

פינסק: 58. 

פּיענע: 125. 128. 129, 130. 

פעטערבורג: 77. 79. 80. 84782, 86, 89 90י 

.111 .110 .108 ,102 .101 ,99-97 ,94 - 

.190-188 .185-182 ,160 .131 5 
.209 .208 2 

פראַג: 7. 8. דד, 

פראַנקפורט: 294, 

פראַנקרייך: 6. 282. 


מפתח מקומות 


קאַבילניק: 13. 

קאָוונע: 207, 

קאַװקאַז: 218. 

קאָסטראַמאַ: 224, 285. 287, 291-289, 293, 

קורסק: 125. 128, 129, 

קיעוו: 200. 283. 

קראַסנאַיע: 125. 

קראָקע: 211, 

קרים: 195. 

קרעמענטשוג: 130. 134. 215. 

ראָוונע: 58. 

ראַזאַן: 128. 

ראָמאַנאָוקע: 150-147. 

ראָסטאָװ: 6. 217. 219, 220. 267. 

רוסלאַנד: 6. 9. 46. 51-47. 56. דד. 79. 95, 
2. 125. 126, 128. 145. 147, 160, 183. 
190-16, 192. 198. 200. 202.201. 208, 
9 213. 216 217, 221"219. 224. 225, 
3, 234. 265-262. 269-267. 212. 213, 
2 243, 289. 294, 295, 298, 303, 308, 

ריגע: 225. 294, 302, 3087304, 

שווינציאַן: 70..51-46. 

שטשעדרין: 173:171. 213. 

שקלאָוו: 75, 

נדפס 


לכבוד יס הבהיר 
י"א ניסן 
התחלת שנת המאה 
להולדת 


כבוד קדושת 
אדוננו מורנו ורבינו 
מלך המשיח 
שליט"א 


יחי אדונגו מורנו ורבינו מלך המשיח לעולם ועד 


